

وَرَزَقْنَاكَ عَلَيْنَا لِكِتَابِكَ تَبَرُّكَ إِنَّا كُنَّا بِكَ نَهْدَى وَرَحْمَةً وَكِبْرِيَاءَ لِمَنْ يَخْشَى (الفرقان)



# أيقونة عالم الحسان في علوم القرآن

## علوم قرآنية كالتأنيب والتحفة



جلد دوم

حضرت مولانا کریم بخش صاحب مدظلہ

مدرسہ جامعہ محمد بن الخطاب ٹنٹا

مکتبہ سبزیں الخطاب ٹنٹا

ٹیچو ک شاہ برون عالم کالونی ملتان سوبائل: 0301-7574977





وَنَزَّلْنَا عَلَيْكَ الْكِتَابَ تَبْيَانًا لِّكُلِّ شَيْءٍ وَهُدًى وَرَحْمَةً وَبُشْرَىٰ لِلْمُسْلِمِينَ

# الوقت الحسن من علوم القرآن

علوم قرآنیہ کا نایاب تحفہ

جلد دوم

”حفظ قرآن کے فضائل، حفظ قرآن کے فضائل، معلم و متعلم کے لئے نصح، عمل یا تعلم کی ضرورت و اہمیت، وہ سعید و گرامی قدر حضرات جو قرآن سنتے ہی مسلمان ہو گئے، قرآنی سور و آیات کے فضائل، خواص و اعمال قرآنی، قرآن کریم کے متعلق معلومات مفیدہ، اسماء القرآن، قرآن کریم میں انبیاء کرام علیہم السلام کا تذکرہ، قرآن کریم میں ملائکہ کا تذکرہ، قرآن مجید کی قسمیں، و جُوهُ الشُّكْرِ فِي الْقُرْآنِ، امثال القرآن، قرآن کریم میں حیوانات کا تذکرہ، اور ان جیسے اور بہت سارے فوائد و نکات۔“

حَضْرَةُ مَوْلَانَا كَرِيمِ بَخْشِ حَسْبِ فَيُوضِعُهُمْ

ناشر

مکتبہ عمر بن الخطاب ملتان

سیدنا عمر فاروق چوک شاہ رکن عالم کالونی ملتان پاکستان

0301-7574977, 0300-7345151, 061-6775251

Muaaz5151@gmail.com

جلد حقوق طباعت بحق مکتبہ عثمان بن الخطاب ملتان محفوظ ہیں


عرض ناشر: الحمد للہ اگرچہ مکتبہ عثمان بن الخطاب ملتان نے

اليوقيت الحسان في علوم القرآن

کی تصحیح و طباعت میں ہر ممکن احتیاط سے کام لیا ہے لیکن کبھی کبھی

کتابت، طباعت اور جلد سازی میں سہواً غلطی ہو جاتی ہے۔

اگر کسی صاحب کو ایسی کسی غلطی کا علم ہو تو براہ کرم مطلع فرما کر ممنون فرمائیں۔



مکتبہ عثمان بن الخطاب ملتان  
E-Mail: maktabaumerbinalkhattab@gmail.com

297.11

کتاب

۱۴۲۴ھ  
جلد ۲

اليوقيت الحسان في علوم القرآن (جلد دوم)

نام کتاب:

مولانا کریم بخش صاحب عفا اللہ عنہ

تالیف:

مکتبہ عثمان بن الخطاب ملتان

ناشر:


061-6775251

0301-7574977, 0300-7345151

Muaaz5151@gmail.com

فون:

ای میل:



- |                                    |                                       |                                    |
|------------------------------------|---------------------------------------|------------------------------------|
| ☆..... مکتبہ عرفاروق، راولپنڈی     | ☆..... مکتبہ الحسن، لاہور             | ☆..... مکتبہ حقانیہ، ملتان         |
| ☆..... مکتبہ صفدریہ، راولپنڈی      | ☆..... مکتبہ رشیدیہ، کوئٹہ            | ☆..... مکتبہ امدادیہ، ملتان        |
| ☆..... مکتبہ الحرمین، سرگودھا      | ☆..... قدیمی کتب خانہ، کراچی          | ☆..... مکتبہ مجیدیہ، ملتان         |
| ☆..... مکتبہ الحرمین، سرگودھا      | ☆..... مکتبہ لدھیانوی، کراچی          | ☆..... مکتبہ اشاعت الخیر، ملتان    |
| ☆..... مکتبہ علمیہ، اکوڑہ خٹک      | ☆..... مکتبہ عرفاروق، کراچی           | ☆..... تالیفات اشرفیہ، ملتان       |
| ☆..... مکتبہ رشیدیہ، اکوڑہ خٹک     | ☆..... مکتبہ شیخ، کراچی               | ☆..... مکتبہ ادارہ اسلامیات، لاہور |
| ☆..... مکتبہ فاروقیہ، وہاڑی        | ☆..... مکتبہ اسلامیہ، لاہور/فیصل آباد | ☆..... مکتبہ حبیبیہ رشیدیہ، لاہور  |
| ☆..... مکتبہ دارالمطالعہ، حاصل پور | ☆..... جامعۃ الحبیب، فیصل آباد        | ☆..... مکتبہ قاسمیہ، لاہور         |



## حرفِ آغاز

بِسْمِ اللّٰهِ الرَّحْمٰنِ الرَّحِیْمِ

اللَّهُمَّ لَكَ الْحَمْدُ، أَنْتَ الْمَلِكُ لَا شَرِيكَ لَكَ، وَالْفَرْدُ لَا نِدَّ لَكَ، كُلُّ شَيْءٍ هَالِكٌ إِلَّا  
 وَجْهَكَ، لَنْ تُطَاعَ إِلَّا بِإِذْنِكَ، وَلَنْ تُعْطَى إِلَّا بِعِلْمِكَ، تُطَاعُ فَتَشْكُرُ، تُعْطَى فَتَغْفِرُ،  
 أَقْرَبُ شَهِيدٍ، أَدْنَى حَفِيفٍ، حُلَّتْ دُونَ النَّفُوسِ وَأَخَذَتْ بِالنَّوَاصِي، كَتَبْتَ الْأَقَارِ،  
 وَنَسَخْتَ الْأَجَالَ، أَلْقُوبُ لَكَ مُفْضِيَةٌ، أَلَسِرُّ عِنْدَكَ عَلَانِيَةٌ، أَلْحَلَالُ مَا أَحَلَلْتَ،  
 وَالْحَرَامُ مَا حَرَّمْتَ، وَالِدَيْنِ مَا شَرَعْتَ، وَالْأَمْرُ مَا قَضَيْتَ، وَالْخَلْقُ خَلْقَكَ، وَالْعَبْدُ  
 عَبْدُكَ، وَأَنْتَ اللَّهُ الرَّءُوفُ الرَّحِيمُ

اللَّهُمَّ صَلِّ عَلَى سَيِّدِنَا وَحَبِيبِنَا وَشَفِيعِنَا وَمَوْلَانَا وَقَائِدِ غُرِّ الْمَجَلِّينِ مُحَمَّدٍ وَآلِهِ  
 وَأَصْحَابِهِ وَأَزْوَاجِهِ وَاتَّبَاعِهِ وَأَشْيَاعِهِ وَمُحِبِّيهِ أَبَدَ الْأَبْدَانِ وَدَهْرَ الدَّاهِرِينَ  
 آمَنَّا بَعْدُ!

اللہ تبارک و تعالیٰ کا شکر ادا کرنے سے زبان قاصر ہے کہ ایک عرصہ سے اس نے فجر کی نماز کے بعد درسِ قرآن کی توفیق سے نوازا ہوا ہے، بعض احباب نے مخلصانہ مشورہ دیا کہ یہ درس تحریری شکل میں آنے چاہئیں، تاکہ جو لوگ براہِ راست نہیں سن سکتے وہ بھی مستفید ہو سکیں اور اس طرح یہ ایک صدقہ جاریہ بن جائے۔

چنانچہ اس پر کام شروع کیا گیا اور سورۃ الفاتحہ کی تفسیر "تفسیر ہذا ابلاغٌ لِلنَّاسِ" کے نام سے ایک ضخیم کتاب کی شکل میں مرتب ہو گئی اور بجز اللہ اب چھپ بھی چکی ہے، مزید سلسلہ جاری ہے، دعا ہے کہ اللہ تعالیٰ اس کو پایہ تکمیل تک پہنچائے۔

بعد ازاں دل میں یہ داعیہ پیدا ہوا اور کچھ احباب نے بھی خیال ظاہر فرمایا کہ کچھ اور جہات سے بھی قرآن مجید کی خدمت کی سعادت حاصل کرنی چاہئے، یوں ایک طویل مدت کے بعد ایک معتد بہ ذخیرہ معلومات جمع ہو گیا، جس میں قرآن کریم کے مختلف پہلوؤں پر نظر ڈالی گئی ہے، اور اس کو "الْيَوَاقِيتُ الْحَسَنَانِ فِي عُلُومِهِ"



الْقُرْآن کے نام سے چار جلدوں میں مرتب کیا گیا ہے، جلد اول چھپ کر منظر عام پر آچکی ہے، جلد دوم اس وقت آپ کے ہاتھوں میں ہے، جو درج ذیل فوائد و خواہرات پر مشتمل ہے:

- (۱) حفظ قرآن کے فضائل، (۲) حُفَاطِ قرآن کے فضائل، (۳) معلم و متعلم کے لئے نصائح، (۴) حاملین قرآن کے اخلاق، (۵) عمل بِالْعِلْم کی ضرورت و اہمیت، (۶) سعید و گرامی قدر حضرات جو قرآن سنتے ہی مسلمان ہو گئے، (۷) قرآنی سُور و آیات کے فضائل، (۸) خواص و اعمال قرآنی، (۹) قرآن کریم کے متعلق معلومات مفیدہ، (۱۰) سماءُ القرآن، (۱۱) قرآن کریم میں انبیاء کرام ﷺ کا تذکرہ، (۱۲) قرآن مجید میں غیر انبیاء اور حضرات صحابہ کرام کے نام، (۱۳) قرآن میں کافروں کے نام، (۱۴) قرآن میں شہروں، خاص مقامات اور پہاڑوں کے نام، (۱۵) کنیت اور القابات کا ذکر قرآن میں، (۱۶) قرآن کریم میں ملائکہ کا تذکرہ، (۱۷) قرآن مجید میں قسموں کا بیان، (۱۸) كَوْجُوَّةُ التَّكْوَارِ فِي الْقُرْآن، (۱۹) مثال القرآن اور امثال نبویہ، (۲۰) قرآن کریم میں حیوانات کا تذکرہ، اور ان جیسے اور بہت سارے فوائد و نکات۔

امید ہے کہ اس سے قرآن کریم کے مطالعہ و استفادہ میں مدد ملے گی، اس کی ذمہ داریوں کا احساس ہوگا، اور بہت سی ان مفید باتوں کا علم ہوگا جو قرآن کریم کے مطالعہ میں مدد و معاون ہیں، اور بہت سے ان خطروں اور لغزشوں سے آگاہی ہوگی جو اس کی راہ میں حائل اور مانع ہیں اور اعجاز قرآن کے بہت سے پہلو سامنے آئیں گے۔ اللہ تبارک و تعالیٰ کی بارگاہِ عالی میں التجا ہے کہ وہ اس خدمت کو اپنے فضل و کرم سے قبول فرما کر تمام مسلمانوں کے لئے مفید و نافع بنائے، اور میرے لیے اور میرے والدین، اور تمام معاونین و محسنین کے لئے ذریعہ نجات بنائے، آمین۔

کریم بخش عفا اللکریم عنہ

مدیر جامعہ عمر بن الخطاب، ملتان

۹ جمادی الثانی ۱۴۳۹ھ



# فہرست مضامین (جلد دوم) ایواقت الحسان

صفحہ	عنوان	صفحہ	عنوان
38	نسیانِ قرآن، گناہ کبیرہ	3	حرفِ آغاز
41	حفظِ قرآن کے بعد دوسرے کام میں لگنا	5	فہرست
41	دنیا میں چار غرباء	24	حفظِ قرآن کے فضائل
42	حُفاظِ قرآن کے فضائل	24	بطور تمہید چند باتیں
42	حفاظِ قرآن اللہ ﷻ کے نائب و خلیفہ ہیں	25	ہمہ جہتی کامل محفوظیت
42	نابیناؤں کے حفظ کی زیادہ پختگی کا اصل راز	25	ہر پہلو سے قرآن کی محفوظیت
43	قرآن کے حفاظ، اولیاء اللہ ہیں	25	لوحِ محفوظ، نزول، قلبِ نبوی، سینہ و سفینہ
43	قرآن کے حفاظ، اہل جنت کے سردار	27	بچوں کی تعلیم قرآن کی ضرورت و اہمیت
43	حفاظِ قرآن، اُمتِ محمدیہ کے باعزت لوگ ہیں	28	قرآن کو طوطے کی طرح رٹنے پر اعتراض مع الجواب
43	گو یا خود رسول اللہ ﷺ تکلم فرما ہیں	29	کشفِ قبور کا سبق آموز واقعہ
44	قبر سے نکلنے کے بعد دو پروانے عطا کئے جائیں گے	31	حفظِ قرآن کے متعلق علمی و تاریخی تحقیق
45	حافظِ قرآن کیلئے مونگے کا بنا ہوا ایک شہر	32	حفظِ قرآن صرف اُمتِ محمدیہ اور قرآن ہی کا خاصہ ہے
46	امام نافعؒ کے منہ سے مشک و کستوری کی خوشبو	33	قربِ قیامت میں قرآن و رقوں، سینوں سے سلب ہو جائے گا
46	قراء کی عقلیں بڑھاپے میں بھی بے کار نہیں ہوتیں	34	بچپن میں قرآن حفظ کرنے کا فائدہ
46	قاری قرآن نگی عمر سے محفوظ رہتا ہے	34	سن رسیدگی میں حفظِ قرآن کی بعض مثالیں
47	قرآن مجید پڑھے ہوئے کی دوسروں پر ترجیح	35	قوتِ حافظہ کے لئے بعض معاون غذائیں
		36	قوتِ حافظہ کے لئے مجربات و اعمال



60	بد خلقی کا بڑا سبب	47	ادب قرآن کا ایک واقعہ
60	بد خلقی کا ایک بڑا مظہر حسد ہے	48	امام ابو جعفر مدنی <small>رحمۃ اللہ علیہ</small> کا اعزاز و اکرام
60	دوزخ کی آگ کا ایندھن	48	قرآن کی وجہ سے امام کسائی پر انعامات کی بارش
61	اہل دنیا کی تعظیم، قاری قرآن کے شایانِ شان نہیں	49	قاری کے بارے میں امام شاطبی <small>رحمۃ اللہ علیہ</small> کے سنہری کلمات
61	علماءِ سوء اور اصحابِ اہواء	49	امام شاطبی <small>رحمۃ اللہ علیہ</small> کے مختصر حالات
61	اصل چیز تو عمل ہے	52	<b>حفاظ قرآن کیلئے نصح</b>
62	ابوسلیمان <small>رحمۃ اللہ علیہ</small> کی عجیب آرزو	52	عبداللہ بن مسعود <small>رضی اللہ عنہ</small> کی نصح برائے حفاظ قرآن
63	<b>استاذ اور معلم کیلئے نصح</b>	53	عمر فاروق <small>رضی اللہ عنہ</small> کا مکتوب گرامی بنام حفاظ و قراء قرآن
63	قرآن پڑھانے اور پڑھنے کا مقصد	54	عمر بن الخطاب <small>رضی اللہ عنہ</small> کی نصح برائے حفاظ قرآن
63	اخلاص	55	فضیل بن عیاض <small>رضی اللہ عنہ</small> کی نصح
64	دنیاوی شہرت مقصود نہ ہو	55	ابوسلیمان دارانی <small>رضی اللہ عنہ</small> کا قول
65	معلم دین کے اخلاق	55	ابن الرماح <small>رضی اللہ عنہ</small> کا قول
66	معلم کے آدابِ تعلیم	56	میمون بن مہران <small>رضی اللہ عنہ</small> کا قول
66	مدرس کیلئے چند اہم گزارشات	56	ایوب سختیانی <small>رضی اللہ عنہ</small> کا قول
68	حسین امرد (بے ریش) کے ساتھ تخیلہ	56	حسن بصری <small>رضی اللہ عنہ</small> کا قول
68	مصافحہ	57	فہم و تدبر قرآنی و اخلاق قرآنی
68	امرد کے خطرناک ہونے کے متعلق علماء کے ارشادات	58	حضرت عبداللہ بن عباس <small>رضی اللہ عنہما</small> کی بردباری
70	شاگردوں سے خدمت طلبی اور حاجت برآری کی مذمت	58	حضرت معاویہ <small>رضی اللہ عنہ</small> کی بردباری و دانائی کا عجیب واقعہ
71	اساتذہ علم دین کے لئے حضور <small>صلی اللہ علیہ وسلم</small> کی دعا	59	احنف بن قیس <small>رضی اللہ عنہ</small> کی بردباری
72	حفظ قرآن، بغیر اخروی ثواب کی نیت کے بیکار محض ہے	59	بردباری کے متعلق احنف بن قیس <small>رضی اللہ عنہ</small> کا ارشاد



93	اسعد بن زرارہ <small>رضی اللہ عنہ</small> کا قرآن سن کر اسلام لانا
94	ثمامہ بن اُثال <small>رضی اللہ عنہ</small> کا قرآن سن کر اسلام لانا
94	خالد بن عقبہ <small>رضی اللہ عنہ</small> کا قرآن سن کر اسلام لانا
94	لبید بن ربیعہ عامری <small>رضی اللہ عنہ</small> کا قرآن سن کر اسلام لانا
95	قیس بن عاصم <small>رضی اللہ عنہ</small> کے مسلمان ہونے کا واقعہ
95	جبیر بن مطعم <small>رضی اللہ عنہ</small> کا قرآن سن کر اسلام لانا
96	خالد عدوانی <small>رضی اللہ عنہ</small> کا قرآن سن کر اسلام لانا
96	حضرت عمرو بن جموح <small>رضی اللہ عنہ</small>
97	ایمان نہ لانے والوں پر قرآن کا اثر
99	ایک آیت سننے سے زندگی کا نقشہ بدل گیا
99	قرآن سے فیصلے کا عجیب طریقہ
100	آیت کی ہیبت سے روح پرواز کرنے کو ہو گئی
100	قرآن میں سب کا تذکرہ ہے
101	احنف بن قیس <small>رضی اللہ عنہ</small> کا مشہور قصہ
106	قرآنی سورتوں کے فضائل
107	ہر سورت و آیت کی فضیلت کی نوعیت مختلف ہے
108	بسم اللہ کے فضائل
108	سورۃ الفاتحہ کے فضائل
110	مشائخ کا ندھلہ کا عمل

73	متعلم کیلئے نصح
74	زمانہ طالب علمی کو غنیمت سمجھیں
75	اساتذہ کی عظمت و احترام
75	علم الہی کیلئے مجاہدہ
76	طلب علم کی حرص اور ایک طالب علم کی ذہانت کا واقعہ
76	حرص علم کا ایک اور واقعہ
77	محاسبہ نفس اور صدق نیت کی اہمیت و ضرورت
78	اخلاص و خشیت الہی کے متعلق چند زریں اقوال
79	تحصیل علم کے بعد، تعلیم اور نشر و اشاعت کی اہمیت
80	عمل پائے علم کی ضرورت و اہمیت
80	اعمال سفارش کریں گے
83	چند سنہری نصیحتیں
83	گناہوں سے بچنے کی اہمیت
85	تلاوت مع اتباع و عمل کی اہمیت
87	وہ حضرات جو قرآن سنتے ہی مسلمان ہو گئے
87	حضرت عمر <small>رضی اللہ عنہ</small> کا قرآن سن کر اسلام لانا
90	نجاشی کا قرآن سن کر اسلام لانا
92	حضرت طفیل دوسی <small>رضی اللہ عنہ</small> کا قرآن سن کر اسلام لانا
92	حضرت ضماد <small>رضی اللہ عنہ</small> کا قرآن سن کر اسلام لانا



121	قریب المرگ آدمی پر سورہ یس پڑھنے کا فائدہ	110	دماغی توازن بگڑ جانے کا وظیفہ
121	آسانی کیسے حاصل کی جائے؟	111	سورۃ البقرہ کے فضائل
123	غم دور ہونے اور دلی خوشی حاصل ہونے کا عمل	112	سورۃ آل عمران کے فضائل
123	دشمن کی نگاہ سے مستور ہونے کا عمل	113	بقرہ و آل عمران کے فضائل
124	سورۃ زمر کے فضائل	113	سبع طوال کے فضائل
124	حوامیم سبعہ کی فضیلت	113	سورۃ الانعام کے فضائل
124	سورۃ فتح کی فضیلت	115	سورۃ توبہ کے فضائل
125	سورۃ حم الدخان کے فضائل	115	سورۃ رعد کی فضیلت
125	شب جمعہ میں سورۃ دخان پڑھنے کا انعام	116	سبع مسجات کی فضیلت
125	تمام آفات سے تحفظ کا نسخہ	116	سورۃ کہف کے فضائل
125	سورۃ رحمن کے فضائل	116	جمعہ کی رات سورۃ کہف پڑھنے کے فوائد و برکات
126	سورۃ واقعہ کے فضائل	117	جمعہ کے دن سورۃ کہف پڑھنے کے فوائد و برکات
126	فقرو فاقہ سے محفوظ رہنے کا نسخہ	117	فتنہ دجال سے حفاظت اور نور
127	سورۃ حدید، واقعہ اور رحمن کے فضائل	118	ایک ہفتہ تک فتنے سے حفاظت
128	سورۃ الصف کے فضائل	118	سورۃ طہ کے فضائل
128	فائدہ	118	سورۃ نور کی فضیلت
129	سورۃ الملک کے فضائل	119	سورۃ الم سجدہ کے فضائل
132	سورۃ قیامت کی فضیلت	119	سورۃ یسین کے فضائل
132	سورۃ آلہ نشرح کی فضیلت	120	دل کی سختی دور کرنے کا عمل
		120	مرض الموت میں سورۃ یسین پڑھنے کا انعام



151	مُعَوِّذَاتَيْنِ کے متعلق ایک سوال اور اس کے جوابات	132	سورۃ القدر کی فضیلت
155	قرآنی آیات کے فضائل	133	سورۃ بَیِّنَاتِہ کے فضائل
155	رَبَّنَا آتِنَا فِي الدُّنْيَا کی فضیلت	134	سورۃ زلزال کے فضائل
155	آیۃ الکرسی کے فضائل	134	ایک معمر صحابی رضی اللہ عنہ کا قصہ
158	ناگوار امور کے دفعیہ اور مجنون کے افاقہ کیلئے عمل	135	سورۃ تکوین کے فضائل
158	جان، مال، اولاد اور پڑوسیوں کی حفاظت کیلئے عمل	136	سورۃ عصر کی فضیلت
158	بچہ کی ولادت کی آسانی کیلئے عمل	136	سورۃ کافرون کی فضیلت
159	نصرت الہیہ حاصل ہونے کا عمل	137	بچھو کے ڈسنے کا علاج
159	سورۃ بقرہ کی آخری دو آیتوں کی فضیلت	137	سفر میں آخری پانچ سورتیں پڑھنے کی فضیلت
160	فائدہ	138	سورۃ اخلاص کے فضائل
161	آل عمران کی آخری آیات کی فضیلت	138	فوائد مہمہ
162	سورۃ آل عمران کی آیت شَهِدَ اللّٰهُ کے فضائل	143	مرض الموت میں سورۃ اخلاص پڑھنے کا ثمرہ
164	سورۃ آل عمران کی آیت قُلِ اللّٰهُمَّ کے فضائل	144	سورۃ اخلاص کا ورد رکھنے کی عظیم فضیلت
165	قرض کی ادائیگی کا وظیفہ	145	پورا ہفتہ تمام شرور و حوادث سے حفاظت
165	سورۃ آل عمران کی آخری دس آیات کے فضائل	145	سورۃ اخلاص کو ہمیشہ پڑھنے کے متعلق صحابی کا قصہ
166	نماز تہجد کیلئے بیدار ہونے کے بعد کا مسنون عمل	147	ایک سال کے گناہ معاف ہونے کا عمل
167	تمام رات کی غفلت سے نکلنے کا عمل	147	کھانا کھانے کے بعد یاد آیا کہ بسم اللہ بھول گیا تھا
167	سورۃ آل عمران اور سورۃ نساء کی دو آیات کی فضیلت	147	نظر بد، حسد اور ہر شر و آفت سے محفوظ رہنے کا وظیفہ
169	سورۃ نساء کی آٹھ آیتوں کی فضیلت	148	معوذتین (سورۃ الفلق اور سورۃ الناس) کے فضائل
169	سورۃ النعام کی پہلی تین آیات کی فضیلت		



180	ایسی آیت جو حضور کو پوری کائنات سے زیادہ محبوب تھی	170	سورہ توبہ کی ایک آیت صبح و شام سات مرتبہ پڑھنا
180	فضیلتِ اواخرِ سورہ زُمر	170	سورہ ہود وغیرہ کی چار آیات کی فضیلت
180	سواری پر سوار ہوتے وقت کی دعا اور اس کی فضیلت	171	کشتی میں سوار ہوتے وقت کی دعا
181	دفعِ وسوسہ کا نسخہ	171	دو آیتیں پڑھ لینے سے دل مردہ نہیں ہوتا
181	بچہ کی ولادت کی آسانی کا عمل	172	چوری سے امن و امان کیلئے نسخہ
182	سورہ الحشر کی آخری تین آیات کے فضائل	172	آیۃ العِزِّ کے فضائل
183	خواص و اعمالِ قرآنی	172	آیۃ العِزِّ ہر بیماری اور ہر تنگدستی کا علاج ہے
189	جھاڑ پھونک کی شرعی حیثیت	173	اہل جنت کا اعزاز و اکرام
190	مسئلہ	174	سورہ کہف کی آخری آیات کے فضائل
191	دس سورتیں دس چیزوں سے بچاتی ہیں	175	سمر سے پیر تک ایمان سے پُر
191	مال و متاع کی حفاظت	175	مَا شَاءَ اللّٰهُ لَا قُوَّةَ اِلَّا بِاللّٰهِ پڑھنے کی فضیلت
192	گمشدہ کی تلاش کے اعمال	175	عدن سے مکہ تک فرشتوں سے بھرا ہوا نور
193	برائے قدرتِ جماع	176	آیت کریمہ کے فضائل
193	اولاد کا زندہ نہ رہنا	176	مصیبت زدہ کی مصیبت دُور کرنے کا عمل
193	حاکم کی ناراضگی دور کرنے کے لئے وظیفہ	177	سورہ مومنوں کی پہلی دس آیات کی فضیلت
194	زوجین میں محبت	178	اَلْحَسِبُّكُمْ اُمَّمَّا خَلَقْنَاكُمْ تا آخر سورہ مومنوں
194	دفعِ خوف و حصولِ حفاظت	178	آسیب وغیرہ سے فوری طور پر افاقہ اور شفاء
195	اعمالِ دفعِ جادو	178	سورہ روم کی تین آیات کی فضیلت
196	برائے دفعِ جن	179	فضیلتِ اواخرِ سورہ الصُّفَّت



213	آخری وحی	196	برائے دفع جن ازخانہ
213	کاتبان وحی کی تعداد	196	خوف اور ڈر کے دور کرنے کیلئے وظیفہ
213	قرآن کی مدت نزول	197	دشمن سے مقابلہ، آیات حرز
214	عمومی تقسیم	197	آشوبِ چشم
214	حروف قرآن کے شماریات	197	ذات الجنب (پسلی کا درد، نمونیا)
214	سبب اختلاف	198	آیات شفا کے متعلق حضور کے تلقین فرمانے کا واقعہ
215	کلمات قرآن کے شماریات	198	قرآن کی شفائیت کے متعلق پانچ مرفوع احادیث
215	اختلاف کا سبب	199	خواص و اعمال قرآنی کے چند شاہکار نمونے
215	فائدہ	203	قرآن کریم کے متعلق معلومات مفیدہ
216	منازل کی تقسیم	203	طائف قرآنیہ
216	سیدنا جبرائیل علیہ السلام چھبیس ہزار مرتبہ وحی لیکر آئے	203	حروف مقطعات
216	قرآن کی سورتوں کے متعلق اہم معلومات	207	هَاءُ الرَّفْعَةِ
217	دفع وسوسہ کی آیت	208	السَّلْمُ... وَالسَّلْمُ... وَالسَّلْمُ
218	صرف ایک آیت والا مکمل رکوع	210	الرِّيحُ... وَالرِّيحُ
218	سب سے زیادہ آیات والا رکوع	211	مَطَرٌ... وَمَطَرٌ
218	ایک کلمہ والی آیات	211	لغت قریش کیوں اختیار کی گئی؟
218	نصف قرآن	212	حضرات صحابہ کے چودہ (۱۴) سوالات
219	تحتها الاثرہٗ صرف ایک مرتبہ	213	پہلی وحی
219	روایت حفص رضی اللہ عنہ میں صرف ایک جگہ امالہ	213	دوسری وحی
219	سب سے زیادہ طویل ذکر		



224	۷۔ بلاغ	219	سب سے بڑی آیت
224	۸۔ بیان	219	سب سے بڑی سورت
225	۹۔ بینہ	220	سب سے چھوٹی سورت
225	۱۰۔ تبیان	220	سب سے پہلی نازل ہونے والی سورت
225	۱۱۔ تذکرہ	220	قرآن کریم کی ایک خاص سورت
225	۱۲۔ تنزیل	220	سب سے بڑا کلمہ
225	۱۳۔ حق	220	سب سے چھوٹا کلمہ
226	۱۴۔ حکم	220	قرآن کو کتابی شکل میں جمع کرنے کا امر؟
226	۱۵۔ حکمت	220	مصحفِ اول بطور امانت
226	۱۶۔ حکیم	221	سجدہ ہائے تلاوت کے مقامات کی تفصیل
226	۱۷۔ ذکر	221	فائدہ
226	۱۸۔ ذکر کی	222	دعائے سجدہ تلاوت
227	۱۹۔ رحمت	223	اسماءُ القرآن الکریم
227	۲۰۔ روح	223	۱۔ احسن الحدیث
227	۲۱۔ شفا	223	۲۔ امر
227	۲۲۔ صدق	223	۳۔ برہان
228	۲۳۔ عجب (عجیب)	224	۴۔ بشرای
228	۲۴۔ عربی	224	۵۔ بشیر
228	۲۵۔ عزیز	224	۶۔ بصائر



233	قرآن کریم میں انبیاء کرام کا تذکرہ	228	۲۶۔ عظیم
233	ابوالبشر، حضرت آدم <small>علیہ السلام</small>	229	۲۷۔ علم
234	حضرت ادریس <small>علیہ السلام</small>	229	۲۸۔ فرقان
235	حضرت نوح <small>علیہ السلام</small>	229	۲۹۔ کتاب
237	حضرت ہود <small>علیہ السلام</small>	229	۳۰۔ کریم
237	حضرت صالح <small>علیہ السلام</small>	230	۳۱۔ کلام اللہ
239	حضرت ابراہیم <small>علیہ السلام</small>	230	۳۲۔ مبارک
240	حضرت اسماعیل <small>علیہ السلام</small>	230	۳۳۔ مبین
240	حضرت اسحاق <small>علیہ السلام</small>	230	۳۴۔ متشابہ
240	حضرت لوط <small>علیہ السلام</small>	231	۳۵۔ مثانی
241	حضرت یعقوب <small>علیہ السلام</small>	231	۳۶۔ مجید
242	حضرت یوسف <small>علیہ السلام</small>	231	۳۷۔ مصدق
243	حضرت شعیب <small>علیہ السلام</small>	231	۳۸۔ موعظت
245	مدین اور اصحاب الایکہ کون تھے؟	231	۳۹۔ مُمہَیِّمِین (نگہبان)
245	حضرت شموئیل <small>علیہ السلام</small>	232	۴۰۔ نذیر (ڈرانے والا)
245	حضرت داؤد <small>علیہ السلام</small>	232	۴۱۔ نور (روشنی)
246	حضرت سلیمان <small>علیہ السلام</small>	232	۴۲۔ وحی
247	حضرت یونس <small>علیہ السلام</small>	232	۴۳۔ ہُدٰی (ہدایت)
248	حضرت ایوب <small>علیہ السلام</small>		



260	قرآن کریم میں مذکور پہلے لوگوں کے نام	249	حضرت یسع علیہ السلام
260	عمران	249	حضرت الیاس علیہ السلام
260	عزیز اور تبع	250	حضرت عزیز علیہ السلام
261	لقمان	250	حضرت موسیٰ علیہ السلام
261	یوسف اور یعقوب	251	حضرت ہارون علیہ السلام
261	تقی	252	حضرت یوشع علیہ السلام
261	قرآن میں عورتوں کے نام	252	حضرت ذوالکفل علیہ السلام
261	حضرت مریم علیہا السلام	253	حضرت حزقیل علیہ السلام
262	بعل	254	حضرت زکریا علیہ السلام
262	قرآن پاک میں کافروں کے نام	254	حضرت یحییٰ علیہ السلام
262	قارون	255	حضرت لقمان علیہ السلام
262	بشریٰ	256	حضرت عیسیٰ علیہ السلام
262	آزر	257	نبی آخر الزمان حضرت محمد صلی اللہ علیہ وسلم
263	نسئ	258	ولادت باسعادت
263	ابلیس	258	وصال مبارک
263	قبائل کے نام	258	فائدہ عظیمہ
263	اقوام کے نام	260	قرآن مجید میں غیر انبیاء کے نام
264	بتوں کے نام	260	زید بن حارثہ رضی اللہ عنہ
		260	السجنان



270	حرد	265	شہروں، مقامات اور پہاڑوں کے نام
270	الصریم	265	بکہ
270	ق	266	مدینہ
270	الجزز	267	بدر
270	الطاغیہ	267	أحد
271	قرآن میں جگہوں کی طرف منسوب نام	267	مخنین
271	الاکمی	267	جمع
271	عقبقری	268	مشعر الحرام
271	السامری	268	نقع
271	العربی	268	مصر اور بابل
271	ستاروں کے نام	268	الایکتہ اور لیکہ
272	پرندوں کے نام	268	الحجر
272	فائدہ	268	الاحقاف
272	قرآن میں آخرت کے مکانوں کے نام	268	طور سینا
272	فردوس	269	الجودی
272	علیون	269	طوی
273	الکوثر	269	الکہف
273	لسبیل اور تنیم	269	الرقیم
273	سجین	270	العرم



280	الرعد	273	صعود
280	برق	273	غیبی، آتام، موبق، سعیر، ویل، سائل اور سحوق
281	مالک	274	الفلق
281	سجّل	274	محموم
281	تفہید	274	کنیت اور القاب کا ذکر قرآن میں
281	ذوالقرنین	274	ابولہب
281	روح	275	اسرائیل
282	سکینہ	276	اسح
282	قرآن مجید کی قسمیں	276	الیاس
283	اللہ تعالیٰ ﷻ کی اپنی ذات کے ساتھ قسمیں	276	ذوالکفل
283	مخلوقات کی قسمیں	277	نوح علیہ السلام
285	قسم کے متعلق علامہ ابن القیم رحمہ اللہ کے سنہری کلمات	277	ذوالقرنین
286	فائدہ	278	فرعون
286	قسم کے قائم مقام الفاظ	278	تیغ
286	محذوفۃ الفعل قسمیں	279	قرآن کریم میں ملائکہ کا تذکرہ
287	جواب قسم	279	حضرت جبرائیل علیہ السلام
289	عجائبات قرآنی	279	حضرت میکائیل علیہ السلام
289	قرآن کا افضل اور فاضل حصہ	280	فائدہ
292	حیرت انگیز آیات کا بیان	280	ہاروت وماروت
294	ارجی آیات کا بیان		



330	امثال القرآن الکریم	299	کتاب اللہ کی سخت ترین آیات
331	قرآن میں استعمال ہونے والی امثال پر مفصل تحقیق	301	عجائبات قرآن
331	خلاصہ	304	قرآن کی ایک تشبیہ
332	اشکال	304	قساوت قلبی کیا ہے؟
332	جواب	309	وَجُودَةُ التَّكْرَارِ فِي الْقُرْآنِ
332	امثال قرآنی کے بارے میں مفکرین کے اقوال	311	تکرار مضامین و آیات کا مسئلہ
333	قرآن کریم میں آنے والی امثال	311	حِكْمَةُ التَّكْرَارِ فِي الْقُرْآنِ
334	ضرب الامثال کی تعداد	312	اقسام تکرار
336	عربی امثال کے متعلق سب سے عمدہ کتاب	312	حروف کا تکرار
336	منافقین کی قباحت	313	لفظ کا تکرار
336	منافقین کی پہلی مثال	313	جملہ کا تکرار
338	نور اور ضیاء میں فرق	313	امثال کا تکرار
339	فرق ثانی	313	قصوں کا تکرار
340	منافقین کی دوسری مثال	314	مضمون کا تکرار
341	چھپر کی مثال	314	احکامات کا تکرار
343	ہدایت سے بے نیاز لوگ	314	وَجُودَةُ التَّكْرَارِ
344	انفاق فی سبیل اللہ کی فضیلت	316	فوائد تکرار
346	ریا کاری کیلئے خرچ کرنا	316	تکرار
347	مقبول صدقہ و خیرات کی مثال	317	وَجُودَةُ التَّكْرَارِ



375	قیامت کے دن کی ہولناکی	348	غیر مقبول صدقہ و خیرات کی مثال
375	تعارض	349	کفار کے صدقہ و خیرات کی مثال
376	جواب	350	مسلمان اور کافر کی مثال
377	فائدہ	351	دنیا کی حرص میں گرفتار شخص کی مثال
380	امثال نبویہ	352	الْكَلِمَةُ الطَّيِّبَةُ كَشَجَرَةِ طَيِّبَةٍ
386	قرآن میں حیوانات کا تذکرہ	353	شرک کی قباحت اور مشرکین کی حماقت کی ایک مثال
386	تمہید	354	نور ہدایت اور ظلمت ضلالت کی مثال
388	اِبِلُّ (اونٹ)	357	کفار کے اعمال کی دو مثالیں
388	اونٹ باعث عزت و شرف ہے	358	پہلی مثال
389	اونٹ کی خصوصیات	359	دوسری مثال
389	اونٹ کی عادتیں اور خصلتیں	360	بت پرستوں کی مثال
391	بَعِيرٌ	362	مثال لِاصْحَابِ مُحَمَّدٍ وَاللَّهُ عَلَيْهِ
391	نَاقَةٌ	364	جنت کی نعمتوں کا تذکرہ
392	قَسْوَرَةٌ	366	جنت کی نہروں کے متعلق احادیث نبویہ
393	اَسَدٌ "شیر"	367	خدا فراموشی کی سزا، خود فراموشی ہے
394	شیر کے نام	372	الْحَبَّارُ يَجْهَلُ اَسْفَارًا
394	شیر کی کنیتیں	373	حضرت مریم اور حضرت آسیہ کی مثال
395	شیر کیلئے قابل فخر بات	374	قرآن سے اعراض کرنے والوں کی مثال
395	شیرنی کے بچہ دینے کا عجیب طریقہ	375	مقصود تشبیہ



407	سانپ کی پرستش	395	شیر کی خصوصیات
407	جَانُّ	396	بَعُوْضَةٌ
408	سانپ کی خصوصیات	397	مچھر کی حیرت انگیز قوت
409	حَيَّاتٌ	397	مچھر کی خوبیاں
409	سانپ کی اقسام	397	مچھر کی بے بساطی ضرب المثل
410	(أَلُّ) جَزَاد	398	بِغَال
412	حِمَار	399	بَقَرٌ
413	الْحِمَارُ الْوَحْشِيُّ	400	بَقْرَةٌ
413	حُوت	400	بقرة کی خصوصیات
414	مچھلیوں کی اقسام	402	تُثَيِّرُ (الْأَرْضِ)
416	تُون	402	ذُلُولٌ
416	النحل	402	ذُبْحٌ، ذَبْحُو (هَأ)
417	شہد کی مکھیوں کی اقسام	402	(مَا) ذَكَّيْتُمْ
419	مزدور سپاہی مکھیاں	403	الْبَقَرُ الْأَهْلِي
420	مومن کی ایک عمدہ مثال	405	گائے، بیل کی خصوصیات
421	شہد کے طبی فوائد	405	گائے کا شرعی حکم
421	النَّمْل	405	بقرو حشی
424	حضرت قتادہ رضی اللہ عنہ اور امام ابوحنیفہ کا ایک دلچسپ واقعہ	406	نیل گائے کا حدیث میں تذکرہ
424	الْهَدَاهُ	406	تُعْبَانُ



443	قُتِلَ	425	ذُبَابٌ
443	الكِبش	426	ذُئِبٌ
443	فائدہ	427	خنزیر
444	كَلْبٌ	429	الْفَرَسُ
446	کتے میں وفاداری کی صفت	430	سب سے پہلے گھوڑے کو کس نے تابع کیا
447	يَلْهَثُ	430	گھوڑے کی عادات
447	بلی	430	گھوڑے کا شرعی حکم
447	بلی کا شکار کے معاملے میں استقلال	431	انخیل
448	لَبَنٌ	431	گھوڑوں کا شرف
449	لَحْمٌ	432	الْخَيْلُ الْمُسَوَّمَةُ
450	خُورٌ	433	رِبَاطُ الْخَيْلِ
450	خُرْطُومٌ	433	بِخَيْلِكَ وَرَجْلِكَ
450	دَابَّةٌ	434	مِنْ خَيْلٍ وَلَا رِكَابٍ
451	أَجْنَحَةٌ	435	ضَفَادِعٌ
451	أَرْحَامُ الْأَنْثِيِّينَ	436	مینڈک کی حضرت داؤد <small>عَلَيْهِ السَّلَام</small> سے گفتگو
452	أَصْوَافَهَا	437	عَنْكَبُوتٌ
452	(و) الْأَنْحَرُ	438	غُرَابٌ
453	(أَل) أَنْعَامٌ، أَنْعَامًا	438	فَيْلٌ
453	بَحِيرَةٌ	440	قِرْدَةٌ

460	سَائِبَةٌ	453	بَحِيرَةٌ
461	سَبْعٌ	453	(وَالْ)بُدْنٌ
461	سَلَوَى	454	(عَلَى)بَطْنِهِ
462	سَمِينٌ	454	(فِي)بَطْنِهِ
462	شُحُومٌ (هَمَاءٌ)	454	بُطُونٌ (هَاءٌ)
462	شُرْعًا	455	بِهَيْبَةٍ
463	شِيَّةٌ	455	تَأْكُلُ
463	صَافَاتٍ	456	تَعَاطَى
463	صَافِنَاتٍ	456	(أَلْ)جَوَارِحُ
464	صُرٌّ (هَنَّ)	457	(أَلْ)جِيَادٌ
464	حضرت ابراہیم علیہ السلام نے کن پرندوں کو ذبح کیا تھا	457	دِفٌّ
465	صَوَافٍ	457	دَمٌّ
465	صَوْتُ الْحَمِيرِ	458	دَمًّا (مَسْفُوحًا)
466	صَيْدٌ	458	دِمَاءٌ (هَاءٌ)
466	صَيْدُ الْبَحْرِ	458	ذَرَّةٌ
467	صَيْدُ (الْبَرِّ)	458	ذِي ظْفَرٍ
467	ضَامِرٌ	459	رِكَابٌ
468	ضَبْعًا	459	رَكُوبٌ (هَمْزٌ)
468	ظَائِرٌ	460	زَيْنَةٌ



476	مَاذُبِحَ عَلَى النَّصَبِ	469	(لَحْمًا) طَرِيًّا
476	مُتَرَدِّبَةٌ	469	طَيْرًا
476	مُسْتَنْفِرَةٌ	471	ظُفْرٌ
476	مُسَخَّرَاتٌ (فِي جَوِّ السَّمَاءِ)	471	ظُهُورٌ (هَا)
477	مَسْفُوحٌ	471	عَادِيَاتٌ
477	مُسَلَّيَةٌ	471	عِجَافٌ
477	مُسَوَّمَةٌ	472	عِجْلًا
478	مَعَزٌ	472	عِشَارٌ
478	مُغَيَّرَاتٌ	472	عِظَامٌ
478	مُكَلِّبِينَ	473	عَقْرٌ
478	بِمَا أَمْسَكْنَ عَلَيْكُمْ	473	عَقْرُوهَا (هَا)
479	(أَل) مُنْخِنِقَةٌ	473	عَوَانٌ
479	مَنْطِقَ الطَّيْرِ	474	فَارِضٌ
479	مَنْ يَمْشِي عَلَى أَرْبَعٍ	474	فَرَّاشٌ
480	مَنْ يَمْشِي عَلَى بَطْنِهِ	474	فَرَّتْ (مِنْ قَسْوَرَةٍ)
480	مَنْ يَمْشِي عَلَى رِجْلَيْنِ	474	فَرَّتٌ
481	مُورِيَتٌ	475	فَرَشًا
481	(أَل) مَوْقُودَةٌ	475	قَدْحًا
481	نَطِيحَةٌ	475	قُرْبَانٌ
481	نَعَجَةٌ	476	مَا أَهْلٌ (بِهِ لِغَيْرِ اللَّهِ)

494	غَنَمٌ	482	نَعَمٌ
495	الْشَّاةُ	482	نَفْسَتٌ
495	ضَانٌ	483	وُحُوشٌ
499	بھیڑ اور بکری کے خصائل	483	وَارِعُوا أَنْعَامَكُمْ
499	حلال و حرام	484	وَصِيْلَةٌ
501	اضطراری کیفیت کی چند شرائط	484	هَدْيٌ
502	محرماتِ نبوی ﷺ	484	يُبَيِّتُكُمْ أَذَانَ الْأَنْعَامِ
505	محرمات کا خلاصہ	485	قَلَائِدٌ
505	شراب پینے کے نقصانات	485	الطَّبِي
506	مردار کھانے کے نقصانات	485	مُشْكٌ كَا شَرْعِي حَكْمٌ
506	خون کے نقصانات	486	جانوروں میں عجیب و غریب سمجھداری
507	سور کے گوشت کے نقصانات	487	يَبْعَثُ فِي الْأَرْضِ
509	گلا گھونٹ کر مارے ہوئے جانور کے نقصانات	487	يَطِيْرٌ
509	بلندی سے گرا ہوا، لالھی سے مارا ہوا اور ٹکرا کھایا ہوا جانور	488	يَقْبِضُنَ
510	درندوں کے کھانے ہوئے جانور کا حکم	488	يُمْسِكُ (هَرَبٌ)
511	باؤلا پن سے بچنے کے تین اہم طریقے	488	ابابیل کی حیرت انگیز ذہانت
511	پالتو کتیا کا واقعہ	489	چمگاڈ
512	خلاصہ	490	شتر مرغ میں قدرتِ الہی کے عجائبات
512	ذبح	492	شتر مرغ کے معدے کی عجیب و غریب صلاحیت
514	ذبیحہ کی سائنسی حیثیت	493	الدجاج



# حفظ قرآن کے فضائل

بطور تمہید چند باتیں

حفظ قرآن کے فضائل سے پہلے بطور تمہید چند باتیں ملاحظہ فرمائیں:

حفاظت قرآن کی بابت ذمہ و وعدہ الہیہ، یہ قرآن عظیم کی ایک ایسی افضل و اعلیٰ خصوصیت ہے جو اور کسی بھی کتاب کو حاصل نہیں ہوئی، مزید برآں یہ کہ قرآن شریف، صدور و قلوب (سینوں اور دلوں) میں حفظ بھی کیا جاتا ہے جیسا کہ ارشاد باری تعالیٰ ہے:

بَلْ هُوَ آيَةٌ بَيِّنَةٌ فِي صُدُورِ الَّذِينَ أُوتُوا الْعِلْمَ ۚ  
بلکہ یہ قرآن واضح آیتیں ہیں اہل علم کے سینوں میں۔

ابو نعیم میں حدیث قدسی میں ارشاد باری تعالیٰ ہے:

وَجَعَلْتُ صُدُورَ أُمَّتِكَ أُنَاجِيلَ

”کہ میں نے آپ کی امت کے سینوں کو انجیلیں یعنی قرآن بنا دیا ہے“۔ [۲]

اور صحیح مسلم کی روایت میں ہے:

إِنِّي مُنَزَّلٌ عَلَيْكَ كِتَابًا لَّا يَغْسِلُهُ الْمَاءُ تَقَرُّوهُ نَائِمًا وَيَقْظَانِ ۚ

”میں آپ پر ایک ایسی کتاب اتارنے والا ہوں جس کو پانی نہ دھوسکے گا اور اس کو آپ سوتے اور جاگتے دونوں حالتوں میں پڑھ سکیں گے“۔

نیز حدیث شریف میں امت محمدیہ کی یہ وصف وارد ہوئی ہے کہ اَنَا جِيْلُهُمْ فِي صُدُورِهِمْ [۳] اُن کی انجیلیں اُن کے سینوں میں ہیں، لیکن قرآن کے علاوہ اور کوئی بھی آسمانی کتاب دل کی تختی پر حفظ نہ کی جاتی تھی

[۱] لعنکبوت: ۲۹۔ [۲] المنشر فی القراءات العشر ۲/۴۰۹۔ [۳] صحیح مسلم، فضائل القرآن للنسائی۔ [۴] صحیح القرآن درامۃ تحلیلیۃ لروایاتہ، ص: ۲۹۔

بلکہ ہر کتاب صحیفہ کی مدد سے صرف ناظرہ ہی پڑھی جاتی تھی۔

### ہمہ جہتی کامل محفوظیت

قرآن چونکہ خالق کائنات کی آخری کتاب ہے اس لئے اللہ تعالیٰ نے اس کی محفوظیت کا مکمل انتظام فرمایا ہے، عالم بالا میں تو اس کو لوح محفوظ اور بیت العزت میں محفوظ کیا اور زمین پر اس کی حفاظت کے لئے صدی حفاظت کا انتظام فرمایا، اس طرح کہ نبی کریم ﷺ اور آپ ﷺ کی امت کے قلب و دماغ میں اس کو محفوظ فرمادیا۔

### ہر پہلو سے قرآن کی محفوظیت

لوح محفوظ، نزول، قلب نبوی، تبلیغ نبوی، سینہ و سفینہ، ہر پہلو سے قرآن کی محفوظیت

قرآن مجید اولاً ماہ رمضان المبارک کی شب قدر میں لوح محفوظ سے آسمان دنیا کے بیت العزت میں پورے کا پورا ایک ہی مرتبہ میں نازل ہوا، پھر وہاں سے عالم دنیا میں تھوڑا تھوڑا تقریباً تیس سال میں نازل ہوا ہے۔ اللہ تبارک و تعالیٰ نے اس کتاب مقدس کی ہر پہلو سے تمام حالات میں پوری پوری حفاظت فرمائی ہے، قرآن کریم لوح میں محفوظ ہے جیسا کہ ارشاد خداوندی ہے:

بَلْ هُوَ قُرْآنٌ مَّجِيدٌ، فِي لَوْحٍ مَّحْفُوظٍ ۝۱۱

”بلکہ یہ قرآن ہے بڑی شان والا، لوح محفوظ میں لکھا ہوا۔“

قرآن کریم نزول کے راستے میں محفوظ رہا جیسا کہ ارشاد باری ہے:

فَإِنَّهُ يَسْلُكُ مِنْ بَيْنِ يَدَيْهِ وَمِنْ خَلْفِهِ رَصَدًا ۝۱۲

”تو وہ چلاتا ہے اُس فرشتے کے آگے اور پیچھے چونکدار فرشتے۔“

یعنی جب حضرت جبرائیل علیہ السلام کلام الہی لے کر چلتے ہیں تو ان کے ساتھ پہریدار فرشتوں کی ایک

۱۱ لبروج: ۲۱، ۲۲۔ ۱۲ الجن: ۲۷۔



جماعت بھیجی جاتی ہے، تاکہ پیغامِ ربانی کسی شیطانی تصرف کے بغیر آنحضرت ﷺ تک بکمال حفاظت پہنچ جائے۔

قرآن کریم قلبِ نبوی علیٰ صاحبہ الصلوٰۃ والسلام میں اپنے معانی و الفاظ دونوں سمیت بحفاظتِ خداوندی محفوظ ہوا، اس طرح کہ آپ ﷺ کو اس کے بارے میں معمولی شبہ بھی نہ ہو سکتا تھا جیسا کہ ارشاد فرمایا:

إِنَّ عَلَيْنَا جَمْعَهُ وَقُرْآنَهُ ۝۱

یہ تو ہمارے ذمہ ہے اس قرآن کا آپ کے سینے میں جمع کر دینا اور آپ کی زبان سے پڑھو ادینا۔

قرآن کریم تبلیغِ نبوی میں بھی محفوظ رہا، بایں طور کہ حضور اقدس ﷺ نے اس کے پہنچانے میں ایک حرف کی بھی کمی یا زیادتی نہیں فرمائی، جیسا کہ حق تعالیٰ کا فرمان ہے:

يَتْلُو عَلَيْكُمْ آيَاتِنَا ۝۲

”وہ رسول تمہارے سامنے ہماری آیتیں پڑھتے ہیں۔“

پھر آپ کے پہنچا دینے کے بعد قرآن کریم لوگوں کے سینوں اور قرآن کے ورقوں میں بھی تا قیامِ قیامت محفوظ ہے، جیسا کہ فرمانِ باری ہے:

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ۝۳

یقیناً ہم نے آپ ہی اتاری ہے یہ نصیحت اور یقیناً ہم آپ ہی اس کے محافظ و نگہبان ہیں۔

اس آیت میں اللہ تبارک و تعالیٰ نے جو حفاظتِ قرآن کا ذمہ لیا ہے، یہ تین چیزوں کی حفاظت کو شامل ہے:

- ۱- حروف و کلماتِ قرآن کی حفاظت۔
- ۲- تشریحِ قرآن یعنی حدیثِ نبوی کی حفاظت۔
- ۳- حفاظتِ قرآن اور ایسے حضرات کی حفاظت و بقاء جو آگے اس قرآن کریم کو نسل در نسل پہنچاتے رہیں حتیٰ کہ

[۱] لقیامت: ۱۷۔ [۲] بقرہ: ۱۵۱۔ [۳] الحجر: ۹۔

امر اللہ (قیامت) آجائے۔

اس حفاظت کی شکل و صورت اللہ تعالیٰ نے یہ قائم فرمائی ہے کہ وہ ہر زمانہ میں اپنے بندوں میں سے ایسے مخصوص لوگوں کا انتخاب فرماتے رہتے ہیں جو قرآن کریم کو اپنے سینوں میں محفوظ کرتے ہیں اور جس طریقہ ادا سے وہ نازل ہوا ہے اسی کے موافق اس کی تلاوت کرتے رہتے ہیں۔

## بچوں کی تعلیم قرآن کی ضرورت و اہمیت

لوگوں کے کئی درجات ہیں، بعض لوگ ایسے ہیں کہ جو بچوں کو باقاعدہ قاری صاحب سے صحیح قرآن کریم پڑھواتے ہیں، بعض وہ ہیں جن کے بچوں کو گھر میں عورتیں تھوڑا بہت پڑھا دیتی ہیں اور بس۔ اور یہ جو بڑے اونچے خاندان کے لوگ ہیں، ان میں یہ سمجھا جاتا ہے کہ قرآن کریم پڑھنے کی ضرورت نہیں ہے، اپنے آپ ہی آجاتا ہے، اس وقت جتنے بڑے بڑے بچ ہیں، بڑے بڑے وکلاء ہیں، اللہ مجھے بدگمانی سے بچائے، ان میں سے شاید ایک بھی صحیح قرآن نہیں پڑھ سکتا ہوگا، نہ پڑھتا ہوگا، مشکل ہے کہ حج صاحب کا روزانہ کا معمول قرآن کریم کی تلاوت ہو، حج صاحب نے صحیح قرآن پڑھا ہو، مشکل ہے۔

ہاں! کوئی غریب خاندان کا لڑکا ہو، اس کے والدین نے اس کو پڑھا دیا تو وہ دوسری بات ہے، وہ بھی بڑا آدمی بن سکتا ہے، لیکن یہ جو لوگ اونچے اونچے گھرانوں والے یا یہ بڑی بڑی کوٹھیوں والے، اس طرف سے غافل ہیں، اَللّٰمَ اِنَّ شَاءَ اللّٰهُ، البتہ اب کچھ رواج دیکھا کہ ادھر ادھر سے کسی مؤذن وغیرہ کو ٹیوشن پر رکھ لیتے ہیں کہ وہ بچوں کو ایک گھنٹہ، آدھ گھنٹہ روزانہ پڑھایا کرے، ان کے بچے جا کر مسجد کی پرانی چٹائیوں پر بیٹھیں، یہ ان کے لئے عار کی بات ہے، عزت کی بات نہیں، اس لئے بچوں کو مسجد بھیجنا گوارا نہیں کرتے۔

امراء کی نسبت جو نیچے طبقے کے لوگ ہیں ان کو قرآن کریم سے زیادہ تعلق ہے، لیکن اتنا تعلق پھر بھی نہیں جتنا ہونا چاہئے، یہ بچوں کو بس اتنا کر دیتے ہیں کہ مسجد میں بٹھا دیا، تھوڑا بہت انہوں نے پڑھ لیا، باقی اسکول کی تعلیم، اور اگر کہا جائے کہ قرآن کریم کے حفظ کے لئے اپنے بچوں کو فارغ کر دو تو ان کا خیال یہ ہوتا ہے کہ اتنے



سال بچے کے ضائع ہو جائیں گے، حالانکہ ضائع ہوتے نہیں، اگر قاری صاحب ٹھیک پڑھانے والے ہوں تو ذہین بچہ دو تین سال میں قرآن یاد کر لیتا ہے۔

اب پانچ سال کے لئے تم نے بچے کو قاری صاحب کے حوالے کر دیا اور بچے نے قرآن کریم حفظ کر لیا تو چھٹی کلاس میں اس کو داخل کرادو، اس کا کیا ضائع ہوا؟ اور اگر اس سے ایک آدھ سال کا فرق پڑ بھی جائے تو قرآن کریم جس بچے نے حفظ کیا ہو گا وہ ایسا چلے گا کہ دوسرے بچے اس کا مقابلہ نہیں کر سکیں گے، پھر بھی خسارہ نہ ہوا، لیکن بہت سے نیک بخت ایسے ہیں جو یہ سمجھتے ہیں کہ بچے نے اگر قرآن کریم پڑھ لیا تو اس کے اتنے سال ضائع ہو گئے۔ (العیاذ باللہ)

## قرآن کو طوطے کی طرح رٹنے پر اعتراض مع الجواب

بہت سے لوگوں نے دل میں یہ بٹھالیا ہے کہ قرآن کریم سمجھانہ جائے تو طوطے کی طرح رٹنے سے کیا فائدہ؟ قرآن کو سمجھ کر پڑھنا چاہئے، حالانکہ قرآن کریم کے الفاظ کو دہرانا اور اپنی زبان سے ادا کرنا، یہ ایک مستقل عبادت ہے، قرآن کریم کا صحیح مطلب سمجھنا یہ ایک الگ مستقل عبادت ہے، اور سمجھ کر اس پر عمل کرنا یہ بھی ایک مستقل عبادت ہے، یہ تین عبادتیں الگ الگ ہیں۔ ان لوگوں کے دل میں چونکہ قرآن کریم کی پوری عظمت نہیں بیٹھی، اس لئے انہوں نے اس کو بھی انگریزی کی کتاب کی طرح سمجھ لیا کہ جس طرح اس کو سمجھ کر نہ پڑھے رٹا رہے تو کیا فائدہ؟ بالکل صحیح کہتے ہیں، انگریزی قانون کی کتاب تو اس نے رٹ لی، مگر جب تک معنی نہ سمجھے گا قانون کو نہیں جان سکتا، جب قانون ہی نہ جان سکا تو نہ وکیل بن سکتا ہے اور نہ کسی عدالت کا جج، کتاب کا رٹنا محض بیکار اور ضائع گیا، کیونکہ انگریزی کی کتاب کے الفاظ سے کوئی عبادت متعلق نہیں، یہاں الفاظ مقصود ہی نہیں بلکہ مقصود معنی ہیں۔

ادھر قرآن کریم کے معنی بھی مقصود ہیں، الفاظ بھی مقصود، معنی کو سمجھنا بھی عبادت اور الفاظ کو زبان پر جاری کرنا بھی عبادت، اس کو یاد کرنا بھی مستقل عبادت، تو ان غریبوں نے قرآن کریم کو بھی انگریزی کی کتاب پر قیاس کر

لیا، یہ کہتے ہیں کہ طوطے کی طرح رٹنے سے کیا فائدہ؟

میں تمہیں ایک مثال سمجھاتا ہوں، ایک بچہ تم نے قاری صاحب کے پاس بٹھایا قرآن کریم حفظ کرنے کے لئے، اب وہ ایک آیت کو سو مرتبہ تو ضرور پڑھے گا، اور یہ بات یاد رکھو کہ جتنی بار پڑھے گا اتنا ہی ایک ایک حرف پر دس نیکیاں اس کو ملیں گی۔ "الْحَمْدُ لِلَّهِ رَبِّ الْعَالَمِينَ" کوئی شخص اگر اس آیت کو پڑھتا ہے، بار بار رٹتا ہے تو "الْحَمْدُ لِلَّهِ رَبِّ الْعَالَمِينَ" میں جتنے حرف ہیں اس کی مقدار اس کو دس دس نیکیاں بھی ملیں گی، اور جتنی مرتبہ دہرائے گا اتنی ہی نیکیاں ملیں گی۔

ایک مسئلہ اور یاد رکھو! وہ یہ کہ جب تک بچہ نابالغ ہوتا ہے اس کے عمل کا کھاتہ الگ نہیں کھلتا، کیونکہ گناہ اس کے ذمے لکھے نہیں جاتے اور جو نیک کام کرتا ہے، ساری کی ساری نیکیاں اس کے والدین کے کھاتے میں لکھی جاتی ہیں، تمہارے بچے نے پندرہ سال کی عمر تک (یعنی بالغ ہونے تک) جتنے الفاظ قرآن کریم کے پڑھے، جتنی مرتبہ پڑھا، وہ ساری کی ساری نیکیاں تمہارے نامہ اعمال میں لکھ دی جائیں گی، تم ہمیں بتاتے ہو کہ طوطے کی طرح رٹنے کا کوئی فائدہ نہیں۔

### کشف قبور کا سبق آموز واقعہ

حافظ سیوطی رحمۃ اللہ علیہ نے "شرح الصدور" میں یہ قصہ نقل کیا ہے، کہ ایک بزرگ چلے جا رہے تھے، قبرستان کے پاس سے گزرے تو ان کو کشف ہوا۔ "کشف" کا مطلب یہ ہوتا ہے کہ جیسے ہمارے سامنے ایک دیوار ہو، اگر دیوار ہٹا دی جائے تو ادھر اُس طرف کی چیز ہمیں نظر آنے لگتی ہے، اسی طرح اللہ تعالیٰ نے اس عالم اور دوسرے عالم کے درمیان میں ایک آڑ بنا رکھی ہے، کبھی کبھی پردہ ہٹا کر دکھادیتے ہیں، قبر میں میت کا حال نظر آ جاتا ہے، تو اس کو "کشف" کہتے ہیں، اور یہ برحق ہے، تو وہ بزرگ چلے جا رہے تھے ان کو کشف ہوا یعنی قبرستان والوں کی حالت ان پر کھلی، تو ایسا محسوس ہوا کہ قبرستان میں بہت ساری کھیلیں (مکنی جب بھونتے ہیں تو کھیلیں بن جاتی ہیں) بکھری ہوئی ہیں، اور مردے ان کو چن رہے ہیں، یعنی قبرستان والے ان کو چن رہے ہیں، اور ان میں



ایک آدمی کرسی کے اوپر بڑے ٹھاٹھ سے بیٹھا ہے، یہ بزرگ اس کرسی نشین سے پوچھتے ہیں کہ بھائی! یہ کیا ماجرا ہے؟ یہ لوگ کیا چن رہے ہیں؟ تو اس شخص نے جواب دیا کہ مسلمان اپنے بزرگوں کے لئے جو ایصالِ ثواب کرتے ہیں، دعا و استغفار کرتے ہیں وہ ساری کی ساری تقسیم ہو جاتی ہے، اور یہ کھیلوں کی شکل میں اس سے اپنا اپنا حصہ لے لیتے ہیں، ہم التحیات میں پڑھتے ہیں:

رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ ۝

اے پروردگار! میری بخشش کر دے اور میرے والدین کی بخشش فرما دے، اور تمام ایمان والوں کی بخشش فرما دے، جس دن قیامت قائم ہو اور جس دن حساب قائم ہو۔

تو ہر ایک مسلمان کو اس کا حصہ ملتا ہے، یہ ایک مثال میں نے دی ہے، تو یہ وہ دعا اور استغفار ہے جو مسلمان اپنے مرحومین کے لئے، مسلمان بھائیوں کے لئے کرتے رہتے ہیں، ہر ایک کو حصہ تقسیم کر دیا جاتا ہے، اور وہ اپنا اپنا حصہ لے لیتے ہیں، گویا کہ یہ مٹھائی کی ڈلیاں ہیں جو یہ لوگ چن رہے ہیں۔ اس بزرگ نے پوچھا کہ: بھائی! تم کیوں نہیں چن رہے ہو؟ تو وہ شخص کہنے لگا کہ: بات یہ ہے کہ میں دولت مند ہوں اور یہ بے چارے فقیر ہیں، مجھے ضرورت نہیں ہے، میں سیٹھ ہوں، بزرگ نے پوچھا کہ: بھائی کیسے سیٹھ ہو؟ کہا کہ میرا بیٹا حافظ قرآن ہے، روزانہ ایک قرآن پڑھ کر مجھے ایصالِ ثواب کرتا ہے، لہذا مجھے ان صدقات و خیرات کی کیا ضرورت ہے، میرا تو وظیفہ لگا ہوا ہے۔ بزرگ نے پوچھا کہ: تمہارا بیٹا کون ہے؟ کیا نام ہے؟ کہا: فلاں شہر میں اس کی دکان ہے، اس کا نام یہ ہے، تم دیکھو گے کہ وہ لوگوں کو سودا تول تول کر دے رہا ہے، مگر زبان اس کی چلتی رہتی ہے، ہر وقت قرآن مجید پڑھتا رہتا ہے، کسی سے بات نہیں کرتا۔

یہ بزرگ فرماتے ہیں کہ میں وہاں گیا، اس دکان پر پہنچا، واقعی دیکھا کہ ایک صاحب ہیں، زبان ان کی مسلسل چل رہی ہے، قرآن شریف پڑھ رہے ہیں، جب کوئی شخص کچھ سودا مانگتا ہے تو وہ تول تول کر اسے دے دیتے ہیں جو پیسے لینے یا دینے ہوتے ہیں یا لیتے دیتے ہیں، شاید درمیان میں بات بھی کر لیتے ہوں گے، میں

نے قریب جا کر پوچھا کہ کیا آپ کا یہ نام ہے؟ کہنے لگے: ہاں! میں نے پوچھا کہ آپ اپنے والد کو روزانہ ایک قرآن پڑھ کر بخشتے ہیں؟ کہنے لگے ہاں! پھر پوچھنے لگے آپ کو کیسے پتہ چلا؟ میں نے کہا کہ تمہارے والد نے بتایا ہے اور کشف کا واقعہ ذکر کیا، اس نے کہا صحیح ہے، یہی میرا نام ہے اور میں حافظ قرآن ہوں، اور روزانہ ایک قرآن ختم کرتا ہوں۔

کچھ عرصے کے بعد یعنی سال دو سال کے بعد وہ بزرگ پھر وہیں سے جا رہے تھے، پھر وہی منظر سامنے آ گیا، اب دیکھا کہ وہ کرسی والا شخص بھی دوسروں کے ساتھ چننے میں مصروف ہے، بزرگ نے پوچھا: اب آپ بھی ان کے ساتھ چن رہے ہیں؟ تو وہ کہنے لگا کہ میرا وظیفہ ختم ہو گیا ہے، میری پنشن بند ہو گئی، اس لئے کہ میرے بیٹے کا انتقال ہو گیا۔

تو ایک تمہارے بچے جو حفظ کریں گے جب تک وہ نابالغ ہیں ان کا اپنا نامہ اعمال نہیں، ان کا اپنا کھانا نہیں، وہ تمہارے کھاتے میں لکھا جائے گا، اور پھر تمہارے مرنے کے بعد وہ پڑھیں گے، وہ تمہاری پنشن بن جائے گی، لیکن مسلمانوں کے دل میں اس کی قیمت نہیں ہے، لہذا اس میں بھی لوگ مختلف ہیں، کسی نے ناظرہ قرآن پڑھوایا وہ بہت ہے، کسی نے تھوڑا بہت پڑھوایا، اور کچھ اللہ کے بندے ایسے ہیں جو حفظ میں ڈال دیتے ہیں، یوں کہہ لو کہ کچھ لڑکوں کو تم نے دنیا کے لئے پڑھایا اور ایک کو اپنی آخرت اور اپنی قبر کے لئے پڑھا دو۔

حضرت مولانا احمد علی لاہوری رحمۃ اللہ علیہ تقریر میں فرمایا کرتے تھے کہ میرے اتنے دوست ہیں، اگر کسی کی ماں کے چار بیٹے ہوں، ہر ایک تھوڑا تھوڑا ٹکڑا چھوڑ دے تو ماں کا پیٹ بھر جاتا ہے، تم میرے اتنے دوست ہو، تھوڑا تھوڑا بھی بخش دو گے تو ان شاء اللہ کام چل جائے گا، یہ امام الاولیاء فرماتے تھے، ہم سمجھتے ہیں کہ ہمیں آخرت کی ضرورت نہیں ہے، وہاں جا کر پتہ چلے گا کہ اس کی کتنی ضرورت ہے۔

## حفظ قرآن کے متعلق علمی و تاریخی تحقیق

یہ ایک صحیح علمی و تاریخی تحقیق ہے کہ قرآن مجید عہد نبوی صلی اللہ علیہ وسلم میں مدون و مرتب ہو چکا تھا اور صحابہ کرام رضی اللہ عنہم



نے اسے حضور ﷺ پر متعدد بار پڑھا اور سنایا تھا، وہی قرآن ہے جو بعینہ آج ہمارے پاس محفوظ و موجود ہے۔ چنانچہ ملل و نخل ابن حزم جلد دوم میں یہاں تک موجود ہے کہ حضرت عمر فاروق رضی اللہ عنہ خلیفہ دوم کے وفات پا جانے پر ایک لاکھ قرآن کریم مصر، عراق، شام، یمن وغیرہ میں پھیلے ہوئے تھے، دور خیر القرون کی برکات ہی کا یہ اثر تھا کہ کم سے کم مدت میں حفظ قرآن کے حیرت انگیز واقعات کو اسماء الرجال کے مطالعہ اور تاریخ میں محفوظ کر دیا گیا ہے۔

تذکرۃ الحفاظ میں ہے کہ ہشام ابن کلبی نے تین دن میں حفظ قرآن کیا، قسطلانی میں ہے کہ سفیان ابن عیینہ نے چار سال کی عمر میں حفظ کیا، ملا علی قاری لکھتے ہیں کہ قاضی ابو محمد اصفہانی نے پانچ سال کی عمر میں حفظ قرآن کیا، تاریخ انجیس میں ہے کہ امام شافعی رحمۃ اللہ علیہ نے سات سال کی عمر میں حفظ قرآن کیا۔ خزینۃ الاصفیاء میں ہے کہ سہل ابن عبد اللہ تستری نے چھ سال کی عمر میں حفظ قرآن کیا، حسن المحاضرہ میں ہے کہ علامہ جلال الدین سیوطی رحمۃ اللہ علیہ نے آٹھ سال کی عمر میں حفظ قرآن کیا۔

### حفظ قرآن صرف امت محمدیہ اور قرآن ہی کا خاصہ ہے

۱- لَيْسَ مِنْ كِتَابِ اللَّهِ كِتَابٌ يُقْرَأُ كُلَّهُ ظَاهِرًا (أَيْ غَيْبًا) إِلَّا الْقُرْآنُ قرآن کے سوا کوئی بھی کتاب خداوندی ایسی نہیں جو پوری کی پوری حفظ اور بالغیب پڑھی جاتی ہو۔ [۱]

۲- وَلَمْ يَكُنْ هَذَا لِبَنِي إِسْرَائِيلَ وَلَمْ يَكُونُوا يَقْرَءُونَ التَّوْرَةَ إِلَّا نَظْرًا غَيْرَ مُوسَى وَهَارُونَ وَيُوشَعَ بْنِ نُونٍ وَعَزِيرٍ عَلَيْهِمُ السَّلَامُ [۲]  
حفظ توریت کی خصوصیت، بنی اسرائیل کو حاصل نہ تھی بلکہ موسیٰ، ہارون، یوشع بن نون اور عزیر علیہم السلام کے سوا، سب لوگ توریت کو ناظرہ ہی پڑھا کرتے تھے۔

۳- أُعْطِيَتْ هَذِهِ الْأُمَّةُ الْحِفْظَ وَكَانَ مَنْ قَبْلَهُمْ لَا يَقْرَءُونَ كِتَابَهُمْ إِلَّا نَظْرًا فَإِذَا أَطْبَقُوا لَمْ يَحْفَظُوا مَا فِيهِ إِلَّا النَّبِيُّونَ [۳]

[۱] سعید بن جبیر - [۲] بعض علماء، تفسیر قرطبی، ج: ۱، ص: ۸۷ - [۳] حسن بصری۔

حفظ کتاب صرف اسی امت محمدیہ ہی کو عطا ہوا ہے اور اُمم سابقہ اپنی کتاب کو صرف ناظرہ ہی پڑھا کرتی تھیں، اور جب کتاب کو بند کر دیا کرتیں تو سوائے انبیاء کے اور کسی کو بھی اس کتاب کے مضامین حفظ و مستحضر نہ ہوتے تھے۔

۴۔ اِنَّهُمْ حُكَمَاءٌ وَعُلَمَاءٌ وَهُمْ فِي الْفِقْهِ اَنْبِيَاءٌ ۱۱

”یقیناً امت محمدیہ کے لوگ حکماء و علماء ہیں اور فقہ میں انبیاء کے درجہ میں ہیں۔“

صرف قرب قیامت میں قرآن ورقوں اور سینوں سے سلب ہو جائے گا

حضرت عبداللہ بن مسعود رضی اللہ عنہ نے ایک مرتبہ فرمایا:

اِنَّ هَذَا الْقُرْآنَ الَّذِي بَيْنَ اَظْهُرِكُمْ يُوْثِقُكُمْ اَنْ يُنْزَعَ مِنْكُمْ ، قَالَ شَدَّادٌ قُلْتُ  
 (اِبْنُ مَسْعُوْدٍ) كَيْفَ يُنْزَعُ مِنَّا وَقَدْ اَثْبَتَهُ اللهُ فِي قُلُوْبِنَا وَثَبَّتْنَا فِي مَصَاحِفِنَا؟  
 قَالَ (اِبْنُ مَسْعُوْدٍ) يَسْرِىْ عَلَيْهِ فِي لَيْلَةٍ وَّاحِدَةٍ فَيُنْزَعُ مَا فِي الْقُلُوْبِ وَيُذْهِبُ مَا  
 فِي الْمَصَاحِفِ وَيُصْبِحُ النَّاسُ مِنْهُ فَقَرَاءً ، ثُمَّ قَرَأَ وَلَئِنْ شِئْنَا لَنَذْهَبَنَّ بِالَّذِي  
 اَوْحَيْنَا اِلَيْكَ ۱۲

یقیناً یہ قرآن جو آج تم لوگوں کے اندر موجود ہے عنقریب (بالکل اخیر زمانہ میں قیامت کے قریب) تم سے سلب کر لیا جائے گا۔ شداد نے کہا وہ ہم سے کیونکر سلب کر لیا جائے گا جبکہ اللہ جل جلالہ نے اس کو ہمارے دلوں میں جمادیا ہے اور ہم نے اس کو قرآن میں درج کیا ہوا ہے؟ فرمایا ایک رات کو اللہ کی طرف سے ایک آنے والا آئے گا اور وہ دلوں سے اس کو سلب کر لے گا اور قرآن میں سے مٹا دے گا اور صبح کو لوگ قرآن سے خالی دامن رہ جائیں گے (مگر پھر قیامت کے دن قرآن حفاظ کے سینوں میں بدستور محفوظ ہوگا)۔

پھر ابن مسعود رضی اللہ عنہ نے یہ آیت پڑھی:

۱۱ کعب احبار، تفسیر قرطبی، ج: ۱۳، ص: ۲۳۲۔ ۱۲ قول ابن مسعود، رواہ ابن ابی شیبہ، ابن ابی حاتم، تفسیر قرطبی، ج: ۱۰، ص: ۳۲۶۔



وَلَئِنْ شِئْنَا لَنَذْهَبَنَّ بِالَّذِي أَوْحَيْنَا إِلَيْكَ ۝

اور اگر ہم چاہیں تو جس قدر ہم نے آپ پر وحی بھیجی ہے سب سلب کر لیں، پھر اس کے واپس لانے کیلئے آپ کو ہمارے مقابلہ میں کوئی حمایتی نہ ملے۔

## بچپن میں قرآن حفظ کرنے کا فائدہ

حِفْظُ الْغُلَامِ الصَّغِيرِ كَالنَّقْشِ فِي الْحَجَرِ وَحِفْظُ الرَّجُلِ بَعْدَ مَا يَكْبُرُ كَالْكِتَابِ عَلَى الْبَاءِ ۝

”کس بچے کا چھوٹی عمر میں حفظ کرنا پتھر پر کندہ کرنے کی طرح ہے اور آدمی کا بڑی عمر میں حفظ کرنا پانی پر لکھائی کی طرح ہے۔“

## سن رسیدگی میں حفظ قرآن کی بعض مثالیں

مولانا عبدالحی صاحب جو مولانا احمد علی صاحب محدث سہارنپوری کے پوتے تھے، انہوں نے پچاس سال کی عمر میں قرآن یاد کیا اور فراغت کے بعد تراویح میں بھی سنایا۔ ۳

حضرت مولانا قاسم صاحب نانوتوی رحمۃ اللہ علیہ حج کے لئے تشریف لے جا رہے تھے، بحری جہاز کا سفر تھا، رُفقاء میں کوئی حافظ نہ تھا تو روزانہ دن میں ایک پارہ حفظ فرماتے اور رات کو سنا دیا کرتے، اس طرح پورا قرآن یاد کر کے سنا دیا۔ ۴

صحیح یہ ہے کہ حضرت نے دو سال کے ماہ رمضان میں قرآن حفظ فرمایا ”سوانح قاسمی“ میں خود حضرت کا یہ مقولہ ہے: ”فقط دو سال رمضان میں، میں نے یاد کیا ہے۔“

مولانا شبیر احمد عثمانی رحمۃ اللہ علیہ نے بھی کبرسنی میں یہ شرف حاصل فرمایا، مولانا سید حسین احمد مدنی رحمۃ اللہ علیہ نے بھی سن کہولت میں جزیرہ مالٹا میں قرآن مجید حفظ کیا، مولانا محمد عمر صاحب پالن پوری رحمۃ اللہ علیہ کا یہ جملہ زبان زد عام و

[۱] بنی اسرائیل: ۸۶۔ [۲] جامع للخطیب البغدادی، عن عبد اللہ بن عباس، کنز العمال، ج: ۱، ص: ۶۰۳۔ [۳] نظام تعلیم و تربیت۔ [۴] سوانح قاسمی مرتبہ مولانا محمد یعقوب صاحب نانوتوی۔

خاص ہے کہ ”لوگ بچپن کے حافظ ہیں میں بچپن کا حافظ ہوں“۔ [۱]

حضرت مولانا محمد اسحاق بردوانی رحمۃ اللہ علیہ کو دورانِ تدریس قرآن کا حافظ ہونے کا شوق پیدا ہوا اور پھر انہوں نے صرف سات دن اور چار گھنٹوں میں پورا قرآن حفظ کر لیا، آپ کی کرامت اور حافظہ پر پورے کانپور شہر میں ہلچل مچ گئی۔

## قوتِ حافظہ کے لئے بعض معاون غذائیں

- ۱- ابن شہاب زہری رحمۃ اللہ علیہ کہتے ہیں میں نے اپنے دل و دماغ میں جو چیز ڈال لی اس کو کبھی نہیں بھولا ہوں، حضرت موصوف سب تناول نہ کرتے تھے اور فرماتے تھے کہ سب سے نسیان پیدا ہوتا ہے، البتہ شہد نوش کرتے اور فرماتے کہ شہد علم کو یاد کراتا ہے۔ [۲]
- ۲- فؤل، دماغ میں اضافہ کرتا ہے اور دماغ منجملہ عقل کے ہے۔ [۳]
- ۳- گائے کا دودھ شفاء، اس کا گھی دوا اور اس کا گوشت بیماری ہے۔ [۴]
- ۴- بہترین سالن سرکہ ہے۔ الحدیث۔۔۔ نیز یہ بات ثابت ہے کہ سرکہ بلغم کو نکالتا ہے اور شہوت کو تسکین دیتا ہے اور اس طرح وہ قوتِ حافظہ کے لئے معاون بن جاتا ہے۔
- ۵- درحقیقت قوتِ حافظہ ایک عطیہ خداوندی ہے، اللہ تعالیٰ جس کو عطا فرمانا چاہتے ہیں عطا فرما دیتے ہیں، البتہ بعض اوقات مشق و مزادلت اور محنت و تکرار سے حافظہ کھل جاتا ہے۔
- ۶- اگر حافظہ علاج و دواء سے ہوتا تو سلاطین ہم پر غالب آجاتے، لیکن وہ تو ایک خالقِ ملکہ ہے، جس شخص کا حافظہ پیدائشی طور پر قوی ہے اُس کے لئے کوئی غذا بھی نقصان دہ نہیں (اور کسی دوا کا استعمال بھی اس کے لئے مزید مقوی نہیں) اور جس کا حافظہ قدرتی کمزور ہے اُس کے لئے کوئی علاج و معالجہ کارگر و سود مند نہیں ہے۔ [۵]

[۱] سوانح حیات مولانا احمد بزرگ، ص: ۱۰۳۔ [۲] لیٹ۔ [۳] شافعی، ابو نعیم، ج: ۱، ص: ۱۳۔ [۴] برانی وغیرہ مرفوعاً بروایت ملیکہ بنت عمرو۔ [۵] ابوصالح بن محمد بغدادی۔



۷۔ ذوق و ولولہ اور مسلسل مطالعہ و محنت کے اور کوئی چیز بھی قوتِ حافظہ کیلئے کارگر و مفید نہیں ہے۔ [۱]

## قوتِ حافظہ کیلئے مجربات و اعمال

۱۔ علامہ جلال الدین سیوطی رحمۃ اللہ علیہ لکھتے ہیں کہ ہشام بن القاضی بن الحارث رحمۃ اللہ علیہ ابن عباس رضی اللہ عنہما کی زبانی روایت کرتے ہیں کہ رسول اللہ صلی اللہ علیہ وسلم نے ابن عباس رضی اللہ عنہما کو فرمایا:

کیا میں تجھے وہ بات بتلاؤں جو جبرائیل علیہ السلام نے مجھے بطور ہدیہ کے دی ہے، جس سے حافظہ بڑھتا ہے اور نسیان دور ہوتا ہے۔ ابن عباس رضی اللہ عنہما نے عرض کیا یا رسول اللہ! ضرور بتلائیے۔ آپ صلی اللہ علیہ وسلم نے فرمایا کسی تھال یا کٹورے میں زعفران و گلاب کے عرق سے سورۃ الفاتحہ، سورۃ الحشر اور سورۃ الواقعة لکھو، پھر آبِ زمزم یا آبِ بارش یا کسی صاف پانی سے دھو کر صبح کے وقت تین مثقال شکر ملا کر پی جاؤ اور اس کے بعد دو رکعت پڑھو، ہر ایک رکعت میں پچاس مرتبہ قُلْ هُوَ اللهُ أَحَدٌ اور پچاس ہی مرتبہ سورۃ الفاتحہ پڑھو۔

ابن عباس رضی اللہ عنہما فرماتے ہیں کہ اسلام کے بعد جیسا میں اس روز خوش ہوا کبھی نہیں ہوا تھا، کیونکہ اس کا نفع چالیس روز کے بعد ہی شروع ہوا۔ ابن شہاب زہری رحمۃ اللہ علیہ اس کو لکھ کر اپنی اولاد کو پلایا کرتے تھے۔ عاصم کا قول ہے کہ میں نے پچپن سال کی عمر میں اس کا استعمال شروع کیا، پس ہر ایک مہینہ میں میرا حافظہ و فہم بڑھتا گیا۔

۲۔ امام محمد بن سیرین رحمۃ اللہ علیہ سے روایت ہے کہ ایک شخص نے ان کے پاس آ کر حافظہ کی شکایت کی آپ نے فرمایا کہ ہر روز دو مثقال شکر تری اور ایک مثقال لوبان ذکر ملا کر کھایا کرو اور اس کے بعد اپنی بائیں ہتھیلی پر زعفران کے ساتھ آیت الکرسی لکھ کر زبان سے چاٹ لیا کرو۔

اس نے ایسا ہی کیا، چند روز کے بعد محمد بن سیرین رحمۃ اللہ علیہ کو اس سے ملاقات کا اتفاق ہوا، پوچھا اب تیرا کیا حال ہے؟ کہا میں نے دس ہزار احادیث یاد کر لی ہیں، محمد بن سیرین رحمۃ اللہ علیہ نے فرمایا یہی عمل

[۱] الکلمات، ص: ۱۹۴۔

کئے جاؤ، چند روز کے بعد دوبارہ ملاقات کا اتفاق ہوا۔ پوچھا اب کیا حال ہے؟ کہا اب تو جو بات سنتا ہوں یاد ہو جاتی ہے۔

۳۔ مَنْ قَرَأَ عَشْرَ آيَاتٍ مِّنْ سُورَةِ الْبَقَرَةِ فِي لَيْلَةٍ لَّمْ يَنْسَ الْقُرْآنَ أَرْبَعًا مِّنْ أَوَّلِهَا وَآيَةَ الْكُرْسِيِّ وَآيَتَيْنِ بَعْدَهَا وَثَلَاثًا خَوَاتِيمَهَا أَوْ لَهَا لِلَّهِ مَا فِي السَّمَوَاتِ ”جو شخص رات کو سورہ بقرہ کی یہ دس آیتیں پڑھتا رہے گا اس کو قرآن کبھی نہ بھولے گا، چار اول سے اَلْمُفْلِحُونَ تک، آیت الکرسی اور اس کے بعد کی دو آیتیں اور تین آیتیں آخر کی یعنی لِلَّهِ مَا فِي السَّمَوَاتِ سے اخیر سورت تک۔“ □





# نسیان قرآن، گناہ کبیرہ

۱۔ ارشاد باری تعالیٰ ہے:

وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَامَةِ أَعْمَى، قَالَ رَبِّ لِمَ حَشَرْتَنِي أَعْمَى وَقَدْ كُنْتُ بَصِيرًا، قَالَ كَذَلِكَ أَتَتْكَ آيَاتُنَا فَنَسِيْتَهَا وَكَذَلِكَ الْيَوْمَ تُنْسَى ۝

”اور جو شخص ہمارے ذکر (قرآن) سے روگردانی کرتا ہے اس کے لئے تنگ زندگانی ہے اور قیامت کے دن ہم اس کو اندھا کر کے اٹھائیں گے، وہ عرض کرے گا اے پروردگار! میں تو بینا تھا، آپ نے مجھے نابینا کیوں اٹھایا؟ ارشاد ہوگا تیرے پاس ہماری آیتیں آئیں اور تو نے ان کو بھلا دیا، پس آج تو بھی اسی طرح بھلایا جا رہا ہے۔“

بعض مفسرین نے قرآن کے بھول جانے کو اسی نسیان کے ضمن میں شامل کیا ہے جس پر ان آیات میں وعید وارد ہوئی ہے، حافظ ابن کثیر اس کی تفسیر نقل کر کے فرماتے ہیں:

وَهَذَا الَّذِي قَالَهُ وَإِنْ لَمْ يَكُنْ هُوَ الْمُرَادَ جَمِيعُهُ فَهُوَ بَعْضُهُ فَإِنَّ الْأَعْرَاضَ عَنْ تِلَاوَةِ الْقُرْآنِ وَتَعْرِيزَهُ لِلنِّسْيَانِ وَعَدَمَ الْأَعْتِنَاءِ بِهِ فِيهِ تَهَاوُنٌ كَبِيرٌ وَتَفْرِيطٌ شَدِيدٌ نَعُوذُ بِاللَّهِ مِنْهُ ۝

بعض مفسرین نے جو یہ قول اختیار کیا ہے گو وہ اس نسیان مذکور کا کلی مفہوم تو نہیں ہے مگر جزوی مفہوم ضرور ہے، کیونکہ تلاوت قرآن سے بے رُخی برتنا اور اسباب نسیان اختیار کرنا اور قرآن سے بے اعتنائی برتنا یہ قرآن کریم کے ساتھ بڑی غفلت و لاپرواہی اور سخت کوتاہی کا معاملہ

۱ طہ: ۱۲۳-۱۲۶۔ ۲ فضائل القرآن لابن کثیر، ص: ۶۹۔

ہے، جس سے ہم اللہ تعالیٰ کی پناہ مانگتے ہیں۔

۲۔ نسیان قرآن اور ترک تلاوت کی مذمت و سنگینی سمرہ بن جندب رضی اللہ عنہ کی اُس حدیث سے بھی ثابت ہوتی ہے جس میں وہ ارشاد فرماتے ہیں کہ حضور اقدس صلی اللہ علیہ وسلم نماز فجر کے بعد اکثر و بیشتر صحابہ کرام رضی اللہ عنہم سے دریافت فرمایا کرتے تھے کہ کیا تم میں سے کسی نے کوئی خواب دیکھا ہے؟ اس پر صحابہ کرام رضی اللہ عنہم اپنے خواب بیان فرماتے اور آپ صلی اللہ علیہ وسلم تعبیر ارشاد فرماتے۔

حضرات صحابہ کرام رضی اللہ عنہم فرماتے ہیں کہ ایک مرتبہ حضور اقدس صلی اللہ علیہ وسلم نے صبح کے وقت ہم سے ارشاد فرمایا:

آج رات میرے پاس دو شخص آئے اور مجھے اٹھا کر چل پڑے، ہمارا گزر ایک ایسے شخص پر ہوا جو لیٹا ہوا ہے اور دوسرا شخص پتھر کی ایک چٹان لئے اُس پر مسلط کھڑا ہوا ہے، اُس چٹان سے وہ اس شخص کے سر کو کچل رہا ہے، وہ چٹان لٹھک کر دُور جا گرتی ہے، یہ شخص اُس کے پیچھے جاتا ہے، جب واپس لوٹتا ہے تو اُس شخص کا سر پہلے کی طرح صحیح و سالم ہو چکا ہوتا ہے، یہ اُسکے سر کو پہلی مرتبہ کی طرح دوبارہ کچلتا ہے اور یہی معاملہ برابر اُس کے ساتھ ہوتا جا رہا ہے، میرے دریافت کرنے پر اُن دو آدمیوں نے (جو درحقیقت فرشتے تھے) بتایا کہ یہ وہ شخص ہے جس نے قرآن سیکھا تھا مگر پھر اس کو چھوڑ کر سویا رہتا تھا اور فرض نماز بھی سونے ہی کی نذر کر دیا کرتا تھا۔ [۱]

۳۔ قرآن مجید کا یاد رکھنا فرض عین اور نسیان و ذہول کبیرہ گناہ ہے۔ [۲]

۴۔ امام رافعی اور امام نووی نیز جلال بلقینی اور زرکشی وغیرہم متعدد علماء کرام قرآن پاک کے حفظ کے بعد اُس کے بھول جانے کو کبیرہ گناہ شمار کرتے ہیں، چنانچہ نووی رضی اللہ عنہ کا قول ہے: اِخْتِيَارِي اَنْ نَسِيَانَ الْقُرْآنِ مِنَ الْكَبَائِرِ لِجَدِيثِ فِيهِ یعنی میرا مختار مسلک یہ ہے کہ قرآن کو بھول جانا کبیرہ گناہوں

[۱] صحیح بخاری باب تعبیر الروایا بعد صلاة الصبح - [۲] کما وضعہ ابن حجر المکی فی کتاب الزواجر۔



میں سے ہے، کیونکہ اس بارے میں حدیث وارد ہوئی ہے لیکن یہ اُس صورت میں ہے جبکہ یہ نسیان لا پرواہی اور غفلت و سستی کی بنا پر ہوا ہو، اگر عمر کے تقاضے یا بیماری کی وجہ سے قرآن بھول گیا ہو تو اس پر یہ وعید نہیں۔

۵- كُنَّا نَعُدُّ مِنْ أَعْظَمِ الذُّنُوبِ أَنْ يَتَعَلَّمَ الرَّجُلُ الْقُرْآنَ ثُمَّ يَنَامَ عَنْهُ حَتَّى يَنْسَاهُ ”ہم یہ بات عظیم ترین گناہوں میں شمار کرتے تھے کہ کوئی شخص قرآن مجید کو سیکھے، پھر اس سے غافل ہو کر سویا پڑا رہے، حتیٰ کہ بھول جائے“۔ [۱]

۶- حضرات صحابہ کرام رضی اللہ عنہم نسیان قرآن کو ناپسندیدہ سمجھتے تھے اور اس بارہ میں شد و مد سے نکیر فرماتے تھے۔ [۲]

۷- حضرت سعد بن عبادہ رضی اللہ عنہ کی حدیث مرفوع میں قرآن کے بھول جانے پر جو یہ وعید وارد ہوئی ہے کہ ایسا آدمی کوڑھی اور ہاتھ پیر کٹا ہوا ہونے کی حالت میں اُٹھے گا، تو اس وعید و سزا کی مناسبت نسیان قرآن کے ساتھ یہ ہے کہ قرآن ایسا نور ہے کہ اس کے ذریعہ نفس ہشاش بشاش اور ظاہر و باطن دونوں کے لحاظ سے اس کے ذریعہ آنکھیں ٹھنڈی ہوتی ہیں اور اہل قرآن کی پیشانیوں میں نورانی نشان نمایاں ہوتا ہے، لہذا جو آدمی قرآن پاک کو بھول گیا اُس کو اس کی ضد کے ذریعہ سزا دی گئی کہ اس کا چہرہ کالا سیاہ ہو جائے گا اور اس کے اعضاء بگڑ جائیں گے، تاکہ لوگ اس سے خوب گھن کریں اور نفرت کی وجہ سے اس سے دُور بھاگیں۔ جذام ایک بیماری ہے جس کی وجہ سے جسم کے جوڑ پہلے سُرخ، پھر سیاہ ہو جاتے ہیں اور گوشت ٹکڑے ٹکڑے ہو کر گر جاتا ہے۔ [۳]

۸- ارشاد باری تعالیٰ ہے:

وَقَالَ الرَّسُولُ يَا رَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا [۴]

اور رسول نے کہا اے میرے رب! میری قوم نے اس قرآن کو متروک ٹھہرایا ہے۔

[۱] ابوالعالیہ۔ [۲] ابن سیرین، الکلمات الحسان، ص: ۲۲۲۔ [۳] حواشی فضائل ابی عبید، ص: ۱۰۳۔ [۴] الفرقان: ۳۰۔

حضرت علامہ شبیر احمد عثمانی رحمۃ اللہ علیہ اس آیت کے تحت فرماتے ہیں:

آیت میں اگرچہ صرف کافروں کا ذکر ہے تاہم قرآن کی تصدیق نہ کرنا، اس میں تدبر نہ کرنا، اس پر عمل نہ کرنا، اس کی تلاوت نہ کرنا، اس کی تصحیح قرأت کی طرف توجہ نہ کرنا، اُس سے اعراض کر کے دوسری لغویات یا حقیر چیزوں کی طرف متوجہ ہونا، یہ سب صورتیں درجہ بدرجہ ہجران قرآن کے تحت داخل ہو سکتی ہیں۔

## حفظ قرآن کے بعد دوسرے کام میں لگنا

حضرت مولانا محمد یعقوب صاحب رحمۃ اللہ علیہ فرماتے ہیں کہ بہت سے لوگ اپنے بچوں کو حفظ کرا دیتے ہیں اور

اس کو خریہ بیان کرتے ہیں، مگر اس کی پرواہ نہیں کرتے کہ یہ بچہ اس دولت کی قدر و قیمت بھی کر سکے گا یا نہیں؟ حفظ کرانے کے بعد ایسی تعلیم دلواتے ہیں کہ وہ اس سب محنت پر پانی پھیر دیتا ہے۔

اس کی مثال ایسی ہے کہ جیسے کوئی تورمہ اچھا تیار کرے اور اس کو چینی کے پیالہ میں بڑے تکلف سے نکالے،

پھر گو بریا کسی نجس چیز کو پیس کر اس پر چھڑک دے، تو کیا یہ سب غارت نہیں چلا جائے گا؟ حفظ قرآن کے بعد جو زندگی اختیار کی جاتی ہے اُس کو اس سے کوئی مناسبت نہیں ہوتی۔ [۱]

## دنیا میں چار غرباء

الْغُرَبَاءُ فِي الدُّنْيَا أَرْبَعَةٌ قُرْآنٌ فِي جَوْفِ ظَالِمٍ وَمَسْجِدٌ فِي نَادِي قَوْمٍ لَا يُصَلُّ فِيهِ

وَمُصْحَفٌ فِي بَيْتٍ لَا يُقْرَأُ فِيهِ وَرَجُلٌ صَالِحٌ مَعَ قَوْمٍ سُوءٍ [۲]

”دنیا میں چار چیزیں غریب اور بے چاری ہیں: (۱) قرآن، ظالم کے پیٹ میں۔ (۲) مسجد، بے

نمازیوں کے محلے میں۔ (۳) قرآن کا نسخہ، بغیر تلاوت والے گھر میں۔ (۴) نیک آدمی، بُروں کی

رفاقت میں۔



[۱] صحت باہل دل، ص: ۱۸۶۔ [۲] التیسیر بشرح الجامع الصغیر، ج: ۲، ص: ۱۶۲۔



# حُفَاظِ قرآن کے فضائل

## حفاظ قرآن اللہ ﷻ کے نائب و خلیفہ ہیں

ایک زیروزبر یا معمولی نقطے کے فرق کے بغیر من و عن پورا قرآن بی شمار حفاظ کے سینوں میں منقوش و محفوظ ہے، یہ چیز کسی بھی آسمانی کتاب کو بدوں قرآن کے قطعی حاصل نہیں ہوئی، قرآن مجید کی حفاظت کا ذمہ یوں تو اللہ تعالیٰ نے خود لے رکھا ہے لیکن عالم اسباب میں جن نیک دل مسلمانوں نے اس صحیفہ آسمانی کو حفظ کر کے حرز جان بنا رکھا ہے، یہ ہستیاں مشیت کے نظام حفاظت قرآن ہی کی کڑیاں ہیں، گویا حفاظ قرآن حفاظت قرآن میں اللہ تعالیٰ کے نائب و خلیفہ ہیں۔

حافظ کا لفظ فی الواقع بہت بڑا لفظ ہے، کیونکہ درحقیقت حافظ اللہ تعالیٰ ہیں، اسی کے ذمہ قرآن کی حفاظت ہے جیسا کہ ارشاد فرمایا **وَإِنَّا لَهُ لَحَفِظُونَ** مگر عالم ظاہری میں چونکہ حفاظ قرآن، حفاظت قرآن میں اللہ تعالیٰ کے نائب اور خلیفہ ہیں اس لئے یہ لفظ ان پر بھی مستعمل ہو گیا۔

## ناپیناؤں کے حفظ کی زیادہ پختگی کا اصل راز

دل کی طرف آنکھ کے راستے کے مقابلہ میں کان کا راستہ زیادہ مضبوط ہے اور ناپینا آدمی صرف کان سے سُن کر یاد کرتا ہے، اس لئے بیناؤں کے مقابلہ میں ناپیناؤں کا حفظ زیادہ قوی و پختہ ہوتا ہے، مزید غور کیا جائے تو معلوم ہوگا کہ بولنے اور ادا کرنے کا دار و مدار ہی کانوں کے ذریعہ آواز کے سننے پر ہے، معلوم ہوا کہ تعلیم و تعلم میں اصل کان ہیں، چنانچہ جو مادر زاد بہرا ہوتا ہے وہ گونگا بھی ہو جاتا ہے، اس لئے کہ بچہ سُن سُن کر آوازیں نکالتا ہے اور جلد ہی زبان پر قابو حاصل کر لیتا ہے، مگر جب اس کے کان میں آواز ہی نہیں پہنچتی، تو پھر وہ اپنے منہ سے نقل بھی نہیں کرتا، اس لئے گونگا ہو جاتا ہے، اس کا یہ گونگا پن ماہرین فن کی مدد سے دور کیا جاسکتا ہے۔

## قرآن کے حفاظ، اولیاء اللہ ہیں

رَوَى ابْنُ النَّجَّارِ عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُمَا مَرْفُوعًا حَمَلَةَ الْقُرْآنِ أَوْلِيَاءَ اللَّهِ فَمَنْ عَادَاهُمْ فَقَدْ عَادَى اللَّهَ وَمَنْ وَالَاهُمْ فَقَدْ وَالَى اللَّهَ تَعَالَى [۱]

ابن النجار نے حضرت عبد اللہ بن عمر رضی اللہ عنہما سے مرفوعاً نقل کیا ہے کہ قرآن کے باعمل حفاظ و خدام اللہ کے اولیاء ہیں، پس جس نے ان سے دشمنی کی اُس نے اللہ سے دشمنی کی اور جس نے ان سے دوستی رکھی یقیناً اُس نے اللہ تبارک و تعالیٰ سے دوستی رکھی۔

## قرآن کے حفاظ، اہل جنت کے سردار

رَوَى عَنْ عَلِيِّ بْنِ أَبِي طَالِبٍ وَأَبِي هُرَيْرَةَ وَأَبِي سَعِيدٍ وَأَبِي خَدْرَجٍ رَضِيَ اللَّهُ عَنْهُمْ قَالُوا: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: حَمَلَةُ الْقُرْآنِ عُرَفَاءُ أَهْلِ الْجَنَّةِ يَوْمَ الْقِيَامَةِ [۲]

علی بن ابی طالب، ابو ہریرہ اور ابو سعید خدری رضی اللہ عنہم سے مروی ہے کہتے ہیں کہ رسول اللہ صلی اللہ علیہ وسلم نے ارشاد فرمایا کہ قرآن کے باعمل حفاظ، قیامت کے روز اہل جنت کے سردار ہوں گے۔

## حفاظ قرآن، امت محمدیہ کے باعزت لوگ ہیں

أَشْرَافُ أُمَّتِي حَمَلَةُ الْقُرْآنِ وَأَصْحَابُ اللَّيْلِ [۳]

”میری امت کے شرفاء اور باعزت لوگ، حفاظ قرآن اور تہجد گزار حضرات ہیں۔“

## حافظ قرآن کے ساتھ گویا خود رسول اللہ صلی اللہ علیہ وسلم تکلم فرما ہیں

أَخْرَجَ ابْنُ مَرْدُوَيْهِ وَابْنُ أَبِي عَمْرٍو وَابْنُ عَسَاكِرٍ رَضِيَ اللَّهُ عَنْهُمَا أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ مَنْ بَلَغَهُ الْقُرْآنُ فَكَأَنَّمَا شَافَهُتَهُ بِهِ، أَيْ كَلَّمَتْهُ،

[۱] ابن النجار حلیہ ابی نعیم مسند دیلمی عن عبد اللہ بن عمر، تلاوة القرآن المجید، ص: ۶۳۔ [۲] اخرجہ الحافظ ابو العلاء الہمدانی والطبرانی، ابراز المعانی، ص: ۲۲،

تلاوة القرآن المجید، ص: ۶۶۔ [۳] طبرانی و ابو العلاء الہمدانی عن ابن عباس



ثُمَّ قَرَأُوا وَوَجَّحُوا إِلَىٰ هَذَا الْقُرْآنِ لِأُنذِرَكُمْ بِهِ وَمَنْ بَلَغَ ۝

ابن مردؤویہ، ابو نعیم اور خطیب نے ابن عباس رضی اللہ عنہما کے ذریعہ نبی کریم صلی اللہ علیہ وسلم کا یہ ارشاد عالی نقل کیا ہے کہ جس شخص کو قرآن پاک کی دولت پہنچ جائے گویا اُس سے میں نے خود کلام کی ہے، پھر آپ صلی اللہ علیہ وسلم نے یہ آیت تلاوت فرمائی: **وَإِذَا قُرِئَ الْقُرْآنُ فَاسْمِعُوا أَنْفُسَكُمْ وَأَعْيُنَكُمْ لَهُ لَعَلَّكُمْ تُرْحَمُونَ** اور میرے پاس یہ قرآن بطور وحی کے بھیجا گیا ہے تاکہ اس قرآن کے ذریعہ سے تم کو اور جس جس کو یہ قرآن پہنچے سب کو ڈراؤں۔

### حافظ قرآن کو قبر سے نکلنے کے بعد دو پروانے عطا کئے جائیں گے

عَنْ بُرَيْدَةَ رَضِيَ اللَّهُ عَنْهُ قَالَ كُنْتُ جَالِسًا عِنْدَ النَّبِيِّ صَلَّى اللَّهُ عَلَيْهِ وَسَلَّمَ فَسَبِعْتُهُ يَقُولُ: إِنَّ الْقُرْآنَ يَلْقَىٰ صَاحِبَهُ يَوْمَ الْقِيَامَةِ حِينَ يَنْشَقُّ عَنْهُ قَبْرُهُ كَالرَّجُلِ الشَّاحِبِ فَيَقُولُ: أَيُّ الْقُرْآنِ لِصَاحِبِهِ، هَلْ تَعْرِفُنِي؟ فَيَقُولُ مَا أَعْرِفُكَ، فَيَقُولُ أَنَا صَاحِبُكَ الْقُرْآنُ الَّذِي أَظْمَأْتُكَ فِي الْهَوَاجِرِ وَأَسَهَرْتُ لَيْلَكَ، وَإِنَّ كُلَّ تَاجِرٍ مِّنْ وَرَاءِ تِجَارَتِهِ أَيْ يَطْلُبُ رِبْحَهَا، وَإِنَّكَ الْيَوْمَ مِّنْ وَرَاءِ كُلِّ تِجَارَةٍ أَعْظَمُ رِبْحًا فَيُعْطَىٰ، أَيْ صَاحِبُ الْقُرْآنِ، الْمُلْكُ بَيْنَيْنِهِ وَالْخُلْدُ بِشِمَالِهِ وَيُوضَعُ عَلَىٰ رَأْسِهِ تَاجُ الْوَقَارِ وَيُكْسَىٰ وَالِدَاةُ حُلَّتَيْنِ لَا تُقَوْمُ لَهَا أَيْ لَا تُقَدَّرُ بِهِمَا الدُّنْيَا، فَيَقُولَانِ بِمَا كَسَيْنَا هَذَا؟ فَيُقَالُ بِأَخْذِ وَلَدِكُمَا الْقُرْآنَ، ثُمَّ يُقَالُ، أَيْ لِلْقَارِيءِ، إِقْرَأْ وَأَصْعَدْ فِي دَرَجِ الْجَنَّةِ وَعُرِفَهَا فَهُوَ فِي صُعُودٍ مَا دَامَ يَقْرَأُ هَذَا كَانَ أَوْ تَرْتِيلاً ۝

حضرت بریدہ رضی اللہ عنہ سے مروی ہے کہ میں نبی کریم صلی اللہ علیہ وسلم کی خدمت اقدس میں بیٹھا ہوا تھا کہ میں نے آپ کو یہ فرماتے ہوئے سنا: جب صاحب قرآن اپنی قبر سے نکلے گا تو قرآن مجید ایک

[۱] تلاوت القرآن المجید، ص: ۱۲۸۔ [۲] اخلاق حملہ القرآن، ص: ۱۳۷، تلاوت القرآن المجید، ص: ۱۰۱۔

دُبلے تھکے ماندے آدمی کی شکل میں قاری کو ملے گا (یہ شکل اس لئے ہوگی کہ قاری بھی دُنیا میں شب بیداری اور روزوں کی وجہ سے اسی طرح کمزور اور بیمار سی صورت میں رہتا تھا، نیز ایسی قابلِ رحم شکل مقامِ شفاعت میں اللہ تعالیٰ کی رحمت کو زیادہ متوجہ کرے گی)۔

اور اُس قاری سے قرآن کہے گا کہ تم مجھے پہچانتے ہو؟ قاری کہے گا میں تو آپ کو نہیں پہچان رہا ہوں، اس پر قرآن کہے گا کہ میں آپ کا ساتھی وہ قرآن ہوں جس نے تمہیں گرمی کی دوپہروں میں پیاسا کیا اور راتوں کو تمہیں بے خواب کیا، آج ہر تاجر کو اُس کی تجارت کی قیمت اور معاوضہ و نفع ملے گا اور آج تمہاری اُخروی تجارت سب سے اونچی اور زیادہ منافع والی تجارت ہے، آج تمہیں تہ پاری محنت کی قیمت ملے گی۔

اس پر قاری کے دائیں ہاتھ میں جنت کی سلطنت و بادشاہت اور بائیں ہاتھ میں ابدی اور لازوال نعمتوں کا پروانہ تھما دیا جائے گا اور اس کے سر پر وقار و عزت کا تاج رکھا جائے گا۔ اور اس کے والدین کو جنت کے دود و ایسے ایسے جوڑے پہنا دیئے جائیں گے کہ اُن کی قیمت کل کائنات سے بھی پوری نہیں ہو سکتی، حافظ کے والدین کہیں گے ہمیں یہ پوشاک کس عمل کے بدلے میں پہنائی گئی ہے؟ فرشتے کہیں گے تمہارے بچے اور بچی کے حفظِ قرآن اور تعلیمِ قرآن کے بدلے میں، پھر قاری قرآن سے کہا جائے گا، اب تم قرآن پڑھتے جاؤ اور جنت کے درجوں اور بالا خانوں پر چڑھتے جاؤ، اس پر وہ برابر چڑھتا جائے گا (یہاں تک کہ آخری آیت ختم کر لے گا) خواہ وہ تیزی و سرعت سے تلاوت کرے، خواہ ٹھہر ٹھہر کر اور اطمینان و تحقیق سے تلاوت کرے، بہر صورت اس کو یہ فضیلت حاصل ہوگی۔

حافظِ قرآن کیلئے مونگے کا بنا ہوا ایک شہر

فِي الْجَنَّةِ نَهْرٌ يُقَالُ لَهُ رَيَّانٌ عَلَيْهِ مَدِينَةٌ مِنْ مَّرْجَانٍ لَهَا سَبْعُونَ أَلْفَ بَابٍ مِنْ



ذَهَبٍ وَفِضَّةٍ لِّحَامِلِ الْقُرْآنِ ۱۱

”جنت میں نہر ہے جس کو ریان کہا جاتا ہے، اس کے ساحل پر مرجان سے ایک شہر تعمیر کیا گیا ہے جسکے ستر ہزار دروازے سونے چاندی کے ہیں اور یہ حافظ قرآن کا انعام ہے۔“

امام نافع مدنی رحمۃ اللہ علیہ کے منہ سے مشک و کستوری کی خوشبو

امام نافع مدنی رحمۃ اللہ علیہ جب قرآن پڑھتے یا بات کرتے تو منہ سے مشک و کستوری کی خوشبو آتی تھی، کسی نے دریافت کیا کہ اے ابو عبد اللہ! جب آپ لوگوں کو پڑھانے کے لئے بیٹھتے ہیں تو کیا خوشبو لگا کر بیٹھتے ہیں؟ فرمایا خوشبو کا استعمال تو کیا کرتا، میں تو اس کے قریب بھی نہیں جاتا ہوں، بلکہ بات یہ ہے کہ میں نے نبی کریم صلی اللہ علیہ وسلم کو خواب میں دیکھا کہ میرے منہ سے منہ مبارک ملا کر قرآن مجید پڑھ رہے ہیں، اسی وقت سے میرے منہ سے یہ خوشبو آتی ہے۔ سبحان اللہ! آپ نے ستر سال سے زیادہ مسجد نبوی شریف میں قرآن پاک کی تعلیم دی اور امامت فرمائی۔

قراء کی عقلیں بڑھاپے میں بھی بے کار نہیں ہوتیں

عبد الملک بن عمیر رضی اللہ عنہ کہتے ہیں:

قراء قرآن کی عقلیں سب لوگوں سے زیادہ باقی اور صحیح و سالم رہتی ہیں (یعنی ان کی عقلیں بڑھاپے میں بھی بحال رہتی ہیں)۔ ۱۲

قاری قرآن نکی عمر سے محفوظ رہتا ہے

رَوَيْنَا عَنْ ابْنِ عَبَّاسٍ رَضِيَ اللَّهُ عَنْهُمَا قَالَ مَنْ قَرَأَ الْقُرْآنَ لَمْ يُرَدَّ إِلَى أَرْدَلِ الْعُبْرِ لِكَيْ لَا يَعْلَمَ مِنْ بَعْدِ عِلْمٍ شَيْئًا وَذَلِكَ قَوْلُهُ تَعَالَى ثُمَّ رَدَدْنَاهُ أَسْفَلَ سَافِلِينَ إِلَّا الَّذِينَ آمَنُوا، قَالَ إِلَّا الَّذِينَ قَرَأُوا الْقُرْآنَ ۱۳

۱۱ رواہ ابن عساکر فی تاریخہ عن انس، کنز العمال، ج: ۱، ص: ۳۶۶۔ ۱۲ نشر کبیر۔ ۱۳ النشر الکبیر، ج: ۱، ص: ۳۰۔

محقق جزری رحمۃ اللہ علیہ فرماتے ہیں کہ ہم نے ابن عباس رضی اللہ عنہما سے اُن کا یہ ارشاد نقل کیا ہے کہ جو قرآن مجید پڑھے وہ اُس ازلِ عمر سے محفوظ رہتا ہے جس میں انسان علم کے بعد بے علم ہو جاتا ہے۔

## قرآن مجید پڑھے ہوئے کی دوسروں پر ترجیح

حضرت عبداللہ بن مسعود انصاری بدری رضی اللہ عنہ سے روایت ہے کہ جناب رسول اللہ صلی اللہ علیہ وسلم نے فرمایا: امام قوم کا وہ شخص ہو جو قرآن مجید بہتر پڑھتا ہو۔ [۱]

فائدہ: امامت اس کو کرنی چاہئے جو عالم ہو اور مسائلِ نماز سے اچھی طرح واقف ہو، بشرطیکہ اس کے اعمال بھی اچھے ہوں، اس کے بعد جسے قرآن زیادہ یاد ہو اور اچھا پڑھتا ہو، اس کے بعد جو زیادہ متقی پرہیزگار ہو، اس کے بعد جو زیادہ عمر والا ہو، اس کے بعد جو خوش اخلاق ہو اور شرافت ذاتی رکھتا ہو، اس کے بعد جو زیادہ وجیہ اور صاحبِ وقار ہو، وغیرہ۔

امامت کے لئے اچھے اور افضل کا انتخاب ہونا چاہئے، اس لئے کہ حدیث میں آتا ہے کہ قوم کی امامت ایسا شخص کرے جو سب میں افضل ہو، اگر اس کے ہوتے ہوئے کسی ادنیٰ کو امام بنایا گیا تو وہ قوم ہمیشہ پستی میں رہے گی۔

## ادب قرآن کا ایک واقعہ

ایک بادشاہ سیر و شکار کی غرض سے نکلا، رات کو تنہا رہ گیا تو ایک بستی میں ایک دیہاتی کا مہمان ہوا، رات کو جس دالان میں قیام کیا، اس کے ایک طاقتور میں قرآن شریف کا ایک نسخہ رکھا ہوا تھا، یہ دیکھ کر بادشاہ کے دل و دماغ پر کلامِ الہی کی عظمت چھا گئی اور ساری رات ایک گوشہ میں بیٹھ کر جاگتے ہوئے گزار دی، لیٹا یا سویا اس لئے نہیں کہ قرآن مجید کا ادب مانع رہا اور یہ بھی گوارا نہ ہوا کہ اپنے آرام کی وجہ سے اس عظیم المرتبت وحیِ الہی کو

[۱] مسلم۔



کسی دوسرے کمرہ میں منتقل کرادے۔

اس بادشاہ کے مرنے کے بعد سلطان الاولیاء خواجہ نظام الدین رحمۃ اللہ علیہ نے بادشاہ کو خواب میں دیکھا، پوچھا اللہ تعالیٰ نے آپ کے ساتھ کیا معاملہ فرمایا؟ بادشاہ نے جواب دیا کہ بخش دیا کیونکہ اللہ تعالیٰ کو اُس رات کا میرا جاگنا اور قرآن مجید کا اس قدر احترام کرنا پسند آ گیا۔ [۱]

### امام ابو جعفر مدنی رحمۃ اللہ علیہ کا اعزاز و اکرام

امام ابو جعفر مدنی رحمۃ اللہ علیہ جو آٹھویں امام القراءۃ ہیں، جب آپ کو غسل دیا گیا تو لوگوں نے آپ کے سینہ اور دل کے درمیان میں قرآن کے ورق کی مانند ایک سفید حلقہ اور گول دائرہ دودھ کی طرح دیکھا، اس سے حاضرین نے بلا شک جان لیا کہ یہ قرآن کا نور ہے، سلیمان بن ابی سلیمان عمری رحمۃ اللہ علیہ کہتے ہیں کہ میں نے وفات کے بعد ابو جعفر کو خواب میں دیکھا تو فرمایا کہ مجھے حق تعالیٰ نے شہیدوں میں سے بنا دیا۔

### قرآن کریم کی وجہ سے امام کسائی رحمۃ اللہ علیہ پر انعامات کی بارش

امام کسائی رحمۃ اللہ علیہ کو ان کی وفات کے بعد کسی نے خواب میں دیکھا اور پوچھا اللہ تعالیٰ نے آپ کے ساتھ کیا معاملہ فرمایا؟ جواب دیا کہ مجھے بخش دیا اور میرے رب نے قرآن کی وجہ سے مجھ پر رحم فرمایا۔

ایک روایت میں ہے کہ اُس شخص نے آپ سے پوچھا آپ کا انجام کیا ہوا؟ کہا جنت مل گئی، اُس نے پوچھا امام حمزہ زینت اور سفیان ثوری کا معاملہ کیا ہوا؟ جواب دیا وہ ہم سے اوپر کے درجہ میں ہیں، ہم انہیں ایسے ہی دیکھتے ہیں جیسے چمکدار ستارہ کی طرف نظر کرتے ہیں۔

ایک اور روایت میں ہے فرمایا اللہ تعالیٰ نے میری مغفرت فرمادی اور مجھے اعزاز و اکرام سے نوازا، مجھے اور نبی کریم حضرت محمد مصطفیٰ صلی اللہ علیہ وسلم کو جمع فرمایا، آنحضرت صلی اللہ علیہ وسلم نے مجھ سے فرمایا کیا تم علی بن حمزہ کسائی نہیں ہو؟ میں نے عرض کیا جی ہاں یا حضرت! آپ نے فرمایا قرآن پڑھو، میں نے سورہ وَالصَّفَاتِ صَفًّا پڑھی، یہاں

[۱] انور الباری شرح صحیح بخاری۔





بعد قاضی فضل عبدالرحیم بن علی بن سعید نخعی بیسانی رحمۃ اللہ علیہ نے (جو سلطان صلاح الدین ایوبی کے وزیر تھے) قاہرہ مُعزّیہ اپنے قائم کردہ مدرسہ فاضلیہ میں آپ کا تبادلہ کر دیا (یہ مدرسہ قاضی موصوف نے اپنے گھر کے پڑوس میں ۵۸۰ھ کو در بملو حیہ میں قائم کیا تھا اور اُسے فقہاء شافعیہ و مالکیہ پر وقف کر دیا تھا اور ایک کمرہ تعلیم قرآت کے لئے مخصوص کر دیا تھا)۔

حضرت امام شاطبی رحمۃ اللہ علیہ اگرچہ اُس وقت فقر و تنگدستی میں مبتلا تھے مگر بایں ہمہ قاضی فاضل موصوف کی یہ پیشکش چند کڑی شرائط پر قبول فرمائی، مدرسہ میں داخل ہوتے ہوئے صدر دروازہ کی بائیں جانب آپ کی ذات گرامی کے لئے سنگِ رُخام کا ایک بہت نفیس مخصوص حجرہ تعمیر کرایا، جس میں آپ تعلیم قرآت اور افتاء کے لئے تشریف فرما ہوتے، نیز وہاں آپ نے لغت وغیرہ کئی علوم کی تعلیم دی اور بیرون مدرسہ ایک مستقل حجرہ آپ کے اہل خانہ کے لئے تعمیر کرایا، یہاں آپ کو بے حد شہرت حاصل ہوئی اور روئے زمین کے ہر خطہ سے جوق در جوق طلبہ کرام آپ کے پاس کسب فیض کیلئے آنے لگے۔

قرآت کی صدارت اُس وقت آپ ہی پر منتہی ہوتی تھی، اس مدرسہ میں آپ تا وفات برابر تعلیمی خدمات سر انجام دیتے رہے، اسی مدرسہ میں آپ کی وفات کے بعد آپ کے شاگرد ابو عبداللہ قرطبی وغیرہ نے تعلیمی فرائض انجام دیئے ہیں، اس عرصہ میں جب سلطان صلاح الدین ایوبی نے بیت المقدس فتح کیا تو ۵۸۹ھ میں ان کے ہمراہ حضرت امام شاطبی رحمۃ اللہ علیہ بھی زیارت بیت المقدس کے لئے تشریف لے گئے، وہیں رمضان المبارک کے روزے بھی رکھے، اسی سال زیارت سے واپسی پر مدرسہ فاضلیہ میں حسب سابق تعلیمی خدمات سر انجام دینے میں مصروف ہو گئے۔

ایک مرتبہ علامہ شاطبی رحمۃ اللہ علیہ کے سامنے کسی فقہی مسئلہ کے متعلق گفتگو چل پڑی، تو حضرت موصوف نے اس کی بابت ایک فقہی کتاب کی عبارت پڑھ دی، پھر وہ کتاب منگوائی اور ہاتھ سے اس کے صفحات کا حجم بتاتا کر فرماتے رہے کہ اتنے اور اتنے صفحات کے اندر اندر اس عبارت کو تلاش کرو، بالآخر جس صفحہ کی سب سے اخیر میں نشاندہی فرمائی، اُسی میں وہ عبارت مل گئی، اس پر حاضرین نے متعجب ہو کر دریافت کیا، کیا آپ کو فقہ بھی

حفظ ہے؟ فرمایا مجھے ایک اونٹ کے بوجھ کے برابر فقہی کتابیں حفظ ہیں، حاضرین نے عرض کیا تو پھر آپ ان کتابوں کی تعلیم کیونکر نہیں دیتے ہیں؟ فرمایا لَيْسَ لِلْعُمَيَّانِ إِلَّا الْقُرْآنُ نابیناؤں کو صرف قرآن کی مشغولیت ہی زیب دیتی ہے۔

امام شاطبی رحمۃ اللہ علیہ کے داماد ابو الحسن علی بن سالم بن شجاع جو خود بھی نابینا تھے اور حضرت موصوف ہی سے قرأتیں بھی پڑھی تھیں، فرماتے ہیں کہ ایک مرتبہ میرا ارادہ ہوا کہ ابن الوراق سے اصول فقہ کی تعلیم حاصل کروں، حضرت موصوف کو اس کا علم ہوا تو مجھے بلوا بھیجا، میں حاضر خدمت ہوا تو میرا کان پکڑ کر پوچھا تَقْرَأُ الْأُصُولَ کیا تم اصول فقہ پڑھنا چاہتے ہو؟ میں نے عرض کیا جی ہاں! اس پر میرا کان کھینچ کر فرمایا مَنِ الْفُضُولِ أَعْمَى يَقْرَأُ الْأُصُولَ یعنی یہ فضول بات ہے کہ کوئی نابینا آدمی اصول فقہ پڑھے، کیونکہ اس کو مکاتفہ اس پر عبور حاصل نہیں ہو سکتا ہے۔

ابوشامہ رحمۃ اللہ علیہ اپنے شیخ علامہ ابو الحسن علی بن محمد السخاوی رحمۃ اللہ علیہ سے نقل کرتے ہیں کہ اپنا وطن شاطبہ چھوڑ کر مصری شہروں میں امام شاطبی رحمۃ اللہ علیہ کے آنے کا سبب یہ ہوا کہ حکومت نے آپ کو شاطبہ کی جامع مسجد کی خطابت کا عہدہ سپرد کرنے کا فیصلہ کیا، اس پر امام شاطبی رحمۃ اللہ علیہ نے باوجود شدید فقر و فاقہ کے یہ عذر پیش کر دیا کہ مجھ پر حج فرض ہے اور میں عازم حج ہوں اور حج پر روانہ ہو گئے اور دوبارہ اپنے وطن لوٹ کر ہی نہ آئے، کیونکہ اُس وقت خوشامدانہ طریقہ پر خوب مبالغہ آمیزی کے ساتھ خطباء کو منبروں پر بادشاہوں کی غیر واقعی تعریف کرنے پر مجبور کیا جاتا تھا اور آپ بوجہ ورع و تقویٰ کے اس بات کو پسند نہ فرماتے تھے، اس لئے خطابت کے مقابلہ میں فقر و فاقہ کو ترجیح دے کر اسی کو اپنائے رہے، پھر کچھ عرصہ کے بعد مصر میں قاضی فاضل نے آپ کو مدرسہ فاضلیہ کی پیشکش کی جسے آپ نے قبول فرمایا اور وہاں خوب شان و شوکت اور عزت و خوشحالی سے زندگی بسر کرنے لگے اور انتہائی دینی خدمات سرانجام دیں۔





# حفاظ قرآن کیلئے نصح

حضرت عبداللہ بن مسعود رضی اللہ عنہ کی نصح برائے حفاظ قرآن

يَنْبَغِي لِحَامِلِ الْقُرْآنِ أَنْ يُعْرِفَ بِلَيْلِهِ إِذَا النَّاسُ نَامُوا، وَبِنَهَارِهِ إِذَا النَّاسُ مُفْطِرُونَ، وَبِحُزْنِهِ إِذَا النَّاسُ يَفْرَحُونَ، وَبِبُكَائِهِ إِذَا النَّاسُ يَضْحَكُونَ، وَبِصَمْتِهِ إِذَا النَّاسُ يَخُوضُونَ، وَبِخُشُوعِهِ إِذَا النَّاسُ يَخْتَالُونَ، وَيَنْبَغِي لِحَامِلِ الْقُرْآنِ أَنْ يَكُونَ بَاكِيًا هَزُونًا حَكِيمًا حَلِيمًا عَلِيمًا سَكِينًا، وَلَا يَنْبَغِي لِحَامِلِ الْقُرْآنِ أَنْ يَكُونَ جَافِيًا وَلَا غَافِلًا وَلَا صَخَّابًا وَلَا صَيَّاحًا وَلَا حَدِيدًا ۝

حافظ قرآن کے لئے لائق و مناسب ہے کہ ان باتوں کو اپنا شعار بنالے کہ لوگ انہی باتوں کے ذریعہ اس کو پہچاننے لگیں: (۱) اس کی رات (کی عبادت) کے ذریعہ، جبکہ لوگ سو رہے ہوں، (۲) اُس کے دن کے (روزہ کے) ذریعہ، جبکہ لوگ بے روزہ ہوں، (۳) اس کے رنج و فکر آخرت کے ذریعہ، جبکہ لوگ خوش ہو رہے ہوں، (۴) اس کے رونے کے ذریعہ، جبکہ لوگ ہنس رہے ہوں، (۵) اُس کی خاموشی کے ذریعہ، جبکہ لوگ ادھر ادھر کی باتوں میں لگے ہوئے ہوں، (۶) اس کی تواضع و نیاز مندی کے ذریعہ، جبکہ لوگ تکبر میں مبتلا ہوں، اور حافظ قرآن کے لئے لائق ہے کہ رونے والا، غمگین، حکیم، بردبار، جاننے والا، پرسکون و باسکینت رہے، اور حافظ قرآن کے لئے لائق نہیں کہ سخت دل، غافل، شور مچانے والا، چلانے والا اور تیز مزاج ہو۔

۱ حلیۃ الاولیاء و طبقات الاصفیاء عن المسیب بن رافع عن عبداللہ بن مسعود، ج: ۱، ص: ۱۲۹۔

## حضرت عمر فاروق رضی اللہ عنہ کا مکتوب گرامی بنام حفاظ و قراء قرآن کریم

ابو کنانہ عدوی رضی اللہ عنہ سے منقول ہے کہ حضرت عمر بن الخطاب رضی اللہ عنہ نے اجناد کے حکام کو خط لکھا کہ جتنے لوگوں نے قرآن مجید حفظ کیا ہے ان کے نام میرے پاس روانہ کرو تا کہ میں ان کو خصوصی وظیفہ والوں میں شامل کر دوں اور لوگوں کو قرآن پاک کی تعلیم دینے کے لئے ان کو مختلف علاقوں میں بھیج دوں، اس خط کے جواب میں حضرت ابو موسیٰ اشعری رضی اللہ عنہ نے لکھا کہ میرے پاس کچھ اوپر تین سو آدمیوں نے قرآن پاک حفظ کیا ہے، اس پر حضرت عمر فاروق رضی اللہ عنہ نے انہیں درج ذیل مکتوب گرامی روانہ فرمایا:

بِسْمِ اللّٰهِ الرَّحْمٰنِ الرَّحِیْمِ اللّٰہ کے بندے عمر کی جانب سے عبداللہ بن قیس اور ان کے ساتھیوں کے لئے ہے جو قرآن کے حافظ ہیں۔ السلام علیکم، انا بعد: یہ قرآن شریف تم لوگوں کے لئے اجر ہوگا اور تمہارے لئے شرافت اور ذخیرہ ہوگا، تم اس کی اتباع کرنا، قرآن تمہاری اتباع نہ کرے، اس لئے کہ جس شخص کا اتباع قرآن نے کیا، قرآن اس کو گدی میں زور سے دھکا مار کر اوندھا کر دے گا، حتیٰ کہ اس شخص کو جہنم میں پھینک دے گا، اور جس شخص نے قرآن کا اتباع کیا، قرآن اس کو فردوس کے باغات میں پہنچائے گا، اگر تم سے ہو سکے تو ایسا کر لو کہ قرآن تمہارے لئے سفارش کرنے والا ہو اور تمہاری شکایت کرنے والا نہ ہو، اس لئے کہ قرآن جس کی شفاعت کرے گا وہ جنت میں داخل ہوگا اور جس کی قرآن شکایت کرے گا وہ جہنم میں داخل ہوگا۔

اور تمہیں معلوم ہونا چاہئے کہ یہ قرآن ہدایت کے چشمے اور علم کی کلیاں ہے، اس قرآن کا رحمن کے پاس سے آنے کا نیا زمانہ ہے، اس کے ذریعہ اللہ پاک اندھی آنکھوں کو بینا اور بہرے کانوں کو سننے والا اور پردہ پڑے ہوئے دلوں کو کھول دیتا ہے، اور تمہیں معلوم ہونا چاہئے کہ بندہ جب رات کو کھڑا ہوتا ہے اور مسواک اور وضو کرتا ہے، پھر اللہ اکبر کہتا ہے اور قرآن پڑھتا



ہے تو فرشتہ اپنا منہ اس کے منہ پر رکھ دیتا ہے اور کہتا ہے کہ تلاوت کر، تلاوت کر، تو اچھا ہے اور تیرے لئے اچھائی ہے، اور اگر فقط وضو کرتا ہے اور مسواک نہیں کرتا تو اس کی حفاظت کرتا ہے، لیکن ویسا معاملہ نہیں کرتا۔

سُن لو! کہ قرآن کا نماز کے ساتھ پڑھنا ایک محفوظ خزانہ ہے اور رکھی ہوئی خیر ہے، جہاں تک تم سے ہو سکے اس کی کثرت کرو، اس لئے کہ نماز نور ہے اور زکوٰۃ دلیل ہے اور صبر روشنی ہے اور روزہ ڈھال ہے، اور قرآن یا تمہارے نفع کے لئے حجت ہے یا تمہارے نقصان کے لئے حجت ہے، سو تم قرآن کی تعظیم کرو اور اس کی اہانت نہ کرو، اس لئے کہ ”اللہ جل شانہ“ اُس کا اکرام کرے گا جو قرآن کا اکرام کرے گا“ اور ”اُس کی اہانت کرے گا جو قرآن کی اہانت کرے گا“۔

اور تمہیں معلوم ہونا چاہئے کہ جس نے اس کی تلاوت کی اور اسے حفظ کیا، اور اس پر عمل کیا، اور جو کچھ اس میں ہے اس کا اتباع کیا، اس کی دعا اللہ عزوجل کے نزدیک مقبول ہے۔ اگر اللہ چاہے تو اس کو دنیا میں جلدی دے دے اور نہیں تو اس کے لئے آخرت میں ذخیرہ ہے۔ اور تمہیں معلوم ہونا چاہئے جو کچھ اللہ کے پاس ہے، بہتر ہے اور اُن لوگوں کے لئے باقی رہنے والا ہے جو ایمان لائے اور انہوں نے رب پر توکل کیا۔ [۱]

### حضرت عمر بن الخطاب رضی اللہ عنہ کی نصاب برائے حفاظ قرآن

يَا مَعْشَرَ الْقُرَّاءِ اِرْفَعُوا رُءُوسَكُمْ فَقَدْ وَضَحَ لَكُمْ الطَّرِيقُ فَاسْتَبِقُوا الْخَيْرَاتِ ،  
لَا تَكُونُوا عِيَالًا عَلَى النَّاسِ [۲]

”اے قراء کے گروہ! اپنے سروں کو اٹھاؤ (توجہ کرو) تمہارے سامنے دین کا راستہ واضح ہو چکا ہے، لہذا خیر کی باتوں میں سبقت کر جاؤ اور لوگوں پر بوجھ نہ بنو، (اپنی کمائی کرو)۔“

[۱] کنز العمال، ج: ۱، ص: ۳۶۸۔ [۲] بیان۔

## فضیل بن عیاض رضی اللہ عنہ کی نصح

يَنْبَغِي لِحَامِلِ الْقُرْآنِ أَنْ لَا تَكُونَ لَهُ حَاجَةٌ إِلَى أَحَدٍ مِنَ الْخُلَفَاءِ فَمَنْ دُونَهُمْ  
(وَيَنْبَغِي أَنْ تَكُونَ حَوَائِجُ الْخَلْقِ إِلَيْهِ) وَحَامِلُ الْقُرْآنِ حَامِلُ رَايَةِ الْإِسْلَامِ لَا  
يَنْبَغِي أَنْ يَلْهُوَ مَعَ مَنْ يَلْهُوُ وَلَا يَسْهُوَ مَعَ مَنْ يَسْهُوُ وَلَا يَلْغُوَ مَعَ مَنْ يَلْغُوُ تَعْظِيمًا  
لِحَقِّ الْقُرْآنِ ۞

حافظ قرآن کو زیب نہیں دیتا کہ وہ خلفاء میں سے کسی کے پاس یا ان کے علاوہ دیگر امراء کے پاس اپنی کوئی ضرورت لے کر جائے، (بلکہ مناسب و لائق یہ ہے کہ لوگوں کی ضرورتیں حافظ قرآن کی طرف آئیں)۔ حافظ قرآن اسلام کا جھنڈا اٹھانے والا ہے، پس قرآن کے حق کی عظمت کے پیش نظر اس کو لائق نہیں کہ کھیلنے والوں کے ساتھ شامل ہو کر یہ بھی کھیلنے لگے، اور اللہ جل جلالہ کو بھولنے والوں کے ساتھ یہ بھی بھول جائے، اور لغو کام کرنے والوں کے ساتھ یہ بھی لغو کام کرنے لگ جائے۔

## ابوسلیمان دارانی رضی اللہ عنہ کا قول

ابوسلیمان دارانی رضی اللہ عنہ فرماتے ہیں:

الزَّبَانِيَةُ أَسْرَعُ إِلَى حَمَلَةِ الْقُرْآنِ الَّذِينَ يَعْصُونَ اللَّهَ تَعَالَى مِنْهُمْ إِلَى عِبَادَةِ الْأَوْثَانِ  
اللَّهُ جل جلالہ کے نافرمان حفاظ قرآن کو جہنم کے فرشتے، بت پرستوں سے بھی بہت جلدی عذاب  
کریں گے۔

## ابن الرماح رضی اللہ عنہ کا قول

ابن الرماح رضی اللہ عنہ فرماتے ہیں:

۞ التبیان مع اضافہ۔



نَدِمْتُ عَلَى اسْتِظْهَارِي الْقُرْآنَ أُمِّي حَفِظِي لَهُ غَيْبًا لِأَنَّهُ بَلَّغَنِي أَنَّ أَصْحَابَ الْقُرْآنِ  
يُسْأَلُونَ عَمَّا يُسْأَلُ عَنْهُ الْأَنْبِيَاءُ يَوْمَ الْقِيَامَةِ

”میں اپنے حفظ قرآن پر افسوس کرتا ہوں کیونکہ مجھے یہ بات پہنچی ہے کہ حفاظ قرآن سے  
قیامت کے دن ان چیزوں کا سوال ہوگا جن کا انبیاء سے سوال ہوگا (کیونکہ جس نے قرآن  
حفظ کیا اس نے علم نبوت کو اپنی دوپٹیلیوں کے درمیان میں جمع کر لیا)۔“

### میمون بن مہران رضی اللہ عنہ کا قول

میمون بن مہران رضی اللہ عنہ فرماتے ہیں:

لَوْ صَلَّحَ أَهْلُ الْقُرْآنِ صَلَّحَ النَّاسُ ۱

یعنی اگر قرآن والے درست ہو جائیں تو سب لوگ درست ہو جائیں۔

### ایوب سختیانی رضی اللہ عنہ کا قول

ایوب سختیانی رضی اللہ عنہ فرماتے ہیں:

يَنْبَغِي لِلْعَالِمِ أَنْ يَضَعَ الرَّمَادَ وَالتُّرَابَ عَلَى رَأْسِهِ تَوَاضِعًا لِلَّهِ عَزَّ وَجَلَّ  
”عالم کو زیبا ہے کہ اپنے سر پر راکھ اور مٹی ڈالے رکھے یعنی اللہ عزوجل کی خوشنودی کی خاطر  
لوگوں کے سامنے تواضع اور مسکنت اختیار کئے رکھے۔“

### حسن بصری رضی اللہ عنہ کا قول

حسن بصری رضی اللہ عنہ فرماتے ہیں:

إِنَّ مَنْ كَانَ قَبْلَكُمْ رَأَوْا الْقُرْآنَ رَسَائِلَ مِنْ رَبِّهِمْ فَكَانُوا يَتَدَبَّرُونَهَا بِاللَّيْلِ  
وَيَتَفَقَّدُونَهَا فِي النَّهَارِ ۲

۱ اخلاق حملہ القرآن، ص: ۱۶۳۔ ۲ التبیان۔

”تم سے پہلے لوگ قرآن شریف کو اللہ کا پیغام سمجھتے تھے، سورات بھر اس میں غور و تدبر کرتے تھے اور دن کو اس پر عمل کی تگ و دو کرتے تھے۔“

## فہم و تدبر قرآنی و اخلاق قرآنی

حضرت حسن بصری رضی اللہ عنہ مزید فرماتے ہیں:

آج اس قرآن کو غلام اور بچے پڑھتے ہیں جنہیں معنی کا کوئی علم نہیں اور وہ شروع ہی سے لاپرواہی کے عادی ہو جاتے ہیں، حالانکہ ارشاد باری تعالیٰ ہے كِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ ۚ [۱] یہ وہ کتاب ہے جو ہم نے آپ کی طرف اتاری ہے، بابرکت ہے تاکہ وہ اس کی آیتوں میں غور و فکر کریں اور درحقیقت اس میں غور و فکر کرنے والے وہ لوگ ہیں جو اس کے متبع ہیں۔

اللہ جل جلالہ میری اس بات کو جانتے ہیں خوب سُن لو! واللہ! قرآن صرف حروف حفظ کرنے کا نام نہیں جبکہ اس کی حدود و ضائع کی جا رہی ہوں، حتیٰ کہ بعض اوقات ایک حافظ وقاری فخریہ انداز میں کہنے لگتا ہے میں نے پورا قرآن پڑھا ہے اور اس میں غلطی سے ایک حرف بھی نہیں چھوڑا ہے، جبکہ واللہ! اُس نے پورے کا پورا قرآن چھوڑ دیا ہے کہ تم اس میں نہ کوئی قرآنی اخلاق دیکھتے ہو اور نہ کوئی قرآنی عمل، اُن کے غرور کا یہ حال ہے کہ کوئی یوں کہنے لگتا ہے میں پوری سورت ایک ہی سانس میں پڑھ لیتا ہوں، واللہ! ایسے حفاظ نہ قراء ہیں، نہ حکماء اور اتقیاء، جب تک ایسے متکبر قراء موجود ہوں اللہ کرے لوگوں میں مزید اس قسم کے حفاظ و قراء کا اضافہ نہ ہو۔ [۲]

سیدنا عیسیٰ علیہ السلام نے اپنے حواریین سے فرمایا:

تمہاری مثال نمک کی طرح ہے، اگر کوئی اور چیز خراب ہو جائے تو نمک کے ذریعہ اس کی اصلاح ہو سکتی ہے لیکن اگر نمک ہی خراب ہو جائے تو اس کی اصلاح کس طرح ہو سکتی ہے۔

[۱] ص: ۲۹ - [۲] اخلاق حملہ القرآن، ص: ۱۶۰۔



نیز فرمایا: تم میں دو باتیں جہالت کی ہیں، ایک بغیر تعجب کے خواجواہ ہنسنا، دوسری صبح تک سوتے رہنا۔ [۱]

### حضرت عبداللہ بن عباس رضی اللہ عنہما کی بردباری

عبداللہ بن بڑیدہ کہتے ہیں کہ ایک شخص نے حضرت ابن عباس رضی اللہ عنہما کو کچھ سخت سست کہا، تو فرمایا تم مجھے سخت سست کہتے ہو، باوجود یہ کہ میرے اندر تین خصلتیں پائی جاتی ہیں:

ایک یہ کہ جب میں کسی مسلمان حاکم کے متعلق سنتا ہوں کہ وہ عدل و انصاف کر رہا ہے تو مجھے بے حد فرحت ہوتی ہے، لیکن اس کے باوجود مجھے یہ ہرگز گوارا نہیں ہوتا کہ اس کے پاس اپنی کوئی ذاتی شکایت لے کر جاؤں۔

دوسری یہ کہ جب میں کسی اسلامی شہر میں بارش ہونے کی خبر سنتا ہوں تو مجھے بہت خوشی ہوتی ہے، باوجودیکہ میرا اپنا کوئی جانور چرنے والا نہیں ہے۔

تیسری یہ کہ جب میں کتاب اللہ کی کسی بھی آیت کی تلاوت کرتا ہوں تو یہ تمنا کرتا ہوں کہ کاش! اس آیت کے متعلق جو علوم مجھے حاصل ہیں وہ تمام لوگوں کو حاصل ہو جائیں۔ [۲]

### حضرت معاویہ رضی اللہ عنہ کی بردباری و دانائی کا عجیب واقعہ

ایک قریشی نے کہا میرا خیال یہ ہے کہ حضرت معاویہ رضی اللہ عنہ کو کبھی کسی چیز نے غضبناک نہیں کیا۔ ایک شخص کہنے لگا اگر حضرت معاویہ رضی اللہ عنہ کو ماں کی گالی دی جائے تو وہ غضبناک ہو جائیں گے۔ مالک بن اسماء المہنی قریشی بولا! اگر تم لوگ مجھے انعام دو تو میں حضرت معاویہ رضی اللہ عنہ کو غضبناک کرتا ہوں، لوگوں نے انعام مقرر کر دیا، وہ شخص حضرت معاویہ رضی اللہ عنہ کے پاس آیا اور کہا امیر المؤمنین! آپ کی آنکھیں آپ کی والدہ کی آنکھوں سے مشابہت رکھتی ہیں، فرمایا! ہاں! یہ دونوں آنکھیں عرصہ دراز تک ابوسفیان (میرے والد گرامی) کو بھاتی رہی

[۱] حاشیہ اخلاق حملۃ القرآن، ص: ۱۸۰۔ [۲] فضائل ابی عبیدہ، ص: ۴۵۔

ہیں۔ پھر اپنے غلام شقران کو بلا کر فرمایا: مالک کی والدہ اسماء المثنیٰ کے لئے اُن کے بیٹے مالک کا خون بہا۔ گن کر رکھ دو، کیونکہ مالک کو احساس ہی نہیں ہوا اور میں نے اُسے قتل کر ڈالا ہے۔

مالک نے لوگوں کے پاس واپس آ کر اپنا انعام وصول کر لیا، کسی نے اس سے کہا اگر تم عمر بن زبیر کے پاس جا کر نہیں بھی ویسی ہی گالی دو جیسی تم نے معاویہ رضی اللہ عنہ کو دی ہے تو ہم تمہیں اتنا اور مزید انعام دیں گے۔ چنانچہ وہ عمر بن زبیر کے پاس آیا اور انہیں بھی ویسی ہی گالی دیدی، اس پر ابن زبیر نے اُس کے قتل کا حکم دیدیا، چنانچہ وہ قتل کر دیا گیا۔ جب حضرت معاویہ رضی اللہ عنہ کو یہ خبر پہنچی تو فرمایا، واللہ! میرے علم نے اُسے قتل کر ڈالا ہے اور پھر وہ خون بہا اُس کی والدہ اسماء کے پاس بھیج دیا اور یہ شعر پڑھا: **الْأَقْلُ لِلْأَسْمَاءِ الْمُنَى أُمِّ مَالِكٍ... فَإِنِّي لَعَنُ**  
**اللَّهُ أَهْلَكْتُ مَالِكًا سَنُو! اسماء المثنیٰ أم مالک سے کہہ دو کہ اللہ کی دی ہوئی عمر کی قسم! میں نے مالک کو قتل**  
کر ڈالا ہے۔ [۱]

### احنف بن قیس رضی اللہ عنہ کی بردباری

ایک شخص احنف بن قیس رضی اللہ عنہ کے پاس آیا اور اُن کے منہ پر طمانچہ رسید کر دیا، احنف نے کہا: بسم اللہ! بھتیجے! یہ حرکت تم نے کس بناء پر کی ہے؟ کہنے لگا میں نے قسم اٹھائی تھی کہ بنی تمیم قبیلہ میں جو سردار عرب ہے اُسے طمانچہ رسید کروں گا۔ فرمایا: اپنی قسم پوری کرو، کیونکہ میں تو سردار نہیں ہوں، بنی تمیم کے سردار تو حارثہ بن قدامہ ہیں، انہیں جا کر طمانچہ رسید کرو۔

چنانچہ وہ حارثہ کے پاس آیا اور انہیں طمانچہ رسید کر دیا، اس پر حارثہ تلوار لے کر اُٹھے اور اس کا دایاں ہاتھ کاٹ ڈالا، جب احنف کو خبر پہنچی تو فرمایا، واللہ! میں نے اس کا ہاتھ کاٹ ڈالا۔ [۲]

### بردباری کے متعلق احنف بن قیس رضی اللہ عنہ کا ارشاد

كُنَّا نَخْتَلِفُ إِلَى قَيْسِ بْنِ عَاصِمٍ نَتَعَلَّمُ مِنْهُ الْحِلْمَ كَمَا نَتَعَلَّمُ الْفِقْهَ [۳]

[۱] المحاسن والمسادی، ص: ۵۷۹، ۸۸۔ [۲] المحاسن والمسادی، ص: ۸۸۔ [۳] لعمرو للاعتذار لابن الرقام البصری، ص: ۵۱۳۔



”ہم قیس بن عاصم کے پاس آیا جایا کرتے تھے اور جس طرح اُن سے فقہ سیکھتے تھے اسی طرح علم بھی سیکھتے تھے۔“

### بد خلقی کا بڑا سبب

بد خلقی کا بڑا سبب اپنے ذاتی عیوب سے غفلت ہے، چنانچہ ماوردی کہتے ہیں:

هَذِبْ أَيْهَا الْإِنْسَانَ نَفْسَكَ بِأَفْتِكَارِ عِيُوبِكَ فَإِنَّ مَنْ لَّمْ يَكُنْ لَهُ مِنْ نَفْسِهِ وَاعِظْ لَمْ تَنْفَعَهُ الْمَوَاعِظُ ۱

اے انسان! اپنے ذاتی عیوب میں غور و فکر کر کے اپنے نفس کو مہذب و شائستہ بنا، کیونکہ جس کے لئے اُس کے اندرونِ نفس میں کوئی چیز واعظ نہ ہو، اس کو بیرونی مواعظ و نصائح نفع نہیں دے سکتی ہیں۔

### بد خلقی کا ایک بڑا مظہر حسد ہے

بد خلقی کا ایک بڑا مظہر حسد ہے، اسی لئے بعض حضرات کا ارشاد ہے:

مَا خَلَا جَسَدٌ مِنْ حَسَدٍ وَلَكِنَّ اللَّئِيمَ يُبْدِيهِ وَالْكَرِيمَ يُخْفِيهِ ۲

کوئی جسد بھی حسد سے خالی نہیں ہے، لیکن فرق یہ ہے کہ کمینہ تو اس کا اظہار کر دیتا ہے اور شریف اس کو دبائے رکھتا ہے (اور عملی جامہ نہیں پہناتا)۔

### دوزخ کی آگ کا ایندھن

يَأْتِي قَوْمٌ يَقْرءُونَ الْقُرْآنَ وَيَقُولُونَ مَنْ أَقْرَأَنَا فَمَنْ أَعْلَمَ مِنَّا ثُمَّ التَّفَتَ إِلَى أَصْحَابِهِ فَقَالَ هَلْ تَرَوْنَ فِي أَوْلِيكُم مِّنْ خَيْرٍ قَالُوا لَا قَالَ فَأَوْلِيكُم مِّنْكُمْ وَأَوْلِيكُم مِّنْ هَذِهِ الْأُمَّةِ وَأَوْلِيكُم هُمْ وَقَوْدُ النَّارِ ۳

۱ ادب الدین والدین، ص: ۳۵۸۔ ۲ امراض القلوب وشفاء ہالا بن تمیمہ، ص: ۱۳۴۔ ۳ ابو یعلیٰ وغیرہ عن العباسؓ۔

کچھ عرصہ کے بعد ایسے لوگ پیدا ہو جائیں گے جو قرآن پڑھیں گے اور ڈینگیں ماریں گے کہ ہم سے بڑا قاری کون ہے، ہم سے بڑا عالم کون ہے، پھر آپ ﷺ نے صحابہ کرام رضی اللہ عنہم کی طرف متوجہ ہو کر دریافت فرمایا: کیا ایسے لوگوں میں کچھ خیر تم محسوس کرتے ہو؟ عرض کیا نہیں، فرمایا! یہ لوگ تم میں سے ہوں گے، اس امت میں سے ہونگے، لیکن دوزخ کی آگ کا ایندھن ہونگے۔

## اہل دنیا کی تعظیم، قاری قرآن کے شایان شان نہیں

لَا خَيْرَ فِي الْقَارِي يُعَظَّمُ أَهْلَ الدُّنْيَا ۱

اُس قاری قرآن میں حیر و برکت نہیں جو دنیا داروں کی تعظیم کرے۔

علماءِ سوء اور اصحابِ اہواء

أَكْثَرُ مُنَافِقِي هَذِهِ الْأُمَّةِ قُرَّاءُ وَّهَا ۲

”اس امت کے اکثر و بیشتر منافقین، قراء قرآن ہیں۔“

قراء سے وہ علماءِ سوء اور اصحابِ اہواء مراد ہیں جو اپنے علم پر عمل نہیں کرتے ہیں، مثلاً داڑھی منڈواتے ہیں، تہبند کوٹنوں سے نیچے رکھتے ہیں، سگریٹ یا تمباکو نوشی کرتے ہیں، اصحابِ مناصب کے ساتھ مد اہنت کے مرتکب ہوتے ہیں، منصب یا عزت و جاہ یا مال کی خاطر ان کے پاس چکر لگاتے ہیں، حلال کو حرام اور حرام کو حلال قرار دیتے ہیں، ربا کو نفع کا نام دیتے ہیں، پردہ کو بدعت کہتے ہیں۔ ۳

## اصل چیز تو عمل ہے

إِنَّ أَحَدَكُمْ يَقْرَأُ الْقُرْآنَ مِنْ فَاتِحَتِهِ إِلَى خَاتِمَتِهِ مَا يُسْقِطُ مِنْهُ حَرْفًا وَقَدْ أَسْقَطَ

الْعَبَلُ بِهِ ۴

۱] سفیان ثوری۔ ۲] رواہ احمد فی مسندہ والطبرانی فی الکبیر والبیہقی فی الشعب عن عبد اللہ بن عمر۔ ۳] الکلمات الحسان، ص: ۱۲۲۔ ۴] ابن مسعود۔



”تم میں سے کوئی قاری فاتحہ سے ناس تک پورا قرآن پڑھ ڈالتا ہے اور اس میں ایک غلطی بھی نہیں کرتا مگر عمل میں بالکل صفر ہوتا ہے (گویا اس نے پورا قرآن ہی غلط پڑھا ہے)۔“

### ابوسلیمان رضی اللہ عنہ کی عجیب آرزو

أَهْلُ اللَّيْلِ فِي لَيْلِهِمْ أَكْثَرُ مِنْ أَهْلِ النَّهْرِ فِي لَيْلِهِمْ وَلَوْ لَا اللَّيْلُ مَا أَحْبَبْتُ الْبَقَاءَ فِي الدُّنْيَا □

”جولڈت شب بیداروں کو شب بیداری میں نصیب ہوتی ہے اس کے مقابلہ میں لہو و لعب میں مشغول لوگوں کی لذت ہیچ دریچ ہے اور اگر رات کا لطف نہ ہوتا تو میں دنیا میں رہنے ہی کو پسند نہ کرتا۔“



# استاذ اور معلم کیلئے نصح

## قرآن پڑھانے اور پڑھنے کا مقصد

قرآن پڑھانے اور پڑھنے سے مقصود رضاء الہی ہو، استاد اور شاگرد دونوں کو چاہئے کہ سب سے پہلے قرآن کو اللہ تعالیٰ کی رضا کا مقصد بنائیں، اس میں سب سے پہلے تصحیح نیت ہے، اس لئے کہ آدمی کو اس کی نیت ہی کے مطابق دیا جاتا ہے۔

## اخلاص

امام ابوالقاسم قشیری رحمۃ اللہ علیہ اخلاص کی تعریف میں فرماتے ہیں کہ اخلاص عبادت میں اکیلے اللہ تعالیٰ کو قصد کرنے کا نام ہے، حضرت حذیفہ مرعشی رحمۃ اللہ علیہ فرماتے ہیں کہ اخلاص نام ہے بندے کے ظاہر و باطن میں عمل کے یکساں ہونے کا۔ حضرت ذوالنون مصری رحمۃ اللہ علیہ کا ارشاد ہے کہ اخلاص کی پہچان ہے عام لوگوں کی مدح و ذم یعنی تعریف اور مذمت آدمی کی نظر میں یکساں ہو جائے، یعنی نہ تو تعریف سے خوش ہو اور نہ برائی سے رنجیدہ ہو، اللہ تعالیٰ کی نزدیکی کے استغراق میں اور ثواب اخروی کی امید پر اعمال درمیان سے فراموش ہو جائیں، حضرت فضیل بن عیاض رحمۃ اللہ علیہ فرماتے ہیں کہ لوگوں کے لئے عمل کا چھوڑ دینا، ریا ہے اور لوگوں کے لئے عمل کرنا، شرک ہے، اخلاص تو یہ ہے کہ اللہ تعالیٰ تجھ کو ان دونوں باتوں سے محفوظ رکھے۔

فائدہ: شیخ الحرم حضرت فضیل بن عیاض رحمۃ اللہ علیہ اَيْكُمْ أَحْسَنُ عَمَلًا کی تفسیر میں آب زر سے لکھنے کے قابل نکتہ ارشاد فرماتے ہیں بِنَاءِ خَالِصٍ إِذَا كَانَ لِلَّهِ وَالصَّوَابِ إِذَا كَانَتْ عَلَى السُّنَّةِ یعنی عمل میں ریا کا قطعی دخل نہ ہو بلکہ اللہ کے لئے ہو، دوسرے مطابق سنت کے ہو۔ مقبولیت اعمال کو اسی کسوٹی پر جانچنا چاہئے۔

حارث محاسبی رحمۃ اللہ علیہ فرماتے ہیں کہ صدیق وہ ہے کہ اپنے قلب کی اصلاح کی فکر میں مخلوقات کی نگاہوں سے

گر جانے کی کوئی پرواہ نہ ہو، اور ذرہ برابر اپنے حسنِ عمل کو اچھا نہ سمجھے، اور نہ اس کو دوسروں کے بُرے اعمال سے کراہیت پیدا ہو، کیونکہ برا سمجھنے کے معنی یہ ہیں کہ وہ ان کے اندر زیادتی کو پسند کرتا ہے اور صدیقین کے یہ بات شایانِ شان نہیں ہے۔ خلاصہ یہ کہ بندہ جب سچائی ہی طلب کرے گا تو اللہ اس کو روشن ضمیری عطا فرمائے گا، جس سے وہ عجائباتِ دین و دنیا کا مشاہدہ و ملاحظہ فرمائے گا۔ □

### دنیاوی شہرت مقصود نہ ہو

اس بات سے لوگوں کو پوری احتیاط برتنی چاہئے کہ قرآن مجید کے پڑھانے میں یہ ارادہ نہ ہو کہ صرف طلبہ کی کثرت ہو اور اس سے دنیاوی فائدہ ہو، اور نہ یہ خیال معلمِ قرآن کو ہو کہ اگر کوئی اور بھی یہ کام کرتا ہو اور اس کے طلبہ اس سے فائدہ اٹھائیں اور پڑھیں تو اس سے اس کو تکلیف ہو، یہ اکثر جاہل معلموں کا طریقہ ہوتا ہے، اس سے ان کی نیتوں کا اندازہ ہو جاتا ہے کہ مقصد دین نہیں بلکہ دنیاوی شہرت وغیرہ ہے، اس سے بچنا چاہئے کیونکہ اگر اللہ تعالیٰ کی رضا جوئی کے لئے یہ کام ہوتا تو ہرگز اس کو تکلیف نہ ہوتی اور وہ اپنے دل کو سمجھا لیتا کہ مقصد اللہ کی رضا مندی ہے، سو اس صورت میں وہ حاصل ہو رہی ہے اور دوسرا بھی وہی کام کر رہا ہے اور قرآن مجید کا علم بڑھ رہا ہے۔

صحیح کے ساتھ یہ بات حضرت امام شافعی رحمۃ اللہ علیہ کی موجود ہے، آپ نے فرمایا:

وَدِدْتُ أَنَّ الْخَلْقَ تَعَلَّمُوا هَذَا الْعِلْمَ يَعْنِي عِلْمَهُ وَكُتِبَهُ عَلَيَّ أَنْ لَا يُنْسَبَ إِلَيَّ حَرْفٌ مِّنْهُ □ میں اس کو دل سے پسند کرتا ہوں کہ جن لوگوں نے مجھ سے پڑھا ہے اگر وہ میری طرف ایک حرف کی بھی نسبت نہ کریں تو مجھے رنج ہرگز نہ ہوگا۔

اس سے ان ائمہ کرام کی صحیح نیتوں اور اللہ تعالیٰ کی خوشنودی کا اندازہ لگایا جاسکتا ہے کہ کس درجہ ان بزرگوں پر اللہ ﷻ کا ڈر غالب رہا کرتا تھا۔ سب سے اہم جو بات مامور بہ ہے، وہ یہ ہے کہ جہاں تک ممکن ہو قرآن مجید کو ذریعہ گذر اوقات کا نہ بنائے، حضرت عبدالرحمن بن شہیل رضی اللہ عنہ سے روایت ہے کہ جناب

□ شرح المذہب۔ □ تبیان ص: ۳۶۔



رسول اللہ ﷺ نے فرمایا کہ قرآن مجید پڑھو اور قرآن کو ذریعہ معاش نہ بناؤ اور قرآن کے ساتھ بُرا سلوک نہ کرو اور نہ قرآن میں غلو کرو۔

## معلم دین کے اخلاق

علم دین کے معلمین اور استادوں کیلئے مناسب ہے کہ وہ ان اخلاق سے موصوف ہوں جو شریعت میں آئے ہیں، مثلاً:

”معلم بہترین اخلاق اور پسندیدہ عادات والا ہو، دنیا میں رغبت نہ ہو اور نہ دنیا کی اس کو پرواہ ہو، طبیعت میں سخاوت ہو، چہرہ پر بشاشت اور طمانینت ہو اور بُرے اخلاق سے نفرت ہو اور ذلیل طریقہ پر روزی حاصل کرنے سے بچتا ہو، صابر اور بردبار ہو، شبہ تک کی چیز سے پرہیز کرتا ہو، متواضع اور منکسر مزاج ہو، وقار اور سکون قلب رکھتا ہو، ہنسی و مذاق اس حد تک کرتا ہو جس کی اجازت حدیث سے ثابت ہوتی ہے، ہنسنے میں زیادتی نہ ہو، معمولات اور وظائف شرعی کا پابند ہو، پاک و صاف رہتا ہو، ناخن بڑھے نہ ہوں اور جن بالوں کو شریعت نے مونڈنے اور دور کرنے کا حکم دیا ہے ان کو دور کرتا ہو، مونچھوں کو کتر و اتا ہو اور داڑھی کو بڑھاتا ہو، اوچھے یعنی ایسے لباس جو مکروہ ہوں یا ان سے بدبو آتی ہو اس کو استعمال نہ کرتا ہو اور پوری طرح حسد اور ریاکاری سے بچتا ہو، غرور اور گھمنڈ نہ ہو، اور دوسروں کی تذلیل نہ کرتا ہو یعنی بری طرح یاد نہ کرتا ہو اگرچہ وہ ان سے کم درجہ کا ہو، اور جن احادیث میں تسبیح و تقدیس اور ذکر و اذکار وارد ہوئے ہیں ان پر عمل پیرا ہو اور اللہ تعالیٰ کی جانب ظاہر اور باطن سے متوجہ ہو اور ہر کام میں ان ہی کی طرف توجہ کرتا ہو۔“

حضرت عبداللہ بن عباس رضی اللہ عنہما فرماتے ہیں:

”میرے نزدیک لوگوں میں سب سے محترم وہ طالب علم دین ہے جو لوگوں سے گزر کر مجھ تک

آتا ہے، اگر میں اس کی طاقت رکھتا ہوں کہ اس کے چہرے پر مکھی نہ بیٹھنے پائے کہ اس سے اس کو تکلیف ہوتی ہو تو میں ضرور ایسا کروں گا۔“

ساتھ ہی معلم پر یہ بھی ضروری ہے کہ اپنی بڑائی اور عظمت کا رعب طالب علم پر نہ ڈالے بلکہ نرمی اور تواضع سے پیش آئے، تواضع جب عام لوگوں کے ساتھ کی جاتی ہے تو جو شخص قرآن مجید کی تحصیل میں لگا ہوا ہے وہ اس سے بدرجہا تواضع کا مستحق ہے، جناب رسول اللہ ﷺ کا ارشاد ہے کہ تعلیم دینے اور حاصل کرنے میں نرمی اختیار کرو۔ حضرت ابو ایوب سختیانی رضی اللہ عنہ فرماتے ہیں کہ عالم کیلئے زیبا ہے کہ اپنے سر پر مٹی ڈالے، اللہ سے تواضع کی خاطر۔

## معلم کے آدابِ تعلیم

معلم کے آدابِ تعلیم میں جس پر سب سے زیادہ زور دیا گیا ہے اور اس کی جانب شدت سے توجہ کی گئی ہے، یہ ہے کہ پڑھانے کے وقت اس کے دونوں ہاتھ ادھر ادھر بیکار نہ جاتے ہوں اور بلا ضرورت اس کی دونوں آنکھیں بھی ادھر ادھر نہ ہوتی ہوں، معلم پاک و صاف ہو کر صاف اور ستھرے لباس پہن کر قبلہ رو، وقار سے بیٹھ جائے، اگر ہو سکے بیٹھنے سے پہلے دو رکعت نماز ادا کرے، اگر مسجد میں ہے تو نماز کا پہلے پڑھنا اور زیادہ بہتر ہوگا، چار زانوں ہو کر بیٹھنا اور بغیر اس کے بھی جائز ہے۔ ابو ایوب سختیانی رضی اللہ عنہ بسند روایت کرتے ہیں کہ حضرت عبداللہ بن مسعود رضی اللہ عنہ مسجد میں پڑھانے کے وقت زانوں پر بیٹھ کر پڑھاتے تھے۔

## معلم کیلئے چند اہم گزارشات

۱- وَلَا تُصَعِّرْ خَدَّكَ لِلنَّاسِ ”لوگوں سے اپنا رخسار مت پھیرو“۔ اِیْ یَكُونُ الْغَنِيُّ وَالْفَقِيرُ عِنْدَكَ فِي الْعِلْمِ سَوَاءً یعنی تدریس علم میں مالدار اور فقیر و تنگ دست دونوں تمہاری نظر میں برابر ہونے چاہئیں۔ □

□ ابو العالیہ تابعی۔

۲- عَلِمُوا وَلَا تُعْتَفُوا فَإِنَّ الْمَعْلَمَ خَيْرٌ مِنَ الْمُعْتَفِ ”تم تعلیم دو مگر سختی نہ کرو، کیونکہ تعلیم دینے والا سختی کرنے والے سے بہتر ہے۔“ [۱]

۳- إِنَّمَا بُعِثْتُمْ مُبَيِّنِينَ وَلَمْ تُبْعَثُوا مُعَيِّرِينَ ”تم لوگ آسانی کرنے والے بنا کر بھیجے گئے ہو اور تنگی و مشکل میں ڈالنے والے بنا کر نہیں بھیجے گئے ہو۔“ [۲]

۴- يَسِّرُوا وَلَا تُعَسِّرُوا وَأَسْكِنُوا وَلَا تُنْفِرُوا ”آسانی کرو، تنگی نہ کرو، اور راغب کرو، متنفر نہ کرو۔“ [۳]

۵- يَسِّرُوا وَلَا تُعَسِّرُوا وَبَشِّرُوا وَلَا تُنْفِرُوا ”آسانی کرو، تنگی نہ کرو، بشارت دو، نفرت مت پھیلاؤ۔“ [۴]

۶- اگر طالب علم پر کبھی بھی بیٹھتی ہے تو اس سے بھی مجھے اذیت و کوفت ہوتی ہے۔ [۵]

۷- بڑی نیت سے بے ریش نیچے کو صرف دیکھنا یا اس سے مصافحہ کرنا بھی بالاتفاق حرام ہے، چہ جائیکہ اس کے ساتھ تخلیہ کیا جائے کہ یہ مدرس کے لئے زہر قاتل ہے۔ [۶]

۸- ابو عبد اللہ زہاد کو کسی نے خواب میں دیکھا اور ان سے حال پوچھا کہ اللہ تعالیٰ نے آپ کے ساتھ کیا معاملہ فرمایا؟ تو جواب دیا کہ دنیا میں میں نے جتنے بھی گناہ کئے اور ان کا میں نے اقرار کر لیا تھا (اور انہیں گناہ سمجھا تھا) اللہ تعالیٰ نے وہ سب مجھے بخش دیئے، صرف ایک گناہ ایسا تھا جس کے اقرار کرنے سے میں نے دنیا میں شرم محسوس کی تھی (اور اُسے کوئی خاص اہمیت نہ دی تھی) اُس کی سزا میں مجھے پسینے میں کھڑا فرمایا، جس کی وجہ سے میرے چہرے کا سارا گوشت گر گیا۔ خواب دیکھنے والے نے پوچھا وہ کون سا گناہ ہے؟ کہا میں نے ایک مرتبہ ایک خوبصورت آدمی کی طرف نظر کی تھی۔ [۷]

[۱] شعب الایمان عن ابی ہریرۃؓ، اخلاق حملۃ القرآن مع التعلیق، ص: ۱۷۶۔ [۲] صحیح بخاری، کتاب الوضوء، باب صب الماء علی البول فی المسجد عن ابی ہریرۃؓ، اخلاق، ص: ۱۷۶۔ [۳] کتاب الادب للبخاری عن انس بن مالکؓ، اخلاق حملۃ القرآن، ص: ۱۷۷۔ [۴] صحیح البخاری۔ [۵] ابن عباسؓ۔ [۶] فتاویٰ نوویۃ۔ [۷] تلبیس ابلیس لابن الجوزی، بحوالہ حاشیہ تبیان، ص: ۹۵۔



## حسین امرد (بے ریش) کے ساتھ تخلیہ

امردوں کے ساتھ تخلیہ، بد نظری سے بھی زیادہ سنگین و خطرناک ہے کیونکہ اس میں بدکاری واقع ہو جانے کا بہت زیادہ امکان ہے، تخلیہ کرنے والا صالح ہو خواہ غیر صالح دونوں کا حکم برابر ہے۔ [۱]

### مصافحہ

بے ریش بچے کے ساتھ شہوت کے ساتھ مصافحہ کرنا حرام ہے کیونکہ وہ فتنے کے لحاظ سے عورتوں سے سخت تر ہے۔ [۲]

## امرد کے خطرناک ہونے کے متعلق علماء کے ارشادات

۱۔ بعض تابعین کا قول ہے:

مَا أَنَا بِأَخَوْفَ عَلَى الشَّابِّ النَّاسِكِ مِنْ سَبْعِ ضَارٍ مِنَ الْغُلَامِ الْأَمْرِدِ يَقْعُدُ إِلَيْهِ [۳]  
 ”مجھے کسی نوجوان عابد کے متعلق کسی چیر پھاڑ دینے والے درندے سے اتنا خطرہ نہیں جتنا خطرہ کسی بے ریش بچے سے ہے جو اس کے پاس (تخلیہ وغیرہ میں) بیٹھا ہو۔“

۲۔ ایک شاعر کہتا ہے:

لَا تَصْحَبَنَّ أَمْرَدًا يَا ذَا النُّهَى ..... فَهُوَ فَحْلُ النَّقْصِ دَوْمًا وَ الْبَلَاءِ  
 اے ذی عقل! تو کسی بھی امرد کی صحبت مت اختیار کر، کیونکہ امرد ہمیشہ نقصان و تباہ کاری کا ذریعہ ہوتا ہے۔  
 وَ اَتْرُكْ هَوَاهُ وَ اَرْتَجِعْ عَنِ صُحْبَتِهِ ..... كُلُّ الْبَلَاءِ اَصْلُهُ مِنْ فِتْنَتِهِ  
 امرد کی شہوت و عشق بازی کو چھوڑ دے اور اس کے ساتھ بیٹھنے سے باز آ جا کیونکہ تمام تباہ کاریوں کی جڑ  
 فتنہ امرد ہی ہے۔ [۴]

۳۔ منقول ہے کہ سفیان ثوری رضی اللہ عنہ ایک مرتبہ حمام میں تھے کہ اتنے میں ایک امرد وہاں آیا تو فرمایا کہ اس

[۱] فتاویٰ نوذبیہ بحوالہ حاشیہ تبیان، ص: ۹۳۔ [۲] حاشیہ تبیان، ص: ۹۳۔ [۳] حاشیہ تبیان، ص: ۹۳۔ [۴] حاشیہ تبیان، ص: ۹۳۔

کو میرے پاس سے باہر نکال دو، کیونکہ میں ہر عورت کے ساتھ تو صرف ایک شیطان دیکھتا ہوں مگر ہر

امر د کے ہمراہ ستر شیطاں دیکھ رہا ہوں۔ [۱]

۴۔ عطاء بن مسلم کہتے ہیں کہ سفیان ثوری رضی اللہ عنہ کسی بھی امر د بچے کو اپنے پاس قطعاً نہیں بیٹھنے دیتے

تھے۔ [۲]

۵۔ صاحب ملحقہ کہتے ہیں کہ جب بچہ بالغ ہو جائے اور صبح و خوبصورت ہو تو اُس کا حکم عورتوں جیسا ہے کہ

وہ سر کی چوٹی سے لے کر قدم تک، پورے کا پورا ستر اور محل پردہ ہے، لہذا شہوت کے ساتھ اُس کی طرف

نظر کرنا جائز نہیں ہے۔ [۳]

فائدہ: صبح ہونے کا مطلب یہ ہے کہ دیکھنے والے کی طبیعت و مزاج کے لحاظ سے وہ حسین و جمیل ہو، اگرچہ

کالا کلوٹا ہی ہو کیونکہ طبائع کے فرق سے حسن و جمال کا معاملہ بھی بدلتا رہتا ہے۔

۶۔ حاشیہ ابن عابدین، ج: ۱، ص: ۲۷۳ میں ہے کہ ”حسن و جمال کی خوبیوں سے لطف اندوز ہونے اور

چسکے لینے کی نیت سے بے ریش بچے کو دیکھنے کے حرام ہونے پر تمام ائمہ کا اتفاق ہے، البتہ لذت و

مزے کی نیت کے بغیر دیکھنا بالاتفاق جائز ہے لیکن اس میں بھی یہ شرط ہے کہ دیکھنے والے کو اپنے متعلق

کسی قسم کے فتنہ کا قطعی خطرہ نہ ہو (ورنہ بغیر شہوت کے بھی دیکھنا حرام ہے)۔ [۴]

۷۔ ابو امامہ رضی اللہ عنہ راوی ہیں کہ ہم قرآن کے ایک استاد کے پاس بیٹھے تھے جو بچوں کو قرآن کریم پڑھا رہے

تھے، جب اُن کے پاس ایک بچہ رہ گیا جو اُن کو قرآن سنارہا تھا، تو میں نے واپس ہونے کا ارادہ کیا، اس

پر اُس استاد نے میرا کپڑا پکڑ کر کہا، تھوڑا صبر کرو حتیٰ کہ یہ بچہ بھی فارغ ہو کر چلا جائے (پھر اس کے بعد

آپ تشریف لے جانا) اور اُس استاد نے بخوفِ فتنہ اُس بچے کے ساتھ اپنے تخلیہ کو گوارا نہ کیا، (باوجود

یکہ وہ صالح تھے)۔ [۵]

[۱] حاشیہ تبیان، ص: ۹۲۔ [۲] حاشیہ تبیان، ص: ۹۵۔ [۳] حاشیہ تبیان، ص: ۹۲۔ [۴] حاشیہ تبیان، ص: ۹۵۔ [۵] حاشیہ تبیان، ص: ۹۵۔

## شاگردوں سے خدمت طلبی اور حاجت برآری کی مذمت

۱- حسن بن ربیع بورانی کہتے ہیں کہ میں عبداللہ بن ادریس شافعی کے پاس حاضر تھا، جب میں واپسی کے لئے اٹھا تو مجھ سے فرمایا پرانے خشک چمڑوں کا بھاؤ پوچھ کر آنا، جب میں چل پڑا تو مجھے واپس بلا یا اور فرمایا بھاؤ مت پوچھنا، کیونکہ تم مجھ سے حدیث لکھتے ہو اور میں ناپسند کرتا ہوں کہ کسی ایسے شخص سے کسی حاجت کا سوال کروں جو مجھ سے حدیث لکھتا ہو۔ [۱]

۲- فضیل بن عیاض رضی اللہ عنہ کہتے ہیں، حافظ قرآن کی شان نہیں کہ کسی بھی آدمی کے پاس اپنی ضرورت لے کر جائے، خلیفہ ہو یا اور کوئی۔ البتہ یہ لائق شان ہے کہ مخلوق کی حاجتیں حافظ قرآن کے پاس آئیں۔ [۲]

۳- ربیع بن انس رضی اللہ عنہ کا قول ہے کہ تورات میں لکھا ہوا ہے: عَلِمُوا كَمَا عَلِمْتَ فَجَانًا تَمْ بِي أَسَى طَرَحَ مَفْتًا عِلْمًا وَسَكَّاهُ وَجَسَ طَرَحَ تَمَّهِمْ مَفْتًا عِلْمًا سَكَّاهُ يَأْتِيهِمْ [۳]

۴- عبدالرحمن بن شبل رضی اللہ عنہ نے حضور اقدس صلی اللہ علیہ وسلم کا یہ مبارک ارشاد نقل کیا ہے: اقْرءُوا الْقُرْآنَ وَلَا تَعْلُوا فِيهِ وَلَا تَجْفُوا عَنْهُ وَلَا تَأْكُلُوا بِهِ وَلَا تَسْتَكْبِرُوا قُرْآنَ پڑھو، اس میں تحریف و وسوسہ نہ کرو، اس سے دور مت ہوؤ، اس کے ذریعہ مت کھاؤ اور تکبر و بڑائی مت اختیار کرو۔ [۴]

۵- خلف بن تمیم کہتے ہیں میرے والد گرامی فوت ہو گئے اور وہ مقروض تھے، میں نے امام حمزہ رضی اللہ عنہ سے عرض کیا کہ آپ قرض خواہ سے کچھ تخفیف کی سفارش کر دیں؟ فرمایا تیرا ناس ہو! وہ تو میرے پاس قرآن پڑھتا ہے اور مجھے تو کسی شاگرد کے گھر سے پانی پینا بھی گوارا نہیں ہے۔ (چہ جائیکہ قرض کی تخفیف کی سفارش کروں)۔ [۵]

۶- ایک مرتبہ امام حمزہ رضی اللہ عنہ بتقدیر خداوندی کنویں میں گر گئے، جو آدمی بھی نکالنے کیلئے آتا اسی سے پوچھتے کیا تم نے مجھ سے قرآن شریف تو نہیں پڑھا؟ چونکہ پورا کوفہ ہی آپ کا شاگرد تھا اسلئے ہر ایک یہی

[۱] اخلاق حملہ القرآن، ص: ۱۷۸۔ [۲] اخلاق، ص: ۱۷۹۔ [۳] اخلاق، ص: ۱۸۰۔ [۴] اخلاق، ص: ۱۸۱۔ [۵] اخلاق حملہ القرآن لآجری۔



کہتا جی ہاں! میں نے آپ سے قرآن شریف پڑھا ہے۔ تو آپ اس جواب پر اُس کے ذریعہ کنویں سے باہر نکلنے سے انکار فرمادیتے (تاکہ کسی شاگرد سے کوئی خدمت و مدد حاصل نہ ہو)۔

تمام اہل کوفہ حد درجہ پریشان ہوئے، آخر اُن کی نظر ایک دیہاتی پر پڑی، وہ نکالنے کے لئے آیا، اس سے بھی امام حمزہ رحمۃ اللہ علیہ نے وہی سوال کیا، اُس نے نفی میں جواب دیا کہ میں نے نہ تو آپ سے پڑھا ہے اور نہ آپ کے کسی شاگرد سے، تب جا کر اُس کے سہارے کی مدد سے نکلنے پر آمادہ ہوئے۔

سبحان اللہ! یہ ہے کمالِ تقویٰ۔ [۱]

### اساتذہ علم دین کے لئے حضور علیہ السلام کی دعا

رَوَى الضَّحَّاكُ عَنِ ابْنِ عَبَّاسٍ رَضِيَ اللهُ عَنْهُمَا عَنِ النَّبِيِّ صَلَّى اللهُ عَلَيْهِ وَسَلَّمَ أَنَّهُ قَالَ فِي حُجَّةِ الْوَدَاعِ: "اللَّهُمَّ اغْفِرْ لِلْمُعَلِّمِينَ وَأَطْلُ أَعْمَارَهُمْ وَبَارِكْ لَهُمْ فِي كَسْبِهِمْ وَمَعَاشِهِمْ"، قَالَ الْفَقِيهَةُ يَعْنِي قُوَّةَ يَوْمٍ بِيَوْمٍ۔

حضرت ضحاک رضی اللہ عنہ نے حضرت ابن عباس رضی اللہ عنہما سے روایت کیا ہے کہ نبی کریم صلی اللہ علیہ وسلم نے حجۃ الوداع میں یہ دعا فرمائی: ”اے اللہ! اساتذہ دین کی بخشش فرمادے اور اُن کی عمریں لمبی فرما دے اور اُن کی کمائی اور ذریعہ معاش میں برکت نصیب فرمادے“، فقیہ کہتے ہیں یعنی اُن کو یومیہ روزی عطا فرما۔

عَنْ أَنَسِ بْنِ مَالِكٍ عَنِ النَّبِيِّ صَلَّى اللهُ عَلَيْهِ وَسَلَّمَ أَنَّهُ قَالَ: "اللَّهُمَّ اغْنِ الْحُلَمَاءَ وَأَفْقِرِ الْمُعَلِّمِينَ" يَعْنِي لَا تُكْثِرْ أَمْوَالَهُمْ لِأَنَّهُ لَوْ كَثُرَتْ أَمْوَالُهُمْ تَرَكَوُا التَّعْلِيمَ [۲]

”حضرت انس بن مالک رضی اللہ عنہ سے مروی ہے کہ نبی کریم صلی اللہ علیہ وسلم نے یہ دعا فرمائی: ”اے اللہ! علماء کو غنی فرمادے اور اساتذہ علم دین کو فقیر بنا دے“ یعنی اُن کو مال کی فراوانی نصیب نہ فرمانا، کیونکہ اگر اُن کو مال کی فراوانی عطا ہو جائے گی تو وہ تعلیم و تدریس کا مشغلہ ترک کر دیں گے۔“

[۱] مرقات شرح مشکوٰۃ، ج: ۱۰، ص: ۷۔ [۲] بستان العارفين۔

فِي النَّفَحَاتِ النَّبَوِيَّةِ رُوِيَ عَنِ الْحَسَنِ بْنِ مُحَمَّدٍ عَنِ ابْنِ عَبَّاسٍ مَرْفُوعًا: «اللَّهُمَّ اغْفِرْ لِلْمُعَلِّمِينَ وَأَطْلُ أَعْمَارَهُمْ وَأَظْلَهُمْ تَحْتَ ظِلِّكَ فَإِنَّهُمْ يُعَلِّمُونَ كِتَابَكَ الْمُنَزَّلَ ۝»

نفحاتِ نبویہ میں ہے کہ حسن بن محمد نے ابن عباس رضی اللہ عنہما سے یہ مرفوع دعا نقل کی ہے: ”اے اللہ! اساتذہ کو بخش دے، اُن کی عمریں دراز فرما دے اور اُن کو اپنے (عرش کے) سایہ کے نیچے سایہ نصیب فرما دے، کیونکہ وہ تیری نازل کردہ کتاب کی تعلیم دیتے ہیں۔“

**تجوید و حفظِ قرآن، بغیرِ اخروی ثواب کی نیت کے بیکار محض ہے**

عَنْ سَهْلِ بْنِ سَعْدٍ السَّاعِدِيِّ قَالَ بَيْنَمَا نَحْنُ نَقْتَرِي إِذَا خَرَجَ عَلَيْنَا رَسُولُ اللَّهِ صَلَّى اللَّهُ عَلَيْهِ وَسَلَّمَ فَقَالَ الْحَمْدُ لِلَّهِ كِتَابٌ وَاحِدٌ وَفِيكُمْ الْأَخْيَارُ وَفِيكُمْ الْأَحْمَرُ وَالْأَسْوَدُ، اقْرءُوا الْقُرْآنَ قَبْلَ أَنْ يَأْتِيَ أَقْوَامٌ يَقْرءُونَهُ يُقِيمُونَ حُرُوفَهُ كَمَا يُقَامُ السَّهْمُ لَا يُجَاوِزُ تَرَاقِيهِمْ يَتَعَجَّلُونَ أَجْرَهُ وَلَا يَتَأَجَّلُونَ ۝

حضرت سہل بن سعد ساعدی رضی اللہ عنہ سے مروی ہے، کہتے ہیں کہ ہم قرآن پاک پڑھ پڑھا رہے تھے کہ اچانک ہم پر رسول اللہ صلی اللہ علیہ وآلہ وسلم آئے اور فرمایا، الحمد للہ! کتاب ایک ہے مگر تم پڑھنے والوں میں بعض اشرف ہیں، بعض سُرخ ہیں، بعض کالے ہیں۔ قرآن پڑھو اس سے پہلے پہلے کہ ایسے لوگ آجائیں جو اس کو پڑھیں گے اور اس کے حروف کو اس طرح سیدھا کریں گے جس طرح تیر سیدھا کیا جاتا ہے، مگر قرآن اُن کے حلق سے تجاوز نہ کرے گا، وہ لوگ دنیا ہی میں اس کا نقد معاوضہ طلب کریں گے اور آخرت کے ادھار معاوضہ سے اُن کو کوئی سروکار نہیں ہوگا۔



[۱] انہایۃ القول المفید، ص: ۳۲۱۔ [۲] کتاب الزہد، ص: ۲۸۰۔ ابوداؤد، باب ما یجزی الای والاعجمی من القراءة، ج: ۱، ص: ۱۹۱۔ اخلاق حملۃ القرآن مع

# متعلم کیلئے نصاب

۱۔ علم ایسے باکمال سے حاصل کیا جائے جس کی اہلیت کامل طور پر مسلم ہو اور اس کی دیانت و راست بازی اور معرفتِ علم پورے طور پر سب کے نزدیک مشہور ہو چکی ہو، جیسا کہ حضرت امام مالک رضی اللہ عنہ سے ثابت ہے، ارشاد ہوتا ہے کہ کتاب و سنت کا علم، دین کا علم ہے، پس خوب اچھی طرح دیکھ لو کہ اس علم کو کس سے حاصل کر رہے ہو۔

۲۔ شاگرد پر واجب ہے کہ اپنے استاد کا غیر معمولی احترام پیش نظر رکھے اور اس کی اہلیت و صلاحیت کا اعتراف اس کے مماثل و اقران کے مقابل کرتا رہے اور یہ خیال راسخ کر لے کہ یہ استاد ہم کو پوری طرح فائدہ پہنچا سکتا ہے۔

۳۔ سلف صالحین کے زمانے میں یہ دستور رہا ہے کہ جب شاگرد استاد کے پاس جاتے تو کچھ ہدیہ پیش کرتے اور یہ دعا بھی اپنے استاد کے حق میں کرتے کہ اے اللہ میرے استاذ کے عیب کو میری نظروں سے اوجھل کر دے اور اس کے علم کی برکت کو مجھ سے دور نہ رکھ۔

۴۔ ربیع رضی اللہ عنہ جو امام شافعی رضی اللہ عنہ کے شاگرد تھے، فرماتے ہیں کہ میں نے کبھی امام شافعی رضی اللہ عنہ کے روبرو پانی پینے کی جرأت اور ہمت نہ کی، اس درجہ ان کی ہیبت کا ان پر غلبہ تھا۔

۵۔ امیر المؤمنین حضرت علی رضی اللہ عنہ سے مروی ہے:

اے شاگرد! تجھ پر استاد کا یہ حق ہے کہ جب تو اس کے پاس جائے تو عام سلام کے علاوہ استاد کو تحیت و مبارکباد دے اور اس کے سامنے ادب سے بیٹھ جا اور اس کے سامنے اشارہ و کنایہ کرنے سے احتراز کر، اور یہ بھی نہ کہو کہ آپ کے قول کے خلاف یہ قول ہے اور اس کے سامنے ہرگز کسی کی غیبت بھی نہ کرنا اور اگر وہ پڑھا کر کھڑا ہو جائے تو اس کے کپڑے کو پکڑ کر نہ کھینچنا کہ اور پڑھا دیجئے اور اگر اس کو کسمل اور



سستی پڑھانے میں کسی وجہ سے آجائے تو اصرار نہ کرنا اور استاد کی طویل صحبت سے گھبرانا اٹھنا۔  
 ۶۔ شاگرد کو چاہئے کہ شیخ سے دن کے ابتدائی حصہ میں پڑھنے جائے، کیونکہ حدیث نبوی میں ہے کہ اے اللہ! میری امت میں صبح کے پہرہ برکت دے۔

۷۔ اور جو چیز شاگرد پر بہت زیادہ ضروری ہے وہ یہ ہے کہ اپنے ساتھیوں پر ہرگز حسد نہ کیا جائے اور نہ دوسروں پر کسی خاص فضیلت کی بنا پر جو اللہ نے اس کو عنایت فرمایا ہے فخر کیا جائے، عجب اور تکبر کے دور ہونے کا طریقہ یہ ہے کہ وہ اپنی ذات کو اس طرح سمجھے کہ مجھ کو جو کچھ حاصل ہوا ہے اللہ کی بخشش و کرم اور اس کے فضل کی بنا پر ہوا ہے اور حسد کے دور ہونے کا طریقہ یہ ہے کہ وہ سمجھے کہ اللہ تعالیٰ کی حکمت کا تقاضہ ہوا کہ وہ فضیلت اس کو دے دی تو پھر اعتراض کرنا اور اس کی حکمت کو برا سمجھنا کہاں کی دانائی ہے بلکہ سخت خراب بات ہے۔

۸۔ زمانہ طالب علمی کو غنیمت سمجھیں:

حضرت عمر بن الخطاب رضی اللہ عنہ کا ارشاد ہے: تَفَقَّهُوا قَبْلَ أَنْ تُسَوِّدُوا تم دین کی فقاہت اور علمیت حاصل کرو اس سے پہلے پہلے کہ تم سردار اور استاد بن جاؤ۔ (ورنہ پھر اپنے درجہ کی بلندی اور کثرت مشغولیت کی وجہ سے علم حاصل کرنے کا موقع نہ مل سکے گا)۔ [۱]

یعنی کم عمری ہی میں علم حاصل کر لو کیونکہ جب تم بڑے ہو کر کسی منصب پر فائز ہو جاؤ گے تو اس وقت علم حاصل کرنے میں تمہیں شرم و حیا محسوس ہوگی اور اس طرح تم جاہل ہی رہ جاؤ گے۔

۹۔ امام شافعی رحمۃ اللہ علیہ کا ارشاد ہے:

تَفَقَّهُ قَبْلَ أَنْ تَرَأْسَ فَإِذَا رَأَسْتَ فَلَا سَبِيلَ إِلَى التَّفَقُّهِ اس سے پہلے فقہ حاصل کرو کہ تم سردار بن جاؤ کیونکہ جب تم سردار اور بڑے آدمی بن جاؤ گے تو پھر حصول فقہ کی کوئی صورت و تدبیر ممکن نہ ہوگی۔ [۲]

[۱] حاشیہ تبیان، ص: ۵۰۔ [۲] تبیان، ص: ۵۱۔

۱۰۔ اساتذہ کی عظمت:

مغیرہ رضی اللہ عنہ کہتے ہیں:

كُنَّا نَهَابُ اِبْرَاهِيْمَ كَمَا يَهَابُ الْاَمِيْرُ [۱]

ہم اپنے استاد ابراہیم رضی اللہ عنہ سے اس طرح ڈرتے تھے جس طرح حاکم سے لوگ ڈرتے ہیں۔

۱۱۔ علم الہی کیلئے مجاہدہ:

ابن ابی حاتم رضی اللہ عنہ (جو جرح و تعدیل کے امام ہیں) فرماتے ہیں:

ہم زمانہ تحصیل علم میں مصر میں سات مہینے تک اس حالت میں رہے کہ شور با استعمال کرنے کی فرصت نہ ملی، ہمارا پورا دن اساتذہ کی مجالس درس کے لئے اور پوری رات تکرار و مطالعہ کے لئے وقف تھی، ایک روز میں اور میرا ساتھی ایک استاذ صاحب کی خدمت میں سبق کے لئے حاضر ہوئے تو معلوم ہوا کہ آج وہ بیمار ہیں، واپسی پر ہم نے راستے میں ایک مچھلی دیکھی جو ہمیں اچھی لگی، ہم نے وہ مچھلی خرید لی، گھر پہنچے تو ایک اور استاذ صاحب کے درس کا وقت ہو گیا، مچھلی تیار کرنے کا موقع ہمیں نہ مل سکا اور مجلس درس میں چلے گئے، اسی طرح مسلسل تین دن گزر گئے حتیٰ کہ مچھلی خراب ہونے کو ہو گئی، بالآخر ہم نے وہ مچھلی کچی ہی کھالی، اس کو تیار کرنے اور بھوننے کی فرصت ہمیں نہ مل سکی۔

ابن ابی حاتم رضی اللہ عنہ یہ واقعہ نقل کر کے فرماتے ہیں: لَا يُسْتَطَاعُ الْعِلْمُ بِرَاحَةِ الْجَسَدِ تَنَ آسانی و راحت طلبی سے علم کبھی حاصل نہیں ہو سکتا۔ [۲]

۱۲۔ امام شافعی رضی اللہ عنہ فرماتے ہیں:

ایک مرتبہ میں نے امام محمد رضی اللہ عنہ کے یہاں رات میں قیام کیا اور صبح تک نماز پڑھتا رہا، لیکن امام محمد رات بھر پہلو پر لیٹے رہے اور صبح ہونے پر بلا تجدید وضو نماز فجر ادا کر آئے، مجھے یہ بات کھٹکی

[۱] حاشیہ اخلاق حملۃ القرآن، ص: ۱۱۲۔ [۲] تذکرۃ الحفاظ، سیر اعلام النبلاء، بحوالہ زاد المتقین، ج: ۱، ص: ۲۷۸۔

تو میں نے آپ سے اس کا تذکرہ کیا، آپ نے فرمایا کیا آپ یہ سمجھ رہے ہیں کہ میں سو گیا تھا، نہیں بلکہ میں نے کتاب اللہ سے تقریباً ایک ہزار مسائل کا استنباط کیا ہے پس آپ نے رات بھر اپنے لئے کام کیا اور میں نے پوری امت کیلئے۔<sup>[۱]</sup>

۱۳۔ طلب علم کی حرص اور ایک طالب علم کی ذہانت کا واقعہ:

حمیدی رضی اللہ عنہ کہتے ہیں ہم سفیان بن عیینہ رضی اللہ عنہ کے پاس سبق پڑھ رہے تھے۔ حضرت موصوف نے مَاءٌ زَمْزَمَ لِمَا شَرِبَ لَهُ<sup>[۲]</sup> (زمزم کا پانی اُس غرض کے لئے ہے جس کے لئے اُس کو پیا جائے) والی حدیث بیان کی، اُسی وقت مجلس درس میں سے ایک طالب علم اُٹھا اور پھر کچھ دیر کے بعد واپس آ کر حضرت سفیان سے عرض کرنے لگا ابو محمد! کیا آپ نے مَاءٌ زَمْزَمَ لِمَا شَرِبَ لَهُ والی جو حدیث ابھی بیان کی ہے، وہ صحیح حدیث ہے؟ سفیان نے فرمایا ہاں! صحیح حدیث ہے، کہنے لگا تو پھر میں ابھی زمزم کا ایک ڈول اس غرض کے لئے پی کر آیا ہوں کہ آپ مجھے سو حدیثیں بیان فرمائیں، حضرت سفیان رضی اللہ عنہ نے فرمایا اچھا بیٹھ جاؤ اور پھر پوری سو حدیثیں اُس کے سامنے بیان فرمادیں۔<sup>[۳]</sup>

۱۴۔ حرص علم کا ایک اور واقعہ:

ابن ابی ذر رضی اللہ عنہ کہتے ہیں کہ جب حجاج کرام حج سے واپس آیا کرتے تو حضرت سفیان بن عیینہ رضی اللہ عنہ ان کی زیارت کی غرض سے باب بنی ہاشم میں کسی اونچی جگہ بیٹھ جایا کرتے، ایک محدث حج سے واپس آئے تو سفیان بن عیینہ رضی اللہ عنہ کے سامنے آ کر بیٹھ گئے اور کہنے لگے ابو محمد! مجھے حدیث بیان کیجئے سفیان بن عیینہ رضی اللہ عنہ نے چند احادیث بیان فرمادیں، وہ کہنے لگے اور احادیث سنائیے، سفیان نے اور سنا دیں، اُس محدث نے کہا اور سنائیے، اس پر سفیان بن عیینہ رضی اللہ عنہ نے اس کے سینے میں ایک ٹھونس مارا اور وہ محدث نیچے وادی میں جا گرا، یہ خبر پھیل گئی، سب حجاج اکٹھے ہو گئے اور شور مچ گیا کہ سفیان بن عیینہ رضی اللہ عنہ نے ایک حاجی کو قتل کر ڈالا۔

[۱] ظفر الحصلین، ص: ۸۹۔ [۲] سنن ابن ماجہ، ۲/۱۰۱۸۔ [۳] فراستہ المؤمن، ج: ۱، ص: ۱۰۸۔



جب شور بہت زیادہ ہو گیا اور حضرت سفیان کو کچھ خوف سالا حق ہونے لگا تو نیچے اتر کر اُس محدث حاجی کے پاس آئے اور اُس کے سر کو اپنی گود میں رکھ کر فرمانے لگے بھائی! تمہیں کیا ہو گیا، کہاں چوٹ لگ گئی، یہ باتیں سن کر وہ حاجی محدث مزید اپنے پاؤں زمین پر مارنے اور منہ سے جھاگ نکالنے لگا، لوگوں نے بھی زیادہ شور و غوغا شروع کر دیا کہ سفیان بن عیینہ رضی اللہ عنہ نے ایک حاجی کو مار ڈالا، سفیان بن عیینہ رضی اللہ عنہ سمجھ گئے کہ یہ مکر کر رہا ہے، اُس کے کان میں فرمانے لگے اللہ کے بندے! تو دیکھتا نہیں کہ لوگ میرے بارے میں کیا کیا باتیں کر رہے ہیں، اب تو اٹھ بھی جا، تیری ہلاکت ہو، وہ دبی آواز سے بولا واللہ! جب تک آپ مجھے زہری اور عمرو بن دینار کی سو حدیثیں نہیں سنا دیں گے میں ہرگز نہ اٹھوں گا، بالآخر حضرت سفیان بن عیینہ رضی اللہ عنہ نے سو حدیثیں سنائیں، تب وہ محدث حاجی اٹھا (اس ترکیب سے اُس محدث نے اپنی طلب علم کی پیاس بجھائی)۔ [۱]

۱۵۔ مِفْتَاحُ الْعِلْمِ حُسْنُ السُّؤَالِ وَحُسْنُ الْإِصْغَاءِ یعنی علم کی کنجی بہترین سوال اور کامل توجہ سے سننا ہے۔

### محاسبہ نفس اور صدق نیت کی اہمیت و ضرورت

۱۔ امام ابن تیمیہ رضی اللہ عنہ کہتے ہیں کہ پورے دین کا جامع خلاصہ صرف دو چیزیں ہیں: ایک خدائے وحدہ لا شریک لہ کی عبادت کرنا، دوم اُس کی عبادت بھی صرف مشروع طریقہ ہی کے موافق کرنا۔ کلمہ طیبہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا مدلول و مفہوم بھی یہی ہے، یعنی لَا إِلَهَ إِلَّا اللَّهُ کے معنی ہیں عبادت صرف ذاتِ خداوندی کی، کی جائے۔ نیز اُس عبادت سے مقصود صرف ذاتِ خداوندی کی رضا کا حصول ہو اور مُحَمَّدٌ رَّسُولُ اللَّهِ کے معنی یہ ہیں کہ اُس عبادت میں صرف نبی کریم صلی اللہ علیہ وسلم ہی کی پیروی کی جائے۔

[۱] فراستہ المؤمن، ج: ۱، ص: ۱۰۸۔

۲۔ حضرت ابو موسیٰ اشعری رضی اللہ عنہ نے حضور اقدس صلی اللہ علیہ وسلم کا یہ ارشاد نقل کیا ہے کہ اے لوگو! تم اس شرک سے بچو کیونکہ وہ چیونٹی کی چال سے زیادہ باریک و مخفی ہے۔ (حضرت ابو بکر صدیق رضی اللہ عنہ کی ایک روایت میں ہے کہ شرک میری اُمت میں سیاہ پتھر پر چیونٹی کی رفتار سے زیادہ پوشیدہ ہے)۔ [۱]

صحابہ کرام رضی اللہ عنہم نے عرض کیا، یا رسول اللہ! ایسی نازک چیز سے ہم کیونکر بچ سکتے ہیں؟ فرمایا یہ دعا پڑھا کرو: اَللّٰهُمَّ اِنَّا نَعُوْذُ بِكَ مِنْ اَنْ نُشْرِكَ بِكَ شَيْئًا نَّعْلَمُ وَنَسْتَغْفِرُكَ لِمَا لَا نَعْلَمُ اے اللہ! جو چیز ہم جانتے ہیں اس کو آپ کا شریک ٹھہرانے سے ہم آپ کی پناہ مانگتے ہیں اور جو نہیں جانتے ہیں اُس کی آپ سے بخشش و معافی مانگتے ہیں۔ [۲]

### اخلاص و خشیتِ الہی کے متعلق چند زریں اقوال

ایک مرفوع حدیث میں ارشاد نبوی صلی اللہ علیہ وسلم ہے:

لَا تَتَعَلَّمُوا الْعِلْمَ لِتَبَاهُوا بِهِ الْعُلَمَاءَ، وَلَا لِتُمَارُوا بِهِ السُّفَهَاءَ، وَلَا لِتَحْتَازُوا بِهِ الْمَجَالِسَ، فَمَنْ فَعَلَ ذَلِكَ فَالْتَّارُ فَالْتَّارُ [۳]

علم اس لئے نہ سیکھو کہ اُس کے ذریعہ علماء پر فخر کرو، یا کم علم لوگوں سے اُس کے ذریعہ تکرار کرو، یا مجلسوں میں اُس کے ذریعہ نمایاں مقام حاصل کرو، جس نے ایسا کیا وہ سمجھ لے کہ اُس کا ٹھکانہ بس دوزخ ہی دوزخ ہے۔

ابن کثیر رحمہ اللہ نے حضرت عبداللہ بن مسعود رضی اللہ عنہ سے اُن کا یہ ارشاد نقل کیا ہے:

لَيْسَ الْعِلْمُ عَنِ كَثْرَةِ الْحَدِيثِ وَلَكِنَّ الْعِلْمَ عَنِ كَثْرَةِ الْخَشْيَةِ [۴]  
 ”علم زیادہ باتیں کرنے کا نام نہیں بلکہ اللہ سے زیادہ ڈرنے کا نام ہے۔“

اہل خشیت اہل کرامت ہیں، چنانچہ ارشاد باری ہے:

[۱] کنز العمال، ج: ۱، ص: ۸۱۶۔ [۲] احمد و طبرانی۔ [۳] اخرجہ ابن ماجہ و ابن حبان فی صحیحہ و الحاکم فی المستدرک۔ [۴] تفسیر ابن کثیر، ۶/۵۳۵۔

رَضِيَ اللهُ عَنْهُمْ وَرَضُوا عَنْهُ ذَلِكَ لِمَنْ خَشِيَ رَبَّهُ [۱]

”اللہ اُن سے اور وہ لوگ اللہ سے راضی، یہ مقام اُس کے لئے ہے جو اپنے رب سے ڈرا“۔

## تحصیل علم کے بعد، تعلیم اور نشر و اشاعت کی اہمیت

۱۔ ابو منصور محمد خیاط زاہد نے ستر ناپیناؤں کو قرآن پاک کی تعلیم دی، اس سے اُن کی ہمت و محنت کا اندازہ کریں، کیونکہ ناپینا لوگ خود تو پڑھ نہیں سکتے ہیں اور ان کی تعلیم کا مدار دوسروں سے سننے اور ان کی تلقین پر ہوتا ہے۔ حضرت موصوف نے محض عظیم اجر و ثواب کی خاطر ستر ناپیناؤں کو کس اخلاص و محنت، کاوش و جان فشانی سے قرآن پاک کی تعلیم دی ہوگی؟ یقیناً یہ ایک قابل قدر بہترین نمونہ ہے۔

۲۔ سفیان ثوری رضی اللہ عنہ کا قول ہے: اس علم کو سیکھو، پھر یاد کرو، پھر عمل کرو، پھر پھیلاؤ۔

۳۔ ابن شہاب زہری رضی اللہ عنہ دیہاتیوں کو اکٹھا کر کے انہیں حدیث بیان کیا کرتے، اس سے اُن کا مقصود یہ ہوتا تھا کہ خود انہیں احادیث خوب ازبر اور نوکِ زبان ہو جائیں۔

۴۔ امام زہری رضی اللہ عنہ جب غرہ وغیرہ سے حدیث سنتے تو اپنی باندی کے پاس آیا کرتے، اگر باندی سوئی ہوئی ہوتی تو اس کو بیدار کر کے اپنے سامنے بٹھالیا کرتے اور فرماتے سنو! مجھے فلاں نے اس طرح حدیث بیان کی، فلاں نے اس طرح، باندی کہتی حضرت! مجھے سنانے سے آپ کو کیا فائدہ حاصل ہو رہا ہے (میں تو سمجھتی ہی نہیں ہوں) فرماتے مجھے معلوم ہے کہ تمہیں اس سے کچھ فائدہ حاصل نہیں ہو رہا ہے، لیکن میں ابھی ابھی یہ حدیثیں سن کر آ رہا ہوں اور اس سنانے سے میرا مقصد یہ ہے کہ مجھے یہ حدیثیں خوب یاد ہو جائیں۔ [۲]



[۱] البیہقہ: ۸۔ [۲] الجامع فی المحث علی حفظ العلم، ص: ۱۹۸۔



# عمل یا علم کی ضرورت و اہمیت

۱۔ امام غزالی رحمۃ اللہ علیہ فرماتے ہیں:

وَلَوْ قَرَأْتَ الْعِلْمَ مِائَةَ سَنَةٍ وَجَمَعْتَ أَلْفَ كِتَابٍ لَا تَكُونُ مُسْتَعِدًّا لِرَحْمَةِ اللَّهِ  
تَعَالَى إِلَّا بِالْعَمَلِ ۝

”اگر تم سو سال تک بھی علم پڑھتے رہو اور ہزاروں کتابیں بھی جمع کر لو، تب بھی کبھی رحمتِ خداوندی کے مورد مستحق نہ قرار پاؤ گے جب تک کہ عمل نہ کرو۔“

۲۔ ابن القیم رحمۃ اللہ علیہ کہتے ہیں کہ میں نے شیخ الاسلام ابن تیمیہ رحمۃ اللہ علیہ سے اُن کا یہ قول سنا ہے:

إِذَا لَمْ تَجِدْ لِلْعَمَلِ حَلَاوَةً فِي قَلْبِكَ وَانْشِرَاحًا فَأَتَمِّهِهُ فَإِنَّ الرَّبَّ تَعَالَى شَكُورٌ  
يَعْنِي أَنَّهُ لَا بُدَّ أَنْ يُثَيِّبَ الْعَامِلَ عَلَى عَمَلِهِ فِي الدُّنْيَا مِنْ حَلَاوَةٍ يَجِدُهَا فِي قَلْبِهِ  
وَقُوَّةٍ انْشِرَاحٍ وَقُرَّةٍ عَيْنٍ فَحَيْثُ لَمْ يَجِدْ ذَلِكَ فَعَمَلُهُ مَدْخُولٌ ۝

”جب تم اپنے دل میں عمل کی شیرینی اور بشاشت محسوس نہ کرو تو اپنے عمل کو تہمت زدہ اور ناقص تصور کرو، کیونکہ اللہ کی ذات قدر دان ہے، ضروری ہے کہ وہ عامل کو اُس کے عمل پر دنیا میں بھی بدلہ دیں کہ اس کو اپنے دل میں حلاوت اور خوب انبساط و فرحت اور آنکھوں میں ٹھنڈک محسوس ہو، اگر اُس کو یہ کیفیت حاصل نہیں تو سمجھ لے کہ ضرور اُس کے عمل میں کوئی خامی اور کھوٹ پائی جاتی ہے۔“

## اعمال سفارش کریں گے

اعمال اپنے صاحب کی عند اللہ سفارش کریں گے اور اگر وہ دنیا کی سختیوں میں مبتلا ہو تو وہاں اُس کے کام آئیں

۱ ایہا الولد للغزالی، ص: ۹۹۔ ۲ مدارج السالکین بین منازل ایتاک نعبدا یا ک نستعین، ۲/۶۸۔

گے۔ دیکھو! اللہ تبارک و تعالیٰ حضرت یونس علیہ السلام کے متعلق ارشاد فرماتے ہیں فَلَوْ لَا أَنَّهُ كَانَ مِنَ الْمُسَبِّحِينَ لَلَبِثَ فِي بَطْنِهِ إِلَى يَوْمِ يُبْعَثُونَ اگر یونس علیہ السلام تسبیح بیان کرنے والوں میں سے نہ ہوتے تو قیامت تک مچھلی کے پیٹ ہی میں رہتے [۱]۔ معلوم ہوا کہ عمل سے دنیا اور آخرت دونوں کی خیر و نیکی حاصل ہوتی ہے۔

(۱) ابو عبید قاسم بن سلام رضی اللہ عنہ نے فضائل قرآن میں یَتْلُونَهُ حَقَّ تِلَاوَتِهِ کی تفسیر میں مجاہد رضی اللہ عنہ کا یہ قول نقل کیا ہے آي يَتَّبِعُونَ حَقَّ اتِّبَاعِهِ یعنی وہ حضرات اہل کتاب، کما حقہ کتاب کی پیروی کرتے ہیں۔

(۲) ابو عبد الرحمن سلمی رضی اللہ عنہ کہتے ہیں کہ ہمیں ہمارے اساتذہ کرام عثمان بن عفان رضی اللہ عنہ، عبد اللہ بن مسعود رضی اللہ عنہ وغیرہما نے یہ بات بیان کی کہ جب صحابہ کرام رضی اللہ عنہم حضور اقدس صلی اللہ علیہ وسلم سے دس آیتیں سیکھتے تو اُس وقت تک آگے نہ پڑھتے جب تک کہ اُن دس آیتوں کا علم اور عمل دونوں ہی نہ سیکھ لیتے، تو ہم نے علم اور عمل دونوں ہی کو سیکھا ہے۔

(۳) ہم حفظ حدیث پر عمل کے ذریعہ مدد طلب کرتے تھے۔ [۲]

(۴) أَجْهَلُ النَّاسِ مَنْ تَرَكَ مَا يَعْلَمُ وَأَعْلَمُ النَّاسِ مَنْ عَمِلَ بِمَا يَعْلَمُ وَأَفْضَلُ النَّاسِ أَخْشَعُهُمْ لِلَّهِ سَبَّ لُؤْغُونَ فِي بَرِّ جَاهِلٍ وَهُوَ جَسٌّ فِي عَمَلٍ كَرْنًا جُؤُودِيًّا، اور سب لوگوں میں بڑا عالم وہ ہے جس نے علم پر عمل کرنا چھوڑ دیا، اور سب لوگوں میں بڑا عالم وہ ہے جس نے اپنے علم پر عمل کیا اور سب لوگوں میں زیادہ فضیلت والا اللہ کے سامنے زیادہ خشوع کرنے والا ہے۔ [۳]

(۵) عالم اپنے علم کے بارے میں ہمیشہ جاہل رہتا ہے حتیٰ کہ اُس پر عمل کر لے، اس کے بعد ہی وہ عالم بنتا ہے۔ [۴]

(۶) شُعْبِيٌّ رَضِيَ اللَّهُ عَنْهُ كَوَسَى نِيَّ عَالِمٌ كَبِهْ كَرِيكَارًا، فرمایا میں تو عالم نہیں ہوں، عالم تو وہ ہے جس کو اللہ تعالیٰ کی خشیت حاصل ہو، پھر یہ آیت تلاوت کی اِنَّمَا يَخْشَى اللَّهَ مِنْ عِبَادِهِ الْعُلَمَاءُ [۵]۔

[۱] الصُّفْت: ۱۴۳، ۱۴۴۔ [۲] اسماعیل بن ابراہیم۔ [۳] سُفْيَانُ بْنُ عُيَيْنَةَ۔ [۴] فَضِيلُ بْنُ عِيَاضٍ۔ [۵] الفاطر: ۲۸۔

(۷) ابو بزرہ اسلمی رضی اللہ عنہ نے یہ مرفوع حدیث نقل کی ہے کہ قیامت کے دن آدمی کے قدم اُس وقت تک اپنی

جگہ سے نہ ہٹیں گے جب تک کہ اُس سے چار چیزوں کے متعلق سوال نہ ہو جائے، عمر کس مشغلہ میں

گزاری، علم پر کیا عمل کیا، مال کہاں سے کمایا اور کس جگہ خرچ کیا، جسم کو کس چیز میں بوسیدہ کیا۔ [۱]

(۸) بندہ جب علم کو عمل کے لئے حاصل کرتا ہے تو علم اس کی نفسانیت کو توڑ دیتا ہے اور اگر عمل کے لئے نہیں

حاصل کرتا تو علم کی وجہ سے اس کے فسق و فجور اور تفاخر و غرور میں اضافہ ہو جاتا ہے۔ [۲]

(۹) بعض دفعہ آدمی پڑھنے میں ایک لفظ میں بھی غلطی نہیں کرتا ہے مگر عمل اُس کا پورے کا پورا غلط ہی

ہوتا ہے۔ [۳]

(۱۰) تمہیں قاری قرآن کی فقط تلاوت ہرگز دھوکے میں نہ ڈالنے پائے کیونکہ وہ تو ایک کلام کے ساتھ تکلم

کر رہا ہے، البتہ ایسے شخص کو دیکھو جو قرآن پر عمل بھی کرتا ہو۔ [۴]

(۱۱) هَتَفَ الْعِلْمُ بِالْعَمَلِ، فَإِنْ أَجَابَهُ وَإِلَّا اذْتَحَلَ عِلْمٌ، عمل کو پکارتا ہے، اگر عمل نے اس کو لبیک کہہ

دیا تو ٹھیک ورنہ علم حقیقی بھی رخصت ہو جاتا ہے (یعنی بغیر عمل کے علم نہ محفوظ رہتا ہے نہ اس میں

برکت ہوتی ہے)۔ [۵]

(۱۲) مَنْ عَمِلَ بِمَا عَلِمَ وَرَثَةُ اللَّهِ عِلْمَهُ مَا لَمْ يَعْلَمْ، جس کسی نے اپنے علم پر عمل کیا، اللہ تعالیٰ اس کو

ایسے علوم کا وارث بنا دیتے ہیں جو اُس نے حاصل ہی نہیں کئے ہوتے ہیں (یعنی عمل و تقویٰ سے وہی

علوم عطا ہوتے ہیں)۔ [۶]

(۱۳) حق تعالیٰ کا ارشاد ہے وَاتَّقُوا اللَّهَ وَيُعَلِّمُكُمُ اللَّهُ اور اللہ سے ڈرتے رہو اور اللہ تمہیں

سکھلاتے ہیں۔ [۷]

(۱۴) ہر چیز کی زکوٰۃ ہوتی ہے اور علم کی زکوٰۃ عمل ہے، جس چیز کی زکوٰۃ ادا کر دی گئی ہو اس میں برکت ہوتی

[۱] دارمی و ترمذی۔ [۲] مالک بن دینار۔ [۳] مالک بن دینار۔ [۴] عمر بن خطابؓ۔ [۵] علی بن ابی طالبؓ۔ [۶] بحر الفوائد الحسبی بمعانی الاخبار

للکلبا بادی، ص: ۱۰۰۔ [۷] البقرہ: ۲۸۲۔



ہے، اسی طرح جس علم پر عمل کیا جائے اس کے ذریعہ نفع عام حاصل ہوتا ہے، وگرنہ اُس کی برکت مٹا دی جاتی ہے۔

- (۱۵) اے نوجوانوں کے گروہ! عمل کرو کیونکہ اصل عمل تو نوجوانی ہی میں ہوتا ہے۔ [۱]
- (۱۶) اے اہل قرآن! اپنے علم پر عمل کرو کیونکہ اگر تم اپنے علم پر عمل کرو گے تو اللہ کی قسم! میں کسی کو تم سے افضل نہیں جانتا ہوں۔ [۲]

### چند سنہری نصیحتیں

- ۱- اَجْعَلُوا الْعِلْمَ مِلْحًا وَالْعَمَلَ دَقِيقًا ”علم نمک کے برابر اور عمل آٹے کے برابر حاصل کرو“۔
- ۲- اَلْوَقْتُ مِنْ ذَهَبٍ ”فرصت، سونے سے بنی ہوئی ہے“۔
- ۳- اَلْسَبْقُ حَرْفٌ وَالتَّكْرَارُ اَلْفٌ ”سبق ایک حرف ہے اور تکرار ایک الف (ہزار) مرتبہ ہے“۔
- ۴- مَنْ لَمْ تَكُنْ لَهُ بَدَايَةٌ تُحَرِّقُهُ لَمْ تَكُنْ لَهُ نِهَآيَةٌ تُشْرِقُهُ ”جس کی ابتداء، سوزش و کاوش والی نہیں ہے، اُس کی انتہاء ضیا پاش اور مستقبل تابناک نہیں ہے“۔

### گناہوں سے بچنے کی اہمیت

- ۱- حدیث میں ہے کہ آدمی کو گناہ کی وجہ سے رزق سے محروم کر دیا جاتا ہے۔ ابن تیمیہ رحمۃ اللہ علیہ کہتے ہیں کہ رزق جس طرح بدن کا ہوتا ہے اسی طرح دل کا بھی ہوتا ہے اور جس طرح اللہ تعالیٰ کی طرف سے جسمانی رزق کے لئے بادلوں اور بارشوں پر فرشتے مقرر ہیں اسی طرح روحانی و دلی رزق کے لئے ہدایت و علم پر بھی فرشتے مقرر ہیں۔ [۳]
- ۲- ابن قیم رحمۃ اللہ علیہ کہتے ہیں کہ دنیا اور آخرت دونوں میں دل اور بدن، ہر دو کو نقصان پہنچانے والے گناہوں کے اتنے بے شمار برے اثرات ہیں کہ اللہ کے سوا انہیں کوئی نہیں جانتا، منجملہ

[۱] حفصہ بنت سیرین۔ [۲] عمر فاروق، الکلمات، جس: ۸۲ تا ۸۸۔ [۳] فتاویٰ، ج: ۲، ص: ۲۲، طبع دوم۔

مَضْرَّاتِ گناہ کے محرومی علم بھی ہے، کیونکہ علم ایک ایسا نور ہے جس کو اللہ تعالیٰ دل میں ڈالتے ہیں اور معصیت اُس نور کو بجھا دیتی ہے۔

۳۔ جب امام شافعی رحمۃ اللہ علیہ حضرت امام مالک رحمۃ اللہ علیہ کے سامنے زانویے تکمذ طے کرنے لگے تو امام مالک رحمۃ اللہ علیہ حضرت موصوف کی کثرتِ ذہانت اور کمالِ فہم سے بے حد متاثر ہوئے اور فرمایا: میرا خیال ہے کہ اللہ تعالیٰ نے تمہارے دل پر نور کا فیضان فرمایا ہے، لہذا تم اس نور کو گناہوں کی ظلمت سے بجھانہ دینا۔ [۱]

ابن جوزی رحمۃ اللہ علیہ صید الخاطر میں کہتے ہیں:

إِنَّ لِلْخُلُوعِ تَأْتِيَرَاتٍ تَبِينُ فِي الْجُلُوعِ كَمَا مِنْ مُؤْمِنٍ بِاللَّهِ عَزَّوَجَلَّ يَحْتَرِمُهُ عِنْدَ الْخَلَوَاتِ فَيَتْرُكُ مَا يَشْتَهِي حَذِرًا مِّنْ عِقَابِهِ أَوْ رَجَاءِ لِقَاوَاهِ أَوْ إِجْلَالًا لَهُ فَيَكُونُ بِذَلِكَ الْفِعْلِ كَأَنَّهُ طَرَحَ عُوْدًا هِنْدِيًّا عَلَى حَجَرٍ فَيَفُوحُ طَيْبُهُ فَيَسْتَنْشِقُهُ الْخَلَائِقُ وَلَا يَدْرُونَ مِنْ أَيْنَ هُوَ فَتَرَى عِيُونَ الْخَلْقِ تُعْظِمُ هَذَا الشَّخْصَ وَالسِّنْتَهُمْ تَمْدَحُهُ وَلَا يَعْرِفُونَ لِمَ؟ وَعَلَى عَكْسِ هَذَا مَن هَابَ الْخَلْقَ وَلَمْ يَحْتَرِمْ خَلْوَتَهُ بِالْحَقِّ فَإِنَّهُ عَلَى قَدَرٍ مُّبَارَزَتِهِ بِالذُّنُوبِ يَفُوحُ مِنْهُ رِيحُ الْكَرَاهَةِ فَتَبْقَتُهُ الْقُلُوبُ۔

خلوت کی تاثیرات جلوت میں ظاہر ہو کر رہتی ہیں، سو انسان بسا اوقات تنہائی میں اللہ کے عذاب کے خوف سے یا اُس کے ثواب کی امید سے یا اس کی عظمت کی بناء پر اپنی شہوتوں اور لذتوں کو چھوڑ دیتا ہے تو اُس کی مثال ایسی ہوتی ہے گویا اُس نے انگیٹھی میں عود ہندی ڈال دی ہے، جس کی خوشبو مہک رہی ہے اور سب مخلوق اُس خوشبو کو سونگھ رہی ہے، مگر انہیں یہ ہرگز معلوم نہیں ہو رہا کہ یہ خوشبو آ کہاں سے رہی ہے۔ اسی طرح تم دیکھو گے کہ اُس شخص کے خفیہ تقویٰ کی وجہ سے مخلوق کی آنکھیں اُسے عظمت کی نگاہ سے دیکھ رہی ہیں، اور لوگوں کی زبانیں

اُس کی مدح سرائی کر رہی ہیں، جبکہ انہیں خود بھی معلوم نہیں کہ ہم یہ محبت و تعریف کیوں کر رہے ہیں؟ لیکن اس کے برعکس جو شخص خلوت میں گناہوں کا مرتکب ہوتا ہے تو اُس کے گناہوں کی مقدار کے برابر اُس سے عفو و مغفرت اور گندی بدبو اُٹھتی ہوئی محسوس ہوتی ہے، جس کے نتیجہ میں سب مخلوق کے قلوب اُس سے نفرت کرنے لگتے ہیں۔

نیز فرماتے ہیں:

وَرُبَّ خَالٍ بِذَنْبٍ كَانَ سَبَبٌ وَقُوْعِهِ فِي هَوَاةٍ شَقُوْعَةٍ فِي عَيْشِ الدُّنْيَا وَالْآخِرَةِ  
”بہت سے درپردہ گناہ کرنے والے ایسے ہیں کہ اس گناہ کے سبب وہ دنیا اور آخرت کی ہر دو  
زندگانی میں، بدبختی کے گڑھے میں جا گرتے ہیں۔“

حضرت ابوالدرداء رضی اللہ عنہ ارشاد فرماتے ہیں:

إِنَّ الْعَبْدَ لَيَخْلُو بِمَعْصِيَةِ اللَّهِ تَعَالَى فَيَلْقَى اللَّهَ بُغْضَةً فِي قُلُوبِ الْمُؤْمِنِينَ مِنْ  
حَيْثُ لَا يَشْعُرُ ۝

”بعض اوقات بندہ، خلوت میں اللہ تعالیٰ کی نافرمانی کرتا ہے تو اللہ تعالیٰ مؤمنوں کے دلوں  
میں اُس کی طرف سے نفرت ڈال دیتے ہیں اور اُس کو معلوم بھی نہیں ہوتا (کہ میرے اس خفیہ  
گناہ کی وجہ سے میرے ساتھ یہ معاملہ ہو رہا ہے)۔“

### تلاوت مع اتباع و عمل کی اہمیت

۱۔ فَنَبَذُوهُ وَرَاءَ ظُهُورِهِمْ ”سواہل کتاب نے کتاب کو اپنی پیٹھوں کے پیچھے پھینک دیا“ ۱۲۱ اس آیت  
کی تفسیر میں علامہ شعبی رحمہ اللہ فرماتے ہیں کہ کتاب اللہ تو اہل کتاب کے سامنے موجود تھی، لیکن اس کے  
باوجود جو یہ ارشاد ہوا ہے کہ انہوں نے کتاب کو پیٹھوں کے پیچھے پھینک دیا تو اس سے مراد بد عملی ہے۔

۱۱ اقتباسات از محاضرہ شیخ ابراہیم الدویش حفظہ اللہ۔ ۱۲۱ آل عمران: ۱۸۷۔



لہذا معلوم ہوا کہ جس کسی نے عمل کو ترک کر دیا گویا اُس نے کتاب کو اپنی پیٹھ کے پیچھے پھینک دیا۔  
 ۲۔ ایک مرتبہ حضرت حذیفہ رضی اللہ عنہ نے لوگوں کا ہجوم دیکھا تو اپنے شاگرد عامر بن مطر سے فرمایا اے عامر! جب لوگ ایک راستہ اختیار کر لیں گے اور قرآن کا راستہ اس کے برخلاف دوسرا ہوگا تو تم کس کے ساتھ چلو گے؟ انہوں نے عرض کیا میں تو قرآن پاک ہی کے ساتھ رہوں گا، اُسی کے ساتھ جیوؤں گا، اُسی پر مروں گا۔ فرمایا: بس اب تم کامل انسان ہو، بس اب تم کامل انسان ہو۔

۳۔ حضرت سلمان فارسی رضی اللہ عنہ نے زید بن صُوحان سے فرمایا: جب کسی بادشاہ اور قرآن کی باہمی لڑائی ہوگی (کہ بادشاہ قرآن کے برخلاف چلے گا) تو تم کیا کرو گے؟ زید نے عرض کیا میں تو قرآن کا ساتھ دوں گا، فرمایا ابن اُم زید! بس اب تم کامل انسان ہو۔

۴۔ ایک شخص حضرت ابو درداء رضی اللہ عنہ کے پاس اپنے بیٹے کو لیکر حاضر ہوا اور عرض کیا حضرت! اس نے قرآن مجید حفظ کر لیا ہے، فرمایا: اے اللہ! ہم بخشش کے طلبگار ہیں، قرآن مجید تو حقیقتہً اُس نے حفظ کیا جس نے اُسے سنا اور اُس کی اطاعت کی۔

۵۔ اِقْرَأِ الْقُرْآنَ مَا نَمَّهَاكَ فَإِنْ لَمْ يَنْهَكَ فَلَسْتَ تَقْرُؤُهُ أَوْ قَالَ فَلَا تَقْرَأْهُ ”قرآن کریم اس وقت تک تلاوت کرو جب تک وہ تمہیں گناہوں سے روکتا رہے، پس اگر وہ تمہیں نہیں روکتا ہے (یعنی تم عمل نہیں کرتے ہو) تو پھر پڑھنا نہ پڑھنا برابر ہے“۔ [۱]

۶۔ حضرت حسن بصری رضی اللہ عنہ فرماتے ہیں:

یقیناً اس قرآن کا سب سے قریبی دوست وہ ہے جس نے اس کی پیروی کی، گو ظاہری تلاوت نہ کرتا ہو۔



[۱] مسند الفردوس للذیلی و ابو نعیم والطبرانی عن نافع ابی سہیل۔

# وہ سعید و گرامی قدر حضرات جو قرآن کریم

## سننے ہی مسلمان ہو گئے

حضرات صحابہ کرام رضی اللہ عنہم کی ایک تعداد صرف قرآن سن کر مسلمان ہوئی تھی، ذیل میں اس کی کچھ تفصیل ذکر کی جاتی ہے:

### حضرت عمر رضی اللہ عنہ کا قرآن سن کر اسلام لانا

حضرت عمر بن الخطاب رضی اللہ عنہ قرآن سن کر مسلمان ہوئے تھے، ان کے اسلام لانے کا واقعہ اس طرح ہے: اسلام کے دشمن ابو جہل نے یہ اعلان کر رکھا تھا کہ جو شخص حضرت محمد صلی اللہ علیہ وسلم کو قتل کرے گا، میں اسے ایک سوانٹ اور ایک ہزار اوقیہ چاندی انعام دوں گا۔ اسی انعام کے لالچ میں حضرت عمر گلے میں برہنہ تلوار ڈال کر اس ارادے کے ساتھ گھر سے نکلے کہ نبی کریم صلی اللہ علیہ وسلم کو قتل کر کے انعام حاصل کریں، لیکن اللہ تعالیٰ کو کچھ اور ہی منظور تھا، راستے میں بنی زہرہ کے حضرت نعیم بن عبد اللہ رضی اللہ عنہ سے ان کی ملاقات ہو گئی، تو انہوں نے پوچھا کدھر کا ارادہ ہے؟ جواب ملا اسلام کا چراغ بجھانے جا رہا ہوں۔

حضرت نعیم رضی اللہ عنہ نے کہا: اگر تم یہ کام کر گزرو گے تو بنی ہاشم اور بنی زہرہ تمہیں بھی زندہ نہیں چھوڑیں گے، پہلے اپنے گھر کی خبر لو، تمہاری بہن (فاطمہ رضی اللہ عنہا) اور بہنوئی (سعید بن زید رضی اللہ عنہ) مسلمان ہو چکے ہیں، یہ سن کر وہ غصے سے بے قابو ہو گئے اور سیدھے بہن کے گھر پہنچے، گھر کے اندر سے ایسی آواز آرہی تھی جیسے کوئی کسی کو کچھ پڑھا رہا ہو، دروازہ کھٹکھٹایا تو خاموشی ہو گئی۔

اصل بات یہ تھی کہ جب کوئی غریب شخص مسلمان ہوتا تو حضور نبی کریم ﷺ اسے کسی خوشحال صحابی کے سپرد کر دیتے تاکہ وہ اس کی کفالت کرے، حضرت خباب بن ارت رضی اللہ عنہ ایک غلام تھے، جب وہ ایمان لائے تو انہیں سعید بن زید رضی اللہ عنہ کے سپرد کیا گیا تھا، یہ دونوں میاں بیوی ان سے اس وقت قرآن سیکھ رہے تھے۔

جب دروازہ کھولا گیا تو پوچھا یہ کیسی آوزیں آرہی تھیں؟ جواب دیا گیا کہ آپس میں باتیں کر رہے تھے۔ کہا چھپاؤ نہیں، مجھے پتہ چل گیا ہے، تم دونوں گمراہ ہو چکے ہو۔ بہنوئی حضرت سعید بن زید رضی اللہ عنہ بولے: ”اگر گمراہی کا وہ دین ہو، جس پر تم چل رہے ہو؟ یہ سننا تھا کہ عمر آپ سے باہر ہو گئے، ان کو بے تحاشا مارنا پیٹنا شروع کر دیا، اپنی بہن فاطمہ رضی اللہ عنہا بچانے آئیں تو ان کو لہو لہان کر دیا، زخمی بہن نے ثابت قدمی سے کہا: ”عمر! جو چاہو کر لو، اب اسلام دل سے نہیں نکل سکتا۔“

بہن کے یہ الفاظ بھائی کے دل میں تیر کی طرح نشانے پر جا بیٹھے، سخت مزاج بھائی کا غصہ کم ہو گیا، اس کے ہاتھ رُک گئے۔ پوچھا: ”تم لوگ کیا پڑھ رہے تھے؟“ جواب ملا: ”اللہ ﷻ کا کلام، اس کی وحی۔“ کہا: ”مجھے بھی دکھاؤ۔“ فرمایا: ”جب تک پاک نہ ہو جاؤ، ہاتھ نہیں لگا سکتے۔“

وہ نہادھو کر سامنے آئے تو بہن نے سورہ طہٰ پیش کی، جس کی دونوں میاں بیوی حضرت خباب بن ارت رضی اللہ عنہ کے سامنے تلاوت کر رہے تھے، پڑھنے لگے، تو حضرت عمر کی کائنات بدل گئی، جب یہ آیت آئی: اِنَّا لِلّٰهِ لَا اِلٰهَ اِلَّا اَنَا فَاعْبُدْنِيْ وَ اَقِمِ الصَّلٰوةَ لِيْذِكُرْنِيْ ۝۱۱ بے شک میں ہی اللہ ہوں، میرے سوا کوئی معبود نہیں، لہذا میری ہی عبادت کرو اور میری یاد کے لئے نماز قائم کرو۔



تو بے اختیار پکار اُٹھے: ”کیسا عمدہ اور عظیم کلام ہے“، ان کا پتھر دل موم ہو چکا تھا، بولے:  
”مجھے حضرت محمد ﷺ کے پاس فوراً لے چلو“۔

یہ سن کر حضرت خباب بن ارت رضی اللہ عنہ جو چھپے ہوئے تھے، باہر آگئے اور فرمانے لگے: ”ابھی جمعرات کی بات ہے، رسول اللہ ﷺ نے کوہ صفا کے دامن میں یہ دعا مانگی تھی: ”اے اللہ! عمرو بن ہشام (ابو جہل) اور عمر بن الخطاب میں سے جسے تو عزیز رکھتا ہے، اس کے ذریعے سے اسلام کی مدد فرما“۔

ابن عساکر رحمہ اللہ کی روایت ہے کہ اللہ تعالیٰ نے نبی کریم ﷺ کے قلب مبارک پر وحی کی کہ ابو جہل ایمان نہیں لائے گا، اس پر حضور ﷺ نے یہ دعا فرمائی کہ: ”اے اللہ! عمر بن الخطاب سے اسلام کو قوت دے“۔

اس کے بعد عمر رضی اللہ عنہ نے پوچھا: ”اس وقت حضور ﷺ کہاں ہیں؟“ بتایا گیا کہ دار ارقم میں ہیں، عمر رضی اللہ عنہ سیدھے دار ارقم پہنچے، دروازے پر دستک دی اور اندر آنے کی اجازت مانگی، خفیہ طور پر دیکھا گیا تو عمر رضی اللہ عنہ گلے میں ننگی تلوار کے ساتھ دروازے پر کھڑے ہیں۔

اس صورت حال پر صحابہ کرام رضی اللہ عنہم میں گھبراہٹ پیدا ہو گئی، لیکن حضرت حمزہ رضی اللہ عنہ جو ابھی تین دن پہلے مسلمان ہوئے تھے، فرمانے لگے: ”آتا ہے تو آنے دو، اگر ادب سے پیش آیا تو عزت ملے گی، اگر گستاخی کرتا ہے تو اسی کی تلوار سے اس کا سر قلم کر دوں گا“، دو آدمیوں نے عمر کے دونوں بازو پکڑ کر حضور ﷺ کے سامنے کھڑا کر دیا، حضور ﷺ فرمانے لگے: ”اسے چھوڑ دو“، آپ ﷺ نے عمر کا کرتا پکڑ کر اپنی طرف کھینچا اور فرمایا: ”اے عمر! کیا تم باز نہیں آؤ گے؟ یہاں تک کہ اللہ تعالیٰ تم پر کوئی آفت نازل کرے، جس طرح اس نے ولید بن مغیرہ پر عذاب نازل کیا“۔ پھر حضور ﷺ نے دعا فرمائی:

”اے اللہ! عمر میرے دروازے پر آ گیا ہے، اسے ہدایت دینا تیرا کام ہے۔“ ادھر دعا کے الفاظ مکمل ہوئے، ادھر عمر کی زبان پر کلمہ شہادت جاری ہو گیا، اس پر صحابہ کرام رضی اللہ عنہم نے بے اختیار زور سے ”اللہ اکبر“ کا نعرہ لگایا، جس میں اللہ ﷻ کے رسول ﷺ کی آواز بھی شامل تھی، اس نعرے سے بطحا کی پہاڑیاں گونج اٹھیں۔

اس کے بعد حضرت عمر رضی اللہ عنہ نے عرض کیا: ”یا رسول اللہ! کافر لوگ تولات اور عزیٰ کی علانیہ پوجا کریں اور ہم ایک اللہ ﷻ کی عبادت چھپ کر کریں، یہ نہیں ہو سکتا، اب تو بیت اللہ میں عبادت ہوگی،“ صحابہ کرام رضی اللہ عنہم دار ارقم سے نکل کر خانہ کعبہ میں اس شان سے داخل ہوئے کہ ان کے درمیان حضرت نبی کریم ﷺ تھے، دائیں طرف حضرت ابوبکر صدیق رضی اللہ عنہ اور بائیں طرف حضرت عمر رضی اللہ عنہ اور حضرت حمزہ رضی اللہ عنہ تلوار لئے آگے آگے چل رہے تھے۔

کفار و مشرکین کو کسی اور خبر کا انتظار تھا، انہیں یہ سارا منظر دیکھ کر اپنی آنکھوں پر یقین نہ آتا تھا، حضرت عمر رضی اللہ عنہ نے بلند آواز سے کہا: ”خبردار! جس نے کوئی حرکت کی اس کا سرتن سے جدا کر دیا جائے گا۔“ اس وقت قریش کو جتنی تکلیف ہوئی، پہلے کبھی نہ ہوئی تھی۔

اس موقع پر امام الانبیاء ﷺ کی اقتداء میں مسلمانوں نے علانیہ باجماعت نماز ادا کی، اب صحابہ کرام رضی اللہ عنہم کی تعداد چالیس ہو گئی، اس موقع پر حضور ﷺ نے حضرت عمر رضی اللہ عنہ کو ”فاروق“ کا خطاب دیا (مسلمانوں اور کفار میں فرق کرنے والا)۔

حضرت عمر رضی اللہ عنہ کے اسلام قبول کرنے کے بعد مظلوم مسلمانوں میں اتنی ہمت پیدا ہوئی کہ وہ خانہ کعبہ کے صحن میں حلقہ بنا کر بیٹھنے لگے، کعبے کا طواف کرنے لگے، کوئی کافر برا بھلا کہتا تو اس کا جواب دینے لگے۔

## نجاشی کا قرآن سن کر اسلام لانا

حبشہ کے عیسائی بادشاہ اصمہ نجاشی کے ایمان لانے کا واقعہ اس طرح ہے:

جب مکہ میں قریش نے مسلمانوں پر ظلم و تشدد کی انتہا کر دی تو حضور ﷺ نے صحابہ کرام رضی اللہ عنہم کو حبشہ کی جانب ہجرت کرنے کی اجازت دی اور فرمایا: ”وہ عدل و انصاف کی سرزمین ہے۔“

اس پر بہت سے صحابہ کرام رضی اللہ عنہم ہجرت کر کے حبشہ پہنچ گئے، جہاں وہ امن و چین سے رہنے لگے، لیکن قریش کو یہ صورت حال گوارا نہ تھی، انہوں نے ایک وفد کو تحفے تحائف دے کر نجاشی کے پاس بھیجا، تاکہ وہ مسلمانوں کو پناہ نہ دے اور اپنے ملک سے نکال باہر کرے، قریش کا یہ وفد جب نجاشی کے پاس پہنچا تو اس سے کہا:

”اے بادشاہ! ہمارے کچھ نادانوں نے اپنے باپ دادا کا دین چھوڑ دیا ہے اور ایک نیا مذہب گھڑ لیا ہے، انہوں نے آپ کا مذہب بھی اختیار نہیں کیا، اب انہوں نے آپ کے ہاں پناہ لے رکھی ہے، ہم آپ سے درخواست کرتے ہیں کہ انہیں ہمارے حوالے کر دیا جائے۔“

یہ سن کر نجاشی نے اصل صورت حال جاننے کے لئے مسلمانوں کو طلب کیا، انہوں نے حضور ﷺ کے چچا زاد بھائی حضرت جعفر بن ابی طالب رضی اللہ عنہ کو اپنا نمائندہ بنایا، جنہوں نے نجاشی کے سامنے ایک زبردست تقریر کی، جس میں اپنا موقف بڑے موثر انداز میں پیش کیا۔

تقریر سن کر نجاشی نے کہا: ”مجھے وہ کلام بھی سناؤ جو تمہارے رسول پر اترا ہے۔“ اس پر حضرت جعفر طیار رضی اللہ عنہ نے سورہ مریم کا ابتدائی حصہ تلاوت کیا، نجاشی نے جب قرآن سنا تو اس پر اس کا بہت اثر ہوا اور اس نے کہا: ”اللہ ﷻ کی قسم! یہ کلام اور انجیل تو ایک ہی چیز ہیں، محمد ﷺ وہی رسول ہیں، جن کی خبر، یسوع مسیح ﷺ نے دی تھی، اللہ ﷻ کا شکر ہے کہ مجھے اس رسول کا زمانہ ملا، میں گواہی دیتا ہوں کہ وہ اللہ ﷻ کے رسول ہیں، پھر اس نے قریش کے سفیروں سے کہا تم واپس چلے جاؤ، میں ان مسلمانوں کو تمہارے حوالے نہیں کروں گا، اور مسلمانوں سے کہا: ”جاؤ تم لوگ میری حکومت میں امن سے زندگی گزارو۔“



جب ۹ ہجری میں نجاشی کا انتقال ہوا تو حضور ﷺ نے مدینے میں اس کی غائبانہ نماز جنازہ پڑھائی۔

## حضرت طفیل دوسی رضی اللہ عنہ کا قرآن سن کر اسلام لانا

حضرت طفیل ابن عمر دوسی رضی اللہ عنہ کے ایمان لانے کا واقعہ یوں ہے:

آپ یمن کے قبیلہ دوس کے سردار تھے، خانہ کعبہ کی زیارت کے لئے آئے تو قریش نے کان بھرے کہ محمد (ﷺ) کی زبان میں جادو ہے، طفیل رضی اللہ عنہ نے اس خیال سے کہ کہیں حضور ﷺ کی آواز کانوں میں نہ پڑ جائے، اپنے دونوں کانوں میں روئی ٹھونس لی، ایک دن انہوں نے حرم میں حضور ﷺ کو نماز پڑھتے دیکھا تو انہیں یہ منظر اچھا لگا، دل میں خیال آیا کہ سنوں تو سہی وہ کیا پڑھتے ہیں؟ میں خود شاعر ہوں، ہر قسم کے کلام کو پرکھ سکتا ہوں، یہ خیال آتے ہی کانوں سے روئی نکال پھینکی اور قراءت سننے لگے، قرآن نے دل پر اثر کیا۔

جب نماز کے بعد حضور ﷺ اپنے گھر تشریف لے جا رہے تھے تو یہ بھی آپ ﷺ کے پیچھے چل دیئے، ملاقات پر عرض کیا کہ قریش نے آپ ﷺ کے بارے میں کچھ اور باتیں کہی تھیں، آپ اپنی تعلیمات بیان فرمائیں؟ آپ ﷺ نے قرآن مجید کی تلاوت شروع کر دی، قرآن سن کر کہنے لگے: ”میرے کانوں نے اس سے بہتر کلام آج تک نہیں سنا“، اس کے بعد وہ ایمان لے آئے۔

## حضرت ضماد رضی اللہ عنہ کا قرآن سن کر اسلام لانا

مکہ مکرمہ سے کافی دور قبیلہ ازد دشمنوہ آباد تھا، حضرت ضماد اسی قبیلے کے تھے، اور پاگلوں کا علاج کرتے تھے، ان کے پاس کوئی دم تھا، اللہ تعالیٰ نے ان کے ذریعہ بے شمار لوگوں کو شفاء عطا فرمائی، اس نے سنا کہ کعبۃ اللہ کے متولیوں میں سے کسی ایک کا بیٹا نعوذ باللہ پاگل ہو گیا ہے، اور اس کا کوئی علاج کرانے والا نہیں ہے، اس لئے کہ

آپ ﷺ کے والد، والدہ، دادا اور دادی سب فوت ہو گئے تھے۔ چنانچہ وہ علاج کی غرض سے آپ ﷺ کے پاس آیا اور کہنے لگا:

آپ ﷺ نے قبیلہ ازد شنوہ کا نام بھی سنا ہوگا اور اس قبیلے کے ضما د نامی آدمی کا نام بھی سنا ہوگا جو پاگلوں اور مجنوں کا بذریعہ دم علاج کرتا ہے؟ آپ ﷺ نے فرمایا ہاں سنا ہے، کہنے لگا وہ میں ہوں، میں نے سنا ہے کہ آپ پاگل ہو گئے ہیں، معاذ اللہ۔ میں نے انسانی ہمدردی کے تحت آپ کا علاج کرنا ہے، مسلم شریف کی روایت میں ہے: لَعَلَّ اللّٰهَ يَشْفِيكَ عَلٰى يَدِيْ شَيْدِ كِه اللّٰه تَعَالٰى اَب اَب كُو مِرَعٰى هَا تَه پَر شَفَا دِ يَدِے۔

آپ ﷺ مسکرائے اور فرمایا میں اللہ تعالیٰ کے فضل و کرم سے مجنون نہیں ہوں، اس نے کہا لوگ کہتے ہیں، آپ ﷺ نے فرمایا لوگوں کی زبانیں ان کے منہ میں ہیں، وہ جانیں اور ان کا کام جانے، ضما د نے کہا آپ کہتے کیا ہیں؟ آپ ﷺ نے پہلے خطبہ پڑھا اَلْحَمْدُ لِلّٰهِ تَحْمِيْدُهُ وَنَسْتَعِيْنُهُ وَنَسْتَغْفِرُكَ... پھر آپ ﷺ نے سورہ طارق پڑھ کر سنائی، چونکہ عربی تھا، قرآن پاک کی فصاحت و بلاغت کو سمجھ رہا تھا، جیسے جیسے آپ ﷺ پڑھتے گئے اس کی آنکھوں سے آنسو جاری ہوتے گئے، جب آپ ﷺ نے سورہ مکمل پڑھ لی تو وہ کہنے لگا کہ میں خود شاعر ہوں، خطیب اور مقرر بھی ہوں، لیکن یہ کلام انسانوں کا نہیں ہے، یہ اللہ تعالیٰ کا کلام ہے اور کلمہ پڑھ کر مسلمان ہو گیا۔

### اسعد بن زرارہ رضی اللہ عنہ کا قرآن سن کر اسلام لانا

اسعد بن زرارہ مدینہ میں قبیلہ بنو عبد الاشهل کا مشہور سردار تھا، ایک دن وہ گھر سے مسلح ہو کر نکلا تاکہ اسلام کے مبلغ اول حضرت مصعب بن عمیر رضی اللہ عنہ کو شہر سے باہر نکال دے، اس نے حضرت مصعب رضی اللہ عنہ کی زبان سے قرآن کی چند آیتیں سنیں اور ان کے ہاتھ پر اسلام لے آیا۔

## ثمامہ بن اُتال رضی اللہ عنہ کا قرآن سن کر اسلام لانا

ثمامہ بن اُتال رضی اللہ عنہ کا کہنا ہے کہ میرے لئے حضرت محمد صلی اللہ علیہ وسلم سے بڑھ کر کوئی قابل نفرت نہ تھا، مگر جب اس نے دودن کسی سے قرآن مجید سنا، تو حضور صلی اللہ علیہ وسلم کے پاس حاضر ہو کر اسلام قبول کر لیا۔

## خالد بن عقبہ رضی اللہ عنہ کا قرآن سن کر اسلام لانا

عرب کے ایک مشہور شاعر خالد بن عقبہ رضی اللہ عنہ نے جب قرآن سنا تو حیران رہ گیا، اس نے قرآن کے بارے میں یہ کہا:

”اللہ جل جلالہ کی قسم! اس میں عجیب شیرینی ہے، اس میں عجیب تازگی ہے، اس کی جڑیں سیراب ہیں، اس کی شاخیں پھل سے لدی ہوئی ہیں، یہ کسی بشر کا کلام نہیں۔“

## لبید بن ربیعہ عامری رضی اللہ عنہ کا قرآن سن کر اسلام لانا

یہ عرب کا چوٹی کا شاعر تھا، یہ معلقہ کا شاعر ہے، اس نے بھی قرآن سن کر اسلام قبول کیا تھا۔ ایک بار وہ حضرت عمر رضی اللہ عنہ سے ملنے آئے تو امیر المؤمنین حضرت عمر فاروق رضی اللہ عنہ نے ان کی دلجوئی کے لئے ان سے کچھ اشعار سننے کی فرمائش کی، اس پر لبید رضی اللہ عنہ بولے: أَبْعَدَ الْقُرْآنِ؟ کیا قرآن کے بعد بھی اس کی ضرورت ہے؟ حضرت عمر رضی اللہ عنہ نے خوش ہو کر ان کے سالانہ وظیفے میں اضافہ کر دیا۔

نیز: مشہور صحابی حضرت ابوذر غفاری رضی اللہ عنہ، حضرت انیس رضی اللہ عنہ جو بہت اچھے شاعر تھے، حضرت خباب بن ارت رضی اللہ عنہ اور حضرت حماد ازدی رضی اللہ عنہ جو یمن کے مشہور جادوگر تھے، یہ سب حضرات بھی قرآن سے متاثر ہو کر مسلمان ہوئے تھے۔



## سورہ رحمن سن کر قیس بن عاصم رضی اللہ عنہ کے مسلمان ہونے کا واقعہ

ایک مرتبہ کا ذکر ہے کہ قیس بن عاصم منقری رضی اللہ عنہ نے (جو اُس وقت تک مسلمان نہ ہوئے تھے) حضور اقدس صلی اللہ علیہ وسلم سے عرض کیا آپ پر جو قرآن نازل ہوا ہے اُس میں سے میرے سامنے کچھ تلاوت کیجئے، تو آپ صلی اللہ علیہ وسلم نے اُس کے سامنے سورہ الرحمن تلاوت فرمائی، کہنے لگا دوبارہ پڑھیے؟ آپ صلی اللہ علیہ وسلم نے تین مرتبہ اس سورت کا اعادہ فرمایا، قیس بول اٹھا:

وَاللّٰهُ اِنَّ لَهُ لَطَلَاوَةً وَّ اِنَّ عَلَيْهِ لَحَلَاوَةٌ وَّ اَسْفَلَةٌ لِمُعَدِّقٍ وَّ اَعْلَاهُ مُشِيرٌ وَّمَا يَقُولُ هٰذَا  
بَشَرٌ وَّاَنَا اَشْهَدُ اَنْ لَا اِلٰهَ اِلَّا اللّٰهُ وَاَنْتَ رَسُوْلُ اللّٰهِ ﴿۱﴾

”اللہ کی قسم! اس کلام میں طراوت و تازگی ہے، اس پر شیرینی کے آثار نمایاں ہیں، اس کی مثال اُس درخت کی سی ہے جس کے نچلے حصہ میں کثیر پانی بہ رہا ہو اور اُس کا بالائی حصہ بار آور ہو، یہ کسی انسان کا کلام نہیں ہو سکتا، اور میں گواہی دیتا ہوں کہ اللہ کے سوا کوئی معبود برحق نہیں اور آپ اللہ کے رسول ہیں۔“

## حضرت جبیر بن مطعم رضی اللہ عنہ کا قرآن سن کر اسلام لانا

حضرت جبیر بن مطعم رضی اللہ عنہ فرماتے ہیں کہ میں مسلمان ہونے سے پہلے ایک مرتبہ مدینہ طیبہ آیا اور میرا مقصد یہ تھا کہ میں حضرت محمد صلی اللہ علیہ وسلم سے بدر کے قیدیوں کے متعلق گفتگو کروں، جب میں مدینہ پہنچا تو آپ صلی اللہ علیہ وسلم مغرب کی نماز پڑھ رہے تھے، نماز میں سورہ طور پڑھ رہے تھے:

وَالطُّورِ، وَكِتٰبٍ مَّسْطُوْرٍ، فِی رَقٍّ مَّنْشُوْرٍ، وَالْبَيْتِ الْمَعْمُوْرِ، وَالسَّقْفِ الْمَرْفُوْعِ،  
وَالْبَحْرِ الْمَسْجُوْرِ، اِنَّ عَذَابَ رَبِّكَ لَوٰاقِعٌ ﴿۲﴾

جب آپ صلی اللہ علیہ وسلم اس آیت پر پہنچے تو اچانک میری یہ حالت ہوئی کہ اب میرا دل خوف سے پھٹ

﴿۱﴾ تفسیر قرطبی، ج: ۱، ص: ۹۹۔ ﴿۲﴾ الطور: ۱ تا ۷۔

جائے گا اور مجھے اس وقت یہ محسوس ہو رہا تھا کہ میں اس جگہ سے ہٹ نہیں سکوں گا یہاں تک کہ مجھ پر عذاب آجائے گا، اس کے بعد میں نے فوراً اسلام کو قبول کر لیا، فرماتے ہیں کہ یہ پہلا موقع تھا کہ اسلام کی صداقت میرے دل میں جاگزیں ہوئی۔ [۱]

### حضرت خالد عدوانی رضی اللہ عنہ کا قرآن سن کر اسلام لانا

حضرت خالد عدوانی رضی اللہ عنہ نے آپ صلی اللہ علیہ وسلم سے یہ آیت سنی: وَالسَّمَاءِ وَالطَّارِقِ، وَمَا أَدْرَاكَ مَا الطَّارِقُ، النَّجْمُ الثَّاقِبُ،

پھر اس کے بعد اسی وقت پوری سورۃ کو یاد کر لیا اور آخر اس سے متاثر ہو کر دائرہ اسلام میں داخل ہو گئے۔ [۲]

### حضرت عمرو بن جموح رضی اللہ عنہ

ایک روایت میں بنی سلمہ کے ایک آدمی نے بیان کیا کہ جب میرے قبیلے کے لوگ اسلام لائے تو عمرو بن جموح رضی اللہ عنہ نے اپنے بیٹے سے کہا کہ آپ نے جو کلام حضرت محمد صلی اللہ علیہ وسلم سے سنا ہے، اس میں سے کچھ مجھے بھی سناؤ، تو بیٹے نے عمرو بن جموح رضی اللہ عنہ کو یہ کلام پڑھ کر سنایا:

الْحَمْدُ لِلَّهِ رَبِّ الْعَالَمِينَ، الرَّحْمَنِ الرَّحِيمِ، مَلِكِ يَوْمِ الدِّينِ، إِيَّاكَ نَعْبُدُ وَإِيَّاكَ نَسْتَعِينُ، إِهْدِنَا الصِّرَاطَ الْمُسْتَقِيمَ

یہاں تک پڑھ کر سنایا تو سننے کے بعد حضرت عمرو بن جموح رضی اللہ عنہ نے کہا کہ یہ کلام کس قدر حسین و جمیل ہے، پھر کہا کہ حضرت محمد صلی اللہ علیہ وسلم کا سارا کلام ایسا ہی ہے؟ تو بیٹے نے جواب دیتے ہوئے

کہا کہ ابا جان ایسا ہی ہے۔ [۳]

[۱] بخاری۔ [۲] اسوہ صحابہ۔ [۳] خصائص کبریٰ۔

## ایمان نہ لانے والوں پر قرآن کا اثر

کچھ لوگ ایسے بھی تھے جو مسلمان تو نہیں ہوئے، لیکن قرآن مجید سے بہت متاثر تھے، ان میں سے چند ایک کی تفصیل یہ ہے:

۱- قریش کے بڑے بڑے سردار جو دوسرے لوگوں کو قرآن سننے سے منع کرتے تھے، خود چھپ چھپ کر قرآن سنا کرتے تھے۔ ابو جہل بن ہشام، ابوسفیان بن حرب اور احنس بن شریق، تینوں قریش کے سردار تھے، ان میں سے ہر ایک نے لگاتار تین راتیں حضور ﷺ کو قرآن پڑھتے سنا اور ہر بار راستے سے ایک دوسرے کو پہچان کر شرمندہ ہوتے رہے۔

۲- ولید بن مغیرہ قریش کا بڑا سردار تھا، جس کا ذکر سورہ مدثر میں بھی آیا ہے، اسے اسلام سے سخت دشمنی تھی، اس کے سامنے حضور ﷺ نے قرآن کی تلاوت کی تھی، جس سے متاثر ہو کر اس نے یہ کہا تھا کہ: ”یہ شاعری نہیں ہے، نہ یہ کہانت ہے، اس کلام میں حلاوت اور لذت ہے، اس کی جڑیں گہری ہیں اور ڈالیاں پھل دار ہیں۔“

۳- عتبہ بن امیہ بھی قریش کا بڑا خزانہ اور جہاں دیدہ سردار تھا، اس کے قرآن سے متاثر ہونے کا واقعہ یوں بیان کیا گیا ہے: ایک دن قریش کے تمام سردار خانہ کعبہ کے صحن میں بیٹھے تھے، سب نے اسے اپنا نمائندہ بنا کر حضور ﷺ کے پاس بھیجا، آپ ﷺ اس وقت خانہ کعبہ میں تشریف فرما تھے، عتبہ آپ ﷺ کے پاس آیا اور کہنے لگا:

اے بھتیجے! تمہارا تعلق ایک اچھے خاندان سے ہے، لیکن تم نے اپنی قوم کے لئے کیا مصیبت کھڑی کر دی ہے؟ تم نے قریش کے گھر گھر میں جدائی ڈال دی، تم ہمارے معبودوں کو بُرا کہتے ہو، ہمارے باپ دادا کے دین کو غلط قرار دیتے ہو، آخر تم چاہتے کیا ہو؟



بھتیجے! اگر تمہیں مال و دولت چاہیے تو ہم سب مل کر تمہیں مالا مال کر دیں، بادشاہی چاہیے تو ہم تمہیں اپنا سردار مان لیتے ہیں، کوئی حسین عورت چاہیے تو وہ بھی حاضر کر سکتے ہیں، اگر ان چیزوں میں سے کوئی چیز نہیں تو پھر اگر تمہیں کسی جن یا آسیب کا سایہ ہے تو ہم جھاڑ پھونک سے علاج بھی کر دیتے ہیں۔

یہ سن کر حضور ﷺ نے جواب میں سورہ حم السجدہ کی تلاوت شروع فرمادی، عتبہ غور سے سنتا رہا، جب آپ ﷺ اس سورت کی بارہویں آیت پر پہنچے، جس میں عاد و ثمود پر عذاب کا ذکر ہے تو عتبہ نے بے اختیار آپ ﷺ کے منہ پر ہاتھ رکھ کر عرض کیا: ”اللہ کے لئے اپنی قوم پر رحم کرو“۔

بعد میں اس نے قریش سے بیان کیا کہ محمد (ﷺ) کی زبان سے جو بات نکلتی ہے وہ پوری ہو کر رہتی ہے، میں قرآن سن کر ڈر گیا تھا کہ کہیں ہم پر اچانک عذاب نہ ٹوٹ پڑے، حضور ﷺ نے سورہ حم السجدہ کی کل ۳۸ آیات کی تلاوت فرمائی اور آخر میں سجدہ تلاوت کیا۔

تلاوت کے بعد حضور ﷺ نے عتبہ سے فرمایا:

اے ابوالولید! تم نے میرا جواب سن لیا ہے، اب تم جانو اور تمہارا کام“۔ عتبہ واپس قریش کے سرداروں کے پاس آیا اور خاموشی سے ان کے پاس بیٹھ گیا، سرداروں نے پوچھا: کیا بات چیت ہوئی؟ عتبہ نے صاف صاف کہہ دیا: ”اے قریش کے فرزندو! میں نے جو کلام سنا ہے، اس جیسا پہلے کبھی نہیں سنا۔ اللہ ﷻ کی قسم! وہ کلام نہ تو شاعری ہے اور نہ جادوگری، اور نہ کہانت، میں ان سب چیزوں سے واقف ہوں، اگر میری مان تو اس شخص کو اس کے حال پر چھوڑ دو اور اس کے پیچھے نہ پڑو، میں سمجھتا ہوں کہ یہ کلام اثر کئے بغیر نہ رہے گا، اگر اس شخص پر عرب غالب آگئے تو اس کا خاتمہ ہو جائے گا اور اگر یہ ان پر غالب آ گیا تو اس میں اس کی عزت تمہاری عزت ہوگی، مگر سرداروں نے عتبہ کی اس بات کو مذاق میں اڑا دیا۔

## ایک آیت سننے سے ذوالنون مصری کی زندگی کا نقشہ بدل گیا

حضرت ذوالنون مصری رحمۃ اللہ علیہ مشہور بزرگانِ دین میں سے ہیں، جوانی کے دنوں میں ایک عیش پرست عرب کے ہاں ملازم تھے جہاں دورِ جام چلتا رہتا، ایک دن انہوں نے کسی شخص سے قرآن پاک کی یہ آیت سنی الکَمُ یَأْنِ لِلَّذِینَ آمَنُوا أَنْ تَخْشَعَ قُلُوبُهُمْ لِذِکْرِ اللَّهِ [۱] ”کیا ابھی تک ایمان لانے والوں کے لئے وہ گھڑی نہیں آئی کہ ان کے دل ذکرِ الہی کے لئے گداز ہو کر جھک جائیں“، اسے سنتے ہی نہ صرف تمام منہا ہی سے توبہ کر لی بلکہ زندگی کا رخ ہی بدل دیا اور اللہ کے پسندیدہ بندوں میں درجہ پایا۔

حضرت ذوالنون مصری رحمۃ اللہ علیہ کا اثر دربارِ بغداد پر بہت تھا، خلیفہ متوکل آپ کی تشریف آوری پر تعظیم کے لئے خود اٹھ کھڑا ہوتا اور وزراء اور درباری سبھی حد درجہ احترام کرتے، ایسی صورت حال میں بالعموم حاسد بھی ابھر آتے ہیں، چنانچہ کچھ لوگوں نے حضرت ذوالنون رحمۃ اللہ علیہ کے حق میں بدگوئی کی اور خلیفہ کے کان بھرے، باتیں ایسی تھیں کہ خلیفہ نے حضرت کو مصر سے بلوایا، آپ دربار میں داخل ہوئے تو سر مجلس اس مختصری آیت کی تفسیر نہایت ہی پرسوز انداز میں بیان کی، إِنَّ بَعْضَ الظَّنِّ إِثْمٌ ”بعض بدگمانیاں گناہ ہوتی ہیں“، اندازِ کلام ایسا پرسوز تھا کہ جس کے اثر سے خلیفہ کا دل پگھل گیا اور وہ بے اختیار سر دربار رونے لگا، ظاہر بات ہے کہ اس سیلِ گریہ میں وہ تمام چغلیاں بہہ گئیں جو بعض لوگوں نے کان میں ڈالی تھیں۔

## قرآن سے فیصلے کا عجیب طریقہ

حضرت شیخ مجتہد سرہندی رحمۃ اللہ علیہ اور حضرت شیخ عبدالحق محدث دہلوی رحمۃ اللہ علیہ کے درمیان ”مکتوبات“ کے سلسلے میں کچھ نزاع چل رہا تھا، شیخ عبدالحق سرہندی رحمۃ اللہ علیہ لکھتے ہیں کہ میں ایک دن شیخ عبدالحق رحمۃ اللہ علیہ کی خدمت میں گیا اور گفتگو کے دوران میں یہ کہا کہ ”بزرگانِ دین میں عداوت ٹھیک نہیں، ہمارا آپ کا منصف، قرآن ہے، آئیے وضو کریں اور قرآن پاک کو کھولیں، پھر جو آیت آغازِ صفحہ میں نکل آئے اُس کو شیخ احمد مجدد رحمۃ اللہ علیہ کے حال کی فال سمجھ لیجئے“۔

مولانا نے یہ تجویز قبول کر لی اور ہم دونوں نے وضو کر کے دوگانہ ادا کیا، اور پھر نہایت ادب و احترام سے قرآن پاک کھولا، صفحے کی پہلی آیت یہ نکلی: رَجَالٌ لَا تُلْهِهِمْ تِجَارَةٌ وَلَا بَيْعٌ عَن ذِكْرِ اللَّهِ ۗ [۱] ”وہ ایسے مرد ہیں کہ جنہیں کوئی کاروبار اور خرید و فروخت اللہ کے ذکر سے غافل نہیں کرتی“، مولانا نے اس آیت کے پڑھتے ہی حضرت مجدد رحمۃ اللہ علیہ کی مخالفت سے توبہ کر لی اور آخر عمر تک اس پر قائم رہے۔

## آیت کی ہیبت سے روح پرواز کرنے کو ہو گئی

عبداللہ بن حنظلہ رحمۃ اللہ علیہ کے سامنے ایک شخص نے یہ آیت پڑھی:

لَهُمْ مِّنْ جَهَنَّمَ مِهَادٌ وَمِنْ فَوْقِهِمْ غَوَاشٍ [۲]

”ان (یعنی کفار) کیلئے دوزخ ہی (کی آگ) کا بچھونا ہے اور اسی سے اوڑھنے کا سامان“

حضرت عبداللہ بن حنظلہ رحمۃ اللہ علیہ پر گریہ طاری ہو گیا، پھر یوں معلوم ہوا کہ ان کی روح پرواز کرنے کو ہے، پھر

وہ یکا یک اٹھ کھڑے ہوئے، حاضرین نے کہا کہ آپ بیٹھ جائیں، کہنے لگے کہ اس آیت کی ہیبت مجھے بیٹھنے سے روکے ہوئے ہے۔

## قرآن میں سب کا تذکرہ ہے

قرآن میں ہر انسان اپنا چہرہ دیکھ سکتا ہے کہ میں کیسا ہوں، میرے عقائد کیا ہیں، میرے اعمال کیا ہیں، میرے اخلاق کیا ہیں، کسی انسان کا تذکرہ صراحتاً ملے گا، کسی انسان کا تذکرہ اشارتاً ملے گا اور کسی انسان کا ذکر پچھلی قوموں کے حالات میں ملے گا، قرآن کہتا ہے:

لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ أَفَلَا تَعْقِلُونَ [۳]

”ہم نے تمہاری طرف ایک ایسی کتاب نازل کی ہے جس میں تمہارا تذکرہ موجود ہے، تم غورو فکر سے کام نہیں لیتے۔“

[۱] النور: ۳۔ [۲] اعراف: ۳۱۔ [۳] الانبیاء: ۱۰۔



## احنف بن قیس رضی اللہ عنہ کا مشہور قصہ

احنف بن قیس رضی اللہ عنہ ایک بڑے عرب سردار تھے، مشہور تھا کہ اگر احنف کو غصہ آتا ہے تو ایک لاکھ تلواریں کو غصہ آجاتا ہے، رسول اللہ صلی اللہ علیہ وسلم کی زیارت تو انہوں نے نہیں کی مگر آپ صلی اللہ علیہ وسلم کی زیارت کرنے والوں کی زیارت کی اور ان کے ساتھ رہے، خاص طور پر حضرت علی کرم اللہ وجہہ کے بڑے معتمد اور مخلص تھے، ایک دن کسی قاری نے یہ آیت تلاوت کی:

لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ أَفَلَا تَعْقِلُونَ ﴿۱۹﴾

”ہم نے تمہاری طرف ایک ایسی کتاب نازل کی ہے جس میں تمہارا تذکرہ موجود ہے، تم غورو فکر سے کام نہیں لیتے؟“

عربی ان کی زبان تھی، سن کر چونک پڑے، گویا نئی بات سنی، کہنے لگے ”ہمارا تذکرہ! ذرا قرآن تو لاؤ، دیکھوں میرا کیا تذکرہ ہے اور میں کن لوگوں کے ساتھ ہوں!“۔ قرآن مجید آیا اور لوگوں کی صورتیں ان کے سامنے سے گزرنے لگیں، ایک گروہ آیا جس کی تعریف ان الفاظ میں کی گئی ہے:

كَانُوا قَلِيلًا مِّنَ اللَّيْلِ مَا يَهْجَعُونَ، وَبِالْأَسْحَارِ هُمْ يَسْتَغْفِرُونَ، وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ ﴿۲۰﴾

وہ لوگ رات کو بہت کم سوتے تھے اور آخر شب میں استغفار کیا کرتے تھے اور ان کے مال میں سائل اور محروم کا حق تھا۔

پھر کچھ لوگ ایسے آئے جن کا حال یہ تھا کہ:

تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنْفِقُونَ ﴿۲۱﴾

ان لوگوں کے پہلو خواب گاہوں سے علیحدہ ہوتے ہیں وہ لوگ اپنے رب کو امید سے اور خوف

﴿۱﴾ الانبیاء: ۱۰۔ ﴿۲﴾ الذاریات: ۱۷، ۱۸، ۱۹۔ ﴿۳﴾ السجده: ۱۶۔

سے پکارتے ہیں اور ہماری دی ہوئی چیزوں سے خرچ کرتے ہیں۔  
پھر کچھ ایسے ہیں کہ:

يَبْتَئُونَ لِرَبِّهِمْ سُجَّدًا وَقِيَامًا ۝۱

راتوں کو اپنے رب کے آگے سجدے اور قیام میں لگے رہتے ہیں۔  
پھر ایسا قافلہ گزرا جس کی شان یہ تھی کہ:

الَّذِينَ يُنْفِقُونَ فِي السَّرَّاءِ وَالصَّرَّاءِ وَالْكُظَيْبِ وَالْعَافِيْنَ عَنِ النَّاسِ ۝ وَاللَّهُ  
يُحِبُّ الْمُحْسِنِينَ ۝۲

خرچ کرتے ہیں فراغت میں اور تنگی میں غصے کے ضبط کرنے والے اور لوگوں سے درگزر کرنے  
والے اور اللہ ایسے نیکو کاروں کو محبوب رکھتا ہے۔

ابھی نظر بھر کر ان کو دیکھ نہیں سکتے تھے کہ کچھ ایسے جوان مرد سامنے آگئے جن کا عالم یہ تھا:

وَيُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ ۝ وَمَنْ يُوقِ شُحَّ نَفْسِهِ فَأُولَٰئِكَ هُمُ  
الْمُفْلِحُونَ ۝۳

دوسروں کو اپنے اوپر ترجیح دیتے ہیں اگرچہ ان کو تنگی وفاقہ ہو اور واقعی جو اپنی طبیعت کے بخل  
سے محفوظ رکھا جائے وہ بڑا کامیاب ہے۔

ابھی ہٹے ہی تھے کہ ایک دوسرا نمونہ سامنے آیا:

وَالَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ وَإِذَا مَا غَضِبُوا هُمْ يَغْفِرُونَ، وَالَّذِينَ  
اسْتَجَابُوا لِرَبِّهِمْ وَأَقَامُوا الصَّلَاةَ ۝ وَأَمْرُهُمْ شُورَىٰ بَيْنَهُمْ ۝ وَهِيَ رِزْقُهُمْ  
يُنْفِقُونَ ۝۴

بڑے بڑے گناہوں سے اور بے حیائی کی باتوں سے بچتے ہیں اور جب ان کو غصہ آتا ہے تو

۱ الفرقان: ۶۴۔ ۲ آل عمران: ۱۳۴۔ ۳ الحشر: ۹۔ ۴ الشوری: ۳۸، ۳۷۔

معاف کر دیتے ہیں اور جن لوگوں نے اپنے رب کا حکم مانا اور وہ نماز کے پابند ہیں اور ان کا کام آپس کے مشورے سے ہوتا ہے، اور ہم نے جو کچھ دیا اس میں سے خرچ کرتے ہیں۔  
حضرت احنف رضی اللہ عنہ اپنے کو پہچانتے تھے، کہنے لگے ”خدا یا! میں تو ان میں کہیں نظر نہیں آتا“۔ اب انہوں نے دوسرا راستہ اختیار کیا، اس راستے میں ان کو اور طرح طرح کے آدمی نظر آنے لگے، ایک جماعت ملی، جس کا حال یہ تھا:

إِنَّهُمْ كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ ، وَيَقُولُونَ آيْنَا لَنَارِكُوا  
الْهَيْتَنَا لَشَاعِرٍ هَجُونٍ ۝

جب ان سے کہا جاتا ہے کہ اللہ کے سوا کوئی معبود نہیں تو تکبر کیا کرتے اور کہتے کیا ہم اپنے معبودوں کو ایک شاعر دیوانہ کہ وجہ سے چھوڑ دیں۔

آگے بڑھے تو کچھ ایسے لوگ ملے کہ:

وَإِذَا ذُكِرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ ۖ وَإِذَا ذُكِرَ الَّذِينَ  
مِنْ دُونِهِ إِذَا هُمْ يَسْتَبْشِرُونَ ۝

جب فقط اللہ کا ذکر کیا جاتا ہے تو ان لوگوں کے دل منقبض ہو جاتے ہیں، اور جب اس کے سوا اوروں کا ذکر آتا ہے تو اسی وقت وہ لوگ خوش ہو جاتے ہیں۔

کچھ ایسے بد قسمت بھی ہیں کہ ان سے کہا جائے گا:

مَا سَلَكَكُمْ فِي سَقَرٍ ۚ ”تم کو دوزخ میں کس بات نے داخل کیا؟“ ۝

تو وہ جواب دیں گے:

قَالُوا لَمْ نَكُ مِنَ الْمَصْلِيِّينَ ، وَلَمْ نَكُ نُطْعِمُ الْمِسْكِينَ ، وَكُنَّا نَحْوُ مَعَ

[۱] الصَّفَّت: ۳۶، ۳۵۔ [۲] الزمر: ۳۵۔ [۳] المدثر، ۲۲۔



الْحَاطِضِينَ ، وَكُنَّا نَكْذِبُ بِيَوْمِ الدِّينِ ، حَتَّى آتَيْنَا الْيَقِينَ ۝۱۱

ہم نہ تو نماز پڑھتے تھے اور نہ غریبوں کو کھانا کھلایا کرتے تھے اور باتیں بنانے والوں کے ساتھ خود بھی مشغول ہو جاتے تھے، اور ہم آخرت کا انکار کرتے تھے یہاں تک کہ ہم کو موت آگئی۔

احنف بن قیس رضی اللہ عنہ یہ صورتیں دیکھ کر گھبرا گئے، کہنے لگے ”خدا یا! ایسے لوگوں سے تیری پناہ! میں ان سے بیزار ہوں اور مجھے ان سے کوئی تعلق نہیں“۔ وہ اپنے متعلق نہ تو دھوکے میں تھے اور نہ ایسے بدگمان کہ اپنے کو مشرکوں اور باغیوں میں سمجھ لیں، وہ جانتے تھے کہ اللہ تعالیٰ نے ان کو ایمان کی دولت دی ہے، ان کا مقام بہت بلند نہ سہی مگر ان کی جگہ مسلمانوں ہی میں ہے۔ ان کو ایسی صورت کی تلاش تھی جس کو وہ اپنی کہہ سکیں، ان کو اپنے ایمان کا یقین بھی تھا اور اپنی کوتاہیوں اور کمزوریوں کا علم بھی اور اللہ کی رحمت اور مغفرت پر بھروسہ بھی۔ نہ ان کو اعمال پر غرور تھا نہ خدا کی رحمت سے مایوسی، ان کو اس ملی جلی صورت کی تلاش تھی اور اس کا یقین تھا کہ وہ صورت اس جامع و مکمل، زندہ و تازہ کتاب میں ضرور ملے گی۔

کیا ایسے خدا کے بندے نہیں ہیں جو ایمان کی دولت بھی رکھتے ہیں، اپنے گناہوں اور تقصیروں پر شرمندہ بھی ہیں؟ کیا اللہ ﷻ کی رحمت ان کو محروم رکھے گی؟ کیا اس کتاب میں جو سارے انسانوں کے لئے ہے، ان کی صورت اور ان کا تذکرہ نہیں ملے گا؟ ایسا نہیں ہو سکتا۔ چنانچہ احنف بن قیس رضی اللہ عنہ کو اپنی تلاش میں کامیابی ہوئی، انہوں نے اللہ کی اس پاک کتاب میں اپنے کو ڈھونڈ نکالا:

وَآخِرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا عَسَى اللَّهُ أَنْ يَتُوبَ عَلَيْهِمْ إِنَّ اللَّهَ غَفُورٌ رَحِيمٌ ۝۱۲

اور کچھ اور لوگ ہیں جن کو اپنی خطاؤں کا اقرار ہے انہوں نے ملے جلے عمل کئے تھے کچھ بھلے کچھ برے، اللہ سے امید ہے کہ ان کے حال پر رحمت کے ساتھ توجہ فرمائے، بلاشبہ اللہ بڑی مغفرت والا، بڑی رحمت والا ہے۔

انہوں نے کہا بس بس میں مل گیا، میں نے اپنے آپ کو پالیا، مجھے اپنے گناہوں کا اعتراف ہے، مجھ سے اللہ کی توفیق سے جو کچھ ٹھیک اعمال ہوئے ان کا انکار نہیں، ان کی ناقدری نہیں، ناشکری نہیں، مجھے اللہ جل جلالہ کی رحمت سے ناامیدی نہیں، وَمَنْ يَّقْنُظْ مِنْ رَحْمَةِ رَبِّهِ إِلَّا الضَّالُّونَ اللہ رب العزت کی رحمت سے وہی مایوس ہو سکتے ہیں جو گمراہ ہیں۔ [۱]

ان سب سے مل جل کر جو صورت تیار ہوئی وہ میری صورت ہے، اس آیت میں میرا اور میرے جلیسوں کا حال بیان کیا گیا ہے اور ان کا نقشہ کھینچا گیا ہے، قربان اپنے رب کے جس نے اپنے گنہگار بندوں کو فراموش نہیں فرمایا۔

حضرت احنف بن قیس رضی اللہ عنہ کی تلاش کا یہ قصہ ختم ہو گیا، حضرت احنف بھی دنیا سے چلے گئے، اپنے پیدا کرنے والے کے پاس پہنچ گئے، مگر یہ کتاب موجود ہے اور قیامت تک رہے گی۔ تو میں اگر اپنے کو اس میں تلاش کریں گی تو پالیں گی، جماعتیں اور مختلف طبقے اگر اپنے کو اس آئینہ میں دیکھنا چاہیں گے تو دیکھ لیں گے۔ افراد، ہم اور آپ، اگر اپنے کو تلاش کرنے نکلیں گے تو انشاء اللہ ناکام واپس نہیں ہوں گے۔ حضرت احنف رضی اللہ عنہ نے ہم کو سچی تلاش کا ایک نمونہ دکھلایا اور قرآن پڑھنے اور اس پر غور کرنے کا صحیح طریقہ سکھا گئے، ہمیں اس نمونے اور تعلیم سے فائدہ اٹھا کر قرآن مجید کا مطالعہ کرنا چاہئے۔ [۲]



[۱] حجر: ۵۶۔ [۲] ماخوذ از فضائل حفاظ قرآن، حصہ دوم، ص: ۱۱۳۴۔

# قرآنی سورتوں کے فضائل

سب سے زیادہ فضائل سورۃ اخلاص کے، اس کے بعد آیۃ الکرسی کے، پھر تیسرے نمبر پر سورۃ ملک کے آئے ہیں۔ اب ایک فقہی و شرعی بحث یہاں پر ”تفاضل بعض قرآن علی البعض“ کی ہے کہ جن بعض سورتوں کے فضائل احادیث مبارکہ میں وارد ہوئے ہیں، آیا وہ سورتوں کی فضائل، باقی قرآن پاک سے افضل ہیں یا نہیں؟

جمہور حضرات اہل علم، تفاضل کے اور بعض علماء تساوی و عدم تفاضل کے قائل ہیں، بعض قراء کی رائے کے مطابق اس بارے میں قول فیصل یہ ہے کہ نفس کلام الہی کے لحاظ سے تو ہرگز کسی جزء قرآن کو دوسرے پر فضیلت حاصل نہیں کیونکہ سارا قرآن کلام اللہ ہے، مثلاً شیطان اور فرعون کا لفظی حد ذاتہ بُرا ہے، اور دونوں اپنی جگہ بد بخت ہیں، لیکن جب اللہ پاک کے کلام مبارک میں ان دونوں کا نام آ گیا، تو اب کلام مقدس کی نسبت سے ان ناموں اور لفظوں کی عظمت قائم ہو گئی، اسی لئے قرآن کریم میں شیطان اور فرعون کا لفظ پڑھنے پر بوجہ کلام الہی ہونے کے پچاس پچاس نیکیاں ہیں، البتہ بعض خواص و مضامین اور تاثیرات کے اعتبار سے بعض کلام الہی کو دوسرے بعض پر یقیناً فضیلت و برتری حاصل ہے۔

اس بحث کی مزید تشریح یہ ہے کہ اس بات میں اختلاف ہوا ہے کہ قرآن کریم کی بعض سورتوں یا آیات کو دوسری سورتوں یا آیات پر فضیلت حاصل ہے یا نہیں، امام ابو الحسن اشعری، قاضی ابوبکر باقلانی اور ابن حبان وغیرہ بعض حضرات نے تفضیل کا انکار کیا ہے، لیکن جمہور کی رائے یہ ہے کہ قرآن کی بعض سورتوں یا آیتوں کو دوسری سورتوں یا آیتوں پر فضیلت حاصل ہے، ظواہر احادیث کا تقاضا بھی یہی ہے، احادیث صحیحہ کثیرہ میں قرآن کریم کی بعض سورتوں یا آیتوں کی فضیلت بیان کی گئی ہے جو دوسروں کو حاصل نہیں۔

جو حضرات عدم تفضیل کے قائل ہیں وہ کہتے ہیں کہ سارا قرآن کلام اللہ ہے، نیز بعض کو بعض پر فضیلت



دینے سے مفضول کا ناقص ہونا لازم آئے گا، اس کا جواب یہ ہے کہ ان سورتوں میں یہ تقاضل کامل اور ناقص کا نہیں بلکہ کامل اور اکمل کا ہے نیز نصوص صریحہ کے مقابلہ میں اس قسم کے عقلی دلائل سے استنباط نہیں کیا جاسکتا۔  
امام غزالی رحمۃ اللہ علیہ فرماتے ہیں:

اگر تمہارے پاس اتنا نور بصیرت نہ ہو کہ تم آیۃ الکرسی اور آیۃ المداینہ میں اور سورۃ اخلاص اور سورۃ تبت میں فرق محسوس کر سکو، تو تم صاحب رسالت صلی اللہ علیہ وسلم کی ہی تقلید کر کے مان لو کہ آپ پر یہ قرآن نازل ہوا ہے اور آپ ہی نے ان آیات و سورتوں میں تقاضل بیان فرمایا ہے۔ [۱]

### ہر سورت و آیت کی فضیلت کی نوعیت مختلف ہے

آیۃ المداینہ جس میں ادھار، مالی لین دین میں دستاویز لکھ لینے اور اس پر دو گواہ قائم کر لینے کا ذکر ہے، اُس کی فضیلت یہ ہے کہ اس دستاویز و استشہاد کے تین فائدے ہیں:

اول یہ کہ ایک کا حق دوسرے کے پاس نہ جائے، نہ اُس کے ذمہ واجب الادا رہے گا، حقوق العباد سے حفاظت رہے گی، دوسرے یہ کہ گواہوں کو آسانی ہوگی، تیسرے یہ کہ اہل معاملہ کا دل صاف رہے گا، طبیعت کو راحت رہے گی، دوسرے سے طبیعت میں کدورت نہ ہوگی اور بھول چوک اور کسی کے حق کے ضیاع سے اطمینان رہے گا۔

ایسے بے شمار معاملات جو اصحاب معاملہ کو پیش آئے اور اس آیت کی بدولت انہیں معاملات کی صفائی اور دلی راحت میسر آئی اور اُن کو باہمی تکرار و مخالفت سے اس آیت کی وجہ سے تحفظ حاصل ہوا، یہ اس آیت کی اتنی بڑی فضیلت ہے کہ عدو و احصاء اور احاطہ سے وراء الوراء ہے، اسی طرح دیگر آیات و سورتوں کے فوائد، فضائل اور منافع کو تصور کریں، لہذا اس لحاظ سے بھی سب آیات و سورتوں برابر درجہ میں افضل، ارفع، اعلیٰ اور اشرف ثابت ہونیں، البتہ نوعیت مضامین میں تفاوت مسلم ہے، مثلاً جن آیات میں اللہ تبارک و تعالیٰ کی توحید، تمجید، تسبیح، صفات، حمد و ثناء اور قدرت وغیرہ کا ذکر ہے، وہ اول درجہ میں افضل ہیں، علیٰ ہذا القیاس۔

## بسم اللہ کے فضائل

۱- رُوِيَ عَنِ ابْنِ مَسْعُودٍ رَضِيَ اللَّهُ عَنْهُ قَوْلُهُ (مَنْ أَرَادَ أَنْ يُنَجِّيَهُ اللَّهُ مِنَ الزَّبَانِيَةِ التِّسْعَةَ عَشَرَ الَّذِينَ هُمْ خَزَنَةُ جَهَنَّمَ فَلْيَقْرَأْ بِسْمِ اللَّهِ الرَّحْمَنِ الرَّحِيمِ) لِيَجْعَلَ اللَّهُ تَعَالَى لَهُ بِكُلِّ حَرْفٍ مِنْهَا جَنَّةً مِّنْ كُلِّ وَاحِدٍ (أُمِّي وَقَايَةَ) فَالْبَسْبَلَةُ تِسْعَةَ عَشَرَ حَرْفًا عَلَى عَدَدِ مَلَائِكَةِ النَّارِ الَّذِينَ قَالَ اللَّهُ فِيهِمْ (عَلَيْهَا تِسْعَةَ عَشَرَ) وَهُمْ يَقُولُونَ فِي كُلِّ أَفْعَالِهِمْ (بِسْمِ اللَّهِ الرَّحْمَنِ الرَّحِيمِ) فَمِنْ هُنَالِكَ هِيَ قُوَّتُهُمْ وَبِسْمِ اللَّهِ اسْتَضَلُّوا) [۱]

جو شخص یہ چاہتا ہے کہ اللہ تعالیٰ اس کو انیس زبانیہ فرشتوں سے نجات دے دیں، جو دوزخ کے داروغے ہیں، اس کو چاہئے کہ بسم اللہ الرحمن الرحیم پڑھے، تاکہ اللہ تعالیٰ ان انیس حرفوں میں سے ایک ایک حرف کو اُس کے لئے ایک ایک فرشتے سے ڈھال بنا دیں، وہ فرشتے اپنے تمام افعال میں بسم اللہ پڑھتے ہیں، بسم اللہ ہی کے ذریعہ سے اُن کے اندر قوت آتی ہے اور اسی کے ذریعہ وہ عذاب دینے پر طاقت رکھتے ہیں۔

۲- مَنْ كَتَبَ بِسْمِ اللَّهِ الرَّحْمَنِ الرَّحِيمِ فُجُودًا غَفَرَ اللَّهُ لَهُ [۲]  
جس نے بسم اللہ الرحمن الرحیم کو لکھا اور خوب خوشخطی سے لکھا، اللہ تعالیٰ اُس کی بخشش فرمادیں گے۔

## سورة الفاتحة کے فضائل

۱- فاتحہ کے ساتھ سات لاکھ فرشتے جبرائیل امین کے جلو میں اس طرح اترے کہ زمین آسمان کی پوری درمیانی فضا اُن سے بھر گئی اور تمام کائنات اُن فرشتوں کی تسبیح سے گونج اُٹھی، اور ایسا پرہیزگاری کا حال دیکھ کر حضور اقدس ﷺ سبحان اللہ، وَالْحَمْدُ لِلَّهِ فرماتے ہوئے سجدہ میں گر گئے۔ [۳]

[۱] تفسیر القرطبی از قول ابن مسعود، ج: ۱، ص: ۶۵۔ [۲] ابو نعیم فی تاریخ اصہبان وابن اثیر فی کتاب المصاحف عن انسؓ۔ [۳] بصائر ذوی التمییز۔

۲۔ ایک مرتبہ حضرت جبرائیل علیہ السلام حضور اقدس صلی اللہ علیہ وسلم کی خدمت اقدس میں حاضر ہوئے اور یکا یک اوپر ایک دھماکے کی سی آواز سنی، جبرائیل امین نے اپنا سر آسمان کی طرف اٹھا کر عرض کیا یہ آسمان کے اُس دروازے کے کھلنے کی آواز ہے جو آج ہی کھولا گیا ہے، آج سے پہلے کبھی نہیں کھولا گیا تھا، پھر اس دروازے میں سے ایک فرشتہ اُترا ہے جو آج ہی زمین کی طرف اُترا ہے اس سے پہلے کبھی نہ اُترا تھا، پھر اُس فرشتے نے حضور صلی اللہ علیہ وسلم کی خدمت اقدس میں حاضر ہو کر سلام عرض کیا اور کہا آپ ایسے دونوروں کی بشارت لیجئے جو آپ سے پہلے کسی نبی کو بھی عطا نہیں ہوئے، ایک فاتحہ، دوسرا خواتیم بقرہ (بقرہ کی آخری دو آیتیں) آپ ان میں سے جو کچھ بھی مانگیں گے وہی عطا ہوگا۔ [۱]

۳۔ عَنْ سَعِيدِ بْنِ جُبَيْرٍ قَالَ سَأَلْتُ ابْنَ عَبَّاسٍ عَنْ قَوْلِهِ وَلَقَدْ آتَيْنَكَ سَبْعًا مِنَ الْمَثَانِي قَالَ هِيَ أُمَّ الْقُرْآنِ اسْتَشْنَاهَا اللَّهُ عَزَّ وَجَلَّ لِأُمَّةٍ مُحَمَّدٍ صَلَّى اللَّهُ عَلَيْهِ وَسَلَّمَ فَدَخَرَهَا لَهُمْ حَتَّى أَخْرَجَهَا لَهُمْ وَلَمْ يُعْطِهَا أَحَدًا قَبْلَ أُمَّةٍ مُحَمَّدٍ صَلَّى اللَّهُ عَلَيْهِ وَسَلَّمَ [۲]

سعید بن جبیر رضی اللہ عنہ کہتے ہیں! میں نے ابن عباس رضی اللہ عنہما سے وَلَقَدْ آتَيْنَكَ سَبْعًا مِنَ الْمَثَانِي کے متعلق سوال کیا تو فرمایا: سبع مثنائی، اُمُّ القرآن (فاتحہ) ہے، جس کو اللہ عزوجل نے اُمّتِ محمدیہ کے لئے مستثنیٰ کر کے بطور ذخیرہ رکھا ہوا تھا، اُمّتِ محمدیہ سے پہلے کسی اُمّت کو بھی یہ سورت عطا نہیں فرمائی۔

۴۔ اللہ تعالیٰ نے فاتحہ، آیۃ الکرسی، شَهِدَ اللَّهُ [۳] اور قُلِ اللَّهُمَّ تَبٰغِيْرٍ حِسَابٍ [۴]، ان چاروں کو مخاطب ہو کر ارشاد فرمایا: قسم ہے مجھے اپنی عزت و عظمتِ شان کی جو شخص ہر فرض نماز کے بعد تمہاری تلاوت کرے گا، میں اُس کے سب گناہ بخش دوں گا اور جنت الفردوس میں اس کو جگہ دوں گا، اور ہر روز اپنی باطنی نگاہ سے اس کی طرف ستر (۷۰) مرتبہ نظرِ رحمت کروں گا، اور روزانہ اس کی ستر (۷۰) حاجتیں پوری کروں گا، جن میں سے ادنیٰ درجہ کی حاجت، گناہوں کی بخشش ہے۔ [۵]

[۱] مسلم عن ابن عباس، رقم الحدیث: ۱۸۷۷۔ [۲] ابن جریر طبری، ابن منذر و حاکم و فضائل ابی عبید، ص: ۱۱۸۔ [۳] آل عمران: ۱۸۔ [۴] آل عمران:

۲۷، ۲۸۔ [۵] مسند الفردوس عن ابی ایوب۔



۵۔ فَاتِحَةُ الْكِتَابِ وَآيَةُ الْكُرْسِيِّ لَا يَقْرُوهَا عَبْدٌ فِي دَارٍ فَتُصِيبَهُمْ ذَلِكَ الْيَوْمَ عَيْنٌ إِنْسٍ

أَوْ جِنَّ ۱

فاتحہ الكتاب اور آیتہ الکرسی کو کوئی شخص بھی گھر میں نہیں پڑھنے پاتا کہ پھر اس گھر کے افراد کو اس پورے دن میں کسی انسان یا کسی جن کی نظر بد لگ سکے۔

۶۔ حضرت ابو ہریرہ رضی اللہ عنہ سے منقول ہے کہ آپ صلی اللہ علیہ وسلم نے فرمایا:

جو اپنے گھر میں داخل ہوتے وقت سورہ فاتحہ اور سورہ اخلاص پڑھے گا، اس سے تنگدستی دور ہو جائے گی اور فراوانی اور خوشحالی آجائے گی، یہاں تک کہ اپنے پڑوسیوں پر بھی بہائے گا۔

۷۔ فَاتِحَةُ الْكِتَابِ شِفَاءٌ مِّنَ السَّيِّئِ "فاتحہ الكتاب زہر کا تریاق ہے" ۲

۸۔ فِي فَاتِحَةِ الْكِتَابِ شِفَاءٌ مِّنْ كُلِّ دَاءٍ "سورہ فاتحہ میں ہر بیماری سے شفاء ہے"۔ ۳

۹۔ مشائخ کا نذہلہ کا عمل:

جس کسی کو کوئی مہم پیش آجائے اور مشکل ہو تو ہر فرض نماز کے بعد پانچ یا سات مرتبہ سورہ الفاتحہ کو اس طرح پڑھے کہ بِسْمِ اللّٰهِ الرَّحْمٰنِ الرَّحِیْمِ کی میم کو "الحمد" کے ساتھ ملا کر پڑھے اور آخر میں تین دفعہ آمین کہے، حق تعالیٰ اس کی مہم کو پورا فرماتا ہے۔ ۴

۱۰۔ دماغی توازن بگڑ جانے کا وظیفہ:

حضرت خارجہ بن صلت رضی اللہ عنہ اپنے عم بزرگوار رضی اللہ عنہ سے روایت کرتے ہیں، فرماتے ہیں کہ: ہم حضور اقدس صلی اللہ علیہ وسلم کے پاس سے رخصت ہو کر جا رہے تھے کہ ہمارا گزر عرب کے ایک قبیلے پر ہوا، قبیلے والے کہنے لگے کیا تمہارے پاس کوئی علاج ہے؟ کیونکہ ہمارے یہاں بیڑیوں میں جکڑا ہوا ایک دیوانہ ہے، وہ اس کو لے آئے تو میں نے تین دن صبح و شام اُس پر

۱] مسند الفردوس عن عمران بن حصین۔ ۲] سنن سعید بن منصور و شعب اللیبیتی۔ ۳] دارمی و بیہقی عن عبد الملک بن عمیر مرسل۔ ۴] بحوالہ فوائد النواد،

سورۃ الفاتحہ پڑھی، اس طرح کہ پڑھنے کے بعد منہ میں اپنا تھوک جمع کرتا اور اس پر پھونک مار دیتا، وہ ایسا تندرست ہو گیا گویا رسی سے آزاد کر دیا گیا ہے، اس پر انہوں نے مجھے معاوضہ دیا، میں نے ساتھیوں سے کہا میں اس کو قبول نہیں کرتا، انہوں نے مشورہ دیا کہ حضور اقدس ﷺ سے دریافت کر لو، میں نے دریافت کیا تو ارشاد فرمایا کھاؤ پیو، میری زندگی کی قسم! جس نے ناجائز دم کے ذریعہ کھایا اس پر اس کا گناہ اور بوجھ ہے مگر تم تو جائز اور حق دم کے ذریعہ کھا رہے ہو (تم پر کوئی الزام اور گناہ نہیں ہے)۔ [۱]

### سورۃ البقرہ کے فضائل

۱- الْبَقْرَةُ سَنَامُ الْقُرْآنِ وَذُرْوَتُهُ نَزَلَ مَعَ كُلِّ آيَةٍ مِّنْهَا ثَمَانُونَ مَلَكًا [۲] سورۃ بقرہ، قرآن کی کوہان اور بلندی ہے، اُس کی ہر آیت کے ساتھ اسی (۸۰) فرشتے اترے ہیں۔

۲- اِقْرءُوا سُورَةَ الْبَقْرَةِ فَإِنَّ أَخْذَهَا بَرَكَهٌ وَتَرْكُهَا حَسْرَةٌ وَ لَا تَسْتَطِيعُهَا الْبَطَلَةُ سورۃ بقرہ پڑھا کرو، کیونکہ اس سورت کو مضبوط پکڑ لینا باعث برکت ہے اور اس کو چھوڑ دینا باعث افسوس ہے، کسل مند اور جادو گر لوگ سورۃ بقرہ کو پڑھنے اور پکڑنے کی طاقت و ہمت نہیں رکھتے ہیں۔ [۳]

۳- سُورَةُ الْبَقْرَةِ مَنْ قَرَأَهَا فِي بَيْتِهِ لَيْلًا لَمْ يَدْخُلْهُ شَيْطَانٌ ثَلَاثَ لَيَالٍ وَمَنْ قَرَأَهَا فِي بَيْتِهِ نَهَارًا لَمْ يَدْخُلْهُ الشَّيْطَانُ ثَلَاثَةَ أَيَّامٍ [۴]

جس شخص نے سورۃ بقرہ اپنے گھر میں رات کے وقت پڑھی، اُس کے گھر میں تین رات تک شیطان اور آسیب داخل نہیں ہو سکتا اور جس نے اُس کو دن کے وقت اپنے گھر میں پڑھا، اُس کے گھر میں تین دن تک شیطان اور آسیب داخل نہیں ہو سکتا۔

۴- نبی کریم ﷺ سے عرض کیا گیا یا رسول اللہ! کیا آپ کو علم ہوا کہ گزشتہ رات ثابت بن قیس بن شماس رضی اللہ عنہ

[۱] ابن السنی، ص: ۵۸۴۔ [۲] مسند احمد عن معقل بن یسار۔ [۳] صحیح مسلم، عن ابی امامہ، رقم الحدیث: ۱۸۷۴، مشکوٰۃ، ج: ۱، ص: ۱۸۴۔ [۴] مسند ابی یعلیٰ صحیح ابن حبان عن بہل بن سعد۔

کا گھر برابر پوری رات چراغوں اور کہکشاؤں سے جگمگاتا رہا ہے؟ نبی کریم ﷺ نے فرمایا شاید انہوں نے تہجد میں سورۃ بقرہ تلاوت کی ہوگی؟ ثابت رضی اللہ عنہ سے دریافت کیا گیا تو انہوں نے کہا واقعی میں نے سورۃ بقرہ ہی تلاوت کی تھی۔ [۱]

- ۵- حضرت عمر رضی اللہ عنہ نے بارہ سال میں اور حضرت ابن عمر رضی اللہ عنہما نے آٹھ سال میں سورۃ بقرہ سیکھی ہے۔ [۲]
- ۶- اپنے گھروں میں نفل نماز پڑھا کرو، انہیں قبرستان مت بناؤ اور اپنی آوازوں کو قرآن کے ذریعہ مزین کرو، کیونکہ جس گھر میں سورۃ بقرہ کی تلاوت کی جاتی ہے اس میں سے شیطان بھاگ کھڑا ہوتا ہے۔ [۳]
- ۷- مَنْ أَخَذَ السَّبْعَ الطَّوَالَ فَهُوَ حَبْرٌ ”جس نے سات لمبی سورتیں بقرہ سے انفال مع برأت تک با معنی حاصل کر لیں، وہ زبردست عالم و فاضل ہے“۔ [۴]

### سورۃ آل عمران کے فضائل

- ۱- مَنْ قَرَأَ سُورَةَ آلِ عِمْرَانَ فَهُوَ غَنِيٌّ جو سورۃ آل عمران پڑھے وہ غنی اور مالدار ہے۔ [۵]
- ۲- نِعْمَ كَنْزُ الصُّعْلُوكِ سُورَةُ آلِ عِمْرَانَ يَقْوَمُ بِهَا الرَّجُلُ مِنْ آخِرِ اللَّيْلِ [۶]
- سورۃ آل عمران فقیر و تنگ دست آدمی کا کتنا اچھا خزانہ ہے جس کو وہ شخص رات کے آخری حصہ میں نماز تہجد میں پڑھے۔

- ۳- ابو سلیل سے منقول ہے کہ ایک شخص سے کسی کا قتل ہو گیا، اُس نے وادی مجنہ میں جا کر پناہ لی، یہ ایسی وادی تھی کہ جس کا بھی اُس سے گزر رہتا اسی کو سانپ ڈس کر مار دیتے تھے، اُس وادی کے راستہ پر دو راہب رہتے تھے، جب اُس قاتل کو وہاں شام ہو گئی تو ایک راہب نے دوسرے سے کہا اللہ کی قسم! یہ آدمی تو سمجھو کہ مارا گیا۔ اُس آدمی نے ”سورۃ آل عمران“ شروع کر دی، دونوں راہب کہنے لگے، اس نے ”سورۃ طیبہ“ پڑھنی شروع کر دی، اب شاید یہ بچ نکلے، صبح ہوئی تو وہ آدمی اسی طرح صحیح و سلامت زندہ تھا۔ [۷]

[۱] مراسیل ابی داؤد۔ [۲] تفسیر قرطبی، خطیب، مؤطا مالک۔ [۳] مسلم ترمذی وغیرہما عن ابی ہریرۃ۔ [۴] مسند احمد و حاکم عن عائشہ۔ [۵] داری و ابو عبید عن ابن مسعود۔ [۶] داری، ابو عبید، بیہقی عن ابن مسعود، درمنثور، ج: ۲، ص: ۳۔ [۷] تفسیر قرطبی، ج: ۳، ص: ۴۔



## بقرہ و آل عمران کے فضائل

۱- اِقْرءُوا الزَّهْرَاوَيْنِ الْبَقْرَةَ وَالْاِمْرَانَ فَاتَّهَمَا تَاتِيَانِ يَوْمَ الْقِيَامَةِ كَاتَمَهُمَا غَمَامَتَانِ اَوْ كَاتَمَهُمَا غَيَابَتَانِ اَوْ كَاتَمَهُمَا فِرْقَانِ مِنْ طَيْرٍ صَوَّافٍ مُتَحَاجِّانٍ عَنْ اَصْحَابِهِمَا ۱۱

تم دو روشن سورتیں بقرہ و آل عمران پڑھا کرو، کیونکہ یہ دونوں سورتیں قیامت کے دن (عامل قاری کے آگے آگے) دو گہرے سیاہ بادلوں یا دو سائبانوں یا صف بستہ پرندوں کی دو ٹولیوں کی شکل میں آئیں گی (ان دونوں صورتوں کے درمیان ایک روشنی اور چمک حدِ فاصل ہوگی جس سے بسم اللہ کے فاصلہ کی طرف اشارہ ہوگا) یہ دونوں سورتیں اپنے پڑھنے والوں کی زبردست سفارش کریں گی۔

## سبع طوال کے فضائل

۱- ایک رات حضور صلی اللہ علیہ وسلم کو کچھ تکلیف اور بیماری کی شکایت ہوگئی، صبح ہوئی تو صحابہ کرام رضی اللہ عنہم نے عرض کیا یا رسول اللہ! آج آپ کے چہرہ انور پر درد و بیماری کے آثار واضح محسوس ہو رہے ہیں، فرمایا سنو! اس درد کے باوجود جو تم محسوس کر رہے ہو بجزمہ تعالیٰ آج رات کو میں نے تہجد میں سات لمبی سورتیں پڑھی ہیں۔ ۱۲

۲- جس نے سات لمبی سورتیں (از بقرہ تا انفال مع برأت) با معنی حاصل کر لیں، وہ زبردست عالم ہے۔ ۱۳

۳- مجھے تو رات کی جگہ سبع طوال، انجیل کی جگہ مبین، زبور کی جگہ مثانی والی سورتیں ملی ہیں اور مفصل سورتیں خاص مجھے ہی فضیلت عطا کی گئی ہیں۔ ۱۴

## سورۃ الانعام کے فضائل

۱- سورۃ الانعام کی ہمراہی میں ستر ہزار فرشتے نازل ہوئے:

اَخْرَجَ الطَّبْرَانِيُّ وَابْنُ مَرْدُوَيْهِ عَنِ ابْنِ عُمَرَ قَالَ قَالَ رَسُولُ اللّٰهِ صَلَّى اللّٰهُ عَلَيْهِ وَسَلَّمَ:

۱۱ مسند احمد، رقم الحدیث: ۲۲۱۳۶، صحیح مسلم، رقم الحدیث: ۱۸۷۴۳ ۱۲ ابن جریر عن انس ۱۳ مسند احمد و جامع ترمذی عن واثلہ بن الاسقع ۱۴

نَزَلَتْ عَلَى سُوْرَةِ الْاَنْعَامِ جُمْلَةً وَّ اِحْدَاةً يُشِيْعُهَا سَبْعُوْنَ اَلْفَ مَلِكٍ لَّهُمْ زَجَلٌ بِالتَّسْبِيْحِ  
وَالْتَّحْمِيْدِ ۝۱

طبرانی اور ابن مردویہ نے ابن عمر رضی اللہ عنہما سے روایت کیا، کہتے ہیں کہ رسول اللہ صلی اللہ علیہ وسلم نے ارشاد فرمایا کہ مجھ پر سورۃ انعام پوری ایک ہی مرتبہ میں اتری، اُس کی مشایعت میں ستر ہزار فرشتے تھے، جن کی تسبیح اور تحمید کا ایک غلغلہ تھا۔

۲- مستدرک حاکم کی روایت میں حضرت جابر رضی اللہ عنہ کا بیان ہے:

رسول اللہ صلی اللہ علیہ وسلم پر جب سورۃ الانعام نازل ہوئی تو آپ نے سُبْحَانَ اللّٰهِ پڑھی، پھر فرمایا کہ اس سورت کی مشایعت اور ہمراہی میں اتنے فرشتے آئے کہ انہوں نے آسمان کے کنارے بند کر دیئے ہیں (یعنی پورے آسمان پر کناروں تک چھا گئے ہیں)۔

۳- ابن مردویہ کی روایت میں حضرت انس رضی اللہ عنہ کے ذریعہ نبی کریم صلی اللہ علیہ وسلم کا یہ ارشاد عالی منقول ہے:

سورۃ الانعام اس شان سے اتری ہے کہ اُس کے ساتھ فرشتوں کی اتنی کثیر جماعت تھی کہ اُس نے آسمان کے دونوں کناروں کو بند کر دیا تھا، اُن کی تسبیح کی گونج سے زمین پر ایک ہنگامہ اور غلغلہ برپا تھا۔ حضرت انس رضی اللہ عنہ کہتے ہیں کہ یہ نظارہ دیکھ کر خود رسالت مآب صلی اللہ علیہ وسلم بھی سُبْحَانَ اللّٰهِ الْعَظِيْمِ سُبْحَانَ اللّٰهِ الْعَظِيْمِ پڑھنے لگ گئے۔ ۲

۴- اکثر قرآن پانچ پانچ آیتیں کر کے اُتر ہے، جو شخص پانچ پانچ آیتیں کر کے قرآن حفظ کرے وہ قرآن کو کبھی نہ بھولے گا، البتہ سورۃ الانعام مکمل ایک ہی مرتبہ میں ایک ہزار مقرب فرشتوں کی حفاظت میں اتری ہے، جن کے ساتھ ہر آسمان میں سے مزید ستر ستر فرشتے شامل ہوتے گئے، اس سورت کو جس مریض پر بھی پڑھ کر دم کر دیا جائے اس کو شفا ئے کُلّی حاصل ہوگی۔ ۳

۱] الدر المنثور، ج: ۳، ص: ۳- ۲] تفسیر ابن کثیر، تلاوة القرآن المجید، ص: ۱۶۳- ۳] خطیب، بہیقی، درمنثور عن علیؑ۔

## سورۃ توبہ کے فضائل

۱- ابو عتیبہ رضی اللہ عنہ کہتے ہیں کہ ہمیں حضرت عمر فاروق رضی اللہ عنہ نے لکھا کہ تم مرد سورۃ توبہ سیکھا کرو اور اپنی خواتین کو سورۃ نور سکھایا کرو۔

۲- ابو راشد خبیرانی رضی اللہ عنہ کہتے ہیں کہ میں نے حمص میں مقداد بن اسود رضی اللہ عنہ کو ایک صراف کی دکان پر خوب کچیم شمیم حالت میں دیکھا تو میں نے کہا اے ابوالاسود! آپ کے لئے تو اللہ کی طرف سے، موٹاپے کے سبب جہاد چھوڑ دینے کی اجازت و رخصت ہوگی؟ فرمایا ہم پر سورۃ برأت نازل ہوئی ہے جس میں یہ ارشاد ہے: **انْفِرُوا خِفَافًا وَثِقَالًا** [۱] (نکو ہلکے اور بوجھل یعنی نفیر عام کے وقت پیادہ اور سوار، فقیر اور غنی، جوان اور بوڑھے سب کو نکلنے کا حکم ہے)۔

۳- ابراہیم کہتے ہیں کہ ایک جنگ کے موقع پر عبدالرحمن بن یزید نے اپنی جگہ کسی دوسرے آدمی کو اجرت دے کر جہاد پر بھیجنے کا قصد کیا، لیکن صبح ہوئی تو خود تیاری شروع کر دی، میں نے عرض کیا کہ آپ نے تو اپنی جگہ دوسرے آدمی کو اجرت دے کر بھیجنے کا قصد کیا تھا؟ فرمایا! میرا ارادہ تو یہی تھا لیکن آج رات کو میں نے سورۃ برأت کی تلاوت کی اور دیکھا کہ یہ سورت جہاد پر آمادہ کر رہی ہے، اس لئے بذات خود جا رہا ہوں۔ [۲]

## سورۃ رعد کی فضیلت

ابن ابی شیبہ اور مرؤزی نے جناز میں حضرت جابر بن زید رضی اللہ عنہ کا یہ قول روایت کیا ہے کہ: جب میت قریب المرگ ہوتی تو ہمارے یہاں یہ بات محمود اور اچھی سمجھی جاتی تھی کہ اُس کے پاس سورۃ رعد پڑھی جائے، کیونکہ اس سے میت پر تخفیف ہو جاتی ہے، اس طرح کہ اس کی جان بہت آسانی سے نکل جاتی ہے اور موت کی سختیوں وغیرہ میں میت کو بہت سہولت میسر آ جاتی ہے۔ [۳]

[۱] التوبہ: ۴۱۔ [۲] فضائل ابی عبید، ص: ۱۲۹۔ [۳] ذر منشور، ج: ۴، ص: ۸۰۔



## سبع مسجات کی فضیلت

عَنِ الْعَرَبَاضِ بْنِ سَارِيَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَقْرَأُ الْمَسْبُوحَاتِ قَبْلَ أَنْ يَرُقَّ قَدْ يَقُولُ إِنَّ فِيهِنَّ آيَةً خَيْرٌ مِّنْ أَلْفِ آيَةٍ ۝

حضرت عرباض بن ساریہ رضی اللہ عنہ سے مروی ہے کہ نبی صلی اللہ علیہ وسلم سونے سے پہلے تسبیح والی (سات) سورتیں (اسراء، حدید، حشر، صفت، جمعہ، تغابن، اعلیٰ) پڑھا کرتے تھے، فرماتے تھے کہ ان سورتوں میں ایک آیت ایسی ہے جو ہزار آیتوں سے بہتر ہے، (بعض کہتے ہیں کہ وہ آیت لَوْ أَنْزَلْنَا هَذَا الْقُرْآنَ يَا هُوَ الْأَوَّلُ والی آیت ہے، مگر صحیح یہ ہے کہ شب قدر اور جمعہ کی ساعت قبولیت کی طرح وہ آیت بھی مخفی ہے)۔

## سورۃ کہف کے فضائل

سُورَةُ الْكَهْفِ تُدْعَى فِي التَّوْرَةِ الْمَحَائِلَةَ تَحْوُلُ بَيْنَ قَارِيَةٍهَا وَبَيْنَ النَّارِ ۝

تورات میں سورۃ کہف کو حائلہ کے نام سے پکارا جاتا ہے، یعنی جو اپنے قاری اور جہنم کے درمیان رکاوٹ بن جائے گی۔

۲- جمعہ کی رات سورۃ کہف پڑھنے کے فوائد و برکات

رَوَى أَبُو مُحَمَّدٍ الدَّارِمِيُّ بِإِسْنَادِهِ عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ مَرْفُوعًا قَالَ مَنْ قَرَأَ سُورَةَ الْكَهْفِ لَيْلَةَ الْجُمُعَةِ أَضَاءَ لَهُ مِنَ النُّورِ مَا بَيْنَهُ وَبَيْنَ الْبَيْتِ الْعَتِيقِ ۝

ابو محمد دارمی رضی اللہ عنہ نے اپنی سند کے ذریعہ ابو سعید خدری رضی اللہ عنہ سے یہ مرفوع حدیث روایت کی ہے کہ جو جمعہ کی رات میں سورۃ کہف کی تلاوت کرے، اُس کیلئے اُس کے اور بیت

[۱] ارواہ الترمذی و ابوداؤد و رواہ الدارمی عن خالد بن معدان مرسلًا، مشکوٰۃ المصابیح، ج: ۱، ص: ۱۸۷۔ [۲] بیہقی فی الشعب عن ابن عباسؓ۔ [۳] تعلیق علی البیان، ص: ۱۷۹۔

اللہ کے درمیانی پورے علاقہ میں ایک خاص قسم کا نور روشن ہو جاتا ہے۔

۳۔ جمعہ کے دن سورہ کہف پڑھنے کے فوائد و برکات

عَنِ ابْنِ عُمَرَ رَضِيَ اللَّهُ تَعَالَى عَنْهُمَا قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَنْ قَرَأَ سُورَةَ الْكَهْفِ فِي يَوْمِ الْجُمُعَةِ سَطَعَ لَهُ نُورٌ مِّنْ تَحْتِ قَدَمِهِ إِلَى عَنَانِ السَّمَاءِ يُضِيءُ لَهُ يَوْمَ الْقِيَامَةِ وَغُفِرَ لَهُ مَا بَيْنَ الْجُمُعَتَيْنِ، أُمَّي مِنَ الصَّغَائِرِ ۞  
حضرت ابن عمر رضی اللہ عنہما سے مروی ہے، کہتے ہیں کہ رسول اللہ ﷺ نے ارشاد فرمایا جو شخص جمعہ کے دن سورہ کہف پڑھے اُس کے واسطے اس کے قدموں کے نیچے سے لے کر آسمان کی بلندی تک ایک ایسا نور ظہور پذیر ہوگا جو اُس قاری کے لئے قیامت کے دن روشنی اور چمک پیدا کرے گا، اور دو جمعوں کی درمیانی مدت میں اُس شخص سے جتنے بھی صغیرہ گناہ سرزد ہوں گے وہ سب معاف کر دیئے جائیں گے۔

۴۔ حضرت ابوسعید خدری رضی اللہ عنہ سے مروی ہے کہ آپ ﷺ نے فرمایا:

جو شخص سورہ کہف جمعہ کے دن پڑھے گا اس کے لئے دونوں جمعہ کے درمیان نور روشن کر دیا جائے گا۔ ۴

۵۔ فتنہ و جال سے حفاظت اور نور

اسحاق بن عبد اللہ بن فروہ کی روایت ہے کہ آپ ﷺ نے فرمایا:

تم کو میں ایسی سورت نہ بتا دوں کہ (نزول کے وقت) جن کی مشایعت میں ستر ہزار فرشتے آئے، جس سے آسمان وزمین کا بیشتر حصہ بھر گیا، لوگوں نے کہا ہاں اللہ کے رسول، آپ ﷺ نے فرمایا جو سورہ کہف جمعہ کے دن پڑھے گا، ایک جمعہ سے دوسرے جمعہ تک بلکہ تین دن زائد تک کے گناہوں کی مغفرت ہو جائے گی، اور ایسے نور سے نوازا جائے گا جس کا سلسلہ آسمان

۱ تفسیر ابن مردویہ، تلاوة القرآن الجید، ص: ۱۵۰۔ ۲ ترغیب، ص: ۵۱۲۔

تک ہوگا اور دجال کے فتنے سے محفوظ رہے گا۔ [۱]

۶۔ ایک ہفتہ تک فتنے سے حفاظت

حضرت علی رضی اللہ عنہ سے مروی ہے:

جو شخص سورۃ کہف جمعہ کے دن پڑھے گا وہ آٹھ دن تک فتنوں سے محفوظ رہے گا، اگر دجال (اس کی موجودگی میں) نکلے گا تو اس کے فتنے سے بھی محفوظ رہے گا۔

### سورۃ طہ کے فضائل

۱۔ إِنَّ اللَّهَ تَعَالَى قَرَأَ طهَ وَ لَيْسَ قَبْلَ أَنْ يَخْلُقَ السَّمَوَاتِ وَالْأَرْضِ بِأَلْفِ عَامٍ فَلَبَّأ سَمِعَتْ  
الْمَلَائِكَةُ الْقُرْآنَ قَالَتْ طُوبَى لِمَنْ يَنْزِلُ هَذَا عَلَيْهَا وَ طُوبَى لِأَجْوَافٍ تَحْمِلُ هَذَا وَ طُوبَى  
لِللِّسَنَةِ تَتَكَلَّمُ بِهَذَا [۲]

اللہ تعالیٰ نے آسمان اور زمین کے پیدا کرنے سے ایک ہزار سال پہلے (فرشتوں کے سامنے) سورۃ طہ اور یس پڑھی، جب فرشتوں نے قرآن کی یہ سورتیں سنیں تو بول اٹھے خوشحالی و مبارکبادی ہے اُس اُمت کے لئے جس پر یہ قرآن اتارا جائے گا، اور خوش حالی ہے اُن سینوں کے لئے جو اس کو اٹھائیں گے (یعنی اُن سینوں میں قرآن پتھر کی لکیر کی طرح نقش اور محفوظ ہوگا)، اور خوشحالی ہے اُن زبانوں کے لئے جو اس کی تلاوت کریں گی۔

۲۔ يُرْفَعُ الْقُرْآنُ عَنْ أَهْلِ الْجَنَّةِ إِلَّا طهَ وَ لَيْسَ [۳]

بجز طہ و یس کے باقی سب قرآن اہل جنت سے اٹھالیا جائے گا۔

### سورۃ نور کی فضیلت

أَخْرَجَ الْحَاكِمُ وَ الْبَيْهَقِيُّ فِي شُعَبِ الْإِيمَانِ وَ ابْنُ مَرْدُوَيْهِ عَنْ عَائِشَةَ مَرْفُوعًا لَا

[۱] کنز العمال، ج: ۱، ص: ۵۷۴۔ [۲] دارمی عن ابی ہریرۃ، مشکوٰۃ المصابیح، ج: ۱، ص: ۱۸۷۔ [۳] ابن مردویہ و ابو عبیدنی الفضائل عن شہر بن حوشب۔



تُنزِلُوهُنَّ الْغُرْفَ وَلَا تُعَلِّمُوهُنَّ الْكِتَابَةَ يَعْنِي النِّسَاءَ وَعَلِّمُوهُنَّ الْغَزْلَ وَسُورَةَ  
التُّورِ ۱۱

حاکم و ابن مردویہ نے نیز شعب الایمان میں بیہقی نے سیدہ عائشہ رضی اللہ عنہا سے یہ مرفوع حدیث روایت کی ہے کہ خواتین کو بالا خانوں میں نہ ٹھہراؤ (تاکہ ان کی عادتیں خراب نہ ہوں) اور اُن کو لکھنا پڑھنا (ضررت سے زیادہ) مت سکھاؤ، بلکہ خواتین کو چرخا کاتنا سکھاؤ اور سورۃ نُور سکھاؤ۔

## سورۃ الم سجدہ کے فضائل

حضور صلی اللہ علیہ وسلم سورۃ الم سجدہ اور سورۃ ملک پڑھے بغیر نہ سوتے تھے:

كَانَ النَّبِيُّ صَلَّى اللَّهُ عَلَيْهِ وَسَلَّمَ لَا يَنَامُ حَتَّى يَقْرَأَ آيَةَ التَّوْحِيدِ وَتَبَارَكَ  
الَّذِي بِيَدِهِ الْمُلْكُ ۱۲  
نبی کریم صلی اللہ علیہ وسلم اُس وقت تک نہ سوتے تھے جب تک آیۃ التَّوْحِيدِ اور سورۃ ملک نہیں پڑھ لیتے تھے۔

حضرت جابر رضی اللہ عنہ سے روایت ہے:

حضور صلی اللہ علیہ وسلم رات کو اس وقت تک نہیں سوتے تھے جب تک سورۃ الم سجدہ اور سورۃ تَبَارَكَ  
الَّذِي بِيَدِهِ الْمُلْكُ نہ پڑھ لیتے تھے، یہ عذاب قبر سے نجات کا سبب ہیں۔ ۱۳

## سورۃ یسین کے فضائل

۱- إِنَّ لِكُلِّ شَيْءٍ قَلْبًا وَقَلْبُ الْقُرْآنِ يَسُّ وَمَنْ قَرَأَ يَسُّ كَتَبَ اللَّهُ لَهُ بِقِرَائَتِهَا قِرَاءَةَ الْقُرْآنِ  
عَشْرَ مَرَّاتٍ ۱۴

۱۱ الدر المنثور، ج ۵، ص ۳۶؛ ۱۲ مسند دارمی عن جابر، تفسیر قرطبی، ج ۱۳، ص ۵۷؛ ۱۳ ترمذی شریف، دارمی عن انس، کنز العمال، ج ۱، ص ۳۷۹

ہر چیز کا ایک دل ہوتا ہے اور قرآن کا دل یس ہے اور جو شخص یس پڑھتا ہے اس کے لئے اللہ تعالیٰ دس مرتبہ قرآن پڑھنے کا ثواب لکھتے ہیں۔

۲- حضرت انس رضی اللہ عنہ سے روایت ہے کہ رسول اکرم صلی اللہ علیہ وسلم نے ارشاد فرمایا کہ:

ہر چیز کا ایک دل ہوتا ہے، قرآن کا دل سورہ یسین ہے، جس نے یسین (ایک مرتبہ) پڑھی، اللہ اس کے پڑھنے کی وجہ سے اس کیلئے دس مرتبہ قرآن شریف پڑھنے کا ثواب لکھ دے گا۔<sup>[۱]</sup>

۳- مَنْ كَتَبَ يُسَ وَشَرِبَهَا أَدْخَلَتْ جَوْفَهُ أَلْفَ يَقِينٍ وَ أَلْفَ نُورٍ وَ أَلْفَ بَرَكَاتٍ وَ أَلْفَ رِزْقٍ وَ نَزَعَتْ عَنْهُ كُلَّ غَلٍّ وَ دَاءٍ<sup>[۲]</sup>

جو یس کو لکھے اور پی لے، اُس کے پیٹ میں یہ سورت ہزار یقین، ہزار نور، ہزار برکت اور ہزار رزق داخل کرتی ہے اور اُس کے باطن سے ہر کینے اور ہر بیماری کو دور کر دیتی ہے۔

۴- دل کی سختی دور کرنے کا عمل

ابو جعفر محمد بن علی کا قول ہے:

جو اپنے دل میں سختی محسوس کرے، کسی جام اور پیالہ میں پانی اور زعفران سے یسین لکھ کر پی لے۔<sup>[۳]</sup>

۵- إِنَّ فِي الْقُرْآنِ لَسُورَةً تُدْعَى «الْعَظِيمَةَ عِنْدَ اللَّهِ» يُدْعَى صَاحِبِهَا «الشَّرِيفُ عِنْدَ اللَّهِ» تَشْفَعُ لِصَاحِبِهَا يَوْمَ الْقِيَامَةِ فِي أَكْثَرِ مَنْ رَبِيعَةَ وَ مُضَرَ وَ هِيَ سُورَةُ يُسَ<sup>[۴]</sup>

یقیناً قرآن میں ایک ایسی سورت ہے جو «الْعَظِيمَةَ عِنْدَ اللَّهِ» (اللہ کے یہاں عظمت والی) پکاری جاتی ہے، اس کا قاری «الشَّرِيفُ عِنْدَ اللَّهِ» (اللہ کے یہاں صاحب شرف) کے نام سے پکارا جاتا ہے، قیامت کے دن وہ سورت اپنے قاری کے قبیلہ ربیعہ اور مضر سے زیادہ افرادِ خانہ کے متعلق سفارش کرے گی اور وہ سورہ یس ہے۔

۶- مرض الموت میں سورہ یسین پڑھنے کا انعام

[۱] مشکوٰۃ شریف - [۲] خطیب عن علیؑ، درمنثور، ج: ۵، ص: ۴۸۱ - [۳] مستدرک، ص: ۹۸ - [۴] ابانہ ابی نصر الجزی عن عائشہؓ، درمنثور، ج: ۵، ص: ۴۸۳۔

جو مریض موت کی سختیوں میں سورہ یس پڑھ لے، ملک الموت اُس وقت تک اُس کی روح قبض نہیں کرتے جب تک کہ رضوان، داروغہ جنت اُس کے پاس جنتی مشروب نہ لے آئے اور وہ اپنے بستر مرگ پر اس کو پی نہ لے، پھر وہ سیراب ہونے کی حالت میں وفات پاتا ہے اور اُس کو کسی نبی کے حوض کی ضرورت پیش نہیں آتی حتیٰ کہ سیراب ہونے ہی کی حالت میں وہ جنت میں داخل ہو جائے گا۔ [۱]

۷۔ قریب المرگ آدمی پر سورہ یس پڑھنے کا فائدہ

حضرت معقل بن یسار رضی اللہ عنہ نے جناب رسول مقبول ﷺ کا یہ فرمان مبارک روایت کیا ہے کہ:

قرآن کا دل یس ہے، جو آدمی خالص اللہ کو اور عالم آخرت کو چاہتا ہو اور رضاء الہی کے لئے یہ سورت

پڑھے گا اللہ تعالیٰ اُس کی بخشش فرمادیں گے، تم اپنے قریب المرگ لوگوں پر یہ سورت پڑھا کرو۔ [۲]

۸۔ ایک اور حدیث میں ہے کہ آنحضرت ﷺ نے فرمایا:

جس نے سورہ یس شریف اللہ کی رضا کی نیت سے پڑھی، اس کے پچھلے گناہ معاف ہو جائیں گے،

لہذا تم اسے اپنے مرنے والے کے پاس پڑھا کرو۔ [۳]

یعنی جس کا موت کا وقت قریب ہو، اس کے پاس بیٹھ کر پڑھو۔

۹۔ جب کسی مسلمان کے پاس موت کا فرشتہ اتر آئے اور اُس کے سامنے سورہ یس پڑھی جائے تو

اس سورت کے ہر حرف کے بدلے میں دس فرشتے اترتے ہیں، جو میت کے سامنے صف بستہ

کھڑے ہو جاتے ہیں اور اس پر رحمت بھیجتے ہیں اور اُس کی بخشش کے لئے دعا کرتے ہیں۔ پھر

اُس کے غسل کے وقت حاضر رہتے ہیں اور اُس کے جنازہ کے پیچھے جاتے ہیں اور اُس پر رحمت

بھیجتے ہیں، پھر اُس میت کے دفن میں حاضر رہتے ہیں اور برابر اُس پر رحمت بھیجتے رہتے ہیں اور

اُس کی بخشش کے لئے دعا کرتے رہتے ہیں۔ [۴]

۱۰۔ آسانی کیسے حاصل کی جائے؟

[۱] بصائر ذوی التمییز عن بریدہ - [۲] احمد و ابوداؤد و نسائی و غیرہم، تعلیق التبیان، ص: ۱۷۷ - [۳] مشکوٰۃ شریف - [۴] تفسیر الجمل، ج: ۲، ص: ۵۰۲۔



حضرت ابن عباس رضی اللہ عنہما فرماتے ہیں:

جو شخص سورہ یسّ صبح کے وقت پڑھے اُس کو اُس دن کی آسانی عطا کر دی جاتی ہے یہاں تک کہ وہ شام کر لے اور جو شخص یہ سورت رات کے شروع حصہ میں پڑھے اُس کو اُس رات کی آسانی و کشائش عطا کر دی جاتی ہے یہاں تک کہ وہ صبح کر لے۔ [۱]

۱۱۔ سورہ یسین پڑھنے سے دن بھر کی تمام حاجتیں پوری ہو جاتی ہیں

عَنْ عَطَاءِ بْنِ أَبِي رَبَاحٍ قَالَ بَلَّغَنِي أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: مَنْ قَرَأَ يُسَّ فِي صَدْرِ النَّهَارِ قُضِيَتْ حَوَائِجُهُ [۲]

حضرت عطاء بن ابی رباح رضی اللہ عنہ سے روایت ہے کہ مجھے معتبر ذرائع سے یہ بات پہنچی ہے کہ رسول اللہ صلی اللہ علیہ وسلم نے ارشاد فرمایا: جو شخص سورہ یسین کو شروع دن میں پڑھے، اُس کی تمام دن کی حوائج اور ضروریات پوری ہو جاتی ہیں۔

۱۲۔ رات کو سورہ یسین پڑھنے سے مغفرت ہو جاتی ہے

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَنْ قَرَأَ يُسَّ فِي لَيْلَةٍ ابْتِغَاءً وَجْهَ اللَّهِ غُفِرَ لَهُ فِي تِلْكَ اللَّيْلَةِ [۳]

حضرت ابو ہریرہ رضی اللہ عنہ سے مروی ہے کہتے ہیں کہ جناب رسول اللہ صلی اللہ علیہ وسلم نے ارشاد فرمایا: جو شخص کسی رات میں اللہ رب العزت کی خوشنودی حاصل کرنے کی خاطر سورہ یسین کی تلاوت کرے اُس کی اُس رات میں مغفرت کر دی جاتی ہے۔

۱۳۔ جس نے رات کے وقت یسین پڑھی، اس کو قرآن کی دوسری تلاوتوں کے مقابلہ میں دس گنا زیادہ درجہ حاصل ہوگا، اور جس نے دن کے شروع حصہ میں اپنی کسی حاجت کیلئے جانے سے پہلے پڑھا، اُس کی وہ حاجت اور ضرورت پوری کر دی جائے گی۔ [۴]

[۱] دارمی، ابواب الفرع، ص: ۱۳۰۔ [۲] رواہ الدارمی مرسل، ابواب الفرع، ص: ۱۳۰۔ [۳] رواہ الدارمی، ابواب الفرع، ص: ۱۳۰۔ [۴] ابوالشیخ عن ابن عباس، کنز العمال، ج: ۱، ص: ۳۸۱۔

۱۳۔ جو شخص سورہ یس مدامت و پابندی کے ساتھ رات کو پڑھنے کا معمول بنالے اور پھر وہ رات میں مر جائے تو شہید ہو کر مرے گا۔ [۱]

۱۵۔ غم دور ہونے اور دلی خوشی حاصل ہونے کا عمل

أَخْرَجَ ابْنُ الضَّرِّيْسِ عَنِ يَحْيَى بْنِ أَبِي كَثِيْرٍ "مَنْ قَرَأَ يَسَ إِذَا أَصْبَحَ لَمْ يَزَلْ فِي فَرْحٍ حَتَّى يُمْسِيَ وَمَنْ قَرَأَهَا إِذَا أَمْسَى لَمْ يَزَلْ فِي فَرْحٍ حَتَّى يُصْبِحَ، أَخْبَرَ نَافِعٌ جَرَّبَ ذَلِكَ"۔ [۲]  
جس نے صبح کے وقت یسین پڑھی، شام تک برابر خوشی میں رہے گا اور جس نے شام کے وقت یسین پڑھی، صبح تک برابر خوشی میں رہے گا، ہمیں یہ بات اُن لوگوں نے بتائی جنہوں نے بذات خود اس کا تجربہ کیا۔

۱۶۔ دشمن کی نگاہ سے پردہ خداوندی کی حفاظت میں مستور ہونے کا عمل

عبدالرزاق، عبد بن حمید اور ابن المنذر نے حضرت عکرمہ رضی اللہ عنہ سے نقل کیا ہے کہ:

ایک دفعہ مشرکین قریش کے چند لوگ آپس میں کہنے لگے، اگر ہم محمد (صلی اللہ علیہ وسلم) کو دیکھ لیں تو اُن کے ساتھ ایسا ایسا معاملہ، اذیت رسانی اور گستاخی کا کریں گے، اتنے میں نبی صلی اللہ علیہ وسلم خود ہی اُن کے ایک حلقہ پر آ کر کھڑے ہو گئے، جو مسجد حرام میں لگا ہوا تھا، آپ صلی اللہ علیہ وسلم نے اُن کے سامنے سورہ یس پڑھنی شروع فرمادی، حتیٰ کہ لَا يُبْصِرُونَ تک پہنچ گئے، پھر تھوڑی سی مٹی اٹھا کر اُن کے سروں پر پھونکنی شروع فرمائی اور اُن میں سے کسی آدمی کو بھی آپ صلی اللہ علیہ وسلم کی طرف نگاہ اٹھانے کی ہمت نہ ہوئی اور نہ ہی کوئی اپنی زبان سے کوئی کلمہ نکال سکا۔

پھر نبی کریم صلی اللہ علیہ وسلم تشریف لے گئے اور اب وہ لوگ اپنے سروں سے اور اپنی داڑھیوں سے مٹی جھاڑنے لگے اور شرمساری مٹانے کے لئے یوں بھی کہتے جا رہے تھے، واللہ! ہم نے تو کچھ سنا

[۱] طبرانی عن انسؓ۔ [۲] ابن الضریس از یحییٰ بن ابی کثیر، ص: ۱۰۰۔

ہی نہیں، واللہ ہم نے تو کچھ دیکھا ہی نہیں، واللہ ہماری سمجھ میں تو کچھ بھی نہ آسکا (کہ ہم کیا معاملہ اور کیا بد تمیزی کریں)۔ [۱]

## سورۃ زمر کے فضائل

حضرت عائشہ رضی اللہ عنہا سے روایت ہے، فرماتی ہیں کہ نبی صلی اللہ علیہ وسلم نہیں سوتے تھے جب تک کہ سورۃ زمر اور سورۃ بنی اسرائیل نہ پڑھ لیتے تھے۔ [۲]

## حوامیم سبعہ کی فضیلت

الْحَوَامِيمُ سَبْعٌ وَأَبْوَابُ جَهَنَّمَ سَبْعَةٌ تَجِيءُ كُلُّ حَامِيمَةٍ مِنْهَا تَقِفُ عَلَى بَابٍ مِّنْ هَذِهِ الْأَبْوَابِ تَقُولُ اللَّهُمَّ لَا تَدْخِلْ مِنْ هَذَا الْبَابِ مَنْ كَانَ يُؤْمِنُ بِي وَيَقْرَأُ بِي [۳]

حوامیم سات ہیں (مومن سے احتفاف تک) اور دوزخ کے دروازے بھی سات ہیں، ان حوامیم میں سے ایک ایک حوامیم ان دروازوں میں سے ایک ایک دروازہ پر کھڑی ہوگی اور دعا کر رہی ہوگی اے مولیٰ! اس دروازے سے اُس آدمی کو داخل نہ فرما جو مجھ پر ایمان رکھتا تھا اور مجھے پڑھا کرتا تھا۔

## سورۃ فتح کی فضیلت

لَقَدْ أَنْزَلْتُ عَلَى اللَّيْلَةِ سُورَةً لَّهِيَ أَحَبُّ إِلَيَّ مِمَّا طَلَعَتْ عَلَيْهِ الشَّمْسُ إِنَّا فَتَحْنَا لَكَ فَتْحًا مُّبِينًا [۴]

آج رات مجھ پر ایسی سورت اتاری گئی ہے جو مجھے اُس پوری کائنات سے زیادہ محبوب ہے جس پر سورج طلوع ہوتا ہے یعنی إِنَّا فَتَحْنَا لَكَ فَتْحًا مُّبِينًا۔

[۱] درمنثور، ج: ۵، ص: ۴۸۷۔ [۲] ترمذی۔ [۳] بیہقی عن الخلیل بن مرة مرسلًا۔ [۴] مسند احمد و بخاری و ترمذی عن عمر الفاروق، کنز العمال، ج: ۱، ص: ۳۷۹۔



## سورہ لحم الدخان کے فضائل

۷۰ ہزار فرشتوں کا رات بھر دعائے مغفرت کرنا

حضرت ابو ہریرہ رضی اللہ عنہ نے روایت کیا ہے کہ:

جو شخص رات کو سورہ لحم الدخان پڑھ کر سوائے، اُس کے لئے ستر ہزار فرشتے رات بھر دعائے

مغفرت کرتے ہیں۔ [۱]

## شب جمعہ میں سورہ دخان پڑھنے کا انعام

دارمی اور محمد بن نصر نے ابورافع رضی اللہ عنہ سے حضور اقدس صلی اللہ علیہ وسلم کا یہ ارشاد روایت کیا کہ:

جس نے جمعہ کی رات میں دُخان پڑھی، وہ صبح اس حال میں کرے گا کہ اُس کی بخشش ہو چکی ہو

گی، نیز جنت میں حور عین سے اس کی شادی کی جائے گی۔ [۲]

## تمام آفات سے تحفظ کا نسخہ

جس نے شام کے وقت پوری دُخان اور شروع غافر سے اِلَیْہِ الْمَصِیْرُ تک اور آیۃ الکرسی پڑھ

لی، ان کی برکت سے صبح تک وہ محفوظ ہو جائے گا اور جس نے صبح کے وقت یہ آیات پڑھیں،

شام تک ان کی برکت سے محفوظ ہو جائے گا۔ [۳]

## سورہ رحمن کے فضائل

۱- ہر چیز کی ایک دُہن ہوتی ہے اور قرآن کی دُہن سورہ رحمن ہے۔ [۴]

۲- ایک مرتبہ قیس بن عاصم منقری نے بحالت کفر حضور اقدس صلی اللہ علیہ وسلم سے عرض کیا کہ آپ پر جو قرآن نازل

ہوا ہے، اُس میں سے میرے سامنے کچھ تلاوت کیجئے، تو آپ صلی اللہ علیہ وسلم نے اُس کے سامنے سورہ رحمن کی

[۱] ترمذی، فضائل القرآن و برکاتہ، ص: ۷۳۔ [۲] درمنثور، ج: ۵، ص: ۷۳۔ [۳] ترمذی بروایت ابی ہریرہ۔ [۴] تفسیر قرطبی، ج: ۱، ص: ۹۹۔

تلاوت فرمائی، کہنے لگا دوبارہ پڑھے، آپ ﷺ نے تین مرتبہ سورہ رحمن تلاوت فرمائی، قیس بول اٹھا:

وَاللّٰهُ اِنَّ لَهُ لَطَلَاوَةً وَّ اِنَّ عَلَيْهِ لِحَلَاوَةً وَّ اَسْفَلَهُ لِمُغْدِقٌ وَّ اَعْلَاهُ مُشْبِرٌ وَّ مَا يَقُولُ هَذَا  
بَشَرٌ وَّ اَنَا اَشْهَدُ اَنْ لَا اِلَهَ اِلَّا اللّٰهُ وَّ اَنْتَ رَسُوْلُ اللّٰهِ ۝

قسم بخدا، اس کلام میں طراوت و تازگی ہے، اس پر شیرینی کے آثار نمایاں ہیں، اس کی مثال اُس درخت کی سی ہے جس کے نچلے حصے میں کثیر پانی بہ رہا ہو اور اس کا بالائی حصہ بار آور ہو، یہ کسی انسان کا کلام نہیں ہو سکتا، اور میں گواہی دیتا ہوں کہ اللہ کے سوا کوئی معبود برحق نہیں اور یہ کہ آپ ﷺ اللہ کے رسول ہیں۔

### سورہ واقعہ کے فضائل

۱- سُورَةُ الْوَاقِعَةِ سُورَةُ الْغِنَى فَاقْرَءُوهَا وَعَلِّمُوهَا اَوْلَادَكُمْ ۝  
سورہ واقعہ سورہ الغنی یعنی دولت مندی کی سورت ہے، لہذا تم خود بھی اس کو پڑھا کرو اور اپنی اولادوں کو (اور بیویوں کو) بھی سکھایا کرو۔

۲- تم میں سے کوئی خاتون اتنی بے ہمت نہ بن جائے کہ وہ رات کو سورہ واقعہ نہ پڑھے۔ ۝

۳- حضور ﷺ نے ارشاد فرمایا کہ:

”جو شخص ہر رات کو سورہ واقعہ پڑھے، اس کو کبھی فاقہ نہیں ہوگا۔ حضرت ابن مسعود رضی اللہ عنہ اپنی بیٹیوں کو حکم فرماتے تھے کہ ہر شب میں اس سورت کو پڑھیں۔ ۝

۴- فقر و فاقہ سے محفوظ رہنے کا نسخہ

حضرت عبداللہ بن مسعود رضی اللہ عنہ بیمار ہوئے تو حضرت عثمان بن عفان رضی اللہ عنہ اُن کی طبیعت پُرسی کے لئے تشریف لائے، حضرت عثمان رضی اللہ عنہ نے فرمایا: آپ کو کیا شکایت و بیماری ہے؟ حضرت عبداللہ بن

[۱] تفسیر قرطبی، ج: ۱، ص: ۹۹۔ [۲] ابن مردویہ عن انسؓ۔ [۳] درمنثور۔ [۴] البیہقی، مشکوٰۃ، ج: ۱، ص: ۱۸۹۔

مسعود رضی اللہ عنہ نے فرمایا اپنے گناہوں کی، حضرت عثمان رضی اللہ عنہ نے فرمایا تو پھر آپ کیا خواہش رکھتے ہیں؟ فرمایا اپنے پروردگار کی رحمت کی، حضرت عثمان رضی اللہ عنہ نے فرمایا کیا میں کسی طبیب کے بارے آپ کیلئے حکم نہ دے دوں؟ فرمایا طبیب (یعنی حق تعالیٰ شانہ کی ذات) ہی نے تو مجھے اس بیماری میں مبتلا فرمایا ہے (تو پھر اور کسی طبیب کو کیا چاہوں)۔

حضرت عثمان رضی اللہ عنہ نے فرمایا کیا میں آپ کیلئے بیت المال سے کسی عطیہ کا حکم دیدوں؟ فرمایا مجھے عطیہ کی ضرورت نہیں، حضرت عثمان رضی اللہ عنہ نے فرمایا آپ کے بعد آپ کی بیٹیوں کے کام آجائے گا، فرمایا کیا آپ کو میری بیٹیوں کے متعلق فقر و فاقہ کا اندیشہ ہے، میں نے تو انہیں حکم دے رکھا ہے ہر رات سورہ واقعہ پڑھ لیا کریں اور میں نے رسول اللہ صلی اللہ علیہ وسلم کو یہ ارشاد فرماتے ہوئے سنا ہے کہ جس نے روزانہ رات کو سورہ واقعہ پڑھی اُس کو کبھی فقر و فاقہ نہ پہنچے گا۔ [۱]

### فاقدہ

رزق اور معاش کی سختی اور تنگی کے وقت سورہ واقعہ پڑھنے کے متعلق سلفِ صالحین سے متعدد اقوال و ارشادات وارد ہوئے ہیں، یہاں تک کہ جب بعض حضرات نے حضرت عبداللہ بن مسعود رضی اللہ عنہ سے اس بارے میں ناراضگی و خفگی کا اظہار کیا کہ وہ اپنی اولاد کے لئے کچھ تر کہ چھوڑ کر نہیں جا رہے ہیں تو عبداللہ بن مسعود رضی اللہ عنہ نے اس کے جواب میں فرمایا کہ میں اپنی اولاد کے لئے سورہ واقعہ کو تر کہ میں چھوڑ کر جا رہا ہوں۔

### سورہ حدید، واقعہ اور رحمن کے فضائل

۱- قَارِئُ الْحَدِيدِ وَإِذَا وَقَعَتِ وَالرَّحْمٰنِ يُدْعٰی فِي مَلَكُوتِ السَّمٰوٰتِ وَالْاَرْضِ سَاكِنِ  
الْفِرْدَوْسِ [۲]

سورہ حدید، واقعہ اور رحمن کی تلاوت کرنے والا شخص زمین و آسمان کے عالم ملکوت میں ساکن

[۱] ابن عساکر، حاشیہ القرآن الثانی، ص: ۱۰۴۔ [۲] بیہقی و دیلمی عن فاطمۃ الزہراءؑ۔



الفردوس (جنت الفردوس کے رہائشی) کے نام سے پکارا جاتا ہے۔

## سورة الصف کے فضائل

حضرت عبداللہ بن سلام رضی اللہ عنہ فرماتے ہیں:

جب سورة الصف نازل ہوئی تو نبی کریم صلی اللہ علیہ وسلم نے یہ سورت ہمیں پڑھ کر سنائی، اور ابو سلمہ کہتے ہیں کہ ہمیں عبداللہ بن سلام رضی اللہ عنہ نے یہ سورت پڑھ کر سنائی، اور یحییٰ بن ابی کثیر کہتے ہیں کہ ابو سلمہ نے یہ سورت پڑھ کر سنائی، اور اوزاعی کہتے ہیں کہ ہمیں یحییٰ بن ابی کثیر نے یہ سورت پڑھ کر سنائی، اور محمد بن کثیر کہتے ہیں کہ ہمیں امام اوزاعی نے یہ سورت پڑھ کر سنائی، اور امام دارمی کہتے ہیں کہ ہمیں محمد بن کثیر نے یہ سورت پڑھ کر سنائی۔

پھر اسی طرح سورة الصف سنانے کا یہ سلسلہ چلتا رہا، تا آنکہ حضرت شیخ الحدیث مولانا محمد زکریا صاحب قدس سرہ نے ۱۳۸۳ھ میں اپنے تلامذہ کو یہ سورت پڑھ کر سنائی (اور درمیانی سند حضرت شاہ ولی اللہ صاحب محدث دہلوی قدس سرہ کے رسالہ مسلسلات میں ہے) اور مسلسلات میں یہ صحیح ترین مسلسل حدیث ہے، جس کا تسلسل تا امروز چلا آ رہا ہے۔

### فائدہ

جاننا چاہئے کہ تمام مسلسلات میں ضعف در آیا ہے، ابن الصلاح فرماتے ہیں:

قَلْبًا تَسْلَمُ الْمَسْلَسَاتُ مِنْ ضَعْفٍ، أَعْنِي فِي وَصْفِ التَّسْلُسِ، لَا فِي أَصْلِ الْمَتْنِ [۱]  
بہت کم مسلسلات، ضعف سے محفوظ ہیں، مطلب یہ ہے کہ ان کے وصف تسلسل میں ضعف ہے  
نہ کہ اصل متن میں۔

البتہ سورت الصف سنانے کا تسلسل جاری ہے:

[۱] ظفر الامانی، ص: ۲۶۸۔

قَالَ فِي الْبَيْحِ هَذَا صَحِيحٌ مُتَّصِلٌ الْأَسْنَادِ وَالتَّسْلُسِ، وَرِجَالُهُ ثِقَاتٌ، وَهُوَ  
 اصْحَحُّ مُسَلْسَلٍ رُوِيَ فِي الدُّنْيَا، رَوَاهُ التِّرْمِذِيُّ فِي "جَامِعِهِ" وَالْحَاكِمُ فِي مُسْتَدْرِكِهِ،  
 مُسَلْسَلًا وَصَحَّحَهُ عَلَى شَرْطِ الشَّيْخَيْنِ، وَرَوَاهُ أَبُو يَعْلَى وَالطَّبْرَانِيُّ وَغَيْرُهُمْ. [۱]  
 صحیح الحدیث میں ہے کہ یہ متصل الاسناد اور متصل التسلسل ہے اور اس کے راوی، ثقات ہیں اور  
 یہ دنیا کی تمام مسلسلات سے صحیح ترین ہے، اس کو ترمذی اپنی جامع میں اور حاکم نے اپنی  
 مستدرک میں مسلسل روایت کیا ہے اور حاکم نے شرط شیخین پر اس کی تصحیح کی ہے، اسی طرح ابو  
 یعلیٰ اور طبرانی وغیرہ محدثین نے بھی اس کی روایت کی ہے۔

## سورة الملك کے فضائل

۱۔ سوتے وقت سورہ ملک پڑھنے کا فائدہ

إِنِّي لَأَجِدُ فِي كِتَابِ اللَّهِ سُورَةً هِيَ ثَلَاثُونَ آيَةً مَنْ قَرَأَهَا عِنْدَ نَوْمٍ كَتَبَ اللَّهُ لَهُ بِهَا  
 ثَلَاثِينَ حَسَنَةً وَفَحَا عَنْهُ ثَلَاثِينَ سَيِّئَةً وَرَفَعَ لَهُ ثَلَاثِينَ دَرَجَةً وَبَعَثَ إِلَيْهِ مَلَكًا  
 مِنَ الْمَلَائِكَةِ لِيَبْسُطَ عَلَيْهِ جَنَاحَهُ وَيَحْفَظَهُ مِنْ كُلِّ سُوءٍ حَتَّى يَسْتَيْقِظَ وَهِيَ  
 الْمُبْجَادِلَةُ تُجَادِلُ عَنْ صَاحِبِهَا فِي الْقَبْرِ وَهِيَ تَبَارَكَ الَّذِي بِيَدِهِ الْمُلْكُ [۲]  
 میں کتاب اللہ میں ایک ایسی سورت پاتا ہوں جس کی تیس آیات ہیں، جو شخص سوتے وقت اس  
 کو پڑھ لے گا اس کے لئے اللہ تعالیٰ اس کے بدلے میں تیس نیکیاں لکھیں گے، تیس گناہ  
 مٹائیں گے، تیس درجات اس کے بلند فرمائیں گے اور مرنے کے بعد اس کی طرف ایک فرشتہ  
 بھیجیں گے تاکہ وہ اس پر اپنے پر پھیلادے اور اس کو ہر عذاب اور تکلیف سے محفوظ کر دے حتیٰ  
 کہ وہ قبر سے اُٹھے، وہ سورت قبر میں اپنے پڑھنے والے کی طرف سے جھگڑا بھی کرے گی، اور  
 یہ سورہ ملک ہے۔

[۱] ظفر الامانی، ص: ۲۸۵ - [۲] کنز العمال، ج: ۱، ص: ۳۸۲۔

۲- حضرت ابو ہریرہ رضی اللہ عنہ نے نبی کریم صلی اللہ علیہ وسلم کا یہ ارشاد نقل کیا ہے:

إِنَّ سُورَةَ فِي الْقُرْآنِ ثَلَاثُونَ آيَةً شَفَعَتْ لِرَجُلٍ حَتَّى غُفِرَ لَهُ وَهِيَ تَبَارَكَ الَّذِي بِيَدِهِ الْمُلْكُ ۝

قرآن میں ایک ایسی سورت ہے جس کی تیس آیتیں ہیں، اُس نے ایک شخص کی سفارش کی حتیٰ کہ اُس کی بخشش ہوگئی اور وہ سورہ تبارک الَّذِي بِيَدِهِ الْمُلْكُ ہے۔

۳- يُبْعَثُ رَجُلٌ يَوْمَ الْقِيَامَةِ لَمْ يَتْرُكْ شَيْئًا مِنَ الْمَعَاصِي إِلَّا رَكِبَهَا إِلَّا أَنَّهُ كَانَ يُوحِدُ اللَّهَ وَلَمْ يَكُنْ يَقْرَأُ مِنَ الْقُرْآنِ إِلَّا سُورَةً وَاحِدَةً فَيُؤَمَّرُ بِهِ إِلَى النَّارِ فَطَارَ مِنْ جَوْفِهِ شَيْءٌ كَالشَّهَابِ فَقَالَتْ أَللَّهُمَّ إِنِّي مِمَّا أَنْزَلْتَ عَلَى نَبِيِّكَ وَكَانَ عَبْدُكَ هَذَا يَقْرَأُ مِنِّي فَمَا زَالَتْ تَشْفَعُ حَتَّى أَدْخَلْتُهُ الْجَنَّةَ وَهِيَ الْمُنْجِيَةُ تَبَارَكَ الَّذِي بِيَدِهِ الْمُلْكُ ۝

قیامت کے دن ایک شخص اٹھایا جائے گا، جس نے کوئی گناہ ایسا نہ چھوڑا ہوگا جس کا ارتکاب نہ کیا ہو، مگر بایں ہمہ اللہ کو یکتا مانتا تھا اور پورے قرآن میں صرف ایک سورت ہی پڑھا کرتا تھا، اُس کے متعلق جہنم میں لے جانے کا حکم ہو جائے گا، تو اس کے پیٹ میں سے شعلہ کی طرح کی ایک چیز اڑ کر باہر نکل آئے گی اور کہنے لگے گی اے اللہ! میں اُن چیزوں میں سے ہوں جنہیں آپ نے اپنے نبی پر نازل فرمایا ہے، اور آپ کا یہ بندہ مجھے پڑھا کرتا تھا، اسی طرح برابر اس کی سفارش کرتی رہے گی حتیٰ کہ اس کو جنت میں داخل کرادے گی، اور یہ چیز نجات دلانے والی سورت تبارک الَّذِي بِيَدِهِ الْمُلْكُ ہوگی۔

۴- حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

ایک آدمی مر گیا اُس نے قرآن میں سے سوائے سورہ تبارک الَّذِي بِيَدِهِ الْمُلْكُ کے اور کچھ یاد نہ کیا تھا، جب وہ قبر میں اتارا گیا، عذاب کے فرشتے آئے اور اس سورت نے فرشتوں کو عذاب کرنے

[۱] سنن اربعہ، مسند احمد، مستدرک حاکم، صحیح ابن حبان عن ابی ہریرۃ، کنز العمال، ج: ۱، ص: ۳۸۰۔ [۲] الدیلمی عن انس، کنز العمال، ج: ۱، ص: ۳۸۴۔



سے منع کیا تو فرشتوں نے کہا تو قرآن میں سے ہے، ہم تجھ کو رنج دینا ناپسند کرتے ہیں، ہم کو قدرت نہیں کہ تجھ کو یا مُردہ کو یا اپنے کو نفع و نقصان پہنچائیں، اگر تو اس مُردہ کو عذاب سے بچانا چاہتی ہے تو پروردگار کے دربار میں جا کر اُس کی سفارش کر، یہ سورت پروردگار کے دربار میں جا کر کہے گی یارب! یہ مُردہ دنیا میں مجھ کو پڑھا کرتا تھا، میں اس کے دل میں ہوں، اگر تو عذاب کرنا چاہتا ہے تو مجھ کو قرآن پاک سے مٹا دے۔

پروردگار کہے گا تو غصہ میں آگئی ہے؟ وہ سورت کہے گی اس کے بارے میں مجھے غصہ آنے کا حق ہے، حکم ہوگا کہ جا میں نے میت کو تیرے حوالے کیا اور تیری شفاعت قبول کی۔ سو وہ فرشتہ کے پاس آئے گی اور اس کو دفع کرے گی، فرشتہ ناامید ہو کر چلا جائے گا تو یہ میت کے پاس آ کر خوشخبری دے گی کہ مبارک ہو تیرا منہ جس سے مجھ کو پڑھا، اور مبارک ہو تیرا سینہ جس میں میں ہوں، اور مبارک ہوں تیرے دونوں پاؤں جن سے کھڑے ہو کر مجھ کو نماز میں پڑھا۔ پھر یہ سورت اس کی قبر میں رہا کرے گی تاکہ کبھی وہ خوف نہ کرے۔<sup>[۱]</sup>

حضرت عبداللہ بن مسعود رضی اللہ عنہ فرماتے ہیں:

جب کوئی میت قبر میں دفن ہوتی ہے تو اُس کے ارد گرد آگ جلا دی جاتی ہے اور وہ آگ اپنے سامنے والی چیز کو کھا لیتی ہے، بشرطیکہ اُس میت کا کوئی ایسا عمل نہ ہو جو اس کے اور آگ کے درمیان رکاوٹ بن جائے۔

ایک شخص فوت ہوا جو صرف تیس آیتوں والی سورت یعنی سورہ ملک ہی پڑھا کرتا تھا، اُس کے سر کی طرف سے آگ آئی تو سورہ ملک کہنے لگی یہ مجھے پڑھا کرتا تھا، پھر اس کے پاؤں کی طرف سے آئی تو کہنے لگی یہ میرے ساتھ قیام کیا کرتا تھا، پھر پیٹ کی طرف سے آئی تو کہنے لگی اس نے مجھے حفظ کیا تھا، اس طریقہ سے سورہ ملک نے اُس شخص کی نجات کرادی۔<sup>[۲]</sup>

[۱] ترجمہ اردو شرح الصدور، ص: ۱۰۴۔ [۲] ابن خریس، بصائر ذوی التمییز، درمنثور۔

۶۔ کسی صحابی رضی اللہ عنہ نے ایک قبر پر اپنا خیمہ لگایا، ان کو معلوم نہ تھا کہ یہ قبر ہے، پھر دیکھتے کیا ہیں کہ وہ کسی آدمی کی قبر ہے جو سورۃ الملک پڑھ رہا ہے حتیٰ کہ اس نے یہ سورت ختم کر دی، اس صحابی رضی اللہ عنہ نے حضور اکرم ﷺ کی خدمت اقدس میں حاضر ہو کر واقعہ بیان کیا، آپ ﷺ نے ارشاد فرمایا یہ سورت (عذاب کو) روکنے والی ہے، نجات دلانے والی ہے، یہ اس کو عذابِ قبر سے بچا رہی ہے۔ [۱]

### سورۃ قیامۃ کی فضیلت

مَنْ قَرَأَ كُلَّ لَيْلَةٍ لَا أُقْسِمُ بِيَوْمِ الْقِيَامَةِ لَقَى اللَّهَ يَوْمَ الْقِيَامَةِ وَوَجْهَهُ كَالْقَبْرِ لَيْلَةَ الْبَدْرِ [۲]

جس نے روزانہ رات کو سورۃ قیامہ باقاعدگی سے پڑھی، وہ قیامت کے دن اللہ تعالیٰ سے اس حالت میں ملے گا کہ اُس کا چہرہ چودھویں رات کے چاند کی طرح ہوگا۔

### سورۃ الٰہم نَشْرَحْ کی فضیلت

پنجگانہ فرض نمازوں کے بعد باقاعدگی سے سورۃ الٰہم نَشْرَحْ لَكَ صَدْرَكَ پڑھنے سے پریشانی رفع اور رزق وسیع ہو جاتا ہے، اور جو آدمی خلوص دل سے روزانہ سترہ سو مرتبہ سورۃ الٰہم نَشْرَحْ پڑھے، اس کا رزق آسان، سینہ کشادہ، تمام کام آسان، تمام عبادتیں بانشاط و فرحت اور تمام کاروباری رکاوٹیں رفع ہو جاتی ہیں۔ [۳]

### سورۃ القدر کی فضیلت

میّت کو دفن کرنے سے پہلے سورۃ القدر سات مرتبہ (اول و آخر درود شریف سات سات مرتبہ) پڑھ کر مٹی پر پھونک کر قبر پر چھڑک دی جائے تو اس کی برکت سے عذابِ قبر سے

[۱] ترمذی عن ابن عباسؓ۔ [۲] ابن عساکر عن ابن عباسؓ، کنز، ج: ۱، ص: ۳۸۲۔ [۳] ابواب الفرج، ص: ۱۲۸۔

آدمی محفوظ ہو جاتا ہے۔ [۱]

## سورہ بَيِّنَةِ کے فضائل

۱- إِنَّ اللَّهَ يَسْمَعُ قِرَاءَةَ لَمْ يَكُنِ الَّذِينَ كَفَرُوا وَيَقُولُ آبِشْرُ عَبْدِي فَأَوْعِزَّتِي لَا أَنْسَاكَ عَلَىٰ حَالٍ مِّنْ أَحْوَالِ الدُّنْيَا وَالْآخِرَةِ وَلَا مَكِنَّةٍ لَّكَ مِنَ الْجَنَّةِ حَتَّىٰ تَرْضَىٰ [۲]

بیشک اللہ رب العزت جب کسی بندے سے سورہ بیّنہ کی تلاوت سنتے ہیں تو فرماتے ہیں میرے بندے خوش ہو جا، قسم ہے مجھے میری عزت کی! میں تجھے دنیا اور آخرت کے حالات میں سے کسی حال میں بھی نہیں بھولوں گا اور تجھے جنت میں ایسا خاطر خواہ ٹھکانہ دوں گا کہ تو خوش ہو جائے گا۔

۲- عَنْ أَنَسِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِأَبِي بَنٍ كَعْبٍ: إِنَّ اللَّهَ أَمَرَنِي أَنْ أَقْرَأَ عَلَيْكَ لَمْ يَكُنِ الَّذِينَ كَفَرُوا قَالَ وَسَمَّانِي قَالَ نَعَمْ فَبَكَى [۳]

حضرت انس بن مالک رضی اللہ عنہ سے مروی ہے کہ رسول اللہ صلی اللہ علیہ وسلم نے حضرت ابی بن کعب رضی اللہ عنہ سے فرمایا کہ اللہ تعالیٰ نے مجھے حکم دیا ہے کہ میں تمہارے سامنے لَمْ يَكُنِ الَّذِينَ كَفَرُوا والی سورت پڑھوں، حضرت ابی بن کعب رضی اللہ عنہ نے عرض کیا کہ کیا اللہ تعالیٰ نے آپ سے میرا نام لیا ہے؟ آپ صلی اللہ علیہ وسلم نے فرمایا ہاں، تو حضرت ابی بن کعب رضی اللہ عنہ یہ سن کر (غلبہ خوشی میں) رونے لگے (کہ اچھا! رب العالمین کی بارگاہ میں میرا ذکر ہوا اور میرا نام لیا گیا ہے۔ سبحان اللہ! کیا ٹھکانہ ہے حق تعالیٰ کی بارگاہ میں صحابہ کرام رضی اللہ عنہم کی محبوبیت و مقبولیت کا)۔

فائدہ: آپ صلی اللہ علیہ وسلم کا سنانا ابی بن کعب رضی اللہ عنہ کو تعلیم دینا تھا، ساتھ ہی حضرت ابی بن کعب رضی اللہ عنہ کی بھی فضیلت ظاہر ہوگئی۔

[۱] ازوصایا حضرت مولانا رسول خان صاحب۔ [۲] حافظ ابو موسیٰ مدینی و ابن اثیر عن مطر المزنی، تفسیر ابن کثیر بحوالہ تلاوة القرآن، ص: ۱۵۵۔

[۳] متفق علیہ، مشکوٰۃ المصابیح، ج: ۱، ص: ۱۹۰۔



## سورۃ زلزالت کے فضائل

۱۔ حضرت انس رضی اللہ عنہ نے روایت کیا ہے کہ:

جو شخص اِذَا زُلْزِلَتْ والی سورت پڑھے، اس کے لئے یہ سورت آدھے قرآن کے برابر ہوگی (یعنی یہ سورت آدھے قرآن کا ثواب رکھتی ہے)۔ [۱]

۲۔ سورۃ زلزالت، سورۃ کافرون اور سورۃ اخلاص کی فضیلت

حضرت ابن عباس رضی اللہ عنہما سے روایت ہے کہ آنحضرت ﷺ نے ارشاد فرمایا:

سورۃ اِذَا زُلْزِلَتْ الْاَرْضُ نصف قرآن کے برابر ہے اور سورۃ قُلْ هُوَ اللّٰهُ اَحَدٌ تہائی قرآن کے برابر ہے، اور سورۃ قُلْ يَا أَيُّهَا الْكَافِرُونَ چوتھائی قرآن کے برابر ہے۔ [۲]

۳۔ حضرت مطلب بن عبد اللہ بن حنطب رضی اللہ عنہ کہتے ہیں کہ حضور اقدس ﷺ کی مجلس میں ایک دیہاتی بیٹھا ہوا تھا، اُس نے سنا کہ آپ نے یہ آیتیں تلاوت کیں: فَمَنْ يَعْمَلْ مِثْقَالَ ذَرَّةٍ خَيْرًا يَرَهُ، وَمَنْ يَعْمَلْ مِثْقَالَ ذَرَّةٍ شَرًّا يَرَهُ (سو جس نے ذرہ بھر بھلائی کی وہ اُسے دیکھ لے گا اور جس نے ذرہ بھر برائی کی وہ اُسے دیکھ لے گا) کہنے لگا یا رسول اللہ! کیا ذرہ کے برابر چیزوں کا بھی حساب کتاب ہوگا؟ فرمایا ہاں، اس پر وہ اعرابی بولا ہائے میرے گناہ! کئی مرتبہ ایسے ہی کہا اور یہی کہتے ہوئے اُٹھ کر چل پڑا، حضور اقدس ﷺ نے فرمایا دیکھو، دیکھو! اس اعرابی کے دل میں ایمان سرایت کر گیا ہے۔ [۳]

۴۔ ایک مُعْتَمِر صحابی رضی اللہ عنہ کا قصہ

حضرت عبد اللہ بن عمرو رضی اللہ عنہ فرماتے ہیں:

ایک شخص جناب نبی کریم ﷺ کی خدمت اقدس میں آئے اور عرض کیا یا رسول اللہ! مجھے کچھ

[۱] ترمذی، فضائل القرآن و برکاتہ، ص: ۸۲۔ [۲] ترمذی شریف۔ [۳] تفسیر القرطبی۔

قرآن سکھائیے فرمایا اللہ اور اللہ سے شروع ہونے والی سورتوں (یونس، ہود، یوسف، رعد، ابراہیم، الحجر) میں سے تین سورتیں پڑھا کرو، اُس نے کہا میری عمر زیادہ ہو چکی، قوت حافظہ کمزور پڑ گئی اور زبان پوری طرح نہیں چلتی ہے، فرمایا اچھا! تو پھر حم سے شروع ہونے والی سورتوں (مومن، فصلت، شوریٰ، زخرف، دُخان، جاثیہ، احقاف) میں سے تین پڑھا کرو، اُس نے پھر پہلے والی بات کہی اور عرض کیا یا رسول اللہ! مجھے تو کوئی مختصری جامع سورت پڑھا دیجئے، اس پر جناب رسول اللہ ﷺ نے اس کو اِذَا زُلْزِلَتْ والی سورت پڑھا دی، وہ آدمی کہنے لگا اُس ذات کی قسم جس نے آپ کو دین حق دے کر بھیجا، میں تو اب اس پر کبھی زیادتی نہ کروں گا (بس یہی سورت پڑھا کروں گا)۔ رسول اکرم ﷺ نے اس کی یہ بات سن کر ارشاد فرمایا یہ چھوٹا سا پیارا آدمی کامیاب ہو گیا۔<sup>[۱]</sup>

### سورۃ تکاثر کے فضائل

۱۔ قَارِئُ الْهَكْمِ التَّكَاثُرُ يُدْعَى فِي الْمَلَكُوتِ مُؤَدِّي الشُّكْرِ<sup>[۲]</sup>  
سورۃ تکاثر کے پڑھنے والے کو عالم ملکوت میں مُؤَدِّي الشُّكْرِ (شکر بجالانے والے) کے نام سے پکارا جاتا ہے۔

۲۔ حاکم نے ابن عمر رضی اللہ عنہما سے مرفوعاً یہ حدیث تخریج کی ہے کہ رسول اللہ ﷺ نے فرمایا:  
کیا تم میں سے کوئی شخص اس کی طاقت نہیں رکھتا کہ روزانہ ایک ہزار آیتیں پڑھے؟ صحابہ کرام رضی اللہ عنہم نے عرض کیا کہ کون اس کی طاقت رکھتا ہے کہ روزانہ (باقاعدگی سے) ایک ہزار آیتیں پڑھے! آپ ﷺ نے فرمایا کیا تم میں سے کوئی اس بات کی طاقت نہیں رکھتا (یعنی ضرور طاقت رکھتا ہے) کہ روزانہ الْهَكْمِ التَّكَاثُرُ پڑھے (کہ اس کے ذریعہ جو دنیا

[۱] مشکوٰۃ، ج: ۱، ص: ۱۹۰۔ [۲] مسند الفردوس عن اسماء بنت عمیس، کنز، ج: ۱، ص: ۳۸۰۔

سے بے رغبتی اور آخرت کی رغبت حاصل ہوگی وہ ہزار آیتوں سے حاصل ہونے والی کیفیت کے برابر ہوگی)۔ [۱]

### سورۃ عصر کی فضیلت

أَخْرَجَ الطَّبْرَانِيُّ فِي الْأَوْسَطِ وَالْبَيْهَقِيُّ فِي شُعْبِ الْإِيمَانِ عَنْ أَبِي مُلَيْكَةَ وَكَانَتْ لَهُ  
صُحْبَةٌ قَالَ كَانَ الرَّجُلَانِ مِنْ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ إِذَا التَّقْيَا  
لَمْ يَتَفَرَّقَا حَتَّى يَقْرَأَ أَحَدُهُمَا عَلَى الْآخِرِ سُورَةَ وَالْعَصْرِ إِنَّ الْإِنْسَانَ لَفِي خُسْرٍ إِلَى  
آخِرِهَا، ثُمَّ يُسَلِّمُ أَحَدُهُمَا عَلَى الْآخِرِ [۲]

طبرانی نے اوسط میں اور بیہقی نے شعب الایمان میں ابو ملیکہ رضی اللہ عنہ سے روایت کیا اور ان کو  
درجہ صحابیت حاصل ہے، کہتے ہیں کہ رسول اللہ صلی اللہ علیہ وسلم کے دو صحابی جب آپس میں ملاقات  
کرتے تو اس وقت تک جدا نہ ہوتے جب تک کہ ان میں سے ہر ایک دوسرے کو سورۃ  
وَالْعَصْرِ إِنَّ الْإِنْسَانَ لَفِي خُسْرٍ اخیر تک نہ سنالیتا، اس کے بعد ہی ایک دوسرے کو سلام کر  
کے رخصت ہوتے تھے۔

### سورۃ کافرون کی فضیلت

ابو یعلیٰ نے بحديث ابن عباس رضی اللہ عنہما روایت کیا کہ رسول اللہ صلی اللہ علیہ وسلم نے فرمایا:  
کیا میں تمہیں ایک ایسے کلام کی رہنمائی نہ کر دوں جو تمہیں اللہ کے ساتھ شرک کرنے سے  
چھٹکارا دیدے؟ تم ایسا کیا کرو کہ سونے کے وقت قُلْ يَا أَيُّهَا الْكَافِرُونَ پڑھ لیا کرو (اس کی  
بدولت تم شرک سے محفوظ ہو جاؤ گے)۔ [۳]

[۱] مستدرک حاکم، ج: ۱، ص: ۵۶۷۔ [۲] الدر المنثور، ج: ۶، ص: ۶۶۷۔ [۳] ابو یعلیٰ، فضائل القرآن و برکاتہ، ص: ۸۵۔



## بچھو کے ڈسنے کا علاج

- ۱۔ نبی کریم ﷺ کو ایک بار بچھونے ڈس لیا تو پانی اور نمک طلب فرمایا، پھر اُس نمکین پانی کو اُس مقام پر پھیرنے لگے اور ساتھ ساتھ سورہ کفرون اور فلق وناس بھی پڑھتے جاتے تھے۔ [۱]
- ۲۔ ایک مرتبہ جناب رسول اللہ ﷺ نماز ادا فرما رہے تھے، سجدے میں گئے تو انگلی پر بچھونے کاٹ لیا، رسول اللہ ﷺ نماز سے فارغ ہوئے تو فرمایا اللہ لعنت کرے بچھو پر کہ وہ نہ نبی کو چھوڑتا ہے اور نہ غیر نبی کو۔ پھر آپ ﷺ نے پانی اور نمک طلب فرمایا اور یہ عمل شروع فرمایا: کہ ڈسی ہوئی انگلی کے اُس خاص مقام کو اُس نمکین پانی میں بار بار ڈبوتے اور ساتھ ساتھ سورہ اخلاص اور معوذتین بھی تلاوت فرماتے حتیٰ کہ درد ٹھہر گیا۔ [۲]

## سفر میں آخری پانچ سورتیں پڑھنے کی فضیلت

رَوَى أَبُو يَعْلَى وَالضَّيَّاءُ الْمُقَدَّسِيُّ عَنْ جُبَيْرِ بْنِ مُطْعِمٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ لَهُ: أَمْحِبُّ يَا جُبَيْرُ إِذَا خَرَجْتَ سَفَرًا أَنْ تَكُونَ مِنْ أَمْثَلِ أَصْحَابِكَ هَيْئَةً وَأَكْثَرِهِمْ زَادًا؟ إِقْرَأْ هَذِهِ السُّورَةَ الْخَمْسَ: قُلْ يَا أَيُّهَا الْكٰفِرُونَ، وَإِذَا جَاءَ نَصْرُ اللَّهِ وَالْفَتْحُ، وَقُلْ هُوَ اللَّهُ أَحَدٌ، وَقُلْ أَعُوذُ بِرَبِّ الْفَلَقِ، وَقُلْ أَعُوذُ بِرَبِّ النَّاسِ، وَافْتَحْ كُلَّ سُورَةٍ بِبِسْمِ اللَّهِ الرَّحْمَنِ الرَّحِيمِ وَاخْتِمُ بِبِسْمِ اللَّهِ الرَّحْمَنِ الرَّحِيمِ [۳]

ابو یعلیٰ اور ضیا مقدسی نے جبیر بن مطعم رضی اللہ عنہ سے روایت کیا ہے کہ نبی کریم ﷺ نے اُن سے فرمایا: اے جبیر! کیا تم یہ چاہتے ہو کہ جب سفر میں جاؤ تو ظاہری پوشاک و صورت اور توشہ و خرچہ کے لحاظ سے اپنے ساتھیوں کے مقابلہ میں زیادہ اچھی حالت میں اور خوب لطف و وسعت میں رہو؟ (انہوں نے عرض کیا جی ہاں! آپ ﷺ نے فرمایا) تم یہ پانچ سورتیں پڑھ لیا کرو:

[۱] طبرانی، القرآن الشافی، ص: ۱۱۲۔ [۲] اخرجہ البیہقی فی شعب الایمان، حواشی القرآن الشافی، ص: ۱۱۳۔ [۳] کما فی الفتح الکبیر، تلاوۃ القرآن المجید،

۱۔ سورۃ الکافرون، ۲۔ سورۃ النصر، ۳۔ سورۃ الاخلاص، ۴۔ سورۃ الفلق، ۵۔ سورۃ الناس اور ہر سورت کو بسم اللہ الرحمن الرحیم پڑھ کر شروع، اور بسم اللہ الرحمن الرحیم پڑھ کر ہی ختم کرو۔  
حضرت جبیر رضی اللہ عنہ فرماتے ہیں کہ اس سے پہلے میرا یہ حال تھا کہ جب میں سفر شروع کرتا تو اپنے ساتھیوں میں سب سے زیادہ تنگ حال اور مفلس ہوتا تھا، لیکن جب سے میں نے یہ سورتیں پڑھنا شروع کی ہیں تو سفر سے واپسی تک اپنے سب دوستوں سے زیادہ خوشحال اور دولت مند رہنے لگا ہوں۔

## سورۃ اخلاص کے فضائل

۱۔ حضرت ابو ہریرہ رضی اللہ عنہ سے مروی ہے کہتے ہیں کہ رسول اللہ صلی اللہ علیہ وسلم نے ارشاد فرمایا:  
اکٹھے ہو جاؤ کیونکہ میں عنقریب تمہیں تہائی قرآن پڑھ کر سناؤں گا (آپ اندر تشریف لے گئے) اتنے میں جن حضرات نے اکٹھا ہونا تھا اکٹھے ہو گئے، پھر نبی صلی اللہ علیہ وسلم باہر تشریف لائے اور سورۃ قُلْ هُوَ اللَّهُ أَحَدٌ پڑھ کر سنائی، پھر اندر تشریف لے گئے۔  
پس ہم میں سے بعض، بعض سے کہنے لگے ہمارا خیال یہ ہے کہ یہ آسمان سے خبر آئی ہے جس کی وجہ سے آپ اندر تشریف لے گئے ہیں، پھر دوسری مرتبہ نبی کریم صلی اللہ علیہ وسلم باہر تشریف لائے اور فرمایا میں نے تم سے کہا تھا کہ میں عنقریب تمہیں تہائی قرآن پڑھ کر سناؤں گا، خوب سن لو! کہ یہ سورۃ اخلاص تہائی قرآن کے برابر ہے۔ [۱]

## فوائد مہمہ

(۱) سورۃ اخلاص تہائی قرآن کے برابر اس لئے ہے کہ اس میں اللہ تعالیٰ کا خاص نام "الصَّمَدُ" ہے جو اور کسی بھی سورت میں نہیں ہے، اسی طرح "أَحَدٌ" بھی اخلاص ہی میں ہے، بقول بعض یہ

[۱] مسلم و ترمذی۔

توجیہ ہے کہ قرآن تین حصوں میں اُترا ہے، ایک میں احکام کا، دوسرے میں وعد و وعید کا اور تیسرے میں اسماء و صفات کا ذکر ہے، اور قُلْ هُوَ اللهُ أَحَدٌ میں ایک تہائی یعنی اسماء و صفات کا تذکرہ ہے، اسی وجہ سے اس سورت کا ایک نام سورۃ الاخلاص بھی ہے۔ [۱]

(۲) قرآنی مضامین کی تین قسمیں ہیں:

(الف) وہ خبر جو خالق عز و جل سے متعلق ہے۔

(ب) وہ جو اس کی مخلوق سے متعلق ہے۔

(ج) انشاء یعنی امر، نہی اور اباحت وغیرہ، اور یہ سورت پہلی قسم کے مضمون پر مشتمل ہے، یعنی توحید اعتقادی

اور وہ چیز جس کا اثبات حق تعالیٰ کے لئے ضروری ہے، یعنی احدیت، صمدیت، نفی ولادت اور نفی کُفُو، اس بناء پر یہ سورت تہائی قرآن کے برابر ہے۔

(۳) قرآن میں حق تعالیٰ کے وجود اور اس کی وحدانیت کے قطعی دلائل کا، نیز ان کی صفات کا ذکر ہے اور

صفات کی دو قسمیں ہیں:

(الف) صفات ذاتیہ حقیقیہ: جیسے حیات، قدرت، علم، سمع، بصر، کلام۔

(ب) صفات فعلیہ: جیسے خلق، رزق، احیاء، اِماتت، عفو، عقوبت۔

یہ سورت حق تعالیٰ کی ذاتی صفات پر مشتمل ہے، کیونکہ اس میں حق تعالیٰ کے ناموں میں سے دو ایسے نام

مذکور ہیں جو دوسری سورتوں میں موجود نہیں، نیز وہ دونوں حق تعالیٰ کی تمام صفات کمالیہ کو متضمن ہیں اور وہ دو نام

أَحَدٌ اور الصَّمَدُ ہیں۔

تفصیل یہ ہے کہ أَحَدٌ کے معنی ہیں وہ یکتا ذات جس کا کوئی شریک نہ ہو، اور یہ اسی وقت ممکن ہے جبکہ

اُس ذات میں تمام اوصاف کمال موجود ہوں اور الصَّمَدُ کے معنی ہیں وہ بے نیاز ذات جس پر سرداری ختم

ہو اور سب اس کے محتاج و طالب ہوں لیکن وہ کسی کی محتاج نہ ہو، ظاہر ہے کہ یہ بات مکمل و محقق طور پر تب

[۱] تفسیر قرطبی، ج: ۲۰، ص: ۱۶۹۔



ہی ممکن ہے جبکہ وہ ذات تمام خصال کمالیہ کی جامع ہو، پس یہ سورت ”حق تعالیٰ کی معرفتِ تامہ“ کی نسبت سے ثلث قرآن ہے۔ [۱]

اس دوسرے جواب کی تائید و تحسین اس حدیث سے بھی ہوتی ہے کہ ”نبی کریم ﷺ نے قرآن کے تین حصے کئے ہیں اور سورۃ اخلاص کو ان میں سے ایک حصہ قرار دیا ہے“۔ [۲]

(۲) قرآن مجید میں جو مطالب بیان کئے گئے ہیں ان میں سے معظم صرف اصولِ ثلاثہ ہیں، جن کے حصول سے ہی اسلام کی صحت اور ایمان کی درستی نصیب ہوتی ہے اور وہ یہ ہیں:

(الف) حق تعالیٰ کی معرفت۔

(ب) اُس کے رسول ﷺ کی صداقت کا اعتراف۔

(ج) معاد یعنی یہ اعتقاد کہ قیامت کے دن حق تعالیٰ کے رُو برو کھڑے ہو کر حساب دینا ہے اور یہ سورت اقرارِ توحید پر مشتمل ہے۔

۲۔ حضرت ابن مسعود رضی اللہ عنہ فرماتے ہیں کہ تم کوئی بھی سورت شروع کرو اور (کسی عارضہ کی وجہ سے) اُس سے منتقل ہو کر کوئی دوسری سورت شروع کرنا چاہو تو ایسا کر سکتے ہو، لیکن سورۃ اخلاص شروع کرو تو بغیر مکمل کئے اس کو چھوڑ کر کوئی دوسری سورت ہرگز شروع نہ کرو۔ [۳]

۳۔ مَنْ قَرَأَ قُلَّ هُوَ اللهُ أَحَدٌ فِي كُلِّ يَوْمٍ خَمْسِينَ مَرَّةً، نُودِيَ يَوْمَ الْقِيَامَةِ مِنْ قَبْرِهِ قُمْ يَا مَدِيحِ اللهُ فَادْخُلِ الْجَنَّةَ [۴]

جو شخص روزانہ پچاس مرتبہ سورۃ اخلاص پڑھے، اسکو قیامت کے دن اُسکی قبر سے اُٹھنے کے وقت ندا دی جائے گی، اے اللہ کے مدح خواں! اُٹھ اور سیدھا جنت میں داخل ہو جا۔

۴۔ سورۃ اخلاص کی برکت

حضور اکرم ﷺ نے فرمایا:

[۱] قرطبی وغزالی۔ [۲] مسلم و ابو عبید عن ابی الدرداء۔ [۳] درمنثور عن فضائل، ص: ۱۳۴۔ [۴] طبرانی اوسط و صغیر عن جابر بن عبد اللہ۔

مَنْ قَرَأَ قُلَّ هُوَ اللَّهُ أَحَدٌ حِينَ يَدْخُلُ مَنْزِلَهُ نَقَتِ الْفَقْرَ عَنْ أَهْلِ ذَلِكَ الْمَنْزِلِ  
وَالْجِزَانِ. [۱]

جو شخص اپنے گھر میں داخلہ کے وقت سورہٴ اخلاص پڑھے لے تو یہ سورت اُس گھر کے افراد سے بھی  
اور پڑوسیوں سے بھی فقر و فاقہ کو دور کر دے گی۔

۵۔ حضرت انس رضی اللہ عنہ نے فرمایا کہ حضور اقدس صلی اللہ علیہ وسلم کا ارشاد ہے:

جس نے روزانہ دو مرتبہ سورۃ قُلَّ هُوَ اللَّهُ أَحَدٌ پڑھ لی، اس کے پچاس سال کے گناہ  
(مغیرہ) اعمال نامہ سے مٹا دیئے جائیں گے، ہاں اگر اس کے اوپر کسی کا قرض ہو تو وہ

معاف نہ ہوگا۔ [۲]

۶۔ حضرت انس رضی اللہ عنہ نے حضور صلی اللہ علیہ وسلم کا یہ ارشاد نقل کیا ہے کہ جو شخص بستر پر سونے کا ارادہ کرے اور داہنی

کروٹ پر لیٹ کر سومرتبہ قُلَّ هُوَ اللَّهُ أَحَدٌ پڑھے لے تو قیامت کے دن اللہ جل شانہ کا ارشاد ہوگا اے  
میرے بندے! تو اپنی دائیں جانب سے جنت میں داخل ہو جا۔ [۳]

۷۔ حضرت ابو ہریرہ رضی اللہ عنہ فرماتے ہیں کہ حضور صلی اللہ علیہ وسلم نے ایک شخص کو سورۃ قُلَّ هُوَ اللَّهُ أَحَدٌ پڑھتے سن  
لیا، آپ صلی اللہ علیہ وسلم نے فرمایا (اس کے لئے) واجب ہوگئی، میں نے پوچھا کیا؟ فرمایا: جنت۔ [۴]

۸۔ جو شخص ہر فرض نماز کے بعد دس دفعہ سورۃ اخلاص پڑھے اُس کے لئے اللہ تعالیٰ اپنی رضا مندی اور  
مغفرت واجب کر دیتے ہیں۔ [۵]

۹۔ حضرت انس رضی اللہ عنہ سے مروی ہے، کہتے ہیں کہ رسول اللہ صلی اللہ علیہ وسلم نے ارشاد فرمایا کہ:

جو قُلَّ هُوَ اللَّهُ أَحَدٌ ایک مرتبہ پڑھے اُس پر برکت نازل کی جاتی ہے، جو دو مرتبہ پڑھے اُس پر اور  
اُس کے اہل و عیال پر برکت ہوتی ہے، جو تین مرتبہ پڑھے اُس کو اور اُس کے تمام پڑوسیوں کو برکت

[۱] طبرانی عن جریر بن عبد اللہ، تلاوة القرآن بالجید: ص ۱۵۹۔ [۲] ترمذی۔ [۳] ترمذی شریف۔ [۴] ابن النجار، کنز العمال

حاصل ہوتی ہے، جو بارہ مرتبہ پڑھے اُس کے لئے اللہ تعالیٰ جنت میں بارہ محل تعمیر فرماتے ہیں اور محافظ فرشتے کہتے ہیں چلو! ذرا ہم اپنے بھائی کا محل تو دیکھیں۔

اگر سو مرتبہ پڑھتا ہے تو اللہ تعالیٰ اُس کے پچاس سال کے گناہوں کو معاف فرمادیتے ہیں، لیکن قتل نا حق اور مالی حقوق معاف نہیں ہوتے ہیں، اگر چار سو مرتبہ سورہ اخلاص پڑھ لے تو اللہ تعالیٰ اُس کے ایک سو برس کے گناہوں کو معاف فرمادیتے ہیں، اگر ایک ہزار مرتبہ پڑھ لے تو اُس وقت تک فوت نہیں ہوگا جب تک کہ وہ جنت میں اپنا ٹھکانہ خود نہ دیکھ لے گا، یا اور کسی کو نہ دکھا دیا جائے گا۔ [۱]

۱۰۔ أَخْرَجَ التِّرْمِذِيُّ عَنْ أَنَسٍ عَنِ النَّبِيِّ صَلَّى اللَّهُ عَلَيْهِ وَآلِهِ وَسَلَّمَ قَالَ مَنْ قَرَأَ كُلَّ يَوْمٍ مِائَتِي مَرَّةٍ قُلُّهُ اللَّهُ أَحَدٌ فَحَا اللَّهُ عَنْهُ ذُنُوبَ خَمْسِينَ سَنَةً إِلَّا أَنْ يَكُونَ عَلَيْهِ دَيْنٌ [۲]

حضرت انس رضی اللہ عنہ سے مروی ہے کہ نبی کریم صلی اللہ علیہ وسلم نے ارشاد فرمایا جو شخص روزانہ دو سو مرتبہ سورہ قُلُّهُ اللَّهُ أَحَدٌ تلاوت کرے، اللہ تعالیٰ اُس کے پچاس سال کے گناہ مٹا دیتے ہیں لیکن اگر اس پر قرضہ ہوگا تو وہ ہرگز معاف نہ ہوگا۔

۱۱۔ احمد بن حنبلہ اور طبرانی رحمہما اللہ نے حضرت معاذ بن انس رضی اللہ عنہ سے رسول اللہ صلی اللہ علیہ وسلم کا ارشاد نقل کیا ہے کہ: جو شخص دس مرتبہ قُلُّهُ اللَّهُ أَحَدٌ والی سورت پڑھے، اللہ تعالیٰ اُس کے لئے جنت میں ایک محل تیار فرمادیتے ہیں، حضرت عمر فاروق رضی اللہ عنہ نے عرض کیا یا رسول اللہ! پھر تو ہم بہت زیادہ محلات تیار کرا لیں گے، رسول اللہ صلی اللہ علیہ وسلم نے جواباً فرمایا: اللہ جل جلالہ کی رحمت تو مقدار میں بھی کہیں زیادہ ہے اور کیفیت میں بھی کہیں عمدہ اور اچھی ہے (وہ تو اس سے بھی زیادہ اور بہتر دے سکتے ہیں)۔

۱۲۔ طبرانی کی معجم اوسط میں ضعیف سند سے حضرت ابو ہریرہ رضی اللہ عنہ کے واسطے سے نبی کریم صلی اللہ علیہ وسلم کا یہ ارشاد عالی مروی ہے:

[۱] تفسیر القرطبی، ج: ۲۰، ص: ۱۷۰۔ [۲] جامع ترمذی، ابواب الفرج، ص: ۱۵۴۔



جو شخص قُلْ هُوَ اللهُ أَحَدٌ دس مرتبہ پڑھے، اللہ تعالیٰ اُس کے لئے بہشت میں ایک محل تعمیر فرمادیتے ہیں، جو بیس مرتبہ پڑھے اُس کے لئے دو محل، اور جو تیس مرتبہ پڑھے اُس کے لئے تین محل تعمیر کر دیتے ہیں، حضرت عمر بن الخطاب رضی اللہ عنہ نے عرض کیا یا رسول اللہ! اللہ کی قسم! اس طرح تو ہم جنت میں بہت سے محلات تعمیر کرا لیں گے (اور خوب کثرت سے یہ سورہ اخلاص پڑھا کریں گے) نبی کریم علیہ الصلوٰۃ والسلام نے جواب عنایت فرمایا کہ اللہ کی رحمت تو اس سے بھی وسیع و فراخ ہے (وہ تو ہر دس کے مقابلے میں ایک محل سے زیادہ بھی عطا فرما سکتے ہیں، ایک محل تو کیا ہے، لہذا خوب پڑھا کرو)۔ [۱]

۱۳۔ جو شخص ایمان کی حالت میں تین باتیں بجالائے وہ جنت کے جس دروازے سے چاہے داخل ہو جائے

اور جس حور سے چاہے نکلا اس کی شادی کر دی جائے گی، ایک یہ کہ اپنے مقتول کے قاتل کو معاف کر دے، دوسرے یہ کہ نامعلوم قرض ادا کر دے (یعنی خفیہ امانت محض خوفِ خداوندی کی وجہ سے ہو بہو ادا کر دے) تیسری یہ کہ ہر فرض نماز کے بعد دس مرتبہ سورہ اخلاص پڑھے، صدیق اکبر رضی اللہ عنہ نے عرض کیا یا رسول اللہ! خواہ ان تین میں سے ایک ہی بات بجالائے؟ فرمایا ٹھیک ہے، خواہ ایک ہی بات بجالائے تب بھی اس کو یہی مقام حاصل ہوگا۔ [۲]

۱۴۔ مرض الموت میں سورہ اخلاص پڑھنے کا ثمرہ

أَخْرَجَ الطَّبْرَانِيُّ وَأَبُو نَعِيمٍ "عَنْ عَبْدِ اللَّهِ بْنِ الشَّخِيرِ" عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ: مَنْ قَرَأَ قُلْ هُوَ اللهُ أَحَدٌ فِي مَرَضِهِ الَّذِي يَمُوتُ فِيهِ لَمْ يُفْتَنَّ فِي قَبْرِهِ وَأَمِنَ مِنْ ضَغْطَةِ الْقَبْرِ وَحَمَلَتْهُ الْمَلَائِكَةُ بِأَكْفِهَا حَتَّى تُجِيزَهُ مِنَ الصِّرَاطِ إِلَى الْجَنَّةِ [۳]

طبرانی رضی اللہ عنہ اور ابو نعیم رضی اللہ عنہ نے عبد اللہ بن الشخیر رضی اللہ عنہ کے واسطے سے حضور صلی اللہ علیہ وسلم کا یہ ارشاد عالی نقل کیا ہے کہ جو شخص اپنے مرض الوفاة میں قُلْ هُوَ اللهُ أَحَدٌ والی سورت پڑھے، وہ قبر کے

[۱] احمد و طبرانی، ابواب الفرع، ص: ۱۵۲۔ [۲] ابو یعلیٰ موصلی عن جابر، ابن السنی عن ابن عباس۔ [۳] ابواب الفرع، ص: ۱۵۲۔

عذاب میں مبتلا نہ ہوگا اور قبر کے بھینچنے سے بھی محفوظ رہے گا اور قیامت کے دن فرشتے اس کو اپنی ہتھیلیوں سے اٹھائیں گے، حتیٰ کہ اُس کو پُل صراط سے گزار کر جنت تک پہنچادیں گے۔

۱۵۔ ایک شخص حضور اقدس ﷺ کی خدمت عالی میں حاضر ہوا اور فقر و فاقہ اور تنگی معاش کی شکایت کی، رسول اللہ ﷺ نے اُس سے فرمایا کہ جب تو اپنے گھر میں داخل ہوا کرے تو اُس میں خواہ کوئی آدمی موجود ہو یا موجود نہ ہو، بہر حال سلام کیا کر، اس کے بعد میرے اوپر صلوة و سلام بھیجا کر اور ایک مرتبہ سورہ قُلْ هُوَ اللَّهُ أَحَدٌ پڑھا کر، اُس شخص نے اس پر عمل کرنا شروع کیا تو اُس پر رزق کے دروازے بارش کی طرح اللہ تعالیٰ نے کھول دیئے، حتیٰ کہ اُس نے اپنے پڑوسیوں اور رشتہ داروں پر بھی پانی کی طرح مال بہایا۔ [۱]

۱۶۔ سورہ اخلاص کا ورد رکھنے کی عظیم فضیلت

عَنْ أَبِي أَمَامَةَ الْبَاهِلِيِّ رَضِيَ اللَّهُ عَنْهُ قَالَ آتَى رَسُولَ اللَّهِ صَلَّى اللَّهُ عَلَيْهِ وَسَلَّمَ جِبْرِيلُ عَلَيْهِ السَّلَامُ وَهُوَ يَتَّبِعُكَ فَقَالَ يَا مُحَمَّدُ إِشْهَدُ جَنَازَةَ مُعَاوِيَةَ الْمُرَزِيِّ قَالَ فَخَرَجَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَنَزَلَ جِبْرِيلُ عَلَيْهِ السَّلَامُ فِي سَبْعِينَ أَلْفًا مِنَ الْمَلَائِكَةِ فَوَضَعَ جَنَاحَهُ الْأَيْمَنَ عَلَى رُءُوسِ الْجِبَالِ فَتَوَاضَعَتْ وَوَضَعَ جَنَاحَهُ الْأَيْسَرَ عَلَى الْأَرْضِينَ فَتَوَاضَعَتْ حَتَّى نَظَرَ مَكَّةَ وَالْمَدِينَةَ فَصَلَّى عَلَيْهِ رَسُولُ اللَّهِ صَلَّى اللَّهُ عَلَيْهِ وَسَلَّمَ وَجِبْرِيلُ وَالْمَلَائِكَةُ عَلَيْهِمُ السَّلَامُ فَلَبَّأَ فَرَحًا قَالَ يَا جِبْرِيلُ بِمَ بَلَغَ مُعَاوِيَةَ هَذِهِ الْمَنْزِلَةَ قَالَ بِقِرَاءَتِهِ قُلْ هُوَ اللَّهُ أَحَدٌ قَائِمًا وَقَاعِدًا وَرَاكِبًا وَمَاشِيًا [۲]

حضرت ابو امامہ باہلی رضی اللہ عنہ سے مروی ہے، کہتے ہیں کہ حضور اقدس ﷺ کی خدمت میں جبرائیل امین علیہ السلام حاضر ہوئے جبکہ آپ تبوک میں تشریف فرما تھے، عرض کیا اے محمد! معاویہ

[۱] ابوموسیٰ مدنی عن سہل بن سعد، ابواب الفرع، ص: ۱۵۳۔ [۲] ابن السنی باب قراءة قل هو الله احد في الطريق اذا مشى، ص: ۱۳۸۔

مزنی رضی اللہ عنہ کے جنازہ میں شرکت فرمائیے، تو رسول اللہ صلی اللہ علیہ وسلم تشریف لے چلے اور جبرائیل علیہ السلام ستر ہزار فرشتوں کے ہمراہ اترے، انہوں نے اپنا دایاں پر پہاڑوں پر رکھا تو وہ دب گئے اور اپنا بائیں پر زمین کی دوسری چیزوں پر رکھا تو وہ بھی دب گئیں، حتیٰ کہ مکہ اور مدینہ نظر آنے لگے۔

رسول اللہ صلی اللہ علیہ وسلم، جبرائیل اور ملائکہ علیہم السلام سب نے حضرت معاویہ رضی اللہ عنہ کی نماز جنازہ پڑھی، جب فارغ ہو گئے تو پوچھا اے جبرائیل! معاویہ رضی اللہ عنہ اس مقام پر کیونکر پہنچے؟ عرض کیا اُن کے اٹھتے بیٹھتے، سوار پیدل، ہر حال میں سورۃ قُلْ هُوَ اللهُ أَحَدٌ پڑھنے کی بدولت۔

۱۷۔ ایک جمعہ سے دوسرے جمعہ تک تمام شرور و حوادث سے حفاظت

أَخْرَجَ ابْنُ السُّنِّيِّ مِنْ حَدِيثِ عَائِشَةَ مَنْ قَرَأَ بَعْدَ صَلَاةِ الْجُمُعَةِ قُلْ هُوَ اللهُ أَحَدٌ  
وَقُلْ أَعُوذُ بِرَبِّ الْفَلَقِ وَقُلْ أَعُوذُ بِرَبِّ النَّاسِ سَبْعَ مَرَّاتٍ أَعَاذَهُ اللهُ مِنَ الشُّوْءِ  
إِلَى الْجُمُعَةِ الْآخِرَى ۝

ابن سنی نے حضرت عائشہ رضی اللہ عنہا کی یہ مرفوع حدیث تخریج کی ہے کہ جو شخص جمعہ کی نماز کے بعد سات سات مرتبہ قُلْ هُوَ اللهُ أَحَدٌ، قُلْ أَعُوذُ بِرَبِّ الْفَلَقِ اور قُلْ أَعُوذُ بِرَبِّ النَّاسِ کی تلاوت کرے، اللہ تعالیٰ اس کو دوسرے جمعہ تک آفات و حوادث سے پناہ دے دیں گے۔

۱۸۔ سورۃ اخلاص کو ہمیشہ پڑھنے کے متعلق ایک صحابی کا قصہ

حضرت انس رضی اللہ عنہ سے مروی ہے کہتے ہیں کہ:

انصار میں سے ایک شخص مسجد قباء میں لوگوں کی امامت کرتے تھے، وہ جب بھی نماز میں (فاتحہ کے بعد) کوئی سورت پڑھتے تو اُس سے پہلے قُلْ هُوَ اللهُ أَحَدٌ والی پوری سورت ضرور پڑھتے، اُس کے بعد اور کسی سورت کی قرأت کرتے اور ہر رکعت میں ایسا ہی کرتے



تھے، ساتھیوں نے اس بارے میں اُن سے بات چیت کی اور کہا کہ آپ سورۃ اخلاص کی قرأت کرتے ہیں اور جب تک اُس کے ساتھ اور کوئی سورت نہیں پڑھ لیتے اُس کو کافی خیال نہیں کرتے، تو آپ یا تو سورۃ اخلاص ہی پڑھا کریں یا اُس کو چھوڑ دیں اور کوئی دوسری سورت ہی قرأت کیا کریں، انہوں نے جواباً کہا میں تو سورۃ اخلاص نہیں چھوڑ سکتا ہوں (بلکہ اس کے ساتھ ہی کسی دوسری سورت کی قرأت کروں گا) اگر آپ حضرات کو رغبت ہے کہ میں اسی طرح آپ حضرات کی امامت کروں تو امامت کے لئے آمادہ ہوں اور اگر آپ لوگوں کو یہ گوارا نہیں ہے تو پھر میں امامت کو چھوڑ دیتا ہوں، لیکن اہل قباء انہی صحابی رضی اللہ عنہم کو سب سے افضل خیال کرتے تھے اور کسی دوسرے صحابی رضی اللہ عنہم کی امامت کو (اُن کی موجودگی میں) ناپسند کرتے تھے۔

حتیٰ کہ جب ایک بار نبی کریم ﷺ اُن حضرات کے یہاں تشریف لائے تو انہوں نے آپ ﷺ سے یہ صورت حال عرض کی، آپ ﷺ نے فرمایا اے فلاں! آپ کے رفقاء جو مشورہ آپ کو دے رہے ہیں اُس پر عمل کرنے سے آپ کو کیا چیز مانع ہے؟ اور ہر رکعت میں سورۃ اخلاص کے لزوم کا آپ کے لئے کیا باعث ہے؟ انہوں نے عرض کیا میں اس سورت کو بہت محبوب رکھتا ہوں، آپ ﷺ نے ارشاد فرمایا تیری اس سورت کے ساتھ محبت نے تجھے جنت میں داخل کر دیا ہے۔ [۱]

۱۹۔ حضرت عائشہ رضی اللہ عنہا سے بخاری اور مسلم میں روایت ہے کہ:

نبی کریم ﷺ نے ایک صحابی کو لشکر کا سردار بنا کر بھیجا اور وہ اپنے ساتھیوں کی نماز میں امامت بھی کرتے تھے، پس وہ نماز میں قرأت کو قُلْ هُوَ اللَّهُ أَحَدٌ پر ختم کر دیتے تھے (کوئی اور سورت نہ پڑھتے تھے)۔ جب لوگ واپس آئے تو اس کا ذکر نبی ﷺ سے کیا، آپ نے فرمایا

[۱] بخاری، الفوائد الحسان، ص: ۶۳۔

اُن سے پوچھو وہ ایسا کیوں کرتے ہیں؟ اُن سے سوال کیا تو انہوں نے جواب دیا اس لئے کہ  
 قُلْ هُوَ اللَّهُ أَحَدٌ میں اللہ رحمن کی صفت ہے اور میں صفت خداوندی والی سورت کو پڑھنا پسند  
 کرتا ہوں، آپ ﷺ نے فرمایا اُس شخص کو آگاہ کر دو کہ اللہ کو بھی اُس سے محبت ہے۔ [۱]

۲۰۔ ایک سال کے گناہ معاف ہونے کا عمل

عَنْ وَائِلَةَ بِنِ الْأَسْقَعِ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: مَنْ  
 صَلَّى الصُّبْحَ ثُمَّ قَرَأَ قُلْ هُوَ اللَّهُ أَحَدٌ مِائَةً مَرَّةً قَبْلَ أَنْ يَتَكَلَّمَ فَكُلَّمَا قَرَأَ قُلْ هُوَ  
 اللَّهُ أَحَدٌ مِائَةً مَرَّةً غُفِرَ لَهُ ذَنْبُ سَنَةٍ. [۲]

جس نے صبح کی نماز پڑھی، پھر بات کرنے سے پہلے سو مرتبہ سورہ قُلْ هُوَ اللَّهُ أَحَدٌ پڑھی، تو ہر  
 سینکڑے کے بدلہ میں اللہ تعالیٰ اُس کے سو سال کے گناہ بخش دیں گے۔

۲۱۔ کھانا کھانے کے بعد یاد آیا کہ بسم اللہ بھول گیا تھا

عَنْ جَابِرِ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ مَنْ نَسِيَ أَنْ يُسَبِّحَ  
 عَلَى طَعَامِهِ فَلْيَقْرَأْ قُلْ هُوَ اللَّهُ أَحَدٌ إِذَا فَرَغَ [۳]  
 جو شخص اپنے کھانے کے شروع میں بِسْمِ اللَّهِ پڑھنا بھول جائے، وہ جب فارغ ہو جائے تو  
 قُلْ هُوَ اللَّهُ أَحَدٌ پڑھے۔

۲۲۔ نظر بد، حسد اور ہر شر و آفت سے محفوظ رہنے کا وظیفہ

عَنْ عَائِشَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ إِذَا أُوِيَ إِلَى فِرَاشِهِ كُلَّ لَيْلَةٍ جَمَعَ  
 كَفَّيْهِ ثُمَّ نَفَثَ فِيهِمَا فَقَرَأَ فِيهِمَا قُلْ هُوَ اللَّهُ أَحَدٌ وَقُلْ أَعُوذُ بِرَبِّ الْفَلَقِ وَقُلْ  
 أَعُوذُ بِرَبِّ النَّاسِ ثُمَّ يَمْسَحُ بِهِمَا مَا اسْتَطَاعَ مِنْ جَسَدِهِ يَبْدَأُ بِهِمَا عَلَى رَأْسِهِ  
 وَوَجْهِهِ وَمَا أَقْبَلَ مِنْ جَسَدِهِ يَفْعَلُ ذَلِكَ ثَلَاثَ مَرَّاتٍ [۴]

[۱] بخاری و مسلم، مشکوٰۃ المصابیح، ج: ۱، ص: ۱۸۵۔ [۲] ذکرہ البیہقی فی الزوائد، ج: ۱۰، ص: ۱۰۹۔ [۳] ابن السنی باب ما یقول اذا نسی التسمیۃ فی اول طعامه، ص: ۴۰۹۔

[۴] متفق علیہ۔ مشکوٰۃ المصابیح، ج: ۱، ص: ۱۸۶۔

حضرت عائشہ رضی اللہ عنہا سے بخاری اور مسلم میں روایت ہے کہ رسول اللہ ﷺ جب رات کو سونے کے لئے اپنے بستر پر جاتے تو دونوں ہاتھوں کو ملاتے، پھر ان پر سورۃ اخلاص، سورۃ الفلق اور سورۃ الناس پڑھ کر پھونکتے اور پھر دونوں ہاتھوں کو سارے جسم پر جہاں تک ہاتھ پہنچتے پھیرتے اور سر اور چہرہ سے ہاتھوں کو پھیرنا شروع کرتے اور بدن کے اگلے حصے پر پھیرتے ہوئے سارے جسم پر پھیرتے، اور تین مرتبہ اسی طرح کرتے (یعنی تین مرتبہ پڑھ کر ہاتھوں پر دم کرتے اور جسم پر ہاتھوں کو پھیرتے)۔

### معوذتین یعنی سورۃ الفلق اور سورۃ الناس کے فضائل

یہ سورتیں قرآن مجید کی آخری دو سورتیں ہیں، ان کو معوذتین کہتے ہیں، ان کی بڑی فضیلت آئی ہے، تکلیف دینے والی چیزوں اور ہر قسم کی مخلوق کی شرارتوں سے محفوظ رہنے کے لئے ان کا پڑھنا بہت ہی زیادہ نافع اور مفید ہے۔

۱- حضرت عقبہ بن عامر رضی اللہ عنہ فرماتے ہیں:

میں سرور دو عالم ﷺ کے ہمراہ سفر میں تھا کہ اچانک آندھی آگئی اور سخت اندھیرا ہو گیا، حضور اقدس ﷺ قُلْ اَعُوذُ بِرَبِّ الْفَلَقِ اور قُلْ اَعُوذُ بِرَبِّ النَّاسِ کے ذریعہ اس مصیبت سے اللہ کی پناہ مانگنے لگے۔ یعنی ان کو پڑھنے لگے اور مجھ سے فرمایا کہ عقبہ ان سورتوں کے ذریعہ اللہ کی پناہ حاصل کرو، کیونکہ ان جیسی اور کوئی چیز نہیں ہے جس کے ذریعہ کوئی پناہ لینے والا پناہ حاصل کرے۔ [۱]

۲- حضرت عبداللہ بن خبیب رضی اللہ عنہ فرماتے ہیں:

ایک مرتبہ ہم ایسی رات میں جس میں بارش ہو رہی تھی اور سخت اندھیری بھی تھی، حضور ﷺ کو

[۱] ابوداؤد شریف۔



تلاش کرنے کے لئے نکلے، چنانچہ ہم نے آپ کو پالیا، آپ ﷺ نے فرمایا: کہو، میں نے عرض کیا، کیا کہوں، فرمایا جب صبح ہو اور شام ہو ”سورۃ قُلْ هُوَ اللَّهُ أَحَدٌ، قُلْ أَعُوذُ بِرَبِّ الْفَلَقِ اور قُلْ أَعُوذُ بِرَبِّ النَّاسِ تین تین بار پڑھ لو، یہ عمل کر لو گے تو ہر ایسی چیز سے تمہاری حفاظت ہو جائے گی جس سے پناہ لی جاتی ہے (یعنی ہر موذی اور ہر شر اور ہر بلا سے محفوظ ہو جاؤ گے)۔ [۱]

بات یہ ہے کہ جب کوئی شخص سورۃ قُلْ أَعُوذُ بِرَبِّ الْفَلَقِ پڑھتا ہے تو ہر اس چیز کے شر سے اللہ کی پناہ لیتا ہے جو اللہ نے پیدا کی ہے اور رات کے شر سے بھی پناہ لیتا ہے اور ان عورتوں کے شر سے بھی پناہ لیتا ہے جو جادو کرتی ہیں اور حسد کرنے والے کے شر سے بھی پناہ لیتا ہے، اور قُلْ أَعُوذُ بِرَبِّ النَّاسِ پڑھنے والا سینوں میں وسوسہ ڈالنے والے کے شر سے پناہ لیتا ہے، اتنی چیزوں کے شر سے بچنے کے لئے دعا کی جاتی ہے، اسی لئے یہ دونوں سورتیں ہر طرح کے شر، بلا، مصیبت، جادو اور ٹونہ ٹونکا سے محفوظ رہنے کے لئے مفید اور مجرب ہیں۔ ان دونوں سورتوں کو اور سورۃ الاخلاص کو صبح و شام تین تین بار پڑھے اور دیگر اوقات میں بھی ورد رکھے، کسی بچے کو تکلیف ہو، نظر لگ جائے تو ان دونوں کو پڑھ کر دم کرے، بچوں کو یاد کرا دیں، دکھ تکلیف میں ان سے بھی پڑھوائیں، ان شاء اللہ بہت مفید ہوگا۔

۳۔ اِسْتَكْتَرُوا مِنَ السُّورَتَيْنِ يَبْلُغُكُمُ اللَّهُ بِهِمَا فِي الْآخِرَةِ الْمَعْوَدَتَيْنِ يُنَوِّرَانِ الْقَبْرَ وَيَطْرُدَانِ الشَّيْطَانَ وَيَزِيدَانِ فِي الْحَسَنَاتِ وَالذَّرَجَاتِ وَيُنْقِلَانِ الْمِيزَانَ وَيُدْلِلَانِ صَاحِبَهُمَا إِلَى الْجَنَّةِ [۲]

معوذتین کی دو سورتیں (فلق اور ناس) خوب کثرت سے پڑھا کرو، ان کی برکت سے آخرت میں تمہیں اللہ کی خصوصی توجہ و رحمت حاصل ہوگی، یہ دونوں سورتیں قبر کو منور کر دیتی ہیں، شیطان کو دفع کر دیتی ہیں، نیکیوں اور درجوں میں اضافہ کر دیتی ہیں، ترازو کو بھاری بنا دیتی ہیں اور

[۱] جامع الترمذی و سنن ابی داؤد عن عبداللہ بن خبیبؓ۔ [۲] الدیلمی عن ابن مسعودؓ، کنز العمال، ج: ۱، ص: ۳۸۴۔

اپنے پڑھنے والے کی جنت کی طرف رہنمائی کرتی ہیں۔

۴۔ امام بخاری رحمۃ اللہ علیہ نے اُمّ المؤمنین سیدہ عائشہ رضی اللہ عنہا سے روایت کیا ہے اللہ اُن سے اور اُن کے والد گرامی صدیق اکبر دونوں سے راضی ہو، کہ جس بیماری میں نبی کریم صلی اللہ علیہ وسلم کی وفات مبارک ہوئی ہے، اُس میں آپ صلی اللہ علیہ وسلم بنفسِ نفیس معوذتین سورتوں کے ذریعہ اپنے اوپر دم فرمایا کرتے تھے، لیکن جب مرض شدت اختیار کر گیا تو پھر میں اُن سورتوں کے ذریعہ آپ صلی اللہ علیہ وسلم پر دم کیا کرتی تھی، مگر جسم اقدس پر خود آپ صلی اللہ علیہ وسلم ہی کا ہاتھ پھیرا کرتی تھی، کیونکہ میرے ہاتھ کے مقابلے میں دست اقدس میں زیادہ برکت تھی۔ [۱]

۶۔ نظر بد لگ جائے تو سورہ فلق و ناس کے ذریعہ دم کیا جائے  
حضرت ابو سعید رضی اللہ عنہ سے مروی ہے کہ:

رسول اللہ صلی اللہ علیہ وسلم پہلے جن اور انسان کی نظر لگنے سے مختلف دعاؤں کے ذریعہ پناہ مانگا کرتے تھے، لیکن جب دو معوذہ سورتیں نازل ہو گئیں تو انہیں کو پکڑ لیا اور ان کے علاوہ اور دعاؤں کو چھوڑ دیا۔ [۲]

۷۔ ہر نماز کے بعد معوذتین پڑھنے کا ارشاد مبارک

عَنْ عُقَبَةَ بْنِ عَامِرٍ قَالَ قَالَ أَمْرٌ بِنِي رَسُولِ اللَّهِ صَلَّى اللَّهُ عَلَيْهِ وَسَلَّمَ : أَنْ أَقْرَأَ  
بِالْمُعَوِّذَاتِ دُبُرَ كُلِّ صَلَاةٍ. [۳]

حضرت عقبہ بن عامر رضی اللہ عنہ کہتے ہیں کہ مجھے حضور اقدس صلی اللہ علیہ وسلم نے ہر نماز کے بعد معوذہ سورتوں کے پڑھنے کا حکم فرمایا۔

فائدہ: معوذتین کو معوذات، جمع کے صیغہ سے تشریفاً فرمایا، گویا یہ دو سورتیں فضیلت و شرافت کے لحاظ سے کئی سورتوں کے قائم مقام ہیں۔

[۱] بخاری، تفسیر القرطبی، ج: ۱۰، ص: ۲۰۶۔ [۲] نسائی، ابن ماجہ، ترمذی، الفوائد الحسان، ص: ۶۵۔ [۳] ابن السنی، باب ما یقول دبر صلوة الصبح، ص: ۱۰۹۔

## مَعَوَّذَتَيْنِ کے متعلق ایک سوال اور اس کے جوابات

سوال: ابن مسعود رضی اللہ عنہ کے متعلق مروی ہے کہ وہ اپنے مٌصْحَف میں مَعَوَّذَتَيْنِ یعنی سورۃ الفلق اور سورۃ

الناس کو نہ لکھتے تھے۔ [۱]

نیز وہ ان دونوں سورتوں کو اپنے قرآنوں میں سے چھپایا کرتے تھے اور فرماتے تھے کہ یہ دونوں سورتیں

کتابِ الہی میں سے نہیں ہیں [۲]

نیز ثابت ہے کہ ابن مسعود رضی اللہ عنہ فرماتے تھے کہ نبی کریم صلی اللہ علیہ وسلم نے یہ حکم فرمایا ہے کہ ان دونوں سورتوں کے

ذریعہ پناہ طلب کی جائے اور حضرت عبداللہ بن مسعود رضی اللہ عنہ ان دونوں سورتوں کو پڑھتے نہ تھے۔ [۳]

ان آثار کی بنا پر یہ اشکال ہوتا ہے کہ عبداللہ بن مسعود رضی اللہ عنہ مَعَوَّذَتَيْنِ کے قرآن ہونے کا انکار کرتے تھے

حالانکہ ان کی قرآنیت متفق علیہ اور متواتر و قطعی ہے اور متواتر چیز کا انکار کرنے سے کفر لازم آجاتا ہے، اگر یہ

کہیں کہ ابن مسعود رضی اللہ عنہ کے زمانہ میں ان دو سورتوں کے قرآن ہونے کا تواتر حاصل نہ ہوا تھا تو لازم آتا ہے کہ

قرآن کا بعض حصہ متواتر نہ ہوا، اور یہ خلاف واقعہ ہے۔

### جوابِ اوّل

چونکہ ان دونوں سورتوں کا نزول نبی کریم صلی اللہ علیہ وسلم سے دفعِ سحر کے لئے ہوا تھا (جولبید بن اعصم یہودی

نے بال، کنگھی اور کھجور کی چھال میں کیا تھا اور پھر ان چیزوں کو پیر ذئی اَرَوَان میں ڈال دیا تھا، کمافی صحیح

البخاری)، نیز نبی کریم صلی اللہ علیہ وسلم ان دونوں سورتوں کے ذریعہ بکثرت جھاڑ پھونک اور طلب پناہ فرمایا

کرتے تھے۔ [۴]

آپ صلی اللہ علیہ وسلم ان کے ذریعہ حضراتِ حسنین کریمین کے لئے تعویذ فرماتے تھے، اس بنا پر شروع شروع میں تو

ابن مسعود رضی اللہ عنہ پر ان کا حال و حکم مشتبہ رہا، آپ نے اور بعض دیگر صحابہ کرام رضی اللہ عنہم نے یہ خیال کر لیا کہ شاید ان دو

[۱] احمد و ابن جبان۔ [۲] عبداللہ بن احمد فی زیادات المسند والطبرانی و ابن مردویہ من طریق الأعمش عن ابی اسحق عن عبدالرحمن بن یزید النخعی۔ [۳] بزار و

طبرانی۔ [۴] روح البیان۔



سورتوں کا نزول، دعا و تعوذ اور دفعِ شر کی حیثیت سے ہوا ہے نہ کہ قرآن ہونے کی حیثیت سے، لیکن پھر جب کچھ عرصہ کے بعد ان سورتوں کی قرآنیت کی حیثیت ان بعض حضرات صحابہ کرام رضی اللہ عنہم کے نزدیک بھی ثابت و قطعی و متواتر ہو گئی تو انہوں نے بھی جماعت ہی کے قول کی طرف رجوع کر لیا تھا، اور رجوع کے قرائن و دلائل یہ ہیں:

۱۔ نبی کریم ﷺ نے ان دونوں سورتوں کو نماز کے اندر پڑھا ہے۔ [۱]

اور حدیث سے یہ بھی ثابت ہے کہ حضور اقدس ﷺ نے اکابرین و اصحاب الرائے صحابہ رضی اللہ عنہم کو یہ امر فرمایا ہوا تھا کہ نماز میں وہ لوگ میرے قریب (پہلی صف میں) کھڑے ہوا کریں (تا کہ وہ حضرات نماز کے مسائل پوری طرح سمجھ کر دوسروں تک پہنچا دیں) اور ابن مسعود رضی اللہ عنہ بھی انہی اکابرین صحابہ رضی اللہ عنہم سے ہیں تو اب ناممکن ہے کہ ابن مسعود رضی اللہ عنہ نے نبی ﷺ کو نماز کے اندر یہ دونوں سورتیں پڑھتے ہوئے سنا ہوا اور پھر بھی اپنا اعتقاد یہی رکھا ہو کہ یہ سورتیں قرآن میں سے نہیں ہیں۔

۲۔ امام عاصم نے زبیر بن حنیس سے انہوں نے ابن مسعود رضی اللہ عنہ سے قرآن پڑھا ہے اور ان کی روایت میں یہ دو سورتیں بھی ثابت ہیں۔

۳۔ حضرت عثمان غنی رضی اللہ عنہ کے زمانہ خلافت میں بارہ ہزار صحابہ کرام رضی اللہ عنہم کا ان دو سورتوں کی قرآنیت پر اتفاق واقع ہوا ہے، ناممکن ہے کہ صحابہ کرام رضی اللہ عنہم کے اس اجماع کے بعد بھی ابن مسعود رضی اللہ عنہ منفرد ہی رہے ہوں۔

خلاصہ یہ کہ مَعَوَّذَتَيْنِ کی قرآنیت کے تواتر کے متعلق مذکورہ بالا اسباب کی بنا پر شروع زمانہ میں تو کسی قدر اختلاف پایا جاتا تھا لیکن پھر اخیر زمانہ میں تمام صحابہ کا انکی قرآنیت کے تواتر پر اجماع ہو گیا، اور ان کی عدم قرآنیت کا خدشہ زائل ہو گیا، یہی وجہ ہے کہ صحابہ کرام رضی اللہ عنہم کے اجماع سے پہلے تو ان کے منکر کو کافر نہیں کہہ سکتے تھے (اس لئے کہ کفر تو ایسی سورت کے انکار سے لازم آتا ہے جس کی قرآنیت کا تواتر و اعتقاد قطعی و مسلم اور متفق علیہ ہو اور صحابہ کے اجماع سے پہلے ان دو سورتوں کا تواتر غیر قطعی و غیر متفق علیہ تھا) البتہ اجماع کے انعقاد

[۱] اتقان۔

کے بعد انکار کرنے والے کی تکفیر کی جائے گی، کیونکہ اجماع کے بعد ان کی قرآنیت کا تواتر قطعی و متفق علیہ اور مسلم ہو چکا ہے۔

اس کی مثال زکوٰۃ کی سی ہے کہ صدیق اکبر رضی اللہ عنہ نے مانعین زکوٰۃ سے صرف قتال ہی کیا تھا، ان کو کافر اور مرتد قرار نہ دیا تھا کیونکہ اُس وقت تک زکوٰۃ کی فرضیت کا رواج و شہرہ تمام مسلمانوں میں اور سب مقامات پر عام تام نہ ہوا تھا، نیز اُس وقت تک تمام مسلمانوں کے اجماع نے عالمگیر صورت بھی اختیار نہ کی تھی، لیکن اب چونکہ اس کی فرضیت قطعی و متواتر و مجمع علیہ ہو چکی ہے، اس لئے اب اس کے منکر اور مانع کو کافر قرار دیا جائے گا۔ یہاں سے یہ عقدہ بھی حل ہو گیا کہ ابن مسعود رضی اللہ عنہ کے زمانہ میں اگر مُعَوِّذٌ وَتَيْنِ کو متواتر مانیں تو اُن کے انکار سے کفر لازم آتا ہے اور متواتر نہ مانیں تو قرآن کے بعض حصہ کا غیر متواتر ہونا لازم آتا ہے اور دونوں ہی باتیں ناممکن ہیں اور حل کی وجہ یہ ہے کہ آپ صلی اللہ علیہ وسلم کے زمانہ میں مُعَوِّذٌ وَتَيْنِ فی نفسہ تو متواتر تھیں لیکن ابن مسعود رضی اللہ عنہ کے نزدیک متواتر نہ تھیں اور یہ غیر متواتر ہونا بھی محض قرآنیت ہی کے لحاظ سے تھا جیسا کہ پہلے گزر چکا ہے نہ کہ نزول، اعجاز اور کلام اللہ ہونے کے لحاظ سے بھی، کیونکہ ان وجوہ کے لحاظ سے تو ابن مسعود رضی اللہ عنہ بھی ان سورتوں کو متواتر اور قطعی سمجھتے تھے۔ [۱]

### جواب دوم

ابن مسعود رضی اللہ عنہ نے ان سورتوں کی قرآنیت کا قطعاً انکار نہیں کیا (کیونکہ یہ بات اُن کی شان سے انتہائی بعید ہے کہ وہ ان سورتوں کی اصل ہی کا انکار کر دیں، نیز انکار کی صورت میں باقی صحابہ کرام رضی اللہ عنہم اُن سے اس بارے میں ضرور مناظرہ مباحثہ کرتے اور یہ بات پورے عرب میں مشہور ہو جاتی، اس لئے کہ صحابہ کرام رضی اللہ عنہم نے تو اس سے بہت معمولی امور میں بھی مناظرہ کیا ہے اور یہ امر تو بہت ہی اہم تھا کہ اس سے کفر و ضلال لازم آجاتا ہے، تو اس میں وہ حضرات کیونکر تسامح سے کام لے سکتے تھے)۔ [۲]

[۱] ملخصاً من روح المعانی وروح البیان وشرح المواقف وکلام ابن الصباغ و مشکل القرآن لابن قتیبہ۔ [۲] ملخصاً من طبقات الشافعیۃ للتاج الہکی و من اعجاز القرآن للقاضی ابوبکر الباقلائی۔

بلکہ حضرت ابن مسعود رضی اللہ عنہ نے ان سورتوں کی کتابت و رسم کا انکار کیا ہے اور ان سورتوں کے چھیلنے کا منشا بھی یہی تھا اور یہ اس لئے کہ ابن مسعود رضی اللہ عنہ کا طریقہ و نظریہ یہ تھا کہ فقط اسی سورت کو لکھا جائے جس کے لکھنے کے متعلق نبی ﷺ ارشاد فرما چکے ہیں اور مَعَوَّذَتَيْنِ کو ابن مسعود رضی اللہ عنہ نے نہ تو کسی جگہ لکھا ہوا پایا تھا اور نہ ہی نبی ﷺ سے ان کے لکھنے کا امر سنا تھا۔ [۱]

اس لئے ابن مسعود رضی اللہ عنہ ان دونوں سورتوں کو نہیں لکھتے تھے، باقی جس روایت میں یہ آتا ہے ”کہ ابن مسعود رضی اللہ عنہ نے فرمایا: یہ دونوں سورتیں کتاب اللہ میں سے نہیں ہیں“ اُس کا جواب یہ ہے کہ کتاب اللہ سے مُصَحَّفِ مکتوب مراد ہے نہ کہ قرآن کریم۔ [۲]

### جواب سوم

بعض صحابہ کرام رضی اللہ عنہم کا بعض سورتوں کے متعلق اختلاف، اخبارِ آحاد سے مروی ہے جو ظن کا فائدہ دیتی ہیں اور مجموعہ قرآن، خبر متواتر سے منقول ہے جو یقین و قطعیت کا فائدہ دیتی ہے اور یقین کے مقابلہ میں ظن کا کوئی اعتبار نہیں لہذا یہ آحاد قطعاً قابل التفات نہیں۔ [۳]

### جواب چہارم

یہ روایت ہی کاذب، باطل، موضوع، غیر صحیح اور ناقل کی خطا ہے جس سے ابن مسعود رضی اللہ عنہ بری ہیں۔ [۴]



[۱] قاضی ابوبکر باقلانی۔ [۲] ابن حجر عسقلانی۔ [۳] شرح مواقف، اعجاز القرآن للباقلانی۔ [۴] شرح المہذب للنووی، القدر الموعظی تتمیم النجلی لابن محمد بن حزم، تفسیر کبیر للفخر الرازی، انتصار القرآن للقاضی ابی بکر باقلانی۔



# قرآنی آیات کے فضائل

## رَبَّنَا آتِنَا فِي الدُّنْيَا كِي فَضِيلَت

عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ مَا أَخَذَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِيَدِ الْجُلِّ فَقَارَقَهُ حَتَّى قَالَ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ ۝

حضور اقدس ﷺ کسی بھی شخص کا ہاتھ پکڑ کر اُس وقت تک نہ چھوڑتے جب تک کہ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ نہ پڑھ لیتے۔

## آیۃ الکرسی کے فضائل

آیۃ الکرسی سورۃ بقرہ کی ایک آیت ہے جو تیسرے پارے کے پہلے صفحہ پر ہے، اس کے پڑھنے کی بہت فضیلت آئی ہے، درج ذیل صفحات میں اس کے کچھ فضائل بیان کیے جا رہے ہیں:

- ۱۔ بقرہ قرآن کی کوہان اور اس کی بلندی ہے، اُس کی ہر آیت کے ساتھ اسی (۸۰) فرشتے اترے ہیں اور آیۃ الکرسی کو خصوصیت سے عرش کے نیچے سے نکال کر بقرہ میں شامل کیا گیا ہے۔ ۱
- ۲۔ کلاموں کا سردار قرآن اور قرآن کی سردار بقرہ اور بقرہ کی سردار آیۃ الکرسی ہے، آیۃ الکرسی میں پچاس کلمے ہیں اور ہر کلمے پر پچاس برکتیں ہیں۔ ۲
- ۳۔ حضرت ابن عباس رضی اللہ عنہما فرماتے ہیں کہ قرآن کریم میں افضل آیت، آیۃ الکرسی ہے، بعض علماء نے اس کی یہ توجیہ بیان کی ہے کہ آیۃ الکرسی میں اسم مضمرا اور اسم ظاہر دونوں کو ملا کر اللہ تعالیٰ کا ذکر اٹھارہ مرتبہ واقع ہوا ہے۔ ۳

[۱] ابن السنی باب ما یقول اذا اخذ بید اخیہ ثم فارقه، ص: ۱۶۷۔ [۲] مسند احمد عن معقل بن یسار۔ [۳] مسند الفردوس عن علیؑ۔ [۴] تفسیر قرطبی۔

۴- وَالَّذِي نَفْسٌ مَّحَمَّدٍ بِيَدِهِ إِنَّ لِهَذِهِ الْآيَةِ لِسَانًا وَ شَفَتَيْنِ تَقْدِسُ الْمَلِكِ عِنْدَ سَاقِ الْعَرْشِ ۱

قسم ہے اُس ذات کی جس کے قبضہ قدرت میں محمد ﷺ کی جان ہے، اس آیت الکرسی کی ایک زبان ہے اور دو ہونٹ ہیں جن کے ذریعہ وہ عرش کی پنڈلی کے پاس کھڑی ہوئی اللہ کی تقدیس و بزرگی بیان کر رہی ہے۔

۵- ایک حدیث میں ہے کہ حضور ﷺ نے حضرت ابی بن کعب رضی اللہ عنہ سے دریافت فرمایا کہ:

بتاؤ اللہ کی کتاب میں کون سی آیت سب سے زیادہ بڑی ہے؟ حضرت ابی بن کعب رضی اللہ عنہ نے عرض کیا اللہ و رسول ہی زیادہ جانتے ہیں، آپ ﷺ نے پھر یہی سوال کیا تو انہوں نے عرض کیا کہ سب سے بڑی آیت یہ ہے: اللَّهُ لَا إِلَهَ إِلَّا هُوَ الْحَيُّ الْقَيُّومُ (آخر تک)، یہ سن کر ان کی تصدیق فرماتے ہوئے آنحضرت ﷺ نے ان کے سینے پر ہاتھ مار کر فرمایا: تم کو علم مبارک ہو۔

۶- بعض احادیث میں آیت الکرسی کو تمام آیات قرآنیہ کی سردار فرمایا ہے۔ ۲

۷- حدیث پاک میں آیا ہے کہ ”اللہ تعالیٰ نے آسمان، زمین، جنت، نار وغیرہ کوئی مخلوق بھی آیت الکرسی سے بڑی پیدا نہیں فرمائی“۔ اس کی تشریح میں سفیان بن عیینہ رضی اللہ عنہ فرماتے ہیں: اس کی وجہ یہ ہے کہ آیت الکرسی، کلام اللہ ہے اور کلام الہی، آسمان و زمین وغیرہ تمام مخلوق چیزوں سے بڑھ کر ہے، کیونکہ کلام الہی غیر مخلوق ہے۔ ۳

۸- حضرت عبدالرحمن بن عوف رضی اللہ عنہ گھر میں داخلہ کے وقت چاروں کونوں میں آیت الکرسی پڑھتے تھے تاکہ ہر کونہ میں سے شیاطین دفع ہو جائیں۔

۹- مسند دارمی میں وارد ہوا ہے شعبی کہتے ہیں کہ ابن مسعود رضی اللہ عنہ نے فرمایا کہ نبی کریم ﷺ کے صحابہ کرام رضی اللہ عنہم میں سے ایک صاحب کی جنات میں سے ایک جن مرد سے ملاقات ہوئی، تو انسان نے جن کو پچھاڑ دیا، اور پھر وہ انسان اُس جن سے کہنے لگا میں تمہیں بہت لاغر اور کمزور دیکھ رہا ہوں، گویا

۱ مسلم و ابوداؤد، عن ابی بن کعب ۲۔ ۳ حسن حصین۔ ۴ ترمذی فی فضائل القرآن، حواشی فضائل ابی عبید، ص: ۱۲۲۔

تمہاری پتلی پتلی کلائیاں کتے کی کلائیاں ہیں، تو تم سب گروہ جن اسی طرح ہوتے ہو یا صرف تو ہی اُن میں سے اس طرح کا ہے؟ جن کہنے لگا سنو! اللہ کی قسم! میں تو اُن میں سے ایک قوی اور مضبوط جن ہوں (کئی تو میرے سے بھی دبے پتلے اور نحیف ولاغر ہیں) مگر (یہ تو میں اتفاقاً گر گیا ہوں لہذا) تم مجھ سے دوسری مرتبہ کشتی کرو، اگر تم نے اس مرتبہ بھی مجھے پچھاڑ دیا تو میں تمہیں ایک ایسی چیز سکھاؤں گا جو تمہیں فائدہ پہنچائے گی، انسان نے کہا بہت اچھا اور پھر دوبارہ بھی اُس کو پچھاڑ دیا۔

جن نے کہا تم آیۃ الکرسی اللہ لا الہ الا هو الحی القيوم پڑھا کرتے ہو؟ کہنے لگا تم جس گھر میں بھی (رات کے وقت) آیۃ الکرسی پڑھو گے اُس میں سے شیطان اس ذلت سے نکل کھڑا ہوگا کہ گدھے کے گوز کی طرح گوز مارتا ہوگا، اور پھر صبح تک اُس گھر میں ہرگز داخل نہ ہو سکے گا۔

حضرت عبداللہ بن مسعود رضی اللہ عنہ سے پوچھا گیا کہ یہ کشتی کرنے والے صحابی حضرت عمر فاروق رضی اللہ عنہ تھے؟ کہنے لگے میرا خیال بھی یہی ہے کہ ایسے شخص عمر فاروق رضی اللہ عنہ ہی ہو سکتے ہیں۔

۱۰۔ محمد بن حنفیہ رضی اللہ عنہ سے منقول ہے کہ جب آیۃ الکرسی نازل ہوئی تو پوری دنیا میں تمام بت گر گئے، تمام بادشاہ گر گئے، اُن کے سروں سے تاج گر گئے، شیاطین ہڑبونگ میں ایک دوسرے کو مارتے پٹتے ہوئے بھاگ پڑے، اور ابلیس کو آکر یہ واقعہ بتایا، اُس نے حکم کیا کہ وہ سب جا کر تحقیق کریں کہ دُنیا میں کون سا واقعہ نیا پیش آیا ہے جس کی وجہ سے یہ صورتحال پیدا ہوئی، شیاطین، مدینہ منورہ پہنچے تو انہیں معلوم ہوا کہ آیت الکرسی نازل ہوئی ہے اور اسی وجہ سے یہ ساری ہلچل مچ گئی ہے۔ [۱]

۱۱۔ آیۃ الکرسی پڑھنے والے کے لئے جنت کا وعدہ

مَنْ قَرَأَ آيَةَ الْكُرْسِيِّ دُبْرَ كُلِّ صَلَاةٍ مَّكْتُوبَةٍ لَمْ يَمْنَعْهُ مِنْ دُخُولِ الْجَنَّةِ إِلَّا أَنْ يَمُوتَ [۲]  
جو شخص ہر فرض نماز کے بعد آیۃ الکرسی پڑھے اُس کیلئے دخول جنت سے کوئی چیز مانع نہیں، سوائے اس کے کہ وہ فوت ہو جائے (اور پھر سیدھا جنت میں داخل ہو جائے)۔

[۱] تفسیر قرطبی۔ [۲] نسائی وابن حبان عن ابی امامۃ، کنز العمال، ج: ۱، ص: ۳۷۳۔



۱۲۔ آیۃ الکرسی پڑھنے والے پر ایک محافظ مقرر ہو جاتا ہے

إِذَا أُوْتِيَ إِلَىٰ فِرَاشِكَ فَاقْرَأْ آيَةَ الْكُرْسِيِّ فَإِنَّكَ لَنْ يَزَالَ عَلَيْكَ مِنَ اللَّهِ حَافِظٌ وَلَا يَقْرُبُكَ شَيْطَانٌ حَتَّىٰ تُصْبِحَ ۝

جب تم بستر پر لیٹنے لگو تو آیۃ الکرسی پڑھ لیا کرو، صبح تک تم پر منجانب اللہ تمام گھربار، جان، مال، اولاد اور اسباب کی شیطانی حملے اور ہر قسم کی چوری ڈکیتی سے حفاظت کے لئے ایک محافظ اور نگہبان مقرر ہو جائے گا، جو شیطان کو تمہارے قریب بھی نہ بھٹکنے دے گا۔

۱۳۔ شیطان، ناگوار امور کے دفعیہ اور مجنون کے آفاقہ کیلئے عمل

جس نے بقرہ کی شروع والی چار آیتیں اور آیۃ الکرسی اور اس کے بعد والی دو آیتیں اور بقرہ کی اخیر والی تین آیتیں، پڑھ لیں اُس دن شیطان اور کوئی بھی ناگوار چیز اُس کے اور اُس کے اہل خانہ کے قریب بھی نہیں پھٹک سکے گی، اور دیوانہ پر یہ آیتیں پڑھی جائیں تو لا محالہ اس کو آفاقہ حاصل ہو۔ ۱۲

۱۴۔ جان، مال، اولاد اور پڑوسیوں کی حفاظت کیلئے عمل

ایک شخص نے عرض کیا یا رسول اللہ! مجھے ایسی چیز سکھا دیجئے جس کے ذریعہ اللہ تعالیٰ مجھے نفع پہنچائیں؟ فرمایا آیۃ الکرسی پڑھا کر کیونکہ وہ تیری بھی حفاظت کرے گی اور تیری اولاد کی بھی، تیرے گھر کو بھی محفوظ کر دے گی اور تیرے گھر کے ارد گرد والے کئی گھروں کو بھی۔ ۱۳

۱۵۔ بچہ کی ولادت کی آسانی کیلئے عمل

أَخْرَجَ ابْنُ السُّنِّيِّ عَنْ فَاطِمَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَمَّا دَنَا وَلَا دَتْهَا أَمَرَ أُمَّ سَلِيمَةَ وَزَيْنَبَ بِنْتَ جَحْشٍ أَنْ تَأْتِيَا فَتَقْرَأَا عِنْدَهَا آيَةَ الْكُرْسِيِّ وَإِنَّ رَبَّكُمْ الْآيَةَ وَتُعَوِّذَا هَا بِالْمُعَوِّذَتَيْنِ ۝

[۱] صحیح البخاری، مشکوٰۃ المصابیح، ج: ۱، ص: ۱۸۵۔ [۲] دارمی از ابن مسعود موقوفاً، القرآن الثانی، ص: ۵۱۔ [۳] فوائد محاطی، ص: ۵۷، بروایت ابن مسعود۔ [۴] ابن السنی از فاطمہ، القرآن الثانی، ص: ۷۳۔

جب حضرت فاطمہ رضی اللہ عنہا کے بچہ جننے کا وقت قریب آیا تو رسول اللہ صلی اللہ علیہ وسلم نے ام سلمہ رضی اللہ عنہا اور زینب بنت جحش رضی اللہ عنہما کو حکم فرمایا کہ وہ دونوں ان کے پاس بیٹھ کر آیۃ الکرسی اور اِنَّ رَبَّكُمْ اللهُ (سورۃ اعراف) والی آیت پڑھیں اور معوذتین کے ذریعہ ان پر دم کریں۔

۱۶۔ نصرت الہیہ حاصل ہونے کا عمل

عَنْ أَبِي قَتَادَةَ الْأَنْصَارِيِّ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ: مَنْ قَرَأَ آيَةَ الْكُرْسِيِّ وَخَوَاتِيمَ سُورَةِ الْبَقَرَةِ عِنْدَ الْكُرْبِ أَعَانَهُ اللَّهُ عَزَّ وَجَلَّ. [۱]  
جس نے مصیبت کے وقت آیۃ الکرسی اور بقرہ کی آخری (تین) آیتیں پڑھ لیں، اُس کی اللہ عزوجل نصرت فرمائیں گے۔

### سورۃ بقرہ کی آخری دو آیتوں کی فضیلت

۱۰۔ سورۃ بقرہ کی آخری دو آیتیں (اَمِنَ الرَّسُولُ سے لے کر ختم سورۃ تک) ان کے پڑھنے کی بھی بہت

فضیلت آئی ہے۔ آخری آیت میں دعائیں ہیں جو بہت ضرورت کی دعائیں ہیں اور ان دعاؤں کی قبولیت کا وعدہ بھی ہے۔ حضور اقدس صلی اللہ علیہ وسلم نے ایک دن فرمایا کہ اس وقت آسمانوں کا ایک دروازہ

کھولا گیا ہے جو اس سے پہلے کبھی نہیں کھولا گیا تھا، اس دروازے سے ایک فرشتہ نازل ہوا، آپ نے

فرمایا یہ ایک فرشتہ نازل ہوا ہے جو آج سے پہلے زمین کی طرف کبھی نازل نہیں ہوا، اس فرشتہ نے آپ

کو سلام کیا اور کہا آپ خوشخبری قبول فرمائیں ایسی دو چیزوں کی جو سراپا نور ہیں، آپ سے پہلے کسی نبی

کو نہیں دی گئیں: (۱) فاتحۃ الكتاب (یعنی سورۃ الحمد شریف) (۲) سورۃ بقرہ کی آخری آیات (ان

دونوں میں دعائیں ہیں) اللہ کا یہ وعدہ ہے کہ ان میں سے دعا کا جو بھی حصہ آپ پڑھیں گے، اس کے

مطابق اللہ تعالیٰ تم کو ضرور عطا فرمائیں گے۔ [۲]

[۱] ابن السنی باب ما یقول اذا نزل بہ کرب او شدۃ ہس: ۳۰۵۔ [۲] صحیح مسلم، رقم الحدیث: ۱۸۷۷۔

۲- عَنْ عَبْدِ الرَّحْمَنِ بْنِ يَزِيدَ قَالَ ذُكِرَ لِي عَنْ أَبِي مَسْعُودٍ حَدِيثٌ فَسَأَلْتُهُ فَذَكَرَ عَنِ النَّبِيِّ صَلَّى اللَّهُ عَلَيْهِ وَسَلَّمَ مَنْ قَرَأَ مِنْ آخِرِ سُورَةِ الْبَقَرَةِ فِي لَيْلَةٍ آيَتَيْنِ كَفَتَاهُ ۝  
 حضرت عبدالرحمن بن یزید کہتے ہیں کہ میرے سامنے ابو مسعود رضی اللہ عنہ کے حوالہ سے ایک حدیث ذکر کی گئی، میں نے موصوف سے براہ راست سوال کیا تو نبی ﷺ سے یہ حدیث ذکر فرمائی کہ جو شخص کسی رات میں سورہ بقرہ کی آخری دو آیتیں پڑھ لے، وہ اس کو کافی ہو جائیں گی۔

### فائدہ

بقرہ کی آخری دو آیتوں کے کافی و وافی ہونے کے تین معنی ہو سکتے ہیں:

(۱) قیام اللیل میں باقی قرآن کے پڑھنے سے کافی ہیں، چنانچہ بطریق عاصم از علقمہ از ابو مسعود رضی اللہ عنہ ایک مرفوع حدیث میں صراحتاً وارد ہوا ہے: مَنْ قَرَأَ خَاتِمَةَ الْبَقَرَةِ أَجْزَأَتْهُ عَنْ قِيَامِ لَيْلَةٍ جَسَ نَ بَقَرَةَ كَا اِخْتَامِي حَصَه پڑھ لیا، اس کو وہ پورے قیام اللیل سے کافی ہے۔ ۱

(۲) شرّ شیطان سے کافی ہے، چنانچہ نعمان بن بشیر رضی اللہ عنہ کی مرفوع حدیث میں وارد ہوا ہے: إِنَّ اللَّهَ كَتَبَ كِتَابًا وَأَنْزَلَ مِنْهُ آيَتَيْنِ خَتَمَ بِهِمَا سُورَةَ الْبَقَرَةِ لَا يَقْرَأُ فِي دَارٍ فَيَقْرُبُهَا الشَّيْطَانُ ثَلَاثَ لَيَالٍ اللَّهُ تَعَالَى نَ اِ ي ك تَاب ل ك ه ي ج س م ي ن س و ر ة ب ق ر ة ك ي آ خ ر ي د و آ ي ت ي ن ا ت ا ر ي س ، ي ه د و ن و ن آ ي ت ي ن ج س گ ه ر م ي ن پ ر ه م ي ج ا ي س گ ي ت ي ن ر ا ت ت ك ش ي ط ا ن ا س گ ه ر ك ق ر ي ب ه ي ن ه ي ن پ ه ن ك س ك ء - ۲

(۳) مزید خیر و ثواب طلب کرنے کی ضرورت نہیں بلکہ یہی دو آیتیں کافی ہیں، چنانچہ ایک حدیث پاک میں وارد ہوا ہے: إِنَّهُ لَمْ يَنْزِلْ خَيْرٌ مِنْ خَيْرِ الدُّنْيَا وَالْآخِرَةِ إِلَّا اشْتَمَلَتْ عَلَيْهِ هَاتَانِ الْآيَتَانِ يَعْنِي دُنْيَا وَآخِرَتِ ك ي ب ه ل ا ت ي ي ه ء ك ء ا م ن الر س و ل س ء ل ا ن ف ر ق ب ي ن ا ح د م ن ر س ل ه ت ك ت م ا م ك ت ا ب و ن ا و ر ر س و ل و ن پ ر ا ي م ا ن ل ا ن ء ك ا و ر س م ي ع ن ا و ا ط ع ن ا م ي ن ظ ا ه ر ي ا ع م ا ل ك ا و ر و ا ل ي ك الب ص ي ر

[۱] ابن السنی باب قرأۃ الآتین من سورۃ البقرۃ فی لیلۃ، ص: ۶۳۳، بخاری، مسلم وغیرہم۔ [۲] فتح الباری لابن حجر، رقم الحدیث: ۵۰۱۰۔ [۳] المسد رک علی العجین للحاکم، رقم الحدیث: ۲۰۶۵۔



میں دارِ آخرت میں جزاء اعمال کا ذکر ہے، دنیا کی بھلائی یہ ہے کہ لَا يُكَلِّفُ اللَّهُ سَاءَ آخِرِ سَوْرَةٍ تَكْ اسی دعاؤں کا بیان ہے جو تمام دنیوی منافع پر مشتمل ہیں، اسی لئے حدیث شریف میں آتا ہے کہ یہ دو آیتیں عرش کے نیچے والے خزانہ میں سے نازل کی گئی ہیں۔ [۱]

۳۔ اِنَّ اللّٰهَ تَعَالٰی خَتَمَ سُوْرَةَ الْبَقْرَةِ بِآيَتَيْنِ اَعْطَانِيْهُمَا مِنْ كَنْزِهِ الَّذِي تَحْتِ الْعَرْشِ فَتَعَلَّمُوْهُنَّ وَعَلَّمُوْهُنَّ نِسَاءً كُمْ وَاَبْنَاءً كُمْ فَاِنَّهُمَا صَلَاةٌ وَقِرَاءَةٌ وَّوَدْعَاءٌ -

بے شک اللہ تعالیٰ نے سورہ بقرہ کو ایسی دو آیتوں پر ختم فرمایا ہے جو مجھے عرش کے نیچے والے اپنے خصوصی خزانہ سے عطا فرمائی ہیں، لہذا ان آیتوں کو تم خود بھی سیکھا کرو اور اپنی عورتوں اور بچوں کو بھی سکھایا کرو، کیونکہ قرآن کے علاوہ ان میں رحمت اور دعا کا پہلو بھی موجود ہے۔ [۲]

۴۔ نماز پنجگانہ، بقرہ کی آخری آیتیں، غیر مشرک کے کبیرہ گناہوں کی بخشش، یہ تینوں چیزیں حضور ﷺ کو معراج کی رات میں ساتویں آسمان پر سدرۃ المنتہی کے قریب عطا کی گئی ہیں۔ [۳]

۵۔ میت کو دفن کرنے کے بعد سر کی طرف اول بقرہ سے اَلْبُقْلِحُوْنَ تک، اور پانٹی کی جانب اَمِّنَ الرَّسُوْلُ سے اخیر سورت تک پڑھنا، میت کی مغفرت کا ذریعہ ہے۔ [۴]

## آل عمران کی آخری آیات پڑھنے پر پوری رات کی عبادت کا ثواب

اَخْرَجَ الْبَيْهَقِيُّ مِنْ حَدِيْثِ عُمَانَ بْنِ عَفَّانَ مَنْ قَرَأَ اٰخِرَ اٰلِ عِمْرَانَ فِيْ لَيْلَةٍ كُتِبَ لَهٗ قِيَامُ لَيْلَةٍ [۵]

بیہقی نے بروئے حدیث عثمان بن عفان رضی اللہ عنہ روایت کیا ہے کہ جو شخص آل عمران کی آخری (رکوع والی) آیتیں (اِنَّ فِيْ خَلْقِ السَّهْوٰتِ سے آخر سورت تک) پڑھے، اس کے لئے تمام رات کی عبادت کا ثواب لکھا جائے گا۔

[۱] مناوی فی فیض القدر، ج: ۶، ص: ۱۹۸۔ [۲] مستدرک حاکم عن ابی ذرؓ۔ [۳] مسلم عن عبداللہؓ۔ [۴] درمنثور عن ابن عمرؓ۔ [۵] بیہقی، فضائل القرآن

## سورہ آل عمران کی آیت شہد اللہ کے فضائل

۱- مَنْ قَرَأَ "شَهِدَ اللّٰهُ" اِلَى "الْاِسْلَامِ" ثُمَّ قَالَ "وَ اَنَا اَشْهَدُ بِمَا شَهِدَ اللّٰهُ بِهِ وَ اَسْتَوْدِعُ اللّٰهُ هَذِهِ الشَّهَادَةَ وَ هِيَ لِيْ عِنْدَهُ وَ دِيْعَةٌ" جِيءَ بِهِ يَوْمَ الْقِيَامَةِ فَقِيْلَ: عَبْدِيْ هَذَا عَهْدِيْ اِلَيْكَ عَهْدًا وَ اَنَا اَحَقُّ مَنْ وَفِيَ بِالْعَهْدِ اَدْخِلُوْا عَبْدِي الْجَنَّةَ ۝

جس نے "شہد اللہ" (الاسلام تک) پڑھا اور پھر یہ کہا "وَ اَنَا اَشْهَدُ بِمَا شَهِدَ اللّٰهُ بِهِ وَ اَسْتَوْدِعُ اللّٰهُ هَذِهِ الشَّهَادَةَ وَ هِيَ لِيْ عِنْدَهُ وَ دِيْعَةٌ" (اور جس چیز کی اللہ نے گواہی دی میں بھی اس کی گواہی دیتا ہوں اور اپنی اس گواہی کو اللہ کے سپرد کرتا ہوں اور وہ اللہ کے یہاں میری امانت ہے)۔

اُس کو قیامت کے دن لایا جائے گا اور ارشاد فرمایا جائے گا میرے اس بندے نے میرے پاس ایک عہد کو امانت رکھوایا تھا اور میں اُس عہد کا حق ادا کرنے کا زیادہ حقدار ہوں، فرشتو! میرے اس بندے کو لے جاؤ اور جنت میں داخل کر دو۔

۲- ایک صاحب جن کا نام غالب القطان تھا، بصرہ کے رہنے والے تھے، تجارت کرتے تھے، تجارت ہی کے سلسلہ میں ایک دفعہ کوفہ پہنچے، اگرچہ حدیث کے باضابطہ طالب علم نہ تھے لیکن اس علم کا گو نہ ذوق رکھتے تھے، خیال گزرا کہ جب تک کوفہ میں قیام ہے محدث کوفہ اعمش رضی اللہ عنہ کے حلقہ میں حدیث کے سننے کا اگر موقع مل جائے تو اس سے فائدہ اٹھانا چاہئے، یہی سوچ کر اعمش رضی اللہ عنہ کے حلقہ میں آمد و رفت کرتے رہے، کہتے ہیں کہ جس کام کے لئے آیا تھا جب ختم ہو گیا تو جس دن صبح کو کوفہ سے روانگی کا ارادہ تھا، میں نے اس صبح کی رات اعمش رضی اللہ عنہ ہی کے پاس گزاری، تہجد کے وقت میری بھی آنکھ کھل گئی، اُس وقت اعمش رضی اللہ عنہ قرآن کی ایک آیت کا بار بار اعادہ کر رہے تھے (یہ سورہ آل عمران کی آیت شہد اللہ انّہ لا الہ الاّ ہُوَ وَ الْمَلٰئِکَةُ وَ اُولُو الْعِلْمِ قَائِمًا بِالْقِسْطِ لَا اِلٰهَ اِلَّا هُوَ الْعَزِیْزُ الْحَکِیْمُ اِنَّ الدِّیْنَ عِنْدَ اللّٰهِ الْاِسْلَامُ تھی، باضافہ وَ اَنَا اَشْهَدُ بِمَا شَهِدَ اللّٰهُ بِهِ وَ اَسْتَوْدِعُ اللّٰهُ هَذِهِ

۱ ابو الشیخ عن ابن مسعود۔

الشَّهَادَةُ وَهِيَ لِي عِنْدَ اللَّهِ وَدِيْعَةٌ وَإِنَّ الدِّينَ عِنْدَ اللَّهِ الْإِسْلَامُ)۔

اور اس آیت کے متعلق کچھ کہتے بھی جا رہے تھے جس سے مجھے اندازہ ہوا کہ اس آیت کے سلسلے میں کوئی خاص علم (یعنی حدیث) ان کے پاس ہے، صبح مل کر جب رخصت ہونے کے لئے ان کے پاس حاضر ہوا تو میں نے عرض کیا کہ حضرت رات قرآن کی جس آیت کو بار بار دُہرا دُہرا کر آپ پڑھ رہے تھے اور اسی کے ساتھ کچھ فرماتے جاتے تھے، کیا اس باب میں آپ تک کوئی حدیث پہنچی ہے، میں آپ کے پاس قریب قریب ایک سال سے آ جا رہا ہوں لیکن اس حدیث کا ذکر آپ نے نہیں فرمایا! مطلب یہ تھا کہ اب میں جا رہا ہوں یہ حدیث بھی سنا دیجئے۔

غالب کہتے ہیں کہ یہ سننے کے ساتھ ہی اعمش رضی اللہ عنہ کی زبان سے یہ فقرہ نکل گیا کہ ”اللہ کی قسم! ایک سال تک تو اس حدیث کو میں تم سے بیان نہیں کروں گا“۔ غالب القطان کہتے ہیں کہ:

فَأَقَمْتُ وَ كَتَبْتُ عَلَى بَابِهِ ذَلِكَ الْيَوْمَ ”میں ٹھہر گیا (وطن واپسی کا ارادہ ملتوی کر دیا) اور اعمش رضی اللہ عنہ کے دروازے پر اس دن کی جو تاریخ تھی اسے لکھ دیا“۔ اور ہفتے دو ہفتے، مہینہ دو مہینے نہیں، کامل ۱۲ مہینے اس انتظار میں گزرتے رہے کہ سال کے پورے ہونے کی تاریخ کب آتی ہے، وہی کہتے ہیں کہ:

فَلَمَّا مَضَتِ السَّنَةُ قُلْتُ يَا أَبَا مُحَمَّدٍ قَدْ مَضَتِ السَّنَةُ جَبَّ سَالٍ گزر گیا تو میں نے عرض کیا کہ اے ابو محمد! (اعمش رضی اللہ عنہ کی کنیت تھی) سال گزر گیا (اب وعدہ پورا کیجئے)۔ آخر اعمش رضی اللہ عنہ سے اس حدیث کو سن لینے کے بعد وہ گھر واپس لوٹے۔ [۱]

۳۔ حضرت انس رضی اللہ عنہ سے یہ مرفوع حدیث مروی ہے کہ جو شخص سونے کے وقت شَهِدَ اللَّهُ أَنَّهُ لَا إِلَهَ إِلَّا هُوَ والی آیت پڑھے، اُس کے لئے اللہ تعالیٰ ستر ہزار فرشتے پیدا فرماتے ہیں جو اُس کے لئے قیامت کے دن تک برابر بخشش کی دعا کرتے رہتے ہیں۔

[۱] جامع، ص: ۹۹، ابو عمرو بن عبد البر۔ علمائے احناف کے حیرت انگیز واقعات ملخصاً، ص: ۱۵۸۔



۴۔ سعید بن جبیر رضی اللہ عنہ سے منقول ہے کہ کعبۃ اللہ کے گرد تین سو ساٹھ بت رکھے ہوئے تھے، ہر قبیلہ کے لئے ایک یا دو بت تھے، لیکن جب یہ آیت نازل ہوئی تو سب کے سب بت، اللہ عزوجل کے سامنے سر بسجود ہو کر زمین پر گر پڑے۔ □

## سورۃ آل عمران کی آیت قُلِ اللَّهُمَّ مَلِكُ الْمَلِكِ کے فضائل

۱۔ عَنْ أَبِي أَيُّوبَ مَرْفُوعًا لَمَّا نَزَلَتْ الْحَمْدُ لِلَّهِ رَبِّ الْعَالَمِينَ وَآيَةُ الْكُرْسِيِّ وَشَهِدَ اللَّهُ وَقُلِ اللَّهُمَّ مَلِكُ الْمَلِكِ إِلَى بَغْيِرِ حِسَابٍ تَعَلَّقَنَ بِالْعَرْشِ وَقُلْنَ أَتُنَزِّلُنَا عَلَى قَوْمٍ يَتَعَلُّونَ بِمَعَاصِيكَ فَقَالَ وَعِزَّتِي وَجَلَالِي وَارْتِفَاعِ مَكَانِي لَا يَتَلَوُ كُنَّ عَبْدٌ دُبْرُ كُلِّ صَلَاةٍ مَكْتُوبَةٍ إِلَّا غَفَرْتُ لَهُ مَا كَانَ فِيهِ وَأَسْكَنْتُهُ جَنَّةَ الْفِرْدَوْسِ وَنَظَرْتُ إِلَيْهِ كُلَّ يَوْمٍ سَبْعِينَ مَرَّةً وَقَضَيْتُ لَهُ سَبْعِينَ حَاجَةً أَذْنَاهَا الْمَغْفِرَةُ □

حضرت ابو ایوب رضی اللہ عنہ سے مرفوعاً روایت ہے کہ جب اللہ تعالیٰ نے سورۃ فاتحہ، آیت الکرسی، شہد اللہ اور قُلِ اللَّهُمَّ (تَا بَغْيِرِ حِسَابٍ) کو نازل کرنا چاہا تو یہ آیتیں عرشِ عظیم کے ساتھ (اس طرح) چمٹ گئیں (کہ ان میں اور ذاتِ خداوندی میں کوئی پردہ اور فاصلہ نہ تھا) اور فریاد کرنے لگیں کہ بارِ الہا! کیا آپ ہمیں عالمِ گناہ میں نافرمان لوگوں پر نازل فرمانے لگے ہیں؟ اللہ تعالیٰ نے ارشاد فرمایا قسم ہے مجھے اپنی عزت اور عظمتِ شان کی جو شخص ہر فرض نماز کے بعد تمہاری تلاوت کرے گا، میں اس کے وہ سب ہی گناہ بخش دوں گا جو اُس میں موجود ہوں گے اور میں اُس کو جنت الفردوس میں جگہ دوں گا اور ہر روز اپنی باطنی نگاہ سے اس کی طرف ستر مرتبہ نظر رحمت کروں گا اور روزانہ اس کی ستر (۷۰) حاجتیں پوری کروں گا جن میں سے ادنیٰ درجہ کی حاجت، گناہوں کی بخشش ہے۔

□ تفسیر قرطبی۔ □ اخرجہ الدیلمی فی مسند الفردوس، اللآلی، ص: ۲۳۰۔

۲۔ زمین کے بھراؤ کے برابر سونا بھی کسی پر قرض ہو تو وہ بھی ادا ہو جائے گا

حضرت معاذ بن جبل رضی اللہ عنہ فرماتے ہیں:

ایک دفعہ جمعہ کو دشمن نے میرا محاصرہ کر لیا اور میں حضور صلی اللہ علیہ وسلم کے ساتھ نماز جمعہ میں شریک نہ ہو سکا۔ حاضری پر حضور اقدس صلی اللہ علیہ وسلم نے فرمایا اے معاذ! نماز جمعہ سے تمہیں کیا چیز مانع ہوئی؟ میں نے عرض کیا یا رسول اللہ! یوحنا بن باری یا یہودی کا میرے اوپر ایک اوقیہ (آدھی چھٹانک) سونا قرض تھا، وہ دروازہ پر برابر گھیراؤ کئے ہوئے تھا، اُس کے خوف سے میں باہر نہ نکل سکا۔ آپ صلی اللہ علیہ وسلم نے فرمایا اے معاذ! کیا تم پسند کرتے ہو کہ اللہ تعالیٰ قرض ادا کرادیں؟ میں نے عرض کیا جی ہاں! فرمایا تو پھر روزانہ یہ پڑھا کرو:

قُلِ اللَّهُمَّ مَلِكِ الْمَلِكِ تُؤْتِي الْمَلِكِ مَنْ تَشَاءُ وَتَنْزِعُ الْمَلِكِ مَنْ تَشَاءُ ،  
وَتُعِزُّ مَنْ تَشَاءُ وَتُذِلُّ مَنْ تَشَاءُ ، بِيَدِكَ الْخَيْرُ ، إِنَّكَ عَلَى كُلِّ شَيْءٍ قَدِيرٌ ،  
تُوجِبُ اللَّيْلَ فِي النَّهَارِ وَتُوجِبُ النَّهَارَ فِي اللَّيْلِ ، وَتُخْرِجُ الْحَيَّ مِنَ الْمَمِيتِ  
وَتُخْرِجُ الْمَمِيتَ مِنَ الْحَيِّ ، وَتَرْزُقُ مَنْ تَشَاءُ بِغَيْرِ حِسَابٍ ، رَحْمَنَ الدُّنْيَا  
وَالْآخِرَةِ وَرَحِيمَهُمَا تُعْطِي مَنْ تَشَاءُ وَتَمْنَعُ مَنْ تَشَاءُ ، اقْضِ  
عَنِّي دَيْنِي

فرمایا اگر تم پر زمین کے بھراؤ کے برابر سونا بھی قرض ہوگا تو وہ بھی تم سے (اس آیت و دعا کی برکت سے) اللہ تعالیٰ ادا کرادیں گے۔ □

سورہ آل عمران کی آخری دس آیات کے فضائل

أَخْرَجَ الْبُخَارِيُّ وَمُسْلِمٌ وَأَبُو دَاوُدَ وَالنَّسَائِيُّ وَابْنُ مَاجَةَ وَالْبَيْهَقِيُّ عَنِ ابْنِ

عَبَّاسٍ قَالَ بَتُّ عِنْدَ خَالَتِي مَيْمُونَةَ فَنَامَ رَسُولُ اللَّهِ صَلَّى اللَّهُ عَلَيْهِ وَسَلَّمَ حَتَّى  
 انْتَصَفَ اللَّيْلُ أَوْ قَبْلَهُ بِقَلِيلٍ أَوْ بَعْدَهُ بِقَلِيلٍ ثُمَّ اسْتَيْقَظَ فَجَعَلَ يَمْسَحُ النَّوْمَ  
 عَنْ وَجْهِهِ بِيَدِهِ ثُمَّ قَرَأَ الْعَشْرَ الْآيَاتِ الْآخِرَةَ مِنْ سُورَةِ آلِ عِمْرَانَ حَتَّى خَتَمَ ۝  
 بخاری، مسلم، ابوداؤد، نسائی، ابن ماجہ، نیز بیہقی نے ابن عباس رضی اللہ عنہما سے روایت کیا کہ میں نے  
 اپنی خالہ حضرت میمونہ رضی اللہ تعالیٰ عنہا کے پاس رات گزارى، رسول اللہ ﷺ پوری آدھی،  
 یا اُس سے کچھ کم، یا کچھ زیادہ رات تک سوئے، پھر بیدار ہو کر بیٹھ گئے اور منہ پر ہاتھ پھیرنے  
 لگے (تا کہ نیند کا اثر دُور ہو جائے) پھر آپ ﷺ نے سورہ آل عمران کی آخری دس آیتیں  
 پڑھیں جو اِنَّ فِي خَلْقِ السَّمٰوٰتِ سے شروع ہو کر سورت کے اخیر تک ختم ہوتی ہیں۔

گیارہ آیتوں کو دس اس لئے کہہ دیا کہ عرب کے محاورہ میں گُسور یعنی دہائیوں سے زائد عدد کو شمار نہیں  
 کرتے تھے۔

### نماز تہجد کیلئے بیدار ہونے کے بعد کا مسنون عمل

حضرت عبداللہ بن عباس رضی اللہ عنہما سے مروی ہے، فرماتے ہیں کہ میں نے ایک رات اپنی خالہ  
 میمونہ رضی اللہ عنہا کے پاس گزارى، جبکہ نبی کریم ﷺ اُن کے یہاں تھے، جناب رسول اللہ ﷺ  
 نے تھوڑی دیر تو اپنی اہلیہ محترمہ کے ساتھ باتیں فرمائیں، پھر آرام فرما ہو گئے۔

جب رات کا آخری تہائی حصہ پُورا یا کچھ باقی رہ گیا تو آپ اُٹھ بیٹھے، آسمان کی طرف نظر فرمائی  
 اور اِنَّ فِي خَلْقِ السَّمٰوٰتِ وَالْاَرْضِ سے تلاوت شروع فرمائی اور سورت کے ختم تک  
 (مسلل گیارہ آیتوں کی) تلاوت فرمائی، پھر مشکیزہ کی طرف کھڑے ہوئے، اس کا منہ کھولا  
 اور پیالے میں پانی اُنڈیلا، پھر نہایت عمدہ ایک درمیانہ درجہ کا وضو فرمایا کہ نہ تو بہت کثرت سے  
 پانی ڈالا اور نہ ہی اعضاء کے مکمل دھونے میں کوئی کمی فرمائی، اس کے بعد کھڑے ہو کر نماز ادا



فرمانے لگے۔ [۱]

## تمام رات کی غفلت سے نکلنے کا عمل

هَيَّا يَدُلُّ عَلَى حُصُولِهِ بِالْقَلِيلِ حَدِيثُ عَبْدِ اللَّهِ بْنِ عَمْرٍ وَ رَضِيَ اللَّهُ عَنْهُمَا قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ قَامَ بِعَشْرِ آيَاتٍ لَمْ يُكْتَبْ مِنَ الْغَافِلِينَ وَمَنْ قَامَ بِمِائَةِ آيَةٍ كُتِبَ مِنَ الْقَانِتِينَ وَمَنْ قَامَ بِأَلْفِ آيَةٍ كُتِبَ مِنَ الْمُقْنَطِرِينَ [۲]

قیام اللیل کا ثواب معمولی مقدار سے بھی حاصل ہو جاتا ہے، اس کی ایک دلیل حضرت عبداللہ بن عمرو رضی اللہ عنہما کی یہ حدیث ہے، کہتے ہیں کہ رسول اللہ صلی اللہ علیہ وسلم نے ارشاد فرمایا کہ جس نے دس آیتوں کے ساتھ قیام کیا، وہ (اُس رات میں) غافلین سے شمار نہیں ہوگا اور جس نے سو آیتوں کے ساتھ قیام کیا، وہ عبادت گزاروں میں شمار ہوگا اور جس نے ہزار آیتوں کے ساتھ قیام کیا، وہ ذخیرہ اندوزوں میں لکھا جائے گا۔

## سورۃ آل عمران اور سورۃ نساء کی دو آیات کی فضیلت

ابوالفرات مولیٰ صفیہ ام المؤمنین رضی اللہ عنہا کہتے ہیں کہ ابن مسعود رضی اللہ عنہ نے فرمایا:

قرآن کریم میں دو آیتیں ایسی ہیں کہ جو گنہگار بندہ بھی گناہ کر کے ان کی تلاوت کر لے اس کی بخشش ہو جائے گی، بصرہ کے دو آدمیوں کو یہ خبر پہنچی تو وہ دونوں ابن مسعود رضی اللہ عنہ کی خدمت میں حاضر ہوئے اور استدعا کی کہ ہمیں وہ دو آیتیں بتادیں، فرمایا تم دونوں اُبی بن کعب رضی اللہ عنہ کے پاس جاؤ کیونکہ جو حدیثیں میں نے حضور اقدس صلی اللہ علیہ وسلم سے سنی ہیں لا محالہ اُبی بن کعب رضی اللہ عنہ نے بھی وہ حدیثیں آپ سے سنی ہیں (زیادہ اہتمام نیز تواضع و انکساری کی بنا پر ان کے پاس بھیجا)۔

[۱] بخاری و مسلم، مشکوٰۃ المصابیح، ج: ۱، ص: ۱۰۶۔ [۲] ابوداؤد، تلاوة القرآن المجید: ص ۱۰۹۔

چنانچہ ان دونوں نے اُبی بن کعب رضی اللہ عنہ کی خدمت میں حاضر ہو کر ان دو آیتوں کے متعلق سوال کیا، اُبی رضی اللہ عنہ نے فرمایا: تم دونوں قرآن پڑھنا شروع کر دو، اس طرح تمہیں وہ دونوں آیتیں معلوم ہو جائیں گی، چنانچہ انہوں نے قرآن مجید پڑھنا شروع کر دیا حتیٰ کہ ان دو آیتوں تک پہنچ گئے (۱) وَالَّذِينَ إِذَا فَعَلُوا فَاجِحَةً... الخ [۱] (۲) وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ... الخ [۲] کہنے لگے ہمیں وہ دو آیتیں معلوم ہوئی ہیں، حضرت اُبی رضی اللہ عنہ نے پوچھا کون سی ہیں؟ کہنے لگے آل عمران اور نساء میں، فرمایا بالکل ٹھیک ہے، یہی وہ دو آیتیں ہیں۔ [۳]

### سورۃ نساء کی آٹھ آیتوں کی فضیلت

قَالَ ابْنُ عَبَّاسٍ ثَمَانُ آيَاتٍ فِي سُورَةِ النِّسَاءِ هُنَّ خَيْرٌ لِهَذِهِ الْأُمَّةِ بِمَا طَلَعَتْ عَلَيْهِ الشَّمْسُ وَغَرَبَتْ: يُرِيدُ اللَّهُ لِيُبَيِّنَ لَكُمْ، وَاللَّهُ يُرِيدُ أَنْ يَتُوبَ عَلَيْكُمْ، يُرِيدُ اللَّهُ أَنْ يُخَفِّفَ عَنْكُمْ، إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ، إِنْ اللَّهُ لَا يَغْفِرُ أَنْ يُشْرَكَ بِهِ، إِنْ اللَّهُ لَا يَظْلِمُ مِثْقَالَ ذَرَّةٍ، وَمَنْ يَعْمَلْ سُوءًا أَوْ يَظْلِمْ نَفْسَهُ، مَا يَفْعَلِ اللَّهُ بِعَدَابِكُمْ [۳]

حضرت عبداللہ بن عباس رضی اللہ عنہما کا قول ہے کہ سورۃ نساء میں آٹھ آیتیں ایسی ہیں جو اس امت کے لئے اُس پوری دنیا سے افضل و بہتر ہیں جس پر سورج طلوع و غروب ہوتا ہے، وہ یہ ہیں:

يُرِيدُ اللَّهُ لِيُبَيِّنَ لَكُمْ وَيَهْدِيَكُمْ سُنَنَ الَّذِينَ مِنْ قَبْلِكُمْ وَيَتُوبَ عَلَيْكُمْ وَاللَّهُ عَلِيمٌ حَكِيمٌ ۝ وَاللَّهُ يُرِيدُ أَنْ يَتُوبَ عَلَيْكُمْ وَيُرِيدُ الَّذِينَ يَتَّبِعُونَ الشَّهْوَاتِ أَنْ تَمِيلُوا مَيْلًا عَظِيمًا ۝ يُرِيدُ اللَّهُ أَنْ يُخَفِّفَ عَنْكُمْ وَخُلِقَ الْإِنْسَانُ ضَعِيفًا ۝ إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ

[۱] آل عمران: ۱۳۵۔ [۲] النساء: ۱۱۰۔ [۳] ابن ابی شیبہ، بیہقی، سعید بن منصور۔ [۴] تفسیر القرطبی، ج: ۵، ص: ۱۰۶۔

عَنْكُمْ سَيِّئَاتِكُمْ وَنُدْخِلُكُمْ مُدْخَلًا كَرِيمًا ۝ إِنَّ اللَّهَ لَا يَظْلِمُ مِثْقَالَ ذَرَّةٍ ۚ وَإِنْ تَكَ حَسَنَةً يُّضْعِفْهَا وَيُؤْتِ مِنْ لَدُنْهُ أَجْرًا عَظِيمًا ۝ إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ۚ وَمَنْ يُشْرِكْ بِاللَّهِ فَقَدِ افْتَرَىٰ إِثْمًا عَظِيمًا ۝ وَمَنْ يَعْهَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا ۝ مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ وَكَانَ اللَّهُ شَاكِرًا عَلِيمًا ۝

### سورۃ انعام کی پہلی تین آیات کی فضیلت

ذَكَرَ الشُّعْلَبِيُّ عَنْ جَابِرٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: مَنْ قَرَأَ ثَلَاثَ آيَاتٍ مِنْ أَوَّلِ سُورَةِ الْأَنْعَامِ إِلَى قَوْلِهِ: وَيَعْلَمُ مَا تَكْسِبُونَ، وَكَلَّ اللَّهُ بِهِ أَرْبَعِينَ أَلْفَ مَلَكٍ يَكْتُبُونَ لَهُ مِثْلَ عِبَادَتِهِمْ إِلَى يَوْمِ الْقِيَامَةِ وَيَنْزِلُ مَلَكٌ مِنَ السَّمَاءِ السَّابِعَةِ وَمَعَهُ مِرْزَبَةٌ مِنْ حَدِيدٍ فَإِذَا أَرَادَ الشَّيْطَانُ أَنْ يُوسِسَ لَهُ أَوْ يُوحِيَ فِي قَلْبِهِ شَيْئًا ضَرَبَهُ ضَرْبَةً فَيَكُونُ بَيْنَهُ وَبَيْنَهُ سَبْعُونَ حِجَابًا، فَإِذَا كَانَ يَوْمَ الْقِيَامَةِ قَالَ اللَّهُ تَعَالَى إِمْسِ فِي ظِلِّي يَوْمَ لَا ظِلَّ إِلَّا ظِلِّي وَكُلْ مِنْ ثَمَارِ جَنَّتِي وَاشْرَبْ مِنْ مَاءِ الْكُوْثَرِ وَاغْتَسِلْ مِنْ مَاءِ السَّلْسَبِيلِ فَأَنْتَ عَبْدِي وَأَنَا رَبُّكَ ۝

شعلبی نے حضرت جابر رضی اللہ عنہ سے نبی صلی اللہ علیہ وسلم کا یہ ارشاد بیان کیا ہے کہ جو شخص سورۃ انعام کی شروع والی تین آیتیں ویعلم ما تکسبون تک پڑھے، اُس پر اللہ تعالیٰ چالیس ہزار فرشتے مقرر فرمادیتے ہیں جو اُس کے لئے قیامت کے دن تک اپنی عبادت کے برابر ثواب لکھتے رہتے ہیں، اور ساتویں آسمان سے ایک فرشتہ اترتا ہے جس کے ہمراہ لوہے کا ایک گزر ہوتا ہے، جب کبھی شیطان اس کو وسوسہ ڈالنے کا یا اُس کے دل میں کوئی برا خیال ڈالنے کا ارادہ کرتا ہے تو وہ



فرشتہ اُس شیطان کو اس زور سے گرز مارتا ہے کہ اُس آدمی کے اور شیطان کے درمیان ستر پردے حائل ہو جاتے ہیں، پھر جب قیامت کا دن ہوگا اللہ تعالیٰ اُس آدمی سے فرمائیں گے اس دن تو میری رحمت اور نور کے زیر سایہ چل، جبکہ میرے سایہ کے سوا کوئی سایہ نہیں اور میری جنت کے پھلوں میں سے کھا اور حوضِ کوثر سے پانی پی اور نہرِ سلسبیل میں غسل کر، تو میرا بندہ ہے اور میں تیرا رب ہوں۔ (اللَّهُمَّ اجْعَلْنَا مِنْهُمْ)۔

سورہ توبہ کی ایک آیت سات مرتبہ پڑھنے سے تمام کام آسان ہو جائیں گے

رَوَى أَبُو دَاوُدَ عَنْ أَبِي الدَّرْدَاءِ رَضِيَ اللهُ عَنْهُ أَنَّهُ قَالَ قَالَ مَنْ قَالَ حِينَ يُصْبِحُ وَحِينَ يُمَسِّي: حَسْبِيَ اللهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ، سَبْعَ مَرَّاتٍ كَفَاهُ اللهُ مَا أَهَبَهُ مِنَ الدُّنْيَا وَالْآخِرَةِ. وَرَوَاهُ ابْنُ السَّبَّيْتِ مَرْفُوعًا. [1]

ابوداؤد نے ابوالدرداء رضی اللہ عنہ سے روایت کیا، فرماتے ہیں کہ جو شخص صبح و شام حَسْبِيَ اللهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ سات مرتبہ پڑھ لیا کرے، اللہ تعالیٰ اُس کے دنیا اور آخرت کے تمام پریشان کن امور میں اُسے کافی ہو جائیں گے (اور اُس کے تمام کام آسان فرمادیں گے)۔ ابن السبئی نے یہ حدیث جناب رسول صلی اللہ علیہ وسلم سے مرفوعاً روایت کی ہے۔

### سورہ ہود وغیرہ کی چار آیات کی فضیلت

حضرت ابوبردہ عامر بن قیس اشعری کہتے ہیں:

چار آیتیں ایسی ہیں کہ اگر میں ان کو پڑھ لوں تو صبح و شام کو جو حالات بھی مجھے پیش آنے والے ہیں، مجھے ان کی ذرا بھی پرواہ نہیں، وہ یہ ہیں:

[1] ابوداؤد ابن السبئی فی عمل الیوم واللیلۃ، ص: ۷۲، واسنادہ جید، تلاوة القرآن المجید، ص: ۱۳۸۔

۱۔ مَا يَفْتَحِ اللَّهُ لِلنَّاسِ مِنْ رَحْمَةٍ فَلَا مُمْسِكَ لَهَا ۚ وَمَا يُمْسِكُ ۚ فَلَا  
مُرْسَلَ لَهُ مِنْ بَعْدِهِ ۗ وَهُوَ الْعَزِيزُ الْحَكِيمُ ۝ [۱]

۲۔ وَإِنْ يُمْسِكِ اللَّهُ بَصِيرَتَكَ فَلَا كَاشِفَ لَهُ إِلَّا هُوَ ۚ وَإِنْ يُرِيدْكَ بِخَيْرٍ فَلَا رَادَّ  
لِفَضْلِهِ ۗ يُصِيبُ بِهِ مَنْ يَشَاءُ مِنْ عِبَادِهِ ۗ وَهُوَ الْغَفُورُ الرَّحِيمُ ۝ [۲]

۳۔ سَيَجْعَلُ اللَّهُ بَعْدَ عُسْرٍ يُسْرًا ۝ [۳]

۴۔ وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا ۝ [۴]

### کشتی میں سوار ہوتے وقت کی دعا

جب میری امت کے لوگ کشتیوں میں سوار ہوا کریں تو ان کے لئے غرق ہونے سے امن کا ذریعہ یہ ہے کہ  
یوں پڑھا کریں:

بِسْمِ اللَّهِ ، وَمَا قَدَرُوا اللَّهَ حَقَّ قَدْرِهِ ۗ وَالْأَرْضُ جَمِيعًا قَبْضَتُهُ يَوْمَ الْقِيَامَةِ  
وَالسَّمَوَاتُ مَطْوِيَّاتٌ بِيَمِينِهِ ۗ سُبْحٰنَهُ وَتَعَالَى عَمَّا يُشْرِكُونَ ۝ [۵] بِسْمِ اللَّهِ فَجَرَهَا  
وَمُرْسَاهَا إِنَّ رَبِّي لَغَفُورٌ رَحِيمٌ - [۶]

### سورہ بنی اسرائیل کی دو آیتیں پڑھ لینے سے دل مردہ نہیں ہوتا

مَنْ قَرَأَ فِي مَصْبِحٍ أَوْ مُمْسَى قُلِ ادْعُوا اللَّهَ أَوْ ادْعُوا الرَّحْمٰنَ إِلَىٰ آخِرِ السُّورَةِ لَمْ يَمُتْ  
قَلْبُهُ ذٰلِكَ الْيَوْمَ وَلَا فِي تِلْكَ اللَّيْلَةِ ۝ [۱]

جس نے صبح یا شام کو قُلِ ادْعُوا اللَّهَ أَوْ ادْعُوا الرَّحْمٰنَ سورت کے اخیر تک پڑھ لیا، اس کا دل  
اس پورے دن اور پوری رات میں روحانی طور پر مردہ نہ ہوگا (بلکہ زندہ، تازہ اور ہشاش بشاش  
رہے گا)۔

[۱] فاطر: ۲۔ [۲] یونس: ۱۰۷۔ [۳] الطلاق: ۷۔ [۴] ہود: ۶۔ رواہ ابن المنذر وابن عسا کر فی تاریخہ۔ [۵] سورۃ الزمر: ۶۷۔ [۶] اور منثور، ج: ۳، ص: ۶۰۲۔

## چوری سے امن وامان کیلئے نسخہ

أَخْرَجَ الصَّابُونِيُّ فِي الْبَيِّنَاتِ مِنْ حَدِيثِ ابْنِ عَبَّاسٍ مَرْفُوعًا هَذِهِ الْآيَةُ أَمَانٌ مِّنَ السَّرِقِ قُلِ ادْعُوا اللَّهَ أَدْعَا اللَّهَ أَوْ ادْعُوا الرَّحْمَنَ إِلَىٰ آخِرِ السُّورَةِ ۚ

قُلِ ادْعُوا اللَّهَ أَدْعُوا الرَّحْمَنَ سے اخیر سورہ بنی اسرائیل تک والی دو آیتیں پڑھنے سے چوری سے امن وامان حاصل ہو جاتا ہے۔

## آیۃ العِزِّ کے فضائل

۱- نبی کریم ﷺ نے فرمایا مجھے جب بھی کسی کام میں مشکل اور پریشانی لاحق ہوئی، میرے سامنے جبرائیل علیہ السلام مشکل ہو کر آگئے اور انہوں نے کہا، اے محمد! یہ کلمات پڑھئے:

تَوَكَّلْتُ عَلَى الْحَيِّ الَّذِي لَا يَمُوتُ وَالْحَمْدُ لِلَّهِ الَّذِي لَمْ يَتَّخِذْ وَلَدًا وَلَمْ يَكُنْ لَهُ شَرِيكٌ فِي الْمَلِكِ وَلَمْ يَكُنْ لَهُ وِليٌّ مِّنَ الذَّلِّ وَكَبْرُهُ تَكْبِيرًا ۚ

## ۲- آیۃ العِزِّ ہر بیماری اور ہر تنگدستی کا علاج ہے

حضرت ابو ہریرہ رضی اللہ عنہ کا بیان ہے:

ایک روز میں رسول اللہ ﷺ کے ہمراہ باہر نکلا، آپ ﷺ کا گزر ایک ایسے شخص پر ہوا جو بہت شکستہ حال اور پریشان تھا، فرمایا اے فلاں! تمہاری بیماری اور تنگدستی کی حالت، میں کتنی ناگفتہ بہ دیکھ رہا ہوں، کیا میں تمہیں ایسے کلمات نہ سکھا دوں جو تمہاری یہ بیماری اور تنگدستی کی حالت دُور کر دیں، پڑھو:

تَوَكَّلْتُ عَلَى الْحَيِّ الَّذِي لَا يَمُوتُ وَالْحَمْدُ لِلَّهِ الَّذِي لَمْ يَتَّخِذْ وَلَدًا وَلَمْ

[۱] رواہ الدیلمی عن ابی موسیٰ، کنز العمال، ج: ۱، ص: ۳۷۸۔ [۲] صابونی فی المائتین بروایت ابن عباس مرفوعاً، ص: ۸۱۔ [۳] ابن ابی الدنیا والبیہقی فی الاسماء والصفات۔



يَكُنْ لَهُ شَرِيكٌ فِي الْمُلْكِ وَلَمْ يَكُنْ لَهُ وَلِيٌّ مِّنَ الذُّلِّ وَكَبُرَتْ كُفْرًا.

پھر آپ ﷺ ایک دفعہ دوبارہ اُس طرف تشریف لے گئے تو اس کو اچھے حال میں پایا، فرمایا کیا ہی خوب حالت ہے، اُس نے عرض کیا یا رسول اللہ! جب سے آپ نے مجھے وہ کلمات سکھائے ہیں میں برابر ان کا ورد کرتا رہا ہوں۔ [۱]

۳۔ رَوَى عَبْدُ الرَّزَّاقِ فِي مُصَنَّفِهِ بِإِسْنَادِهِ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يُعَلِّمُ الْغُلَامَ مِنْ بَنِي هَاشِمٍ إِذَا أَفْصَحَ سَبْعَ مَرَّاتٍ (الْحَمْدُ لِلَّهِ الَّذِي لَمْ يَتَّخِذْ وَلَدًا) الْآيَةَ، وَرَوَى نَحْوَ ذَلِكَ ابْنُ جَرِيرٍ وَابْنُ أَبِي شَيْبَةَ وَابْنُ السِّنِّيِّ [۲]

عبدالرزاق نے اپنی مصنف میں بسند (حضرت انس رضی اللہ عنہ سے) یہ روایت کیا ہے کہ بنی ہاشم میں جب کوئی بچہ زبان کھولنے کے قابل ہو جاتا تو (سب سے پہلے) اُس کو نبی کریم ﷺ الْحَمْدُ لِلَّهِ الَّذِي لَمْ يَتَّخِذْ وَلَدًا والی آیت سات مرتبہ سکھاتے (اور پڑھواتے) تھے۔

### فائدہ: اہل جنت کا اعزاز و اکرام

تذکرہ قرطبی رضی اللہ عنہ میں ہے:

اہل جنت کو صبح کی شناخت عرش کے پردوں کے اٹھنے سے اور شام کی شناخت پردوں کے گرنے سے ہوا کرے گی اور کلمہ تکبیر و تہمید سے نماز کے اوقات کی شناخت کریں گے، اور اللہ تعالیٰ کی زیارت سے جمعہ کو پہچانیں گے اور مہینے کو اُن ہدیوں اور تحفوں سے پہچانیں گے جو حق تعالیٰ کے یہاں سے ہر مہینہ کی ابتدا میں فرشتے اُن کے پاس لائیں گے، اور سال کو فرشتوں کے اس قول سے پہچانیں گے کہ اللہ تبارک و تعالیٰ نے تمہیں کھانے کے لئے بلایا ہے، پس یہ اُن کی سالانہ عید ہوا کرے گی اور اُس روز حور عین سے ان کا نکاح ہوا کرے گا۔

[۱] تلاوة القرآن المجید، ص: ۱۳۹۔ [۲] تلاوة القرآن المجید، ص: ۱۳۹۔

## سورۃ کہف کی آخری آیات کے فضائل

۱۔ نیند سے بیداری کے لئے عمل

ابن مردوقیہ رضی اللہ عنہ نے حضرت عائشہ رضی اللہ عنہا سے یہ مرفوع حدیث روایت کی ہے: کیا میں تمہیں ایک ایسی سورت نہ بتا دوں جس کی عظمت نے آسمان وزمین کی درمیانی فضا کو بھر دیا ہے اور اُس سورت کے کاتب کو بھی اسی قدر اجر و ثواب حاصل ہوتا ہے، اور جو شخص اس سورت کو جمعہ کے دن پڑھے گا اُس کی اگلے جمعہ تک بلکہ مزید تین دن کی بخشش کر دی جاتی ہے، اور جو شخص سوتے وقت اس سورت کی آخری پانچ آیتیں (یعنی بسم اللہ کے بعد **إِنَّ الَّذِينَ آمَنُوا وَعَمِلُوا الصَّالِحَاتِ** سے اخیر سورت تک) پڑھ لے، اُس کو اللہ تعالیٰ رات کے جس حصے میں بھی وہ اٹھنا چاہے گا اسی حصے میں نیند سے بیدار فرما دیں گے؟ ایسی سورت، سورۃ الکہف ہے۔ [۱]

۲۔ معین وقت پر جاگنے کیلئے عمل

زر بن حبیش رضی اللہ عنہ کہتے ہیں:

جو آدمی رات کی کسی بھی مقررہ گھڑی میں اٹھنے کے ارادہ سے سورۃ کہف کی آخری آیت پڑھ لے، وہ اسی گھڑی میں اٹھ جائے گا۔ عبدہ بن لبابہ کہتے ہیں ہم نے اس کا تجربہ کیا تو واقعی ایسا ہی پایا۔ [۲]

۳۔ حضرت ابو درداء رضی اللہ عنہ سے مروی ہے کہ آپ صلی اللہ علیہ وسلم نے فرمایا:

جو سورۃ کہف کے شروع کی دس آیتوں کو حفظ کر لے گا، وہ دجال کے فتنے سے محفوظ رہے گا۔ ایک دوسری روایت میں ہے کہ آخر کی دس آیتوں کو جو یاد کر لے گا، وہ دجال کے فتنے سے محفوظ رہے گا۔ [۱]

فائدہ: امام نووی رحمۃ اللہ علیہ نے بیان کیا ہے کہ شروع اور آخر جو **أَفْحَسِبَ الَّذِينَ** سے ہے، دونوں کی خاصیت ہے کہ دجال کے فتنوں سے حفاظت کا باعث ہے۔

[۱] ابن مردوقیہ، تلاوة القرآن الجید، ص: ۱۵۰۔ [۲] دارمی وغیرہ بطریق عبدہ بن لبابہ از زر بن حبیش، ص: ۸۶۔

۴۔ سر سے پیر تک ایمان سے پڑ

حضرت ابن عباس رضی اللہ عنہما سے مروی ہے:

جو سورۃ کہف کی دس آیتوں کو پڑھے گا وہ سر سے لے کر پیر تک ایمان سے بھر جائے گا۔ [۲]

## مَا شَاءَ اللَّهُ لَا قُوَّةَ إِلَّا بِاللَّهِ پڑھنے کی فضیلت

ابو یعلیٰ و ابن مردویہ نے نیز شعب میں بیہقی نے حضرت انس رضی اللہ عنہ سے حضور اقدس صلی اللہ علیہ وسلم کا یہ ارشاد عالی نقل

فرمایا ہے کہ:

جس بندے کو اللہ نے اُس کے گھر بار، یا مال، یا اولاد کے متعلق کوئی نعمت عطا فرمائی اور پھر اُس نے

وہ نعمت دیکھ کر مَا شَاءَ اللَّهُ لَا قُوَّةَ إِلَّا بِاللَّهِ پڑھا، اُس سے اللہ تعالیٰ اُس کی موت تک تمام آفتوں کو

دور فرما دیتے ہیں۔ پھر آپ صلی اللہ علیہ وسلم نے دلیل میں یہ آیت تلاوت فرمائی: وَلَا إِذْ دَخَلْتَ جَنَّتَكَ

قُلْتَ مَا شَاءَ اللَّهُ لَا قُوَّةَ إِلَّا بِاللَّهِ ” اور تو جس وقت اپنے باغ میں پہنچا تو تو نے کیوں نہ کہا کہ جو

اللہ کو منظور ہوتا ہے وہی ہوتا ہے اور بدوں اللہ کی مدد کے (کسی میں) کوئی قوت نہیں۔“ [۳]

عَنْ أَنَسِ بْنِ مَالِكٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَنْ

رَأَى شَيْئًا فَاعْجَبَهُ فَقَالَ مَا شَاءَ اللَّهُ لَا قُوَّةَ إِلَّا بِاللَّهِ لَمْ تُصِبْهُ الْعَيْنُ. [۴]

جو کسی چیز کو دیکھے اور وہ چیز اس کو اچھی لگے اور پھر وہ مَا شَاءَ اللَّهُ لَا قُوَّةَ إِلَّا بِاللَّهِ پڑھے تو

اس چیز کو نظر بد نہ لگے گی۔

## عدن سے مکہ تک فرشتوں سے بھرا ہوا نور

بڑا رنے بروئے حدیث عمرو رضی اللہ عنہ روایت کیا ہے کہ:

جس نے رات میں یہ آیت پڑھی: فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا

[۱] مسلم، ص: ۲۷۱۔ [۲] ابوالشیخ اتحاف، ص: ۲۹۲۔ [۳] الدر المنثور، ج: ۴، ص: ۴۰۵۔ [۴] ابن السنی باب ما یقول اذا رای من نفسه و ما له ما یعجبہ،



وَلَا يُشْرِكْ بِعِبَادَةِ رَبِّهِ أَحَدًا اُس کے لئے عدن سے مکہ تک نور ہوگا اور اس نور میں فرشتے بھرے ہوئے ہوں گے۔ [۱]

## آیت کریمہ کے فضائل

- ۱۔ حاکم نے سعد بن ابی وقاص رضی اللہ عنہ کے ذریعہ نبی کریم صلی اللہ علیہ وسلم سے روایت کیا: فرمایا کیا میں تمہیں اللہ کا اسم اعظم بتا دوں؟ وہ یونس علیہ السلام کی دعا لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ ہے، جس مسلمان نے اپنی بیماری میں چالیس مرتبہ یہ دعا پڑھ لی اور پھر وہ اپنی اسی بیماری میں فوت ہو گیا تو اس کو شہید کا ثواب عطا کیا جائے گا اور اگر وہ صحت یاب ہو گیا تو گناہ بخشا ہوا ہو کر صحت یاب ہوگا۔ [۲]
- ۲۔ مصیبت زدہ کی مصیبت دُور کرنے کا عمل

عِنْدَ ابْنِ السُّنِّيِّ (مِنْ حَدِيثِ سَعْدِ بْنِ أَبِي وَقَّاصٍ) إِنِّي لَأَعْلَمُ كَلِمَةً لَا يَقُولُهَا مَكْرُوبٌ إِلَّا فَرَّجَ اللَّهُ عَنْهُ كَلِمَةً أَخْبَى يُونُسَ فَنَادَى فِي الظُّلُمَاتِ أَنْ لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ [۳]

میں ایک ایسا جملہ جانتا ہوں کہ جو مصیبت زدہ بھی اس کو پڑھ لے گا اللہ تعالیٰ اُس کی مصیبت و پریشانی دُور فرما دیں گے، وہ میرے بھائی یونس علیہ السلام کی دعا: لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ ہے۔

۳۔ أَخْرَجَ أَحْمَدُ وَالتِّرْمِذِيُّ وَالنَّسَائِيُّ وَالحَكِيمُ فِي نَوَادِرِ الْأُصُولِ وَالحَاكِمُ وَصَحَّحَهُ وَابْنُ جَرِيرٍ وَابْنُ أَبِي حَاتِمٍ وَالبَزَّازُ وَابْنُ مَرْدُوَيْهِ وَالبَيْهَقِيُّ فِي الشُّعَبِ عَنْ سَعْدِ بْنِ أَبِي وَقَّاصٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: دَعْوَةُ ذِي النُّونِ

[۱] مسند بزار، فضائل القرآن و برکاتہ، ص: ۶۸۔ [۲] مستدرک حاکم، الدر المنثور، ج: ۴، ص: ۳۳۴۔ [۳] ابن سنی بروایت سعد بن ابی وقاص، القرآن الشافی، ص: ۹۲۔

إِذْهُوَ فِي بَطْنِ الْحَوْتِ "لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ" لَمْ يَدْعُ بِهَا  
مُسْلِمًا رَبَّهُ فِي شَيْءٍ قَطُّ إِلَّا اسْتَجَابَ لَهُ ۝

احمد، ترمذی، نسائی، نیز نوادر الاصول میں حکیم، حاکم (اور انہوں نے اس حدیث کی تصحیح کی ہے)، ابن جریر، ابن ابی حاتم، بزار، ابن مردویہ، نیز شعب میں بیہقی، ان دس حضرات نے سعد بن ابی وقاص رضی اللہ عنہ سے روایت کیا، وہ فرماتے ہیں کہ نبی کریم ﷺ نے ارشاد فرمایا کہ مچھلی والے (یونس علیہ السلام) کی دعاء جبکہ آپ مچھلی کے پیٹ میں تھے، یہ تھی: لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ (الہی! آپ کے سوا کوئی معبود نہیں ہے، آپ پاک ہیں، میں بے شک قصور واروں میں سے ہوں) جو مسلمان بھی اپنے کسی مقصد کے لئے یہ کلمات پڑھ کر رب تعالیٰ سے دعا کرے گا، اللہ تعالیٰ اُس کی دعا کو ضرور قبول فرمائیں گے۔

### سورہ مومنون کی پہلی دس آیات کی فضیلت

أَخْرَجَ ابْنُ عَدِيٍّ وَالْحَاكِمُ وَالْبَيْهَقِيُّ فِي الْأَسْمَاءِ وَالصِّفَاتِ عَنْ أَنَسِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: خَلَقَ اللَّهُ جَنَّةَ عَدْنٍ وَغَرَسَ أَشْجَارَهَا بِيَدِهِ وَقَالَ لَهَا تَكْلِبِي، فَقَالَتْ قَدْ أَفْلَحَ الْمُؤْمِنُونَ (حَتَّى خَتَمَتِ الْعَشْرَ) ۝

ابن عدی و حاکم نے نیز اسماء و صفات میں بیہقی نے حضرت انس رضی اللہ عنہ کے ذریعہ حضور اقدس ﷺ کا یہ ارشاد نقل کیا ہے کہ اللہ تعالیٰ نے اپنے دست مبارک سے جَنَّةَ الْعَدْنِ کو تیار کیا اور اُس کے درختوں کو گاڑا، اور جنت سے فرمایا کچھ بولو؟ جنت نے قَدْ أَفْلَحَ الْمُؤْمِنُونَ کی تلاوت کی، یہاں تک کہ دس آیتیں مکمل کر دیں۔

[۱] ابواب الفرج، ص: ۱۲۷۔ [۲] الدر المنثور، ج: ۵، ص: ۲۔

أَفْحَسِبْتُمْ أَنَّمَا خَلَقْنَاكُمْ تَأْخِرُ سُورَةُ الْمُؤْمِنُونَ

حضرت ابراہیم تمیمی رضی اللہ عنہ کہتے ہیں:

ہمیں حضور اقدس صلی اللہ علیہ وسلم نے ایک جنگ پر روانہ فرمایا اور یہ ہدایت فرمائی کہ صبح و شام  
أَفْحَسِبْتُمْ أَنَّمَا خَلَقْنَاكُمْ عَبَثًا وَالِي چار آیتیں پڑھا کرو، تو ہمیں اس کی برکت سے خوب  
غنیمت اور سلامتی حاصل ہوئی۔ ۱۱

آسیب وغیرہ سے فوری طور پر افاقہ اور شفاء

عَنْ عَبْدِ اللَّهِ بْنِ مَسْعُودٍ أَنَّهُ قَرَأَ فِي أُذُنِ مُبْتَلَى فَأَفَاقَ فَقَالَ لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَا قَرَأْتَ فِي أُذُنِهِ؟ قَالَ قَرَأْتُ أَفْحَسِبْتُمْ أَنَّمَا خَلَقْنَاكُمْ عَبَثًا حَتَّى فَرَغَ مِنَ السُّورَةِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَالَّذِي نَفْسِي بِيَدِهِ لَوْ أَنَّ رَجُلًا مَوْقِنًا قَرَأَ بِهَا عَلَى جَبَلٍ لَزَالَ ۱۲

حضرت عبداللہ بن مسعود رضی اللہ عنہ سے منقول ہے کہ انہوں نے ایک آسیب زدہ کے کان میں کچھ  
قرآن شریف پڑھا تو اس کو فوری افاقہ ہو گیا، رسول اللہ صلی اللہ علیہ وسلم نے اُن سے پوچھا کہ تم نے اس  
کے کان میں کیا پڑھا ہے؟ عرض کیا میں نے أَفْحَسِبْتُمْ أَنَّمَا خَلَقْنَاكُمْ عَبَثًا سے سورت  
کے اخیر تک چار آیتیں پڑھی ہیں! اس پر حضور اقدس صلی اللہ علیہ وسلم نے ارشاد فرمایا: قسم ہے اُس ذات  
پاک کی جس کے قبضہ قدرت میں میری جان ہے، اگر یقین و ایمان والا کوئی آدمی یہ آیتیں پہاڑ  
پر بھی پڑھے گا تو وہ بھی اپنی جگہ سے ہل جائے گا۔

سورہ روم کی تین آیات کی فضیلت

جس نے صبح کے وقت فَسُبْحَانَ اللَّهِ حِينَ تُمْسُونَ سے تین آیتیں وَكَذَلِكَ نُخْرِجُكَ تَحْتَ  
پڑھیں، اس کو اُس دن کے اور جس نے شام کے وقت یہ تین آیتیں پڑھیں، اس کو اُس رات

۱۱ ابن السنی - ۲۱۲۱ خرجہ ابو یعلیٰ وخرجہ ابو نعیم فی الحلیۃ و ابن ابی حاتم فی تفسیرہ و ابن مردویہ، اللآلی المصنوعۃ، ص: ۲۳۷۔



کے فوت شدہ اُوراد کی تلافی حاصل ہو جائے گی۔ [۱]

## دُشمن کی نگاہ سے پردہ خداوندی کی حفاظت میں مستور ہونے کا عمل

عبدالرزاق، عبد بن حمید اور ابن المنذر نے حضرت عکرمہ رضی اللہ عنہ سے نقل کیا ہے کہ:

ایک دفعہ مشرکین قریش کے چند لوگ آپس میں کہنے لگے، اگر ہم محمد (صلی اللہ علیہ وسلم) کو دیکھ لیں تو اُن کے ساتھ ایسا ایسا معاملہ، اذیت رسانی اور گستاخی کا کریں گے، اتنے میں نبی صلی اللہ علیہ وسلم خود ہی اُن کے ایک حلقہ پر آ کر کھڑے ہو گئے، جو مسجد حرام میں لگا ہوا تھا، آپ صلی اللہ علیہ وسلم نے اُن کے سامنے سورہ یس پڑھنی شروع فرمادی، حتیٰ کہ لَا يُبْصِرُونَ تک پہنچ گئے، پھر تھوڑی سی مٹی اٹھا کر اُن کے سروں پر پھونکنی شروع فرمائی اور اُن میں سے کسی آدمی کو بھی آپ صلی اللہ علیہ وسلم کی طرف نگاہ اٹھانے کی ہمت نہ ہوئی اور نہ ہی کوئی اپنی زبان سے کوئی کلمہ نکال سکا۔

پھر نبی کریم صلی اللہ علیہ وسلم تشریف لے گئے اور اب وہ لوگ اپنے سروں سے اور اپنی داڑھیوں سے مٹی جھاڑنے لگے اور شرمساری مٹانے کے لئے یوں بھی کہتے جا رہے تھے، واللہ! ہم نے تو کچھ سنا ہی نہیں، واللہ ہم نے تو کچھ دیکھا ہی نہیں، واللہ ہماری سمجھ میں تو کچھ بھی نہ آ سکا (کہ ہم کیا معاملہ

اور کیا بد تمیزی کریں)۔ [۲]

## فضیلت اواخر سورۃ الصّٰفّٰت

شعبی نے حضور اقدس صلی اللہ علیہ وسلم کا یہ ارشاد نقل کیا ہے:

جس شخص کو یہ بات خوش آسند معلوم ہوتی ہو کہ اس کو قیامت کے دن بہت بڑے پیمانہ کے ذریعہ ثواب تول کر دیا جائے، وہ مجلس کے اختتام پر جب اُٹھنے کا ارادہ کرے تو یہ تین آیتیں پڑھا کرے: سُبْحٰنَ رَبِّكَ رَبِّ الْعِزَّةِ عَمَّا يَصِفُوْنَ وَسَلٰمٌ عَلٰی الْمُرْسَلِيْنَ وَالْحَمْدُ لِلّٰهِ

[۱] عمل الیوم واللیلہ، ابن عباس رضی اللہ عنہما۔ [۲] درمنثور، ج: ۵، ص: ۳۸۷۔

رَبِّ الْعَلْبَيْنِ ۱

ایک ایسی آیت جو حضور ﷺ کو پوری کائنات سے زیادہ محبوب تھی

مَا أَحَبُّ أَنْ لِي الدُّنْيَا وَمَا فِيهَا بِهَذِهِ الْآيَةِ لِعِبَادِي الَّذِينَ اسْرَفُوا عَلَى أَنْفُسِهِمْ  
لَا تَقْنَطُوا إِلَىٰ آخِرِ الْآيَةِ ۲

مجھے یہ بات پسند نہیں کہ مجھے اس آیت کے بدلہ میں پوری دنیا اور اس کا سارا سامان مل جائے (بلکہ اسکے مقابلہ میں یہ آیت زیادہ محبوب ہے) لِعِبَادِي الَّذِينَ اسْرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ (اے میرے وہ بندو! جنہوں نے اپنی جانوں پر زیادتیاں کی ہیں، تم اللہ کی رحمت سے ناامید مت ہوؤ، یقیناً اللہ تعالیٰ تمام گزشتہ گناہوں کو معاف کر دے گا، واقعی وہ بڑا بخشنے والا ہے، بڑی رحمت والا ہے)۔

فضیلتِ اواخرِ سورۃ زُمر

إِنِّي قَارِئُ عَلَيْكُمْ آيَاتٍ مِّنْ آخِرِ الزُّمَرِ فَمَنْ بَكَى مِنْكُمْ وَجَبَتْ لَهُ الْجَنَّةُ مَنْ لَّمْ  
يَبْكِ فَلْيَتَّبَكَ فَقَرَأْ وَمَا قَدَرُوا اللَّهَ حَقَّ قَدْرِهِ إِلَىٰ آخِرِ السُّورَةِ ۳

میں تمہارے سامنے زُمر کی چند آخری آیتیں تلاوت کر رہا ہوں سو تم میں سے جو یہ آیتیں سن کر رو پڑے گا اس کے لئے جنت واجب ہو جائے گی اور جو رونہ سکے وہ رونے کی سی شکل ہی بنا لے، پھر آپ ﷺ نے وَمَا قَدَرُوا اللَّهَ حَقَّ قَدْرِهِ سے سورت کے اخیر تک تلاوت فرمائی۔

سواری پر سوار ہوتے وقت کی دعا اور اس کی فضیلت

ایک مرتبہ حضرت علی رضی اللہ عنہ کے سامنے سواری پیش کی گئی، آپ نے جب اپنا پاؤں رکاب میں رکھا تو پڑھا بِسْمِ اللَّهِ تَمِينَ مَرْتَبَةً، اللَّهُ أَكْبَرُ تَمِينَ مَرْتَبَةً، سُبْحَانَ الَّذِي سَخَّرَ لَنَا هَذَا وَمَا كُنَّا

۱ ثعلبی از علیؑ مرفوعاً۔ ۲ رواہ احمد فی مسندہ عن ثوبان۔ کنز العمال، ج: ۱، ص: ۳۷۹۔ ۳ طبرانی کبیر عن جریر، کنز العمال، ج: ۱، ص: ۳۸۱۔

لَهُ مُقَرَّنِينَ وَإِنَّا إِلَىٰ رَبِّنَا لَمُنْقَلِبُونَ ، سُبْحٰنَكَ لَا إِلَهَ إِلَّا أَنْتَ قَدْ ظَلَمْتُ نَفْسِي  
فَاغْفِرْ لِي ذُنُوبِي إِنَّهُ لَا يَغْفِرُ الذُّنُوبَ إِلَّا أَنْتَ ”وہ ذات پاک ہے جس نے اس کو  
ہمارے تابع کر دیا اور ہم تو اس کو قابو کرنے والے نہیں تھے اور ہم کو اپنے رب کی طرف لوٹ کر  
جانا ہے۔ تو پاک ہے، تیرے سوا کوئی معبود برحق نہیں، میں نے اپنی جان پر ظلم کیا، میرے  
گناہوں کو بخش دے، کیونکہ گناہوں کو کوئی نہیں بخش سکتا مگر تو ہی۔“

پھر آپ ہنس پڑے، ساتھیوں نے عرض کیا امیر المؤمنین! آپ کس بنا پر ہنسے ہیں؟ فرمایا میں  
نے رسول اللہ ﷺ کو دیکھا کہ ایک مرتبہ آپ ﷺ نے بھی ویسا ہی کیا جیسا کہ میں نے کیا، پھر  
آپ ہنس پڑے۔ میں نے عرض کیا یا رسول اللہ! آپ کس بناء پر ہنسے ہیں؟ فرمایا اللہ کے  
اپنے بندے پر متعجب اور خوش ہونے کی وجہ سے، جب بندہ کہتا ہے اے میرے رب مجھے  
بخش دے تو اللہ تعالیٰ فرماتے ہیں میرے بندے کو یقین ہے کہ اس کے گناہوں کو سوائے  
میرے کوئی بھی نہیں بخش سکتا ہے۔ [۱]

### دفع وسوسہ کا نسخہ

أَخْرَجَ أَبُو دَاوُدَ عَنِ ابْنِ عَبَّاسٍ قَالَ إِذَا وَجَدْتَ فِي نَفْسِكَ شَيْئًا يَعْنِي الْوَسْوَسَةَ  
فَقُلْ هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ [۲]  
حضرت ابن عباس رضی اللہ عنہما کا قول ہے کہ جب تم اپنے دل میں کسی وسوسہ کا احساس کرو تو یہ آیت  
پڑھ لیا کرو: هُوَ الْأَوَّلُ وَالْآخِرُ (پوری آیت)۔

### بچہ کی ولادت کی آسانی کا عمل

حضرت ابن عباس رضی اللہ عنہما کا ارشاد ہے کہ جس عورت پر بچہ کی ولادت مشکل ہو جائے اُس کو درج ذیل کلمات

[۱] مسند احمد، الدر المنثور، ج: ۵، ص: ۱۶۔ [۲] ابوداؤد، عن ابن عباس موقوفاً، ص: ۱۱۔



اور آیتیں کسی کاغذ پر لکھ کر پانی میں گھول کر پلائی جائیں:

بِسْمِ اللّٰهِ الرَّحْمٰنِ الرَّحِیْمِ لَا اِلٰهَ اِلَّا هُوَ الْحَلِیْمُ الْکَرِیْمُ سُبْحٰنَ اللّٰهِ وَتَعَالٰی رَبُّ الْعَرْشِ الْعَظِیْمِ الْحَمْدُ لِلّٰهِ رَبِّ الْعٰلَمِیْنَ کَانَ لَهُمْ یَوْمَ یَرَوْنَهَا لَمْ یَلْبَثُوْا اِلَّا عَشِیَّةً اَوْ ضُلْحًا کَانَ لَهُمْ یَوْمَ یَرَوْنَ مَا یُوْعَدُوْنَ لَمْ یَلْبَثُوْا اِلَّا سَاعَةً مِّنْ نَّهَارٍ فَهَلْ یُهْلَکُ اِلَّا الْقَوْمُ الْفٰسِقُوْنَ ۝

### سورة الحشر کی آخری تین آیات کے فضائل

۱- جب جبرائیل امین علیہ السلام مجھ پر لو اَنْزَلْنَا هَذَا الْقُرْآنَ والی آیت لیکر نازل ہوئے تو مجھ سے کہا: اپنا ہاتھ اپنے سر پر رکھے کیونکہ یہ آیت سوائے موت کے ہر بیماری سے شفاء ہے۔ [۲]

۲- اَخْرَجَ التِّرْمِذِيُّ مِنْ حَدِيثِ مَعْقِلِ بْنِ يَسَارٍ مَنْ قَرَأَ حِينَ يُصْبِحُ ثَلَاثَ آيَاتٍ مِّنْ اٰخِرِ سُورَةِ الْحَشْرِ وَكَلَّ اللّٰهُ بِهٖ سَبْعِيْنَ اَلْفَ مَلَكٍ يُصَلُّوْنَ عَلَيْهِ حَتّٰى يُمِیْسَ وَاِنْ مَاتَ فِیْ ذٰلِكَ الْیَوْمِ مَاتَ شَهِیْدًا وَّمَنْ قَالَهَا حِیْنَ یُمِیْسُ كَانَ بِتِلْكَ الْمَنْزِلَةِ [۳]  
ترمذی نے معقل بن یسار رضی اللہ عنہ کی حدیث کی رو سے روایت کیا کہ جو شخص صبح کو سورہ حشر کی آخری تین آیات پڑھے، اللہ تعالیٰ جل جلالہ اس پر ستر ہزار فرشتے مقرر فرمادیتے ہیں جو شام تک اس پر رحمت بھیجتے رہتے ہیں اور اگر وہ اُس دن میں مر جاتا ہے تو شہید مرتا ہے اور جو شخص یہ تینوں آیات شام کے وقت پڑھے وہ بھی اسی مرتبہ سے سرفراز ہوتا ہے۔

☆☆☆☆☆☆☆☆☆☆☆☆☆☆☆☆

☆☆☆☆☆☆☆☆☆☆

☆☆☆☆

[۱] بیہقی فی الدعوات از ابن عباس موقوفاً، ص: ۱۱۰۔ [۲] درمنثور عن ابن مسعود۔ [۳] فضائل القرآن و برکاتہ: ص: ۷۶۔

# خواص و اعمال قرآنی

بہت سے علماء نے خواص و اعمال قرآنی کے متعلق مستقل کتابیں تالیف کی ہیں، انہیں میں سے تیمیحی اور حجتہ الاسلام غزالی ہیں، اور متاخرین میں سے یافعی نے اس بحث پر مستقل کتاب لکھی ہے اور اس بارہ میں جو باتیں ذکر کی جاتی ہیں ان میں سے بیشتر باتیں مستند، صالحین اور درویشوں کے تجربے ہیں:

۱- ابن ماجہ وغیرہ نے حضرت عبداللہ بن مسعود رضی اللہ عنہ کی حدیث سے روایت کی ہے کہ تم کو دو شفا کیں لازم لینا چاہیے عَسَلُ (شہد) اور قرآن۔

۲- اور اسی راوی نے حضرت علی رضی اللہ عنہ کی حدیث سے تخریج کی ہے کہ بہترین دو قرآن ہے۔

۳- ابو عبیدہ رضی اللہ عنہ نے طلحہ بن مصرف سے روایت کی ہے کہ اس نے کہا: کہا جاتا تھا کہ جس وقت مریض کے قریب قرآن پڑھا جائے تو وہ بیمار اس بات کے سبب سے کچھ تخفیف پاتا ہے۔

۴- بیہقی نے الشعب میں واثلہ بن الاسقع سے روایت کی ہے کہ ایک شخص نے رسول اللہ صلی اللہ علیہ وسلم کے حضور میں اپنے حلق میں درد ہونے کی شکایت کی تو آپ صلی اللہ علیہ وسلم نے فرمایا: ”تو قرآن پڑھ۔“

۵- ابن مردویہ نے ابی سعید خدری رضی اللہ عنہ سے روایت کی ہے کہ انہوں نے کہا کہ ایک شخص رسول اللہ صلی اللہ علیہ وسلم کے پاس آیا اور اس نے کہا مجھے کچھ سینہ کی شکایت ہے۔ آپ صلی اللہ علیہ وسلم نے فرمایا: ”تو قرآن شریف پڑھ، اللہ تعالیٰ جل جلالہ فرماتا ہے وَشِفَاءٌ لِّمَا فِي الصُّدُورِ۔“

۶- بیہقی وغیرہ نے عبداللہ بن جابر رضی اللہ عنہ کی یہ حدیث روایت کی ہے کہ فاتحۃ الکتاب میں ہر ایک بیماری کی شفا ہے۔

۷- اور خلعی نے اپنے فوائد میں انہی عبداللہ بن جابر رضی اللہ عنہ سے یہ حدیث بیان کی ہے کہ فاتحۃ الکتاب ہر چیز

سے شفا کا سبب ہے مگر سام سے، اور سام موت ہے۔

۸- سعید بن منصور اور بیہقی وغیرہ نے ابی سعید خدری رضی اللہ عنہ کی حدیث سے روایت کی ہے کہ فاتحہ الکتاب سم (زہر) سے شفا ہے۔

۹- بخاری نے انہی ابی سعید خدری رضی اللہ عنہ کی حدیث سے روایت کی ہے کہ انہوں نے کہا ہم اپنے ایک سفر میں تھے کہ ہمارے پاس ایک بچی آئی اور اس نے کہا ”قبیلہ (یا محلہ) کے سردار کو سانپ نے کاٹا ہے، آیا تم لوگوں میں کوئی جھاڑ نے پھونکنے والا بھی ہے؟ یہ سن کر ہم میں سے ایک شخص اس کے ساتھ ہولیا اور اس نے جا کر اُس کو اُمُّ الْقُرْآن پڑھ کے جھاڑ دیا اور وہ شخص اچھا ہو گیا، پھر یہ بات رسول اللہ صلی اللہ علیہ وسلم سے ذکر کی گئی تو آپ صلی اللہ علیہ وسلم نے فرمایا: اُس کو کیا معلوم تھا کہ یہ سورت رقیہ (منتر) ہے؟

۱۰- طبرانی نے الاوسط میں سائب بن یزید رضی اللہ عنہ سے روایت کی ہے کہ اس نے کہا: رسول اللہ صلی اللہ علیہ وسلم نے گندہ دہنی کی بیماری میں فاتحہ الکتاب کو مجھے بطور تعویذ کے دیا تھا، یا بتایا تھا۔

۱۱- بزار نے حضرت انس رضی اللہ عنہ کی حدیث سے روایت کی ہے کہ جس وقت تو بستر پر لیٹے اور فاتحہ الکتاب اور قل ہو اللہ احد پڑھ لے، تو بے شک تو موت کے سوا اور ہر ایک چیز سے محفوظ و مامون ہو جائے گا۔

۱۲- مسلم نے حضرت ابو ہریرہ رضی اللہ عنہ کی حدیث سے روایت کی ہے کہ جس گھر میں سورۃ البقرۃ پڑھی جاتی ہے اس میں شیطان نہیں داخل ہوتا۔

۱۳- عبداللہ بن احمد نے زوائد المسند میں ابی بن کعب رضی اللہ عنہ سے سند حسن کے ساتھ روایت کی ہے کہ اس نے کہا میں رسول اللہ صلی اللہ علیہ وسلم کے پاس تھا کہ ایک اعرابی آیا اور اس نے عرض کیا:

میرا ایک بھائی ہے اور اسے ایک دُکھ ہے۔ آپ صلی اللہ علیہ وسلم نے فرمایا: اس کا دکھ کیا ہے؟ اعرابی نے کہا: اس کے دماغ میں کچھ خلل ہے (یا اُسے آسیب ہے)۔ آپ صلی اللہ علیہ وسلم نے فرمایا اچھا اس کو میرے پاس لے آ۔



چنانچہ وہ اعرابی اپنے بیمار بھائی کو لے آیا، اور اُسے رسول اللہ ﷺ کے روبرو بٹھا دیا۔

رسول اللہ ﷺ نے فاتحہ الكتاب، سورۃ البقرۃ کے اوّل کی چار آیتیں۔ یہ دونوں آیتیں: وَالْهُكْمُ لِلَّهِ  
وَاحِدٌ اور آیۃ الکرسی۔ اور تین آیتیں سورۃ البقرہ کے آخر کی، ایک آیت سورۃ آل عمران کی شَهِدَ  
اللَّهُ أَنَّهُ لَا إِلَهَ إِلَّا هُوَ، ایک آیت سورۃ الاعراف کی: إِنَّ رَبَّكُمْ اللَّهُ، سورۃ المؤمنون کا آخِرَفَتَّعَالَى  
اللَّهُ الْمَلِكُ الْحَقُّ، ایک آیت سورۃ الجن کی وَ إِنَّهُ تَعَالَى جَدُّ رَبِّنَا، دس آیتیں سورۃ الصافات کے  
اوّل کی، تین آیتیں سورۃ الحشر کے آخر کی، قُلْ هُوَ اللَّهُ أَحَدٌ اور معوذتین کو پڑھ کر اس پر دم کر دیا تو وہ  
شخص یوں صحیح و سالم ہو کر اُٹھ کھڑا ہوا کہ گویا اسے کبھی کوئی شکایت ہی نہیں ہوئی تھی۔

۱۴۔ دارمی نے ابن مسعود رضی اللہ عنہ سے موقوفاً روایت کی ہے کہ جو شخص سورۃ البقرۃ کے اوّل کی چار آیتیں، آیۃ  
الکرسی اور آیۃ الکرسی کے بعد کی دو آیتیں اور تین آیتیں سورۃ البقرۃ کے اخیر کی پڑھے گا، تو اس دن خود  
اس کے اور اس کے گھر والوں میں سے کسی کے نزدیک بھی شیطان نہ آسکے گا اور نہ ہی کوئی چیز اس کو رنج  
پہنچائے گی، اور یہ آیتیں جس مجنون پر پڑھ کر دم کی جائیں گی وہ تندرست ہو جائے گا۔

۱۵۔ بخاری نے صدقہ کے قصہ میں حضرت ابو ہریرہ رضی اللہ عنہ سے روایت کی ہے کہ ایک جن نے ان سے کہا  
تھا جس وقت تم بستر پر جاؤ تو آیۃ الکرسی پڑھ لیا کرو، پس اس حالت میں تم پر اللہ تعالیٰ کی طرف سے  
برابر ایک نگہبان مقرر ہو جائے گا اور صبح تک شیطان تمہارے قریب نہ بھٹک سکے گا، پس رسول  
اللہ ﷺ نے فرمایا: یاد رکھو کہ اس جن نے تم سے سچ کہا ہے، حالانکہ وہ سخت جھوٹا ہے۔

۱۶۔ المحاملی نے اپنے فوائد میں ابن مسعود رضی اللہ عنہ سے روایت کی ہے انہوں نے کہا: ایک شخص نے  
حضور ﷺ سے عرض کیا: یا رسول اللہ! آپ مجھے کوئی ایسی چیز سکھائیے کہ اللہ پاک اس سے مجھ کو  
نفع پہنچائے؟ آپ ﷺ نے ارشاد فرمایا: تو آیۃ الکرسی پڑھ، پس بے شک وہ تیری اور تیری  
ذریت کی حفاظت کرے گی اور تیرے گھر کی حفاظت رکھے گی یہاں تک کہ تیرے گھر کے گرد  
والے گھروں کی بھی۔

۱۷۔ دینوری نے المجالسہ میں حسن رضی اللہ عنہ سے روایت کی ہے کہ نبی کریم صلی اللہ علیہ وسلم نے فرمایا: بے شک جبرائیل علیہ السلام میرے پاس آئے اور انہوں نے کہا کہ ایک عفریت، قوم جن میں سے آپ کی تاک میں ہے، لہذا جب آپ بستر پر جائیں تو آیۃ الکرسی پڑھ لیا کریں۔

۱۸۔ کتاب الفردوس میں ابو قتادہ رضی اللہ عنہ کی حدیث سے مروی ہے کہ جو شخص تکلیف اور سختی کے وقت آیۃ الکرسی پڑھے گا اللہ پاک ﷻ اس کی فریاد کو پہنچے گا۔

۱۹۔ دارمی نے مغیرہ بن سبیح سے جو کہ عبد اللہ کے اصحاب میں سے تھا روایت کی ہے کہ اس نے کہا جو شخص سوتے وقت سورۃ البقرۃ کی دس آیتیں پڑھے گا وہ قرآن شریف کو نہ بھولے گا۔ چار آیتیں اس کے اول سے، آیۃ الکرسی اور اس کے بعد کی دو آیتیں، اور تین آیتیں اس سورۃ کے آخر کی۔

۲۰۔ دیلمی نے ابو ہریرہ رضی اللہ عنہ کی حدیث سے مرفوعاً روایت کی ہے، دو آیتیں ایسی ہیں کہ وہی دونوں قرآن ہیں، وہی شفا دیتی ہیں، وہی دونوں اللہ تعالیٰ کی محبوب چیزوں میں سے ہیں اور وہ سورۃ البقرۃ کے اخیر کی دو آیتیں ہیں۔

۲۱۔ طبرانی نے معاذ رضی اللہ عنہ سے روایت کی ہے کہ نبی کریم صلی اللہ علیہ وسلم نے فرمایا: کیا میں تجھ کو ایک ایسی دعا نہ سکھاؤں کہ تو اس کو پڑھے تو اگر تجھ پر ”شیر (مکہ کے ایک پہاڑ کا نام)“ کے برابر قرض ہو، اللہ پاک ﷻ اسے ضرور ادا کر دے گا:

قُلِ اللَّهُمَّ مَلِكُ الْمَلِكِ تُؤْتِي الْمَلِكَ مَنْ تَشَاءُ وَتَنْزِعُ الْمَلِكَ مَنْ تَشَاءُ ز وَتُعِزُّ مَنْ تَشَاءُ وَتُذِلُّ مَنْ تَشَاءُ ۚ بِيَدِكَ الْخَيْرُ ۗ إِنَّكَ عَلَىٰ كُلِّ شَيْءٍ قَدِيرٌ، تَوُجِّعُ اللَّيْلَ فِي النَّهَارِ وَتَوُجِّعُ النَّهَارَ فِي اللَّيْلِ وَتُخْرِجُ الْحَيَّ مِنَ الْمَيِّتِ وَتُخْرِجُ الْمَيِّتَ مِنَ الْحَيِّ وَتَرْزُقُ مَنْ تَشَاءُ بِغَيْرِ حِسَابٍ، رَحْمَنُ الدُّنْيَا وَالْآخِرَةِ وَرَحِيمٌهَا تُعْطِي مَنْ تَشَاءُ مِنْهَا وَتَمْنَعُ مَنْ تَشَاءُ ۗ رَحْمَتِي رَحْمَتِي بِهَا عَنِ رَحْمَةِ مَنْ سِوَاكَ - [۱]

[۱] تفسیر مظہری، ج: ۱، ص: ۳۱۔

۲۲۔ بیہقی نے کتاب الدعوات میں ابن عباس رضی اللہ عنہما سے روایت کیا ہے کہ جس وقت تم میں سے کسی شخص کی

سواری کا جانور کچھ دنوں تک سواری نہ کئے جانے کے باعث شرارت اور بدی کرنے لگے تو اسے

چاہیے کہ یہ آیت اس کے دونوں کانوں میں پڑھ کر دم کر دے: **أَفْغَيْرِ دِينِ اللَّهِ يَبْغُونَ وَلَهُ أَسْلَمَ**

**مَنْ فِي السَّمَوَاتِ وَالْأَرْضِ طَوْعًا وَكَرْهًا وَالْيَهُ يُرْجَعُونَ**۔ [۱]

۲۳۔ ابن السنی نے روایت کی ہے کہ حسین بن علی رضی اللہ عنہ نے یہ حدیث بیان کی ہے: میری امت کے لئے

ڈوبنے سے امان ہے جب کہ وہ جہاز پر سوار ہوتے ہی یہ آیت پڑھ لیا کریں: **بِسْمِ اللَّهِ هَجْرِيهَا**

**وَمُرْسِيهَا إِنَّ رَبِّي لَغَفُورٌ رَحِيمٌ** [۲] اور **مَا قَدَرُوا اللَّهَ حَقَّ قَدْرِهِ**۔۔۔ الآية۔ [۳]

۲۴۔ ابن ابی حاتم رضی اللہ عنہ نے لیث سے روایت کی ہے کہ اس نے کہا: مجھ کو اطلاع ملی ہے کہ یہ آیتیں جادو سے

شفادینے والی ہیں، ان کو پڑھ کر پانی سے بھرے ہوئے ظرف میں دم کیا جائے اور پھر وہ پانی جادو کے

مارے ہوئے شخص کے سر پر ڈالا جائے، ایک وہ آیت جو کہ سورۃ یونس میں ہے: **فَلَبَّأَ أَلْقُوا قَالَ**

**مُوسَى مَا جِئْتُمْ بِهِ السِّحْرُ** سے **الْبُجْرُمُونَ** تک [۴] **فَوَقَعَ الْحَقُّ وَبَطَلَ مَا كَانُوا يَعْمَلُونَ** [۵] چار

آیتوں کے اخیر تک اور **إِنَّمَا صَنَعُوا كَيْدُ سَاحِرٍ**۔۔۔ الآية۔ [۶]

۲۵۔ محاملی نے اپنی امالی میں عبداللہ بن زبیر رضی اللہ عنہ کی حدیث روایت کی ہے کہ: جو شخص سورۃ یسین کو اپنی کسی

حاجت کے آگے رکھے گا اس کی وہ حاجت پوری کر دی جائے گی، اور اس حدیث کی شاہد ایک اور مرسل

حدیث داری کے پاس بھی ہے۔

۲۶۔ مستدرک میں ابو جعفر محمد بن علی سے مروی ہے کہ جو شخص اپنے قلب میں کسی سختی کو محسوس کرتا ہو، اسے

چاہیے کہ ایک کٹورہ میں زعفران اور گلاب سے سورہ یسین لکھ کر پی جائے۔

۲۷۔ ابن الفرہس نے سعید بن جبیر رضی اللہ عنہ سے روایت کی ہے کہ انہوں نے ایک دیوانہ آدمی کو سورہ یسین

پڑھ کر دم کی، پس وہ اچھا ہو گیا۔

[۱] آل عمران: ۸۳۔ [۲] ہود: ۳۱۔ [۳] زمر: ۶۷۔ [۴] یونس: ۸۲۔ [۵] اعراف: ۱۱۸۔ [۶] طہ: ۶۹۔



۲۸۔ اسی راوی نے یحییٰ بن کثیر سے بھی روایت کی ہے کہ اس نے کہا کہ جو شخص صبح ہوتے وقت سورہ یسین پڑھے گا وہ شام تک فرحت اور مسرت سے مالا مال رہے گا، اور جو شخص اس کو شام کے وقت پڑھے گا وہ صبح ہونے تک شاداں بنا رہے گا۔ ہم سے یہ بات اس شخص نے بیان کی ہے جو اس کا تجربہ کر چکا ہے۔

۲۹۔ ترمذی نے ابو ہریرہ رضی اللہ عنہ کی حدیث سے روایت کی ہے کہ جو شخص سورہ دخان کو پوری اور سورہ غافر (مؤمن) شروع سے **وَالْبَيْتِ الْمُبِينِ** تک اور آیت الکرسی، شام کے وقت پڑھے گا وہ صبح ہونے تک ان کی حفاظت میں رہے گا اور ایسے ہی اگر صبح ہوتے وقت پڑھے گا تو شام تک محفوظ رہے گا۔ دارمی نے اسی حدیث کی روایت اس لفظ کے ساتھ کی ہے کہ ”اس کو کوئی مکروہ بات پیش نہ آئے گی“۔

۳۰۔ بیہقی رضی اللہ عنہ، حارث بن اسامہ اور ابو عبید نے ابن مسعود رضی اللہ عنہ سے مرفوعاً روایت کی ہے کہ جو شخص ہر رات کو سورہ الواقعہ پڑھتا رہے گا اس کو کبھی فاقہ کی آفت میں مبتلا نہ ہونا پڑے گا۔

۳۱۔ ابو داؤد، نسائی، ابن حبان اور حاکم نے ابن مسعود رضی اللہ عنہ سے روایت کی ہے کہ نبی کریم صلی اللہ علیہ وسلم بجز معوذات کے اور کسی چیز کے ساتھ جھاڑ پھونک کر نابرا سمجھتے تھے۔

۳۲۔ ترمذی رضی اللہ عنہ اور نسائی رضی اللہ عنہ نے ابو سعید رضی اللہ عنہ سے روایت کی ہے کہ انہوں نے کہا: رسول اللہ صلی اللہ علیہ وسلم جنوں اور انسانوں کی نظر بد سے معوذات کے نزول کے وقت تک تعوذ کیا کرتے تھے، مگر جب یہ سورتیں نازل ہوئیں تو آپ صلی اللہ علیہ وسلم نے انہی کو اختیار کر لیا اور ان کے سوا اور باتوں کو ترک فرما دیا۔

۳۳۔ ابن بطلال نے کہا ہے کہ معوذات میں وہ راز ہے جو کہ ان کے ماسوا قرآن شریف کی کسی سورہ یا آیت میں نہیں پایا جاتا۔ اور اس کی وجہ یہ ہے کہ ان سورتوں کا اشتمال ایسی دعا کے جامع کلمات پر ہے جو کہ سحر، حسد، شیطان کے شر اور اس کے وسوسہ وغیرہ بُری باتوں کے لئے عام ہیں اور اسی لئے رسول اللہ صلی اللہ علیہ وسلم محض انہی سورتوں پر اکتفا فرمایا کرتے تھے۔

## جھاڑ پھونک کی شرعی حیثیت

قرطبی رحمۃ اللہ علیہ کا قول ہے کہ اللہ پاک کے کلام اور اس کے اسماء کے ساتھ جھاڑ پھونک کرنا جائز ہے، پس اگر وہ ماثور قول ہو تو یہ فعل مستحب ہوگا۔

ربیع کا بیان ہے کہ میں نے امام شافعی رحمۃ اللہ علیہ سے جھاڑ پھونک کی بابت سوال کیا تھا تو انہوں نے کہا: اس میں کوئی مضائقہ نہیں ہے، اگر کتاب اللہ کے ساتھ جھاڑ پھونک کی جائے یا اس ذکر الہی کے ساتھ جو کہ معروف ہے۔

ابن القیم رحمۃ اللہ علیہ سورۃ الفاتحہ کے ساتھ جھاڑ پھونک کئے جانے کی حدیث کے بارہ میں کہتے ہیں:

جس وقت بعض کلاموں میں خاصیتوں اور فوائد کا ہونا ثبوت کو پہنچ گیا ہے تو پھر رب العالمین کے کلام کے ساتھ کیا گمان ہے، اور خصوصاً سورۃ الفاتحہ کے بارہ میں جو ایسی سورت ہے کہ خود قرآن شریف ہی میں اور اس کے سوا دوسری آسمانی کتابوں میں کہیں اس کے مانند کوئی سورۃ نہیں نازل ہوئی، کیونکہ یہ سورت تمام کتاب کے معانی پر مشتمل ہے، اس میں اسماء الہی کے اصول اور مجامع (یعنی جامع اسم و صفت اسماء) معاد کا ثبوت، توحید کا ذکر، اللہ تعالیٰ سے مدد طلب کرنے میں اسی کی طرف محتاج ہونا اور ہدایت کا اللہ تعالیٰ کی جانب سے ہونا، یہ سب باتیں یکجا موجود ہیں۔

اور مزید بریں افضل ترین دعا کا بھی اس میں ذکر ہے، اور وہ صراطِ مستقیم کی جانب ہدایت طلب کرنا ہے جو کہ اس کی معرفت، توحید اور عبادت کے کمال پر متضمن ہے، یوں کہ جس بات کا اس نے حکم دیا ہے اسے کیا جائے، اور جس امر سے منع کیا ہے اس سے پرہیز رکھا جائے، اور اس راہ راست پر استقامت کی جائے۔

اور اس میں اصنافِ خلاق کا ذکر ہے اور ان کی تقسیم متعدد قسموں پر ہوئی ہے۔ ایک وہ جن پر انعام کیا گیا ہے اور انعام ہونے کی وجہ ان کی حق شناسی اور حق پر عمل کرنا ہے، دوسری قسم ان لوگوں کی ہے جن پر غضب نازل ہوا ہے، اس لئے کہ انہوں نے حق کو پہچان لینے کے بعد بھی اس سے عدول کیا، اور تیسری قسم اس گمراہ شخص کی ہے جس نے معرفت حق سے بہرہ نہیں پایا۔ اور اسی کے ساتھ یہ بات بھی ہے کہ اس سورۃ میں قدر کا اثبات، شرع اسماء الہی، معاد، توبہ، تزکیہ نفس اور اصلاح قلب کا بیان اور تمام اہل بدعت کی تردید، یہ سب امور بھی شامل ہیں۔ پس جس سورت کی کچھ شان یہ ہو، جو کہ اوپر بیان ہوئی، وہ اس امر کی مستحق اور شایاں ہے کہ اس کے ذریعہ سے ہر ایک بیماری کی شفا طلب کی جائے۔

ابن التین رضی اللہ عنہ نے کہا ہے:

معوذات وغیرہ اللہ تعالیٰ کے ناموں سے جھاڑ پھونک کرنا ہی روحانی طب ہے، جس وقت کہ یہ بات خلق خدا کے نیک لوگوں کی زبان سے ہو تو بحکم الہی شفا حاصل ہوتی ہے اور جب کہ اس نوع کا دستیاب ہونا دشوار ہوتا ہے تو اس وقت لوگ مجبوراً طب جسمانی کی طرف رجوع کرتے ہیں۔

رسول اللہ صلی اللہ علیہ وسلم کا یہ ارشاد کہ ”کاش اگر اس کو کوئی موقن (صاحب یقین) آدمی پڑھ کر پہاڑ پر دم کر دیتا تو وہ بھی فنا ہو جاتا“ اسی بات کی طرف اشارہ کر رہا ہے یعنی یہی بتاتا ہے کہ اللہ ﷻ کے پاک بندوں کی ہی زبان سے ایسی جھاڑ پھونک میں اثر پیدا ہوتا ہے۔

### مسئلہ

نووی رحمۃ اللہ علیہ نے مہذب کی شرح میں بیان کیا ہے کہ اگر کسی برتن میں قرآن شریف لکھ کر پھر اسے دھو کر کسی مریض کو پلا دیا جائے، تو اس کے بارے میں حسن بصری، مجاہد، ابو قلابہ اور اوزاعی رحمہم اللہ نے یہ کہا ہے کہ اس میں کوئی خرابی نہیں۔





ان حرفوں کو لکھ کر اپنے مال و متاع یا کھیت یا گھر وغیرہ میں رکھے تو ہر بلا سے محفوظ رہے۔ یہ عمل صالحین نے بتلایا ہے۔

## گمشدہ کی تلاش کے اعمال

(نوٹ: حدیث میں نہیں لیکن عمل صالحین ہے)

۱- اگر یہ آیت اِنَّا لِلّٰهِ وَاِنَّا اِلَيْهِ رٰجِعُوْنَ پڑھ کر گرم ہوئی چیز تلاش کی جائے، تو ان شاء اللہ تعالیٰ ضرور مل جائے گی، ورنہ غیب سے کوئی چیز اس سے عمدہ ملے گی۔

۲- وَلِكُلِّ وِجْهَةٍ هُوَ مَوْلِيَّهَا فَاَسْتَبِقُوا الْخَيْرَاتِ اِنَّ مَا تَكُونُوا يٰۤاَيُّهَا اللّٰهُ جَمِيْعًا اِنَّ اللّٰهَ عَلٰى كُلِّ شَيْءٍ قَدِيْرٌ ۝۱۱ اس آیت کو کورے کپڑے کے گول کٹے ٹکڑے پر لکھ کر چور یا بھاگے ہوئے آدمی کا نام لکھ کر جس مکان میں چوری ہوئی ہے یا جس مکان سے کوئی بھاگا ہے، اس کی دیوار میں میخ سے گاڑ دیا جائے، ان شاء اللہ تعالیٰ مال مسروقہ یا بھاگا ہوا شخص واپس آجائے گا۔

۳- درج ذیل آیات روٹی یا کسی خوردنی چیز پر لکھ کر جس پر چوری کا شبہ ہو اس کو کھلائے، چور نہ کھا سکے گا:

وَ اِذْ قَتَلْتُمْ نَفْسًا فَاَدْرَاۤءُ تُمْ فِيْهَا ۗ وَاللّٰهُ مُخْرِجٌ مَّا كُنْتُمْ تَكْتُمُوْنَ ۝۲ اور يَتَجَرَّعُهُ وَلَا يَكَادُ يُسِيغُهُ وَيَأْتِيهِ الْمَوْتُ مِنْ كُلِّ مَكَانٍ وَمَا هُوَ بِمَيِّتٍ وَمِنْ وَرَآئِهِ عَذَابٌ غَلِيظٌ ۝۳ اور اَللّٰهُ لَا اِلٰهَ اِلَّا هُوَ رَبُّ الْعَرْشِ الْعَظِيْمِ ۝۴ اور بِالْحَقِّ اَنْزَلْنَاهُ بِالْحَقِّ نَزْلًا ۗ وَمَا اَرْسَلْنَاكَ اِلَّا مُبَشِّرًا وَنَذِيْرًا ۝۵ اور صَلَّى اللّٰهُ عَلٰى سَيِّدِنَا مُحَمَّدٍ وَاٰلِهِ وَصَحْبِهِ وَسَلَّمَ -

۴- جس دروازے سے چوری کا مال یا بھاگا ہوا شخص نکلا ہے، اس میں کھڑے ہو کر سورہ الطارق پڑھنے سے ان شاء اللہ تعالیٰ واپس آجائے گا یا اس کو خواب وغیرہ میں دیکھ لے گا۔

۵- اِنَّ الَّذِي فَرَضَ عَلَيْكَ الْقُرْآنَ لَرٰ اَدٰكَ اِلٰى مَعَادٍ ۝۶ دو رکعت نفل پڑھ کر اس آیت کریمہ کو ایک سو

[۱] بقرہ: ۱۳۸ - [۲] بقرہ: ۷۲ - [۳] ابراہیم: ۱۷ - [۴] نمل: ۲۶ - [۵] بنی اسرائیل: ۱۰۵ - [۶] القصص: ۸۵۔





جائے اور بائیں ہاتھ کی انگلی کو بند کرتا جائے۔ پھر کھینچنے کے ہر حرف کو پڑھتا جائے اور  
 داہنے ہاتھ کی انگلی کھولتا جائے، اسی طرح حَمَّ عَسَقِ کے ہر حرف کو پڑھتا جائے اور بائیں  
 ہاتھ کی انگلی کھولتا جائے۔ اس ترکیب کے بعد نظر بچا کر حاکم کی طرف دم کرے ان شاء اللہ حاکم  
 مہربان ہو جائے گا۔

### زوجین میں محبت

۱۔ درج ذیل آیات شیرینی پر دم کر کے کھلائیں:

يُحِبُّهُمْ وَيُحِبُّونَهُ أَذِلَّةٍ عَلَى الْمُؤْمِنِينَ أَعِزَّةٍ عَلَى الْكٰفِرِينَ ۝ هُوَ الَّذِي آتٰكَ بِنَصْرِهِ  
 وَبِالْمُؤْمِنِينَ، وَالْف بَيْنَ قُلُوبِهِمْ (تا) إِنَّهُ عَزِيزٌ حَكِيمٌ ۝ يُوَسِّفُ أَعْرَضَ عَنْ  
 هٰذَا، وَاسْتَغْفِرِي لِذَنْبِكِ (تا) إِنَّا لَنَرَاهَا فِي ضَلٰلٍ مُّبِينٍ ۝ إِنِّي أَحْبَبْتُ حُبَّ الْخَيْرِ  
 عَنْ ذِكْرِ رَبِّي ۝ حَتَّى تَوَارَتْ بِالْحِجَابِ، رُدُّوْهَا عَلَيَّ ۝ فَطَفِقَ مَسْحًا بِالسُّوقِ وَالْأَعْنَاقِ ۝  
 ۲۔ جس سے محبت ہو اس کی پیشانی کے بال پکڑ کر سورۃ القدر پڑھے، تو کوئی امر ناگوار اس سے  
 صادر نہ ہو۔

۳۔ سورۃ محمد آبِ زمزم سے دھو کر پینے سے لوگوں کی نظر میں محبوب ہو جائے، جو بات سنے یا در ہے،  
 اس کے پانی سے غسل کرنا تمام امراض کا ازالہ کرتا ہے۔

### دفعِ خوف و حصولِ حفاظت

ایک بزرگ سے منقول ہے کہ جنگل میں ایک بکری دیکھی جس سے بھیڑ یا کھیل رہا تھا، یہ پاس گئے تو بھیڑ یا  
 بھاگ گیا۔ دیکھتے کیا ہیں کہ اس بکری کے گلے میں کوئی تعویذ ہے، کھول کر دیکھا تو اس میں یہ آیتیں نکلیں:

وَلَا يَتُودُهُ حِفْظُهُمَا ۝ وَهُوَ الْعَلِيُّ الْعَظِيمُ ۝ فَاللَّهُ خَيْرٌ حِفْظًا ۝ وَهُوَ أَرْحَمُ الرَّحِمِينَ ۝

[۱] مائدہ: ۵۴۔ [۲] انفال: ۶۲، ۶۳۔ [۳] یوسف: ۲۹، ۳۰۔ [۴] ص: ۳۳۔ [۵] بقرہ: ۲۵۵۔ [۶] یوسف: ۶۴۔

وَحَفِظْنَاهَا مِنْ كُلِّ شَيْطَانٍ رَجِيمٍ ۝ وَحِفْظًا ۝ ذَلِكَ تَقْدِيرُ الْعَزِيزِ الْعَلِيمِ ۝ ۱۴۱ ۝  
 كُلُّ نَفْسٍ لَهَا عَلَيْهَا حَافِظٌ ۝ ۱۴۲ ۝ إِنَّ بَطْشَ رَبِّكَ لَشَدِيدٌ ، إِنَّهُ هُوَ يُبْدِي وَيُعِيدُ ،  
 وَهُوَ الْغَفُورُ الْوَدُودُ ، ذُو الْعَرْشِ الْمَجِيدُ (تا) فِي لَوْحٍ مَحْفُوظٍ - ۱۴۳ ۝

جو شخص ان کو لکھ کر اپنے پاس رکھے، اس کو کوئی گزند نہ پہنچے۔

## اعمال دفع جادو

۱- يُبْنِي آدَمَ خُدُوزَ زَيْنَتِكُمْ عِنْدَ كُلِّ مَسْجِدٍ وَكُلُوا وَاشْرَبُوا وَلَا تُسْرِفُوا إِنَّهُ لَا يُحِبُّ

الْمُسْرِفِينَ (تا) وَأَنْ تَقُولُوا عَلَى اللَّهِ مَا لَا تَعْلَمُونَ ۝ ۱۴۴ ۝

یہ آیتیں زہر و چشم بد و سحر کے دفع کے لئے مفید ہیں، جو شخص ان کو سبز انگور کے عرق اور زعفران سے لکھ کر اولے کے پانی سے دھو کر غسل کرے، چشم بد اور جادو اس سے دفع ہو، اور جو کھانے میں ملا کر کھائے تو زہر سے مامون رہے اور سحر و نظر بد سے بھی۔

۲- فَلَمَّا جَاءَ السَّحَرَةُ قَالَ لَهُمْ مُوسَى الْقُوا مَا أَنْتُمْ مُلْقُونَ ۝ فَلَمَّا أَلْقَوْا قَالَ مُوسَى

مَا جِئْتُمْ بِهِ السِّحْرُ ۝ إِنَّ اللَّهَ سَيُبْطِلُهُ ۝ إِنَّ اللَّهَ لَا يُصْلِحُ عَمَلَ الْمُفْسِدِينَ ۝ ۱۴۵ ۝

سخت جادو کے دفع کرنے کے لئے نافع ہے، ایک گھڑا بارش کے پانی کا لے کر ایسی جگہ جہاں برسنے کے وقت کسی کی نظر نہ پڑی ہو اور ایک گھڑا ایسے کنویں کا پانی لے جس میں سے کوئی پانی نہ بھرتا ہو، جمعہ کے روز ایسے درختوں کے ساتھ پتے لے جن کا پھل نہ کھایا جاتا ہو۔ پھر دونوں پانی ملا کر ان میں ساتوں پتے ڈال دے، پھر ان آیتوں کو کاغذ پر لکھ کر اس پانی سے دھو کر مسحور کو کنارہ دریا پر لے جا کر پانی میں اس کو کھڑا کر کے رات کے وقت اس پانی سے اس کو غسل دیں، ان شاء اللہ تعالیٰ سحر باطل ہو جائے گا۔

۱۱ حجر: ۱۷- ۱۲ آتم السجده: ۱۲- ۱۳ طارق: ۲- ۱۴ بروج- ۱۵ اعراف: ۳۱، ۳۲، ۳۳- ۱۶ یونس: ۸۰، ۸۱-

## برائے دفع جن

ابن قتیبہ رحمۃ اللہ علیہ سے منقول ہے کہ کسی شخص نے ان سے بیان کیا کہ میں بصرہ خُرماء کی تجارت کرنے گیا، کرایہ پر کوئی گھرنہ ملا، صرف ایک گھر ملا جس پر مکڑی نے جالے لگا رکھے تھے، میں نے اس کی وجہ پوچھی، لوگوں نے کہا کہ کیوں اپنی جان کھوتے ہو، اس میں بڑا بھاری جن ہے، جو شخص اس میں رہتا ہے اس کو مار ڈالتا ہے، میں نے کہا مجھے یہ گھر کرایہ پر دے دو، اللہ تعالیٰ مدد گار ہے، اس نے دے دیا، میں اس میں ٹھہر گیا۔

جب رات ہوئی، میری طرف ایک شخص سیاہ فام آیا جس کی آنکھیں شعلہ کی طرح روشن تھیں، میں نے آیۃ الکرسی پڑھنا شروع کی، وہ بھی برابر پڑھتا رہا، جب میں **وَلَا يَتُودُهَا حِفْظُهَا** وَهُوَ الْعَلِيُّ الْعَظِيمُ پر پہنچا، وہ کہہ نہ سکا، میں نے اسی کو کہنا شروع کیا، بس وہ تاری کی جاتی رہی اور رات بھر آرام سے رہا۔ جب صبح ہوئی اُس جگہ نشان جلنے کا اور کچھ راکھ دیکھی اور کہنے والے کی آواز سنی کہ ٹونے بڑے بھاری جن کو جلا یا، میں نے پوچھا کس چیز سے جل گیا؟ جواب دیا کہ اس کلمہ سے **وَلَا يَتُودُهَا حِفْظُهَا وَهُوَ الْعَلِيُّ الْعَظِيمُ**۔

## برائے دفع جن از خانہ

چار لوہے کی کیلیں لیں، ہر کیل پر پچیس پچیس بار یہ آیات **”إِنَّهُمْ يَكِيدُونَ كَيْدًا وَأَكِيدُ كَيْدًا، فَمَهْلِكُ الْكُفْرَيْنَ أَمْهَلُهُمْ رُوَيْدًا“** [۱] پڑھ کر، ان کو گھر کے چاروں کونوں میں دفن کر دیں، ان شاء اللہ گھر سے جن بھگانے کے لئے مفید ہوگا۔

## خوف اور ڈر کے دفع کرنے کیلئے

جس کو کسی دشمن کا خوف ہو، یا اور کسی طرح کی بلا و مصیبت کا خوف ہو، وہ کثرت سے اس آیت

[۱] الطارق۔



”فَاللَّهُ خَيْرٌ حَافِظًا وَهُوَ أَرْحَمُ الرَّحِيمِينَ“ [۱] کو پڑھا کرے، ان شاء اللہ تعالیٰ دشواری دور ہو جائے گی۔

## دشمن سے مقابلہ، آیاتِ حرز

أَلَمْ تَرَ إِلَى الْمَلَائِكَةِ مِثْقَاتِ الْمِيزَانِ (۱) وَاللَّهُ وَاسِعٌ عَلِيمٌ [۲] لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ أَغْنِيَاءُ (۲) عَذَابُ الْحَرِيقِ [۳] أَلَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا الزَّكَاةَ (۳) وَلَا تَطْلُمُونَا فِتْيَانًا [۴] وَأَتْلُ عَلَيْهِمْ نَبَأَ ابْنِي آدَمَ بِالْحَقِّ، إِذْ قَرَّبَا قُرْبَانًا فَتُقُبِّلَ مِنْ أَحَدِهِمَا (۴) مِنَ الْمُتَّقِينَ [۵]

ان آیات کی خاصیت جاہ و منزلت اور غلبہ بمقابلہ اعداء ہے۔ اگر پرچم پر لکھ لیا جائے تو مقابلہ میں ہرگز شکست نہ ہو اور دشمنوں پر فتح اور کامیابی حاصل ہو اور اگر کاغذ میں لکھ کر سر میں رکھ کر امراء و حکام کے پاس جائے تو اس کی قدر و عظمت ان کی آنکھ میں ہو۔

## آشوبِ چشم

ان حروف کو بحرفِ مکرر نوچندی ہفتہ میں لکھ کر پے تو سال بھر تک آشوبِ چشم سے محفوظ رہے، وہ حروف یہ ہیں: الم۔ المص۔ المر۔ الر۔ کھیعص۔ طه۔ طسم۔ طس۔ یس۔ ص۔ ق۔ ن۔

## ذاتِ الجنب (پسلی کا درد، نمونیا)

وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ ط وَإِنْ يَمْسَسْكَ بِخَيْرٍ فَهُوَ عَلَىٰ كُلِّ شَيْءٍ قَدِيرٌ، وَهُوَ الْقَاهِرُ فَوْقَ عِبَادِهِ ط وَهُوَ الْحَكِيمُ الْخَبِيرُ [۶]

[۱] یوسف: ۶۴۔ [۲] بقرہ: ۲۳۶، ۲۳۷۔ [۳] آل عمران: ۱۸۱۔ [۴] نساء: ۷۷۔ [۵] مائدہ: ۲۷۔ [۶] انعام: ۱۸۔

یہ آیتیں آخر شب میں کاغذ پر لکھ کر جس شخص کو ذات الجنب یا قلب یا ہاتھوں میں درد ہو، اسکے باندھ دیں، ان شاء اللہ شفا ہوگی اور جس شخص کو کثرت سے رنج و غم ہو، ان آیتوں کو سوتے وقت سات مرتبہ پڑھ کر سو رہے جس وقت جاگے گارنج و غم سب کا دفع ہونا معلوم ہوگا۔

### آیات شفا کے متعلق حضور ﷺ کے تلقین فرمانے کا واقعہ

شیخ ابوالقاسم قشیری نے خواب میں نبی کریم ﷺ کی زیارت کی، آپ ﷺ نے ان سے فرمایا: کیا بات ہے میں تمہیں غمگین دیکھ رہا ہوں؟ عرض کیا میرا بیٹا بیمار ہے اور اس کی بہت بری حالت ہو گئی ہے، نبی اکرم ﷺ نے ارشاد فرمایا: تم آیات شفاء سے کہاں غافل ہو؟

(۱) وَيَشْفِي صُدُورَ قَوْمٍ مُّؤْمِنِينَ [۱] (۲) وَشِفَاءٌ لِّبَاطِنِ الصُّدُورِ [۲] (۳) فِيهِ شِفَاءٌ  
لِّلنَّاسِ إِنَّ فِي ذَٰلِكَ لَآيَةً لِّقَوْمٍ يَّتَفَكَّرُونَ [۳] (۴) وَنُنزِّلُ مِنَ الْقُرْآنِ مَا هُوَ شِفَاءٌ  
وَرَحْمَةٌ لِّلْمُؤْمِنِينَ [۴] (۵) وَإِذَا مَرِضْتُ فَهُوَ يَشْفِينِ [۵] (۶) قُلْ هُوَ الَّذِي آمَنُوا  
هُدًى وَشِفَاءً [۶]

شیخ موصوف نے تین مرتبہ یہ آیات پڑھ کر بچہ پر دم کیا تو بحکم الہی وہ بالکل تندرست اور صحت مند ہو گیا۔ [۷]

### قرآن شریف کی شفائیت کے متعلق پانچ مرفوع احادیث

۱- عَنْ عَلِيٍّ مَرْفُوعًا: خَيْرُ الدَّوَاءِ الْقُرْآنُ "حضرت علی رضی اللہ عنہ سے یہ مرفوع حدیث منقول ہے کہ بہترین دوا قرآن ہے"۔ [۸]

۲- عَنْ ابْنِ مَسْعُودٍ مَرْفُوعًا، عَلَيْكُمْ بِالشِّفَاءِ بَيْنَ الْعَسَلِ وَالْقُرْآنِ "ابن مسعود رضی اللہ عنہ سے یہ مرفوع حدیث مروی ہے کہ تم دو شفاؤں کو لازم پکڑ لو، شہدا اور قرآن"۔ [۹]

[۱] التوبہ: ۱۳ - [۲] الیونس: ۵۷ - [۳] النحل: ۶۹ - [۴] بنی اسرائیل: ۸۲ - [۵] الشعراء: ۸۰ - [۶] حم السجدة: ۳۴ - [۷] الفوائد الحسان، ص: ۲۳ -

[۸] رواہ ابن ماجہ - [۹] ابن ماجہ -

۳۔ عَنْ وَائِلَةَ بِنِ الْأَسْقَعِ أَنَّ رَجُلًا اشْتَكَى النَّبِيَّ صَلَّى اللَّهُ عَلَيْهِ وَسَلَّمَ وَجَعَ حَلْقَهُ قَالَ عَلَيْكَ بِقِرَاءَةِ الْقُرْآنِ ”وائِلہ بن اسقع رضی اللہ تعالیٰ عنہ سے منقول ہے کہ ایک شخص نے نبی

کریم ﷺ سے اپنے گلے کے درد کی شکایت کی تو فرمایا تم قرآن کی تلاوت کو لازم پکڑ لو“۔ [۱]

۴۔ قَالَ صَلَّى اللَّهُ تَعَالَى عَلَيْهِ وَسَلَّمَ: مَنْ لَمْ يَشْتَفِ بِالْقُرْآنِ لَا شِفَاءَ اللَّهُ ”آپ ﷺ نے ارشاد فرمایا کہ جس شخص نے قرآن کے ذریعہ شفا طلب نہ کی، اللہ اس کو شفاء عطا نہ فرمائیں گے“۔ [۲]

۵۔ عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ قَالَ جَاءَ رَجُلٌ إِلَى النَّبِيِّ صَلَّى اللَّهُ عَلَيْهِ وَسَلَّمَ

فَقَالَ إِنِّي اشْتَكَيْتُ صَدْرِي قَالَ اقْرَأِ الْقُرْآنَ، يَقُولُ اللَّهُ تَعَالَى وَشِفَاءٌ لِمَا فِي الصُّدُورِ [۳]

حضرت ابوسعید خدری رضی اللہ عنہ سے روایت ہے، فرماتے ہیں کہ ایک شخص نے حضور اقدس ﷺ کی

خدمت بابرکت میں حاضر ہو کر عرض کیا یا رسول اللہ! مجھے سینے میں درد کی شکایت ہے؟ فرمایا قرآن

پاک پڑھو، اللہ تعالیٰ کا ارشاد ہے: وَشِفَاءٌ لِمَا فِي الصُّدُورِ اور دلوں میں جو روگ ہیں قرآن اُن

کے لئے شفاء ہے۔

## خواص و اعمال قرآنی کے چند شاہکار نمونے

۱۔ حُكِيَ عَنِ الشَّافِعِيِّ رَحِمَهُ اللَّهُ أَنَّهُ شَكَى إِلَيْهِ رَجُلٌ رَمَدًا فَكَتَبَ إِلَيْهِ فِي الرُّقْعَةِ

”فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ“ فَعَلَّقَ الرَّجُلُ ذَلِكَ عَلَيْهِ فَبَرَأَ

”امام شافعی رضی اللہ عنہ سے منقول ہے کہ ایک شخص نے آپ سے آنکھ کے درد کی شکایت کی تو

موصوف نے ایک کاغذ پر فَاكْشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ لکھ کر دے

دیا۔ اُس شخص نے یہ کاغذ آنکھ پر باندھ دیا تو شفا یاب ہو گیا“۔

[۱] رواہ البيهقي - هذا كله من التفسير المنطهرى: ج ۱۰، ص ۳۸۳ - [۲] نهاية القول المفيد: ص ۳۱۷ - [۳] الفوائد المزیة علی التبیان، ص: ۲۳۷۔

[۴] ق: ۲۲۔



۲- كَانَ سُفْيَانُ الثَّوْرِيُّ يَكْتُبُ لِلْمُطَلَّعَةِ رُقْعَةً تُعَلَّقُ عَلَى قَلْبِهَا إِذَا السَّبَاءُ انْشَقَّتْ  
وَأَذِنَتْ لِرَبِّهَا وَحُقَّتْ وَإِذَا الْأَرْضُ مُدَّتْ وَأَلْقَتْ مَا فِيهَا وَتَخَلَّتْ وَأَذِنَتْ لِرَبِّهَا  
وَحُقَّتْ فَأَخْرَجَ مِنْهَا فَخْرَجَ عَلَى قَوْمِهِ

حضرت سفیان ثوری رضی اللہ عنہ سطلقہ عورت کو تسلی کے لئے کاغذ کے ایک پرزے پر یہ آیتیں لکھ کر  
دیتے تھے تاکہ وہ اس کاغذ کو اپنے دل کے بالمقابل سینے پر لٹکالے إِذَا السَّبَاءُ انْشَقَّتْ  
وَأَذِنَتْ لِرَبِّهَا وَحُقَّتْ وَإِذَا الْأَرْضُ مُدَّتْ وَأَلْقَتْ مَا فِيهَا وَتَخَلَّتْ وَأَذِنَتْ لِرَبِّهَا  
وَحُقَّتْ ۞ فَأَخْرَجَ مِنْهَا فَخْرَجَ عَلَى قَوْمِهِ۔

۳- قَالَ الْغَزَالِيُّ وَكَانَ بَعْضُ الصَّالِحِينَ فِي أَصْبَهَانَ أَصَابَهُ عَسْرُ الْبَوْلِ فَكَتَبَ فِي صَفْحَةٍ  
الْبَسْمَلَةَ وَبُسَّتِ الْجِبَالُ بَسًّا فَكَانَتْ هَبَاءً مُنْبَثًا وَحُمَلَتِ الْأَرْضُ وَالْجِبَالُ فَدُكَّتَا  
دَكَّةً وَاحِدَةً دَكًّا وَآلَفَى عَلَيْهِ الْهَاءَ وَشَرِبَهُ فَيَسَّرَ عَلَيْهِ الْبَوْلَ وَاتَّقَى الْحَصَى  
امام غزالی رضی اللہ عنہ فرماتے ہیں کہ اصہبان میں بعض صلحاء کو پیشاب کی تکلیف ہوگئی تو انہوں نے  
ایک کاغذ پر بسم اللہ کے علاوہ یہ آیتیں لکھیں وَبُسَّتِ الْجِبَالُ بَسًّا فَكَانَتْ هَبَاءً مُنْبَثًا ۞  
وَحُمَلَتِ الْأَرْضُ وَالْجِبَالُ فَدُكَّتَا دَكَّةً وَاحِدَةً ۞ دَكًّا دَكًّا پھر اس کاغذ پر پانی ڈالا اور وہ  
پانی پی گئے، اس کی برکت سے اللہ تعالیٰ نے پیشاب کی تکلیف دُور فرمادی اور پتھری کو خارج  
فرمادیا۔

۴- حَكَى الثَّعْلَبِيُّ فِي تَفْسِيرِهِ أَنَّ قَوْلَهُ تَعَالَى: لِكُلِّ نَبِيٍّ مُسْتَقَرٌّ وَسَوْفَ تَعْلَمُونَ، يُكْتُبُ  
عَلَى كَاغِدٍ وَيُوضَعُ عَلَى شِقِّ الصَّرْسِ الْوَجْعُ يَبْرَأُ بِإِذْنِ اللَّهِ  
ثعلبی رضی اللہ عنہ نے اپنی تفسیر میں نقل کیا ہے کہ لِكُلِّ نَبِيٍّ مُسْتَقَرٌّ وَسَوْفَ تَعْلَمُونَ ۞ والی  
آیت ایک کاغذ پر لکھ کر درد والی داڑھ پر وہ کاغذ رکھ دیا جائے تو بحکم خداوندی صحت یابی

۱ الانشقاق - ۲ واقعہ: ۶۵ - ۳ الحاقہ: ۱۳ - ۴ انعام: ۶۷۔

حاصل ہوگی۔

۵۔ حَکَى ابْنُ الْجَوْزِيِّ عَنِ ابْنِ نَاصِرٍ عَنْ شَيْخِهِ عَنْ مَيْمُونَةَ بِنْتِ شَاقُولَةَ الْبَغْدَادِيَّةِ  
(وَكَانَتْ مِنَ الْمُتَعَبِّدَاتِ) رَحِمَهَا اللَّهُ عَنْهَا قَالَتْ إِذَا نَا جَارًا لَنَا فَصَلَّيْتُ رَكَعَتَيْنِ وَ  
قَرَأْتُ مِنْ فَاتِحَةِ كُلِّ سُورَةٍ آيَةً حَتَّى خَتَمْتُ الْقُرْآنَ وَقُلْتُ: اَللَّهُمَّ اكْفِنَا أَمْرَةً ثُمَّ  
نَمْتُ وَفَتَحَتْ عَيْنِي وَإِذَا بِهِ قَدْ نَزَلَ وَقَتِ السَّحْرِ فَزَلَّتْ قَدَمُهُ فَسَقَطَ وَمَاتَ ۱

ابن جوزی رحمہ اللہ نے ابن ناصر سے انہوں نے اپنے شیوخ کے واسطے سے میمونہ بنت شاقولہ  
بغدادیہ رحمہا اللہ سے جو انتہائی عبادت گزار خواتین میں سے تھیں، یہ واقعہ نقل کیا، وہ فرماتی ہیں  
کہ ہمارا ایک پڑوسی تھا اُس نے ہمیں اذیت اور تکلیف پہنچائی تو میں نے دو رکعت نماز ادا کی  
اور اس میں ہر سورت کے شروع سے ایک ایک آیت پڑھی حتیٰ کہ اسی طرح پورا قرآن ختم کر  
لیا، اس کے بعد یہ دعا پڑھی اَللَّهُمَّ اكْفِنَا أَمْرَةً (اے اللہ! اس کے معاملے میں تو ہمیں کافی  
ہو جا؟)، پھر میں سو گئی جب آنکھ کھلی تو اچانک دیکھتی ہوں کہ وہ ہمارا پڑوسی سحری کے وقت  
چھت سے نیچے اترنے لگا تو اس کا پاؤں پھسلا اور وہ گر کر مر گیا۔

فائدہ: بعض علماء نے فرمایا کہ حق تعالیٰ نے ان نورانی حروف (مقطعات) کو چار سورتوں کے شروع  
میں جمع فرمایا ہے اور غالباً وہ اعرافِ رعدِ مریم شوریٰ ہیں۔ منقول ہے کہ عبدالرحمن بن عوف رضی اللہ عنہ  
اپنے جس مال و اسباب اور اولاد کی حفاظت چاہتے تھے اس پر ان نورانی حروف کو لکھ دیتے تھے  
اور بعض حضرات جب دریا کا سفر کرتے تو ان کو پڑھ لیتے تھے اور ان کے ذریعہ حق تعالیٰ سے  
حفاظت چاہتے تھے اور فرماتے تھے کہ یہ حروف خشکی اور تری میں جس جگہ بھی پڑھے جاتے  
ہیں ان کے پڑھنے والے کی جان، اولاد اور اس کا مال سب چیزیں محفوظ رہتی ہیں اور ضائع  
ہونے سے اور وہ ڈوبنے سے مامون رہتا ہے۔ امام غزالی رحمۃ اللہ علیہ اپنی کتاب خواص القرآن میں

۱ البرہان فی علوم القرآن، ۱/۲۳۶۔

لکھتے ہیں کہ بعض عارفین کا دستور تھا کہ جب دریا میں طوفان آتا تو سورتوں کے شروع کے حروف مقطعات کو کسی ٹھیکری پر لکھ کر دریا میں ڈال دیتے تو حق تعالیٰ کے حکم سے دریا ٹھہر جاتا اور موج کو سکون ہو جاتا تھا۔ [۱]

۶- حِكْيَ عَنِ ابْنِهَا أَنَّهُ كَانَ فِي دَارِهَا حَائِطٌ لَهُ جَوْفٌ فَقَالَتْ هَاتِ رُقْعَةً وَ دَوَاةً فَنَاوَلْتُهَا فَكَتَبَتْ فِي الرُّقْعَةِ شَيْئًا وَقَالَتْ دَعُهُ فِي ثَقْبٍ مِنْهُ فَفَعَلْتُ فَبَقِيَ نَحْوًا مِنْ عِشْرِينَ سَنَةً فَلَمَّا مَاتَتْ ذَكَرْتُ ذَلِكَ الْقِرْطَاسَ فَقُبْتُ فَأَخَذْتُهُ فَوَقَعَ الْحَائِطُ فَإِذَا فِي الرُّقْعَةِ إِنَّ اللَّهَ يُمَسِّكُ السَّمَوَاتِ وَالْأَرْضَ أَنْ تَزُولَا يَا مُمَسِّكُ السَّمَوَاتِ وَالْأَرْضِ أَمْسِكْهُ [۲]

میمونہ بنت شاقولہ کے صاحبزادہ سے منقول ہے کہ اُن کے گھر کی ایک دیوار میں بہت بڑا خلا تھا والدہ کہنے لگیں کاغذ اور دوات لاؤ میں نے دونوں چیزیں لا کر دے دیں، والدہ نے کاغذ میں کوئی چیز لکھی اور فرمایا جاؤ یہ کاغذ اُس دیوار کے سوراخ میں رکھ دو، میں نے اس پر عمل کیا، وہ کاغذ تقریباً بیس سال اسی طرح سوراخ میں رکھا رہا، جب والدہ فوت ہو گئیں تو مجھے وہ کاغذ یاد آیا، میں اُٹھا اور وہ کاغذ وہاں سے اُٹھالیا، اُٹھاتے ہی فوراً دیوار دڑھم سے نیچے آ پڑی، میں نے کاغذ کھول کر دیکھا تو اس میں یہ آیت اور دعا لکھی ہوئی تھی: إِنَّ اللَّهَ يُمَسِّكُ السَّمَوَاتِ وَالْأَرْضَ أَنْ تَزُولَا يَا مُمَسِّكُ السَّمَوَاتِ وَالْأَرْضِ أَمْسِكْهُ يَقِينًا اللَّهُ تَعَالَى آسمانوں کو اور زمین کو اس بات سے تھامے ہوئے ہیں کہ وہ اپنی جگہ سے ہٹ جائیں، اے آسمانوں اور زمین کو تھامنے والے اس دیوار کو تھام لے۔

★★★★★★★★★★★★★★★★

★★★★★★★★★★

★★★★

[۱] مفتاح الکمال۔ [۲] البرہان فی علم القرآن النوع السابع والعشرون خواص القرآن، ج: ۱، ص: ۳۳۳۔



# قرآن کریم کے متعلق معلومات مفیدہ

## لطائف قرآنیہ

### حروف مقطعات:

قرآن مجید لطائف و معارف کا بیش قیمت خزانہ ہے، قرآن مجید کی بعض سورتوں کے شروع میں حروف مقطعات لائے گئے ہیں، ان کے صحیح معانی تو اللہ تعالیٰ اور اس کے محبوب ﷺ کو ہی معلوم ہیں، تاہم مفسرین کرام نے چند ایک کی نشاندہی بھی کی ہے، مثلاً:

آلہم میں الف سے مراد اللہ تعالیٰ، لام سے مراد جبرائیل علیہ السلام اور میم سے مراد حضرت محمد صلی اللہ علیہ وسلم، مقصد یہ ہے کہ اللہ تعالیٰ کا کلام جبرائیل علیہ السلام کی وساطت سے حضرت محمد صلی اللہ علیہ وسلم پر نازل کیا گیا ہے۔ جن سورتوں کے شروع میں الف کا حرف ہے، ان کی ابتدائی آیات میں قرآن مجید کا تذکرہ کیا گیا ہے۔

جن سورتوں کے شروع میں ط کا حرف ہے، ان سورتوں میں حضرت موسیٰ علیہ السلام کا تذکرہ کیا گیا ہے۔ دیکھنے میں بھی حرف ط کی شکل ایسی ہے جیسے سانپ کنڈلی مار کر بیٹھا ہوتا ہے۔

کفار و مشرکین کو یہ بات سمجھائی گئی کہ کلام اللہ عربی زبان میں نازل ہوا ہے، اس کے الفاظ و کلمات انہیں حروف سے بنے ہیں جن حروف سے بنی ہوئی زبان میں تم لوگ گفتگو کرتے ہو، اگر تمہیں اس کے کلام اللہ ہونے میں شک ہے تو پھر اس جیسی چند آیات بنا کر دکھا دو، سارے انسان اور جن مل کر بھی آج تک قرآن کریم کے اس دعویٰ کا توڑ نہ کر سکے، یہ اس بات کا واضح ثبوت ہے کہ قرآن مجید کلام الہی ہے۔

حروف مقطعات کی تعداد بغیر تکرار کے گنی جائے تو چودہ بنتی ہے، جبکہ عربی زبان میں حروف الہجاء کی تعداد اٹھائیس ہے، اس میں اشارہ ہے کہ اے مشرکین مکہ! ہم نے آدھے حروف کے استعمال سے قرآن کو سجایا ہے، بقیہ آدھے حروف کو استعمال کر کے تم ایسا کلام بنا کر دکھاؤ۔

حروف مقطعات کو ایک فقرے کی شکل میں جمع کیا جائے تو وہ فقرہ یوں بنے گا: ”نص حکیم قاطع لہ سر“۔

بعض علمائے لغت نے ہمزہ اور الف کو الگ الگ شمار کیا ہے اور حروف الہجاء کی تعداد اٹتیس بتائی ہے، اگر حروف مقطعات والی سورتوں کی تعداد کو گنا جائے تو وہ بھی اٹتیس بنتی ہیں۔

ایک حرف مقطع والی سورتوں کی تعداد تین ہے۔

دو حروف مقطعات والی سورتوں کی تعداد نو ہے۔

تین حروف مقطعات والی سورتوں کی تعداد تیرہ ہے۔

چار حروف مقطعات والی سورتوں کی تعداد دو ہے۔

پانچ حروف مقطعات والی سورتوں کی تعداد دو ہے۔

آلہ سے شروع ہونے والی سورتیں دو جگہ ترتیب سے آئی ہیں۔ پہلی جگہ البقرة، آل عمران، دوسری جگہ العنكبوت، الروم، لقمان، السجدة۔

آلہ کے حروف والی سورتیں ایک ہی ترتیب سے آئی ہیں۔ یونس، ہود، یوسف، رعد، ابراہیم، حجر۔

مجموعہ طواسین یعنی طس اور طسم ایک ہی جگہ ترتیب سے آئی ہیں۔ الشعراء، النمل، القصص۔

لحم والی سورتیں (الحوامیم) ایک ہی جگہ ترتیب سے آئی ہیں۔ غافر، فصلت، الشوری، الزخرف، الدخان، الجاثیة، الاحقاف۔

جن سورتوں کے نام حروفِ مقطعات پر رکھے گئے ہیں وہ چار ہیں۔ طہ، یس، ص، ق۔  
سورۃ القلم کی ابتداء حرفِ مقطعه ن سے شروع ہوئی۔ اس کی شکل دوات کی سی ہے، جس سے سیاہی لے کر قلم سے لکھا جاتا ہے۔ عربی زبان میں نون سے مچھلی مراد لی جاتی ہے اور اس سورۃ میں حضرت یونس علیہ السلام کا ذکر بھی ہے۔

سورۃ مریم کے حروفِ مقطعات کھیعص ہیں، جن میں سے ک اور ہا صرف اسی جگہ آئے ہیں اور کہیں نہیں آئے، حضرت علی رضی اللہ عنہ اپنی دعا میں یا کھیعص کہہ کر دعا مانگتے تھے، ان کے نزدیک یہ اسمائے الہی میں سے ہیں۔

سعید بن جبیر رضی اللہ عنہ کہتے تھے کہ حروفِ مقطعات اسمائے الہی کے اجزاء ہیں، جیسے الر، حم، ن، مل کر الرحمن بنتے ہیں۔ یا محب و محبوب کے درمیان اشارات ہیں، اختصار کی وجہ سے ایک حرف سے اس رمز کی طرف اشارہ ہو جاتا ہے۔

حروفِ مقطعات کو لانے میں ایک عجیب رمز ہے، جس نے عقلوں کو حیران کر دیا ہے۔ قواعد تجوید کی رو سے حروف کی جتنی بھی اقسام ہیں، ان میں سے ہر قسم کے نصف حروف کو حروفِ مقطعات میں لایا گیا ہے، چند مثالیں درج ذیل ہیں:

۱۔ کل حروف، مہوسہ ہیں یا مجہورہ ہیں۔ مہوسہ کی تعداد دس ہے: س، ت، ش، ح، ث، ک، خ، ص۔

ف، ہ اور ان میں سے پانچ ج، ہ، ص، س، ک حروفِ مقطعات میں سے ہیں۔ باقی اٹھارہ حروف

مجہورہ ہیں، ان میں سے نو حروفِ مقطعات میں سے ہیں، جیسے ل، ن، ی، ق، ط، ع، م، ر۔

۲۔ کل حروف، شدیدہ ہیں یا رخوہ ہیں۔ پس کل آٹھ حروف شدیدہ ہیں: ن، ج، د، ت، ط، ب، ق، ک۔

ان میں سے چار حروفِ مقطعات میں سے ہیں: ن، ق، ط، ک۔

باقی بیس حروف رخوہ ہیں، ان میں سے دس حروفِ مقطعات ہیں: ح، م، س، ع، ل، ی، ن، ص، ر، ہ۔



۳۔ کل حروف، مطبقہ ہیں یا منفتحہ ہیں۔ مطبقہ کی تعداد چار ہیں: ص، ط، ض، ظ۔ ان میں سے دو حروف مقطعات ہیں: ص، ط۔ باقی چوبیس حروف منفتحہ ہیں، جن میں بارہ حروف مقطعات میں سے ہیں۔

۴۔ حروف قلقلہ پانچ ہیں: ط، ب، ج، د۔ ان میں دو حروف مقطعات ہیں: ط اور ق۔ نصف اقل لینے سے اس طرف اشارہ ہے کہ یہ حروف کم استعمال ہوتے ہیں۔

۵۔ حروف لین دو ہیں: و، ی۔ ان میں سے ی حرف مقطع ہے، نقل میں بھی کم ہے۔ باقی چوبیس حروف منفتحہ ہیں جن میں بارہ حروف مقطعات میں سے ہیں۔

۶۔ مزے کی بات یہ ہے کہ حروف مقطعات کو تین جگہ مفرد لایا گیا ہے جیسے: ص، ق، ن۔ اس میں اشارہ ہے کہ حروف مفردہ، اسم، فعل اور حرف تینوں جگہ پائے جاتے ہیں۔

فعل جیسے: ق، اور ل کہ وَفِّی یَقِی اور ولی یلی کا امر ہے۔  
حرف، جیسے: بائے جر اور کاف تشبیہ۔

۷۔ حروف مقطعات دو دو مل کر چار طرح آئے ہیں، مثلاً طہ، طس، یس، حم۔ اس میں اشارہ ہے کہ حرف میں دو کا مجموعہ بغیر حذف کے ہوتا ہے، جیسا کہ بَلْ، اور فعل میں دو کا مجموعہ بحذف ہوتا ہے جیسا کہ قُلْ، جبکہ اسم میں دو کا مجموعہ دونوں طرح سے ہوتا ہے بغیر حذف کے، جیسا کہ مَنّ اور حذف کے ساتھ، جیسا کہ دَمّ۔

۸۔ حروف مقطعات میں دو کا مجموعہ نو سورتوں کے شروع میں آتا ہے۔ اس میں اشارہ ہے کہ دو کا مجموعہ اسم، فعل اور حرف میں فتح، ضمہ، کسرہ کے ساتھ پایا جاتا ہے۔

اسم میں اِذْ، ذُو، مَنّ۔

فعل میں، قُلْ، بَعِ، خَفْ۔

✽ حرف میں اِن، اَن، مُدْ۔

۹۔ تین حروف سے مرکب حروفِ مقطعات کی تعداد تیرہ ہے، جیسے الم، الر، طسم وغیرہ، ان کو تیرہ سورتوں کے شروع میں لانے میں اشارہ ہے کہ ثلاثی مجرد کے اوزان تیرہ ہیں جو لغت عرب میں زیادہ مستعمل ہیں، جیسے:

✽ اسم ثلاثی کے دس: فَلَاسٌ، فَرَسٌ، كِتْفٌ، عَضُدٌ، حَمْرٌ، عِنَبٌ، اِبِلٌ، قُفْلٌ، صُرْدٌ، عُنُقٌ۔

✽ فعل ماضی کے تین ہیں، جیسے: نَصَرَ، عَلِمَ، شَرَفَ۔

۱۰۔ چار حروف سے مرکب حروفِ مقطعات کی تعداد دو ہے، جیسے: الم، المص، اور پانچ حروف سے

مرکب حروفِ مقطعات کی تعداد بھی دو ہے، جیسے: کھیعص، جمعسق۔

اس میں اشارہ ہے کہ رباعی اور خماسی کے دو وزن ہیں:

✽ ایک اصلی، جیسے: جَعْفَرٌ اور سَفَرٌ جَلٌ

✽ ایک ملحق، جیسے: قَرَدٌ اور حَجْنَفَلٌ

خلاصہ کلام یہ ہے کہ حروفِ مقطعات کو ایک جگہ لانے کی بجائے ۲۹ سورتوں کے شروع میں لایا گیا تاکہ انسانی عقلیں ان کے اسرار و رموز کو جان کر حیران رہ جائیں اور اس بات کو تسلیم کر لیں کہ قرآن مجید کلامِ الہی ہے، یہ کسی انسان کی کاوش نہیں ہے۔

## هَاءُ الرَّفْعَةِ

ارشاد باری تعالیٰ ہے:

إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ ۗ يَدُ اللَّهِ فَوْقَ أَيْدِيهِمْ ۚ فَمَنْ نَكَتَ فَإِنَّمَا

يَنكُتُ عَلَىٰ نَفْسِهِ ۗ وَمَنْ أَوْفَىٰ بِمَا عَاهَدَ عَلَيْهِ اللَّهُ فَمَن يَكْفُرْ لِيَكُ مِنَ الْكَافِرِينَ ۚ

تحقیق جو لوگ بیعت کرتے ہیں تجھ سے وہ بیعت کرتے ہیں اللہ سے، اللہ کا ہاتھ اوپر ان کے

ہاتھ کے، پھر جو کوئی قول توڑے سو توڑتا ہے اپنے نقصان کو اور جو کوئی پورا کرے اس چیز کو جس پر اقرار کیا اللہ سے، تو وہ اس کو دے گا بدلہ بہت بڑا۔

عربی قواعد کی رو سے لفظ عَلِيَّةُ کی ہا کو مکسور ہونا چاہئے، چونکہ یہ مفرد غائب کی ضمیر ہے اور اس سے پہلے علی حرف جار ہے، سوال پیدا ہوتا ہے کہ یہاں ہا کا کسرہ ضمہ میں کیسے بدل گیا، حقیقت حال یہ ہے کہ صلح حدیبیہ کے موقع پر جب صحابہ کرام رضی اللہ عنہم نے نبی کریم صلی اللہ علیہ وسلم کے مبارک ہاتھوں پر بیعت کی تو اللہ تعالیٰ نے فرمایا:

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ ۚ

”تحقیق اللہ خوش ہوا ایمان والوں سے جب بیعت کرنے لگے تجھ سے اس درخت کے نیچے۔“

نبی کریم صلی اللہ علیہ وسلم نے حضرات صحابہ کرام رضی اللہ عنہم سے فرمایا:

أَنْتُمْ الْيَوْمَ خَيْرُ أَهْلِ الْأَرْضِ ۚ

اس وقت ساری دنیا کے لوگوں سے تم سب سے بہتر ہو۔

اللہ تعالیٰ جل جلالہ نے صحابہ کرام رضی اللہ عنہم کو یہ شرف بخشا اور ان کی شان میں فرمایا: يَدُ اللَّهِ فَوْقَ أَيْدِيهِمْ ”کہ اللہ کا ہاتھ ان کے ہاتھوں کے اوپر ہے“، اس شرف و رفعت نے ہاء کے کسرہ کو ضمہ میں تبدیل کر دیا، چونکہ کسرہ رفعت کے شایان شان نہیں ہوتا، اس بنا پر اس کا نام ہاء الرّفعة رکھا گیا۔

السَّلَامُ... وَالسَّلَامُ... وَالسَّلَامُ

تینوں الفاظ اپنے حروف میں ایک جیسے ہیں، مگر معانی میں فرق ہے:

۱- السَّلَامُ:

ارشاد باری تعالیٰ ہے:

يَا أَيُّهَا الَّذِينَ آمَنُوا ادْخُلُوا فِي السَّلَامِ كَافَّةً ۚ

”اے ایمان والو! داخل ہو جاؤ اسلام میں پورے۔“

۱۱ الفتح: ۱۸- ۱۲ مسلم شریف- ۱۳ البقرہ: ۲۰۸-



پس اَلسَّلَامُ کا لفظ اسلام کے معنی میں استعمال ہوا ہے۔

۲- اَلسَّلَامُ:

یہ لفظ قرآن مجید میں ایک ہی سیاق میں دو مرتبہ استعمال ہوا ہے، ارشاد باری تعالیٰ ہے:

وَإِنْ جَنَحُوا لِلسَّلَامِ فَاجْنَحْ لَهَا وَتَوَكَّلْ عَلَى اللَّهِ ۗ [۱]

”اگر وہ جھکیں صلح کی طرف تو تو بھی جھک اسی طرف اور بھروسہ کر اللہ تعالیٰ پر“۔

دوسری جگہ ارشاد باری تعالیٰ ہے:

فَلَا تَهِنُوا وَتَدْعُوا إِلَى السَّلَامِ ۗ وَأَنْتُمْ الْأَعْلَوْنَ ۗ وَاللَّهُ مَعَكُمْ وَلَنْ يَتَرَكُمْ أَعْمَالَكُمْ ۗ [۲]

”سو تم سستی نہ دکھاؤ اور نہ بلاؤ صلح کی طرف اور تم ہی رہو گے غالب اور اللہ تمہارے ساتھ ہے

اور نہ نقصان دے گا تم کو تمہارے کاموں میں“۔

دونوں آیات میں اس کے معنی استسلام اور خضوع کے ہیں۔

۳- اَلسَّلَامُ:

قرآن مجید میں یہ لفظ پانچ مرتبہ کفار کے استسلام کے لئے استعمال ہوا ہے، ارشاد باری تعالیٰ ہے:

فَإِنْ اعْتَزَلُواكُمْ فَلَمْ يُقَاتِلُوكُمْ وَالْقَوَا إِلَيْكُمْ السَّلَامُ ۗ فَمَا جَعَلَ اللَّهُ لَكُمْ عَلَيْهِمْ سَبِيلًا ۗ [۳]

سوا اگر یکسو رہیں وہ تم سے، پھر نہ لڑیں اور پیش کریں تم پر صلح، تو اللہ نے نہیں دی تم کو ان پر راہ۔

دوسری جگہ ارشاد ہے:

فَإِنْ لَمْ يَعْتَزِلُواكُمْ وَيُلْقُوا إِلَيْكُمْ السَّلَامَ ۗ [۴] النساء: ۹۱۔

”پھر اگر وہ تم سے یکسو نہ رہیں اور نہ پیش کریں تم پر صلح“۔

ایک جگہ پر ارشاد فرمایا:

[۱] الانفال: ۶۱۔ [۲] محمد: ۳۵۔ [۳] النساء: ۹۰۔ [۴] النساء: ۹۱۔

وَالْقَوَا إِلَى اللَّهِ يَوْمَئِذٍ السَّلَامَ وَضَلَّ عَنْهُمْ مَا كَانُوا يَفْتَرُونَ ۝

”اور آپڑیں اللہ کے آگے اس دن عاجز ہو کر اور بھول جائیں جو جھوٹ باندھتے تھے“۔

معلوم ہوا کہ السَّلَامُ کا لفظ اسلام کے معنی میں استعمال ہوا ہے، السَّلَامُ کا لفظ قتال و حرب کے ترک کرنے کے لئے استعمال ہوا ہے، اور السَّلَامُ کا لفظ کفار کی ذلت کے لئے استعمال ہوا ہے۔

## الرِّيحُ --- وَ --- الرِّيحُ

حضرت عبداللہ بن عمر رضی اللہ عنہما سے مروی ہے کہ ہوا کی آٹھ قسمیں ہوتی ہیں، جن میں سے چار رحمت ہیں اور چار عذاب ہیں۔ وہ ہوائیں جو رحمت ہیں ان کے نام مَبَشِّرَات، مَرْسَلَات، ذَارِيَات، نَاشِرَات ہیں۔ جو ہوائیں عذاب ہیں، ان میں سے دَوَّصَرٌ صَرٌّ اور عَقِيمٌ زمین پر چلتی ہیں، جبکہ عَاصِفٌ اور قَاصِفٌ سمندر میں چلتی ہیں۔

قرآن مجید نے اس فرق کو بڑی آسانی کے ساتھ اس طرح سمیٹا ہے کہ رِيحٌ کا لفظ عذاب کے لئے، رِيَّاحٌ کا لفظ رحمت کے لئے استعمال کیا۔ چند مثالیں درج ذیل ہیں:

۱۔ وَفِي عَادٍ إِذْ أَرْسَلْنَا عَلَيْهِمُ الرِّيحَ الْعَقِيمَةَ ۝

”اور قوم عاد میں نشانی ہے جب ہم نے ان پر ہوا بھیجی خیر سے خالی“۔

۲۔ إِنَّا أَرْسَلْنَا عَلَيْهِمُ رِيْحًا صَرًّا ۝

”ہم نے ان پر تند ہوا بھیجی“۔

۳۔ وَهُوَ الَّذِي يُرْسِلُ الرِّيحَ بُشْرًا بَيْنَ يَدَيْ رَحْمَتِهِ ۝

”وہ ہے جو لاتا ہے ہوائیں خوشخبری دینے کو اپنی رحمت (بارش) سے پہلے“۔

۴۔ وَمِنْ آيَاتِهِ أَنْ يُرْسِلَ الرِّيحَ مُبَشِّرَاتٍ ۝

”اور اس کی نشانیوں میں سے ہے کہ لاتا ہے ہوائیں خوشخبری لانے والی“۔

۱۔ النحل: ۸۷۔ ۲۔ الزاریات: ۴۱۔ ۳۔ القمر: ۱۹۔ ۴۔ الاعراف: ۵۷۔ ۵۔ الروم: ۴۶۔

## مَطَرٌ... وَ... أَمْطَارٌ

قرآن مجید میں مطر اور امطار کا لفظ ہمیشہ عذاب کیلئے استعمال ہوا ہے، چند مثالیں درج ذیل ہیں:

وَأَمْطَرْنَا عَلَيْهِمْ مَطَرًا فَسَاءً مَطَرُ الْمُنْذَرِينَ [۱]

”اور ہم نے ان پر مینہ برسایا تو کتنا برا ہے مینہ ڈرائے ہوؤں کا۔“

وَلَقَدْ آتَوْا عَلَى الْقَرْيَةِ الَّتِي أَمْطَرْنَا السَّوْءَ [۲]

”اور یہ لوگ ہو آتے ہیں اس بستی پر جس پر برسایا گیا برا مینہ۔“

هَذَا عَارِضٌ مُّطِرٌ نَّابِلٌ هُوَ مَا اسْتَعْجَلْتُمْ بِهِ رِيحٌ فِيهَا عَذَابٌ أَلِيمٌ [۳]

”یہ بادل ہم پر مینہ برسائے گا، بلکہ یہ وہ ہے جس کو تم نے جلدی مانگا ہوا ہے، جس میں دردناک

عذاب ہے۔“

مَطَر کے بالمقابل غَيْث کا لفظ ہے، غَيْث اس بارش کو کہتے ہیں جو ضرورت کے وقت نازل ہو، جیسے:

وَهُوَ الَّذِي يُنَزِّلُ الْغَيْثَ مِنْ بَعْدِ مَا قَنَطُوا وَيَنْشُرُ رَحْمَتَهُ [۴]

”وہی ہے جو اتارتا ہے بارش، بعد اس کے کہ لوگ ناامید ہو چکے اور پھیلاتا ہے اپنی رحمت۔“

## لغت قریش کیوں اختیار کی گئی؟

واسطی رحمۃ اللہ علیہ فرماتے ہیں:

قرآن میں قریش کی لغت سے تین لفظوں کے سوا اور کوئی غریب لفظ نہیں آیا ہے اور اس کی

وجہ یہ ہے کہ قریش کا کلام سہل، لوچدار اور واضح ہے، اور باقی اہل عرب کی بول چال

وحشت انگیز اور غریب (دشواری سے سمجھ اور تلفظ میں آنے والی) ہے، غرضیکہ قرآن میں

یہی تین کلمے غریب ہیں:

[۱] الشعراء: ۱۷۳ - [۲] الفرقان: ۴۰ - [۳] الاحقاف: ۲۴ - [۴] الشوری: ۲۸ -



۱- فَسَيُنْغِضُونَ: اس کے معنی سر ہلانے کے ہیں۔ [۱]

۲- مُقَيَّتًا: اس کے معنی صاحب قدرت کے ہیں۔ [۲]

۳- فَشَرَّ دَرَبِهِمْ: یعنی ان کو سناؤ۔ [۳]

### چودہ (۱۴) سوالات

بزار نے ابن عباس رضی اللہ عنہما سے روایت کی ہے کہ انہوں نے فرمایا:

مَا رَأَيْتُ قَوْمًا خَيْرًا مِنْ أَصْحَابِ مُحَمَّدٍ صَلَّى اللَّهُ عَلَيْهِ وَسَلَّمَ مَا سَأَلُوهُ إِلَّا ثِنْتَيْ عَشْرَةَ مَسْأَلَةً كُلُّهَا فِي الْقُرْآنِ [۴]

میں نے محمد صلی اللہ علیہ وسلم کے اصحاب رضی اللہ عنہم سے اچھی جماعت کوئی نہیں دیکھی، انہوں نے رسول اللہ صلی اللہ علیہ وسلم سے صرف بارہ سوالات کئے اور وہ تمام سوالات قرآن میں موجود ہیں۔

اس روایت کو امام رازی رحمہ اللہ نے اَرْبَعَةَ عَشَرَ حَرْفًا کے لفظ سے ذکر کیا ہے، یعنی کل چودہ سوالات ہیں، اور کہا ہے کہ منجملہ ان کے آٹھ سوال سورۃ البقرہ میں حسب ذیل ہیں:

۱- وَإِذَا سَأَلَكَ عِبَادِي عَنِّي.. الآية [۵] ۲- يَسْأَلُونَكَ عَنِ الْأَهْلِ [۶] ۳- يَسْأَلُونَكَ

مَاذَا يُنْفِقُونَ قُلْ مَا أَنْفَقْتُمْ.. الآية [۷] ۴- يَسْأَلُونَكَ عَنِ الشَّهْرِ الْحَرَامِ [۸]

۵- يَسْأَلُونَكَ عَنِ الْخُبْرِ وَالْمَيْسِرِ [۹] ۶- وَيَسْأَلُونَكَ عَنِ الْيَتَامَى [۱۰] ۷- وَيَسْأَلُونَكَ

مَاذَا يُنْفِقُونَ قُلِ الْعَفْوَ [۱۱] ۸- وَيَسْأَلُونَكَ عَنِ الْمَحِيضِ [۱۲]

امام رازی رحمہ اللہ فرماتے ہیں:

نواں سوال ”يَسْأَلُونَكَ مَاذَا أُحِلَّ لَهُمْ.. الآية“ سورۃ المائدہ، آیت ۴ میں ہے۔ سوال

سوال سورۃ الانفال، آیت ۱ میں ”يَسْأَلُونَكَ عَنِ الْأَنْفَالِ“ ہے۔ گیارہواں سوال سورۃ

[۱] ابنی اسرائیل: ۵۱۔ [۲] النساء: ۸۵۔ [۳] انفال: ۵۷۔ [۴] مسند بزار: رقم الحدیث: ۵۰۶۵۔ [۵] بقرہ: ۱۸۶۔ [۶] بقرہ: ۱۸۹۔ [۷] بقرہ: ۲۱۵۔

[۸] بقرہ: ۲۱۷۔ [۹] بقرہ: ۲۱۹۔ [۱۰] بقرہ: ۲۲۰۔ [۱۱] بقرہ: ۲۱۹۔ [۱۲] بقرہ: ۲۲۲۔

النازعات، آیت ۲۲ میں ”يَسْأَلُونَكَ عَنِ السَّاعَةِ“ ہے۔ بارہواں سوال سورہ طہ آیت ۱۰۵ میں ”وَيَسْأَلُونَكَ عَنِ الْجِبَالِ“ ہے۔ تیرہواں سوال سورہ بنی اسرائیل آیت ۸۵ میں ”وَيَسْأَلُونَكَ عَنِ الرُّوحِ“ ہے۔ اور چودھواں سوال سورہ الکہف آیت ۸۳ میں ”وَيَسْأَلُونَكَ عَنِ الْقُرْنَيْنِ“ ہے۔

### پہلی وحی

اقْرَأْ بِاسْمِ رَبِّكَ الَّذِي خَلَقَ ۝۱ خَلَقَ الْإِنْسَانَ مِنْ عَلَقٍ ۝۲ اقْرَأْ وَرَبُّكَ الْأَكْرَمُ ۝۳  
الَّذِي عَلَّمَ بِالْقَلَمِ ۝۴ عَلَّمَ الْإِنْسَانَ مَا لَمْ يَعْلَمْ ۝۵ ۱

### دوسری وحی

يَأَيُّهَا الْمُدَّثِّرُ ۝۱ قُمْ فَأَنْذِرْ ۝۲ وَرَبُّكَ فَكَبِيرٌ ۝۳ وَثِيَابَكَ فَطَهِّرْ ۝۴ وَالرُّجْزَ فَاهْجُرْ ۝۵ وَلَا تَمُنْ بِتَسْتِكْبَرُ ۝۶ وَلِرَبِّكَ فَاصْبِرْ ۝۷ ۲

### آخری وحی

وَاتَّقُوا يَوْمًا تُرْجَعُونَ فِيهِ إِلَى اللَّهِ ۝۳  
الْيَوْمَ اكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ  
دِينًا ۝۴

### کاتبان وحی کی تعداد

کم و بیش ۴۰ صحابہ کرام رضی اللہ عنہم کا شمار کاتبان وحی میں ہوتا ہے۔

### قرآن کی مدت نزول

تقریباً ۲۲ سال، ۵ ماہ، ۱۴ دن۔

۱ علق، آیت ۱-۵۔ ۲ مدثر، آیت ۱-۷۔ ۳ البقرہ: ۲۸۱-۳۔ ۴ المائدہ: ۳۔

## عمومی تقسیم

پارے: ۳۰، منزلیں: ۷، سورتیں: ۱۱۴، رکوع: ۵۴۰، آیات: ۶۲۳۶ (بشمار کوفی)، سجدہ ہائے تلاوت: متفق علیہ ۱۴، مختلف فیہ: ۱۔

## حروف قرآن کے شماریات

- ۱- حضرت ابن عباس رضی اللہ عنہما کے شمار پر تین لاکھ تیس ہزار چھ سو اکتھتر (ابن جریج اور سعید بن جبیر سے بھی یہی منقول ہے)۔
- ۲- حضرت عبداللہ بن مسعود رضی اللہ عنہ کے شمار میں تین لاکھ اکیس ہزار دو سو پچاس (یہی اہل کوفہ کا قول ہے، نیز ہشام بن عمار کا شمار بھی یہی ہے)۔
- ۳- مجاہد رضی اللہ عنہ کے قول پر تین لاکھ اکیس ہزار ایک سو اڑتیس۔
- ۴- عطاء بن یسار رضی اللہ عنہ کے قول پر تین لاکھ تیس ہزار پندرہ۔
- ۵- یحییٰ بن حارث ذماری رضی اللہ عنہ کے شمار میں تین لاکھ اکیس ہزار پانچ سو تیس حروف ہیں۔

## سبب اختلاف

بقول ابن مہران رضی اللہ عنہ، شمار حروف کے اختلاف کا سبب یہ ہے کہ بعض حضرات نے ہر مشدّد حرف کو دو حروف اور بعض نے صرف ایک حرف شمار کیا ہے، علاوہ ازیں یہ اختلاف، عثمانی مصاحف کی رسم کے اختلاف پر مبنی ہے □ نیز بعض حروف مکتوبی ہیں اور بعض ملفوظی، پس کسی نے ایک اعتبار سے شمار کیا اور کسی نے دوسرے لحاظ سے، لہذا اس اختلاف سے قرآن مجید کے حروف کے شمار میں کمی و بیشی لازم نہیں آتی۔

نیز عدد آیات و کلمات و حروف میں اختلاف علماء کا ایک سبب یہ بھی ہے کہ بسم اللہ بعض احرف سببہ میں سورت کے ساتھ نازل ہوئی ہے، تو جن حضرات نے ان احرف سببہ کے موافق قرأت کی ہے انہوں نے بسم

□ مقدمہ شرح المخلاتی، ص: ۱۱۵۔



اللہ کو بھی شمار میں شامل کر لیا ہے، بخلاف دوسرے حضرات کے، جنہوں نے اُن احرف سبعہ کے ماسوا کے موافق قرأت کی ہے کہ انہوں نے بسم اللہ کو تعداد میں شامل نہیں کیا ہے۔

### کلمات قرآن کے شماریات

- ۱- عطاء بن یسار رضی اللہ عنہ کے شمار میں ستر ہزار چار سو انتالیس ہیں (اور یہ اہل مدینہ کی روایت ہے)۔
- ۲- اہل مکہ سے ابوربیعہ رضی اللہ عنہ کی روایت کے حساب سے ستر ہزار چار سو ساٹھ ہیں۔
- ۳- یحییٰ بن حارث ذماری رضی اللہ عنہ کے شمار کے مطابق اناسی ہزار دس کلمات ہیں۔
- ۴- عبداللہ بن عدی رضی اللہ عنہ کا شمار اناسی ہزار انتالیس کلمات کا ہے۔

### اختلاف کا سبب

اختلاف کا سبب یہ ہے کہ **الْأَرْضُ**، **الْآخِرَةُ**، **الْأَمْهَرُ** اور **الْأَبْرَارِ** جیسے کلمات کو بعض حضرات نے بمذہب کوفیین دو دو کلمات شمار کیا ہے، کیونکہ اہل کوفہ الف ولام کو ایک مستقل کلمہ شمار کرتے ہیں جو تعریف کے معنی کے لئے مقرر ہے۔ لیکن اس کے برخلاف بعض دوسرے حضرات نے ان کلمات کو بمذہب بصریین ایک ہی کلمہ شمار کیا ہے، کیونکہ اہل بصرہ صرف لام کو تعریفی قرار دیتے ہیں اور ہمزہ وصلی صرف ابتداء کے لئے ہے، لہذا لام تعریفی کو مستقل کلمہ شمار کرنے کی ضرورت نہیں ہے۔ [۱]

دوسرا سبب اختلاف یہ ہے کہ بعض کلمات رسم قرآنی میں ایک اور عربیت کے لحاظ سے دو اور تین ہوتے ہیں، نیز حضرت عثمان رضی اللہ عنہ نے جو آٹھ مصاحف مختلف شہروں میں روانہ فرمائے تھے، ان کے رسم بھی مختلف تھے، اس بنا پر شمار میں اختلاف ہو جاتا ہے۔ پس اس سے قرآن مجید میں کمی و زیادتی لازم نہیں آتی۔

### فائدہ

امام ابو بکر احمد بن حسین بن مہران المقری رضی اللہ عنہ فرماتے ہیں کہ حجاج بن یوسف نے بصرہ کے قراء کے پاس

[۱] از کتاب العدد ابو القاسم عمر بن محمد بن عبدالکافی بحوالہ مقدمہ شرح العلامة ص: ۱۲۰، الخللانی علی ناظمۃ الزہرا شیخ عبدالرزاق بن علی۔

قاصد بھیج کر انہیں جمع کیا اور اس میں سے حسن بصری رضی اللہ عنہ، ابو العالیہ رضی اللہ عنہ، نصر بن عاصم رضی اللہ عنہ، عاصم رضی اللہ عنہ اور مالک بن دینار رضی اللہ عنہ کو منتخب کر کے انہیں مکلف کیا کہ قرآن کے کلمات و حروف کو شمار کرو۔ یہ حضرات مسلسل چار مہینے جوؤں کے ذریعہ شمار کے کام میں مشغول رہے اور بالآخر یہ سب حضرات اس پر متفق ہو گئے کہ کل کلمات ستر ہزار چار سو انتالیس اور کل حروف تین لاکھ تیس ہزار پندرہ ہیں۔ [۱]

### منازل کی تقسیم

۱۔ فاتحہ تا نساء (کل چار سورتیں)۔ ۲۔ مائدہ تا توبہ (کل پانچ سورتیں)۔ ۳۔ یونس تا نحل (کل سات سورتیں)۔ ۴۔ بنی اسرائیل تا فرقان (کل نو سورتیں)۔ ۵۔ شعراء تا یس (کل گیارہ سورتیں)۔ ۶۔ والصفۃ تا حجرات (کل تیرہ سورتیں)۔ ۷۔ ق تا ناس (کل پینسٹھ سورتیں)۔

### سیدنا جبرائیل علیہ السلام چھبیس ہزار مرتبہ وحی لیکر آئے

بعض کتب تاریخ میں درج ہے کہ سیدنا جبرائیل علیہ السلام نے نبی کریم صلی اللہ علیہ وسلم پر چھبیس ہزار بار نزول فرمایا، اور انبیاء کرام علیہم السلام میں سے کوئی نبی بھی اس عدد کو نہیں پہنچے ہیں۔

قمری سال کے ایام تقریباً تین سو پچپن ہوتے ہیں اور نبوت کے تیس سالوں کے کل ایام نو ہزار ایک سو پینسٹھ بنتے ہیں۔ دنوں کے اس عدد پر ۲۶ ہزار کو تقسیم کرنے سے روزانہ تقریباً تین مرتبہ نزول جبرائیل علیہ السلام ثابت ہوتا ہے۔ [۲]

### قرآن کی سورتوں کے متعلق اہم معلومات

۱۔ فاتحہ کے ساتھ سات لاکھ فرشتے جبرائیل امین علیہ السلام کے جلو میں اس طرح اترے کہ زمین و آسمان کی درمیانی پوری فضا ان سے بھر گئی اور پوری کائنات ان فرشتوں کی تسبیح سے گونج اٹھی اور ایسا پڑھتے ہی حال دیکھ کر حضور اقدس صلی اللہ علیہ وسلم سبحان اللہ والحمد للہ کہتے ہوئے سجدہ میں گر پڑے۔

[۱] البرہان فی علوم القرآن، ج: ۱، ص: ۳۴۔ [۲] اثمار التکمیل، ج: ۲، ص: ۲۲۰۔

- ۲۔ آیۃ الکرسی: تیس ہزار فرشتوں کے جلو میں نازل ہوئی۔
- ۳۔ انعام: ستر ہزار فرشتوں کے جلو میں نازل ہوئی۔
- ۴۔ کہف اور یس: بارہ بارہ ہزار فرشتوں کے جلو میں نازل ہوئیں۔ [۱]
- ۵۔ قرآن میں سب سے عظیم الشان آیت ”آیۃ الکرسی“ ہے۔
- ۶۔ قرآن میں سب سے زیادہ عدل و انصاف سکھانے والی آیت إِنَّ اللَّهَ يَأْمُرُ بِالْعَدْلِ وَالْإِحْسَانِ والی آیت ہے۔ [۲]
- ۷۔ قرآن میں سب سے زیادہ امید نجات دلانے والی آیت قُلْ يُعْبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ [۳] اور بقول بعض وَلَسَوْفَ يُعْطِيكَ رَبُّكَ فَتَرْضَىٰ [۴] ہے۔
- ۸۔ قرآن میں سب سے زیادہ حزن و غم پیدا کرنے والی آیت مَنْ يَعْمَلْ سُوءًا يُجْزَ بِهِ [۵] ہے۔
- ۹۔ قرآن میں دوزخیوں کے حق میں سب سے زیادہ سخت آیت فَذُوقُوا فَلَنْ نَّزِيدَ كُمْ إِلَّا عَذَابًا [۶] ہے۔ [۷]
- ۱۰۔ حضرت علی رضی اللہ عنہ سے منقول ہے کہ مجھے قرآن میں محبوب ترین آیت إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرَ مَا دُونَ ذَلِكَ لِمَنْ يَشَاءُ [۸] ہے۔
- ۱۱۔ اور میرے نزدیک قرآن میں افضل آیت وَمَا أَصَابَكُمْ مِّنْ مُّصِيبَةٍ فِيمَا كَسَبَتْ أَيْدِيكُمْ وَيَعْفُوا عَنْ كَثِيرٍ [۹] ہے۔ [۱۰]

## دفع وسوسہ کی آیت

جب دل میں کسی وسوسہ کا احساس ہو تو یہ آیت پڑھو: هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ

شَيْءٍ عَلِيمٌ [۱]

[۱] بصائر ذوی التمییز، حاشیہ فضائل ابی عبید کبیر، ص: ۳۶۶۔ [۲] النحل: ۹۔ [۳] الزمر: ۵۳۔ [۴] الضحیٰ: ۵۔ [۵] النساء۔ [۶] النباء۔ [۷] ابن مردویہ وغیرہ۔ [۸] النساء۔ [۹] الشوری۔ [۱۰] حاشیہ تبیان، ص: ۲۲۹۔ [۱] الحدید، حاشیہ تبیان، ص: ۲۳۶۔



## صرف ایک آیت والا مکمل رکوع

قرآن مجید میں ایک مکمل رکوع ایسا ہے جو صرف ایک آیت پر مشتمل ہے اور وہ سورہ منزل کا دوسرا (آخری) رکوع ہے۔

## سب سے زیادہ آیات والا رکوع

قرآن مجید میں سب سے زیادہ آیات پر مشتمل رکوع سورہ عبس کا ہے جس کی بیالیس آیتیں ہیں۔

## ایک کلمہ والی آیات

ایک کلمہ والی آیات زیادہ نہیں ہیں صرف الرَّحْمٰنُ اور اسی سورت میں مُدَّهَامَّثِنِ، نِزِیْلًا لِّمَنْ آتٰهُ اور پہلا الْقَارِعَةُ یہ چار مواقع ہیں جن میں ایک ایک کلمہ والی آیت ہے۔ نیز وہ قسمیں ہیں جو سورتوں کے شروع میں ہیں اور ان کے مقسم بہ اپنے مابعد والی آیات کے سروں کے مناسب ہیں۔ ان موقعوں میں بھی ہر جگہ ایک ہی کلمہ کی آیت ہے جیسے وَالطُّورِ۔ وَالْفَجْرِ۔ وَالصُّحُفِ وغیرہ لیکن وَالَّتِیْنِ اس سے مستثنیٰ ہے کہ یہ ایک کلمہ کی ایک آیت نہیں ہے اور وَالنَّجْمِ، وَالْمُرْسَلٰتِ اور وَاللُّزُجٰتِ وغیرہ چونکہ اپنے مابعد والی آیات کے موافق نہیں ہیں، اس لئے یہ رؤس آیات بھی نہیں ہیں اور ان میں آیت ہونے کا شبہ بھی نہیں ہے۔

## نصف قرآن

- ۱۔ قرآن کا نصف باعتبار حروف: وَلِیْتَظَلَّفِ کی فاتک۔
- ۲۔ قرآن کا نصف باعتبار کلمات: سورۃ الحج کی آیت نمبر ۲۰ کے وَالْجُلُوْدُ تک (اور اس کے بعد آیت نمبر ۲۱ وَلَهُمْ مَّقَامِعٌ نصف ثانی میں ہے)۔
- ۳۔ قرآن کا نصف باعتبار آیات: سورۃ الشعراء کی آیت نمبر ۴۵ کے اٰخِرَ مَا یَافِکُوْنَ تک (اور اس کے بعد آیت ۴۶ فَالْقٰی السَّحْرَةَ نصف ثانی میں ہے)۔

۴۷ قرآن کا نصف باعتبار سُوْر: سورة الحديد تک، (اور سورة المجادلہ سے دوسرا نصف شروع ہوتا ہے)۔

### تَحْتَهَا الْاَنْهَارُ صرف ایک مرتبہ

قرآن مجید میں مِنْ تَحْتِهَا الْاَنْهَارُ بہت جگہ آیا ہے لیکن تَحْتَهَا الْاَنْهَارُ صرف ایک مرتبہ آیا ہے، سورة توبہ کی آیت نمبر ۱۰۰ میں۔

### روایت حفص رضی اللہ عنہ میں صرف ایک جگہ امالہ

قرآن مجید میں یائے معروف خالص بہت جگہ ہے مگر امالہ محضہ والی یائے مجہول صرف ایک جگہ سورة ہود کی آیت نمبر ۴۱ کے لفظ فَجْرَہَا میں ہے۔ روایت حفص رضی اللہ عنہ میں اس کی راکو اس طرح پڑھیں گے جس طرح اُردو میں ستارے قطرے کی را بولتے ہیں۔

### سب سے زیادہ طویل ذکر

قرآن مجید میں حضرت موسیٰ علیہ السلام سے زیادہ طویل ذکر کسی کا نہیں ہے۔

### سب سے بڑی آیت

قرآن مجید کی سب سے بڑی آیت يٰۤاَيُّهَا الَّذِيْنَ اٰمَنُوْا اِذَا تَدٰىنْتُمْ ہے، یہ سورة بقرہ کی آیت نمبر ۲۸۲ ہے، جس کا نام ”آیۃ المداینۃ“ ہے، اس کے کل حروف مکتوبی ۵۴۴ اور ملفوظی ۵۵۸ ہیں، ملفوظی میں مشدکود و بارگنا گیا ہے اور صلہ کے واو اور یا کو نیز تنوین کو بھی حروف میں شمار کیا گیا ہے۔ اور اس کے تمام کلمات رسم کے لحاظ سے ۱۲۸ ہیں۔

### سب سے بڑی سورت

قرآن مجید کی سب سے بڑی سورت، سورة البقرہ ہے۔

## سب سے چھوٹی سورت

قرآن مجید کی سب سے چھوٹی سورت، سورۃ الکوثر ہے۔

## سب سے پہلی نازل ہونے والی سورت

قرآن کریم کی سب سے پہلی نازل شدہ سورت، سورۃ علق (اِقْرَأْ سَمَّا لَمْ يَعْلَمْ تَك)۔

## قرآن کریم کی ایک خاص سورت

قرآن کریم کی وہ ایک خاص سورت جس کے شروع میں بسم اللہ نہیں، سورۃ التوبہ ہے۔

## سب سے بڑا کلمہ

فَأَسْقَيْنُكُمُوهُ اس کے گیارہ حروف ہیں، پھر اقْتَرَفْتُمُوهَا، أَنْزَلْنَاهُ مَكُونًا، وَالْمُسْتَضْعَفِينَ  
لِيَسْتَخْلِفَنَّهُمْ ان کے دس دس حروف ہیں۔

## سب سے چھوٹا کلمہ

جو رسماً علیحدہ ہو، لا، لَكَ، وَغَيْرُهُ، جس میں دو حروف ہیں۔

## قرآن کو کتابی شکل میں جمع کرنے کا امر سب سے پہلے کس نے فرمایا؟

کتابی شکل میں قرآن کریم کو جمع کرنے کا سب سے پہلے خلیفۃ الرسول حضرت ابوبکر صدیق رضی اللہ عنہ نے

امر فرمایا۔

## مصحفِ اوّل بطور امانت

وہ عظیم خاتون جن کے پاس مسلمانوں نے ”مصحفِ اوّل“ کو امانت رکھوایا تھا؟ وہ ام المومنین سیدہ حفصہ

بنت عمر رضی اللہ عنہا ہیں۔



## سجدہ ہائے تلاوت کے مقامات کی تفصیل

۱	وَلَهُ يَسْجُدُونَ	الاعراف آیت نمبر: ۲۰۶
۲	بِالْغُدُوِّ وَالْآصَالِ	الرعد آیت نمبر ۱۵
۳	مَا يُؤْمَرُونَ	النحل آیت نمبر ۴۹
۴	وَيَزِيدُهُمْ حُشُوعًا	الاسراء آیت نمبر ۱۰۷
۵	سُجَّدًا وَبُكْيَا	مریم آیت نمبر: ۵۸
۶	يَفْعَلُ مَا يَشَاءُ	الح آیت نمبر: ۱۸
۷	وَزَادَهُمْ نُفُورًا	الفرقان آیت نمبر: ۶۰
۸	رَبِّ الْعَرْشِ الْعَظِيمِ	النمل آیت نمبر: ۲۶
۹	وَهُمْ لَا يَسْتَكْبِرُونَ	السجدہ آیت ۱۵
۱۰	وَأَنَابَ	ص آیت نمبر ۲۴
۱۱	وَهُمْ لَا يَسْتَمُونُ	فصلت آیت نمبر ۳۸
۱۲	وَأَعْبُدُوا	النجم آیت ۶۲
۱۳	لَا يَسْجُدُونَ	الانشقاق آیت نمبر: ۲۱
۱۴	وَأَسْجُدْ وَاقْتَرِبْ	العلق آیت نمبر: ۱۹

## فائدہ

امام شافعی رحمۃ اللہ علیہ و امام احمد رحمۃ اللہ علیہ کے نزدیک ص کا سجدہ نہیں بلکہ اس کی بجائے ثانی الحج لَعَلَّكُمْ تَفْلِحُونَ آیت نمبر ۷۷ پر سجدہ تلاوت ہے۔

## دعائے سجدہ تلاوت

اَللّٰهُمَّ لَكَ سَجَدْتُ وَبِكَ اٰمَنْتُ وَلَكَ اَسْلَمْتُ سَجَدَ وَجْهِيْ لِلَّذِيْ خَلَقَهُ وَصَوَّرَهُ  
 وَشَقَّ سَمْعَهُ وَبَصَرَهُ بِحَوْلِهِ وَقُوَّتِهِ تَبَارَكَ اللهُ اَحْسَنُ الْخَالِقِيْنَ، سُبُوْحٌ قُدُّوْسٌ رَبُّ  
 الْمَلَائِكَةِ وَالرُّوْحِ، اَللّٰهُمَّ اَكْتُبْ لِيْ بِهَا عِنْدَكَ اَجْرًا، وَاجْعَلْهَا لِيْ عِنْدَكَ ذُخْرًا،  
 وَضَعْ عَيْنِيْ بِهَا وَزْرًا، وَاَقْبَلْهَا مِنِّيْ كَمَا قَبِلْتَهَا مِنْ عَبْدِكَ دَاوُدَ صَلَّى اللهُ عَلَيْهِ  
 وَسَلَّمَ -

اے اللہ! میں نے تیرے لئے سجدہ کیا، تجھ ہی پر میں ایمان لایا، تیرے ہی سامنے سر تسلیم خم  
 کیا، میرے چہرے نے سجدہ کیا اُس ذات کو جس نے اس کو پیدا کیا، صورت بخشی، اپنے کرشمہ  
 قدرت سے اس میں کان اور آنکھ بنائی، کتنی بابرکت ذات ہے اُس اللہ کی جو تمام گارگیروں  
 سے بڑھ کر کارگیر ہے، پاک اور بزرگ ہے جو فرشتوں اور روح کارب ہے۔

اے اللہ! میرے لئے اس سجدہ کے بدلہ میں اپنے یہاں ثواب لکھ دے، اس  
 کو میرے لئے اپنے پاس ذخیرہ بنا دے، اس کے ذریعہ میرے گناہ کا بوجھ  
 ہلکا فرما دے اور میرے سے یہ سجدہ اُسی طرح قبول فرمائے جس طرح تو نے اس کو  
 اپنے بندے داؤد عَلَيْهِ السَّلَام سے قبول فرمایا۔ [۱]



# اسماء القرآن

قرآن کے کئی صفاتی نام ہیں جو خود قرآن میں مذکور ہیں، ان ناموں سے قرآن کی عظمت ظاہر ہوتی ہے اور اس کی خوبیاں نمایاں ہوتی ہیں، قرآن کے صفاتی نام حروفِ تہجی کے اعتبار سے ذیل میں ذکر کئے جاتے ہیں:

۱۔ احسن الحدیث:

اللَّهُ نَزَّلَ أَحْسَنَ الْحَدِيثِ كِتَابًا مُتَشَابِهًا مَثَانِيًّا تَقْشَعِرُّ مِنْهُ جُلُودُ الَّذِينَ يَخْشَوْنَ رَبَّهُمْ ۝۱۱

اللہ نے یہ بہترین کلام اتارا ہے، اس کے مضامین ہم رنگ اور تضاد سے پاک ہیں، اور انہیں سمجھانے کے لئے بار بار دہرایا گیا ہے، اسے سن کر ان لوگوں کے رونگٹے کھڑے ہو جاتے ہیں جو اپنے رب سے ڈرتے ہیں۔

۲۔ امر:

ذَلِكَ أَمْرُ اللَّهِ أَنْزَلَهُ إِلَيْكُمْ ۝۱۲

یہ اللہ کا حکم ہے، جسے اُس نے تمہاری طرف نازل کیا ہے۔

۳۔ برہان:

يَا أَيُّهَا النَّاسُ قَدْ جَاءَكُمْ بُرْهَانٌ مِنْ رَبِّكُمْ وَأَنْزَلْنَا إِلَيْكُمْ نُورًا مُبِينًا ۝۱۳

اے لوگو! تمہارے پاس تمہارے رب کی طرف سے ایک برہان یعنی دلیل آچکی ہے اور ہم نے تمہاری طرف قرآن بھیجا ہے، جو واضح روشنی ہے۔

۱۱ الزمر: ۲۳۔ ۱۲ الطلاق: ۵۔ ۱۳ النساء: ۱۷۴،



۴۔ بشری:

وَنَزَّلْنَا عَلَيْكَ الْكِتَابَ تَبْيَانًا لِّكُلِّ شَيْءٍ وَهُدًى وَرَحْمَةً وَبُشْرَىٰ لِلْمُسْلِمِينَ ﴿۱﴾  
 اور ہم نے یہ کتاب آپ ﷺ پر نازل کی ہے، جو ہر چیز کو کھول دینے والی ہے، جو ہدایت،  
 رحمت اور بشارت ہے فرمانبرداروں کے لئے۔

۵۔ بشیر:

كِتَابٌ فَصَّلَتْ آيَتُهُ قُرْآنًا عَرَبِيًّا لِّقَوْمٍ يَعْلَمُونَ ﴿۲﴾ بَشِيرًا وَنَذِيرًا ﴿۳﴾  
 یہ کتاب ہے جس کی آیتوں کو الگ الگ واضح کیا گیا ہے۔ یہ عربی زبان کا قرآن ہے، ان  
 لوگوں کیلئے جو اسے جاننا چاہتے ہیں۔ یہ خوشخبری بھی دیتا ہے اور خبردار بھی کرتا ہے۔

۶۔ بصائر:

هَذَا بَصَائِرٌ لِلنَّاسِ وَهُدًى وَرَحْمَةٌ لِّقَوْمٍ يُوقِنُونَ ﴿۴﴾  
 یہ لوگوں کے لئے بصیرت افروز باتیں ہیں اور یہ ہدایت اور رحمت ہے، ان لوگوں کے لئے  
 جو یقین کریں۔

۷۔ بلاغ:

هَذَا بَلَاغٌ لِلنَّاسِ وَلِيُنذِرُوا بِهِ وَيَعْلَمُوا أَنَّمَا هُوَ إِلَهٌُ وَاحِدٌ وَلِيَذَّكَّرَ أُولُو الْأَلْبَابِ ﴿۵﴾  
 یہ لوگوں کے لئے پیغام ہے تاکہ ان کو اس کے ذریعے خبردار کیا جائے۔ اور تاکہ وہ جان لیں کہ ایک  
 ہی معبود ہے اور تاکہ عقل والے اس سے نصیحت حاصل کریں۔

۸۔ بیان:

هَذَا بَيَانٌ لِلنَّاسِ وَهُدًى وَمَوْعِظَةٌ لِّلْمُتَّقِينَ ﴿۶﴾  
 یہ لوگوں کیلئے بیان ہے اور یہ ہدایت اور نصیحت ہے اللہ سے ڈرنے والوں کے لئے۔

﴿۱﴾ النحل: ۸۹۔ ﴿۲﴾ حم السجدة: ۳۔ ۴۔ ﴿۳﴾ الجاثية: ۲۰۔ ﴿۴﴾ ابراہیم: ۵۲۔ ﴿۵﴾ آل عمران: ۱۳۸۔

۹- بینہ:

فَقَدْ جَاءَكُمْ مِنْ رَبِّكُمْ وَهُدًى وَرَحْمَةٌ ۝۱

اب تمہارے پاس تمہارے رب کی طرف سے ایک روشن دلیل، ہدایت اور رحمت آچکی ہے۔

۱۰- تبيان:

وَنَزَّلْنَا عَلَيْكَ الْكِتَابَ تَبْيَانًا لِكُلِّ شَيْءٍ وَهُدًى وَرَحْمَةً وَبُشْرَىٰ لِلْمُسْلِمِينَ ۝۲

اور ہم نے یہ کتاب آپ ﷺ پر نازل کی ہے جو ہر چیز کو کھول دینے والی ہے جو ہدایت، رحمت اور بشارت ہے فرمانبرداروں کے لئے۔

۱۱- تذکرہ:

وَإِنَّهُ لَتَذِكْرٌ لِّلْمُتَّقِينَ ۝۳

اور بے شک یہ ایک یاد دہانی ہے، اللہ سے ڈرنے والوں کے لئے۔

۱۲- تنزیل:

وَإِنَّهُ لَتَنْزِيلُ رَبِّ الْعَالَمِينَ ۝۴

اور بے شک یہ رب العالمین کا نازل کیا ہوا (قرآن) ہے۔

۱۳- حق:

وَجَعَلَهَا كَلِمَةً بَاقِيَةً فِي عَقِبِهِ لَعَلَّهُمْ يَرْجِعُونَ ۝۵ بَلْ مَتَّعْتُ هَؤُلَاءِ وَآبَاءَهُمْ حَتَّىٰ

جَاءَهُمُ الْحَقُّ وَرَسُولٌ مُّبِينٌ ۝۶

بلکہ میں نے ان کو اور ان کے باپ دادا کو دنیا کا سامان دیا۔ یہاں تک کہ اب ان کے پاس حق

آگیا اور وہ رسول جو کھول کر بیان کرنے والا ہے۔ اور جب ان کے پاس حق آگیا ہے وہ کہتے

ہیں یہ جادو ہے اور ہم اسے نہیں مانتے۔

[۱] الانعام: ۱۵۸۔ [۲] النحل: ۸۹۔ [۳] الحاقة: ۳۸۔ [۴] الشعراء: ۱۹۲۔ [۵] الزخرف: ۲۹-۲۸۔

۱۳۔ حکم:

وَكَذَلِكَ أَنْزَلْنَاهُ حُكْمًا عَرَبِيًّا ۝

اور اسی طرح ہم نے اس قرآن کو ایک حکم کی حیثیت سے عربی میں نازل کیا ہے۔

۱۵۔ حکمت:

وَلَقَدْ جَاءَهُمْ مِنَ الْأَنْبَاءِ مَا فِيهِ مُزْدَجَرٌ ۝ حِكْمَةٌ بَالِغَةٌ فَمَا تُغْنِ التُّذُرُ ۝

اور اس کے پاس پہلی قوموں کے حالات پہنچ چکے ہیں جن میں عبرت ہے، نہایت درجے کی حکمت ہے، مگر یہ ساری تنبیہات انہیں کوئی فائدہ نہیں دیتیں۔

۱۶۔ حکیم:

يَسَّ ۝ وَالْقُرْآنِ الْحَكِيمِ ۝

یسین، قسم ہے حکمت بھرے قرآن کی۔

۱۷۔ ذکر:

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ۝

بے شک ہم نے اس ذکر یعنی قرآن کو نازل کیا ہے اور ہم ہی اس کے محافظ ہیں۔

۱۸۔ ذکرئی:

كِتَابٌ أَنْزَلَ إِلَيْكَ فَلَا يَكُنْ فِي صَدْرِكَ حَرَجٌ مِّنْهُ لِتُنذِرَ بِهِ وَذِكْرَىٰ  
لِلْمُؤْمِنِينَ ۝

اے نبی ﷺ! یہ کتاب آپ ﷺ کی طرف نازل کی گئی ہے، مگر اس کی وجہ سے آپ ﷺ کا دل تنگ نہ ہو، بلکہ آپ ﷺ اس کے ذریعے لوگوں کو خبردار کر دیں، اور یہ ایمان والوں کے لئے یاد دہانی ہے۔

[۱] الرعد: ۳۔ [۲] القمر: ۳۔ [۳] یسین: ۱۔ [۴] الحجر: ۹۔ [۵] الاعراف: ۲۔



۱۹۔ رحمت:

وَنَزَّلْنَا عَلَيْكَ الْكِتَابَ تَبْيَانًا لِّكُلِّ شَيْءٍ وَهُدًى وَرَحْمَةً وَبُشْرَىٰ لِلْمُسْلِمِينَ ﴿۱۹﴾  
 اور ہم نے یہ کتاب آپ ﷺ پر نازل کی ہے، جو ہر چیز کو کھول دینے والی ہے، جو ہدایت،  
 رحمت اور بشارت ہے فرمانبرداروں کے لئے۔

۲۰۔ روح:

وَكَذٰلِكَ اَوْحَيْنَا اِلَيْكَ رُوحًا مِّنْ اَمْرِنَا ﴿۲۰﴾  
 اور اے نبی ﷺ! اسی طرح ہم نے اپنی طرف سے آپ ﷺ کے پاس روح یعنی وحی  
 بھیجی ہے۔

۲۱۔ شفا:

يٰۤاَيُّهَا النَّاسُ قَدْ جَاءَتْكُمْ مَّوْعِظَةٌ مِّنْ رَبِّكُمْ وَشِفَاءٌ لِّمَا فِي الصُّدُورِ ۗ وَهُدًى  
 وَرَحْمَةٌ لِّلْمُؤْمِنِينَ ﴿۲۱﴾  
 اے لوگو! تمہارے پاس تمہارے رب کی طرف سے ایک نصیحت آگئی ہے، وہ تمام روحانی  
 بیماریوں سے شفا بخشنے والی اور ایمان والوں کے لئے ہدایت ہے۔

۲۲۔ صدق:

فَمَنْ اٰظَلَمَ مِمَّنْ كَذَبَ عَلَى اللّٰهِ وَكَذَّبَ بِالصِّدْقِ اِذْ جَاءَهُۥ الْيَسْرَۗةَ ۗ فِى جَهَنَّمَ مَثْوًى  
 لِّلْكَافِرِيْنَ ﴿۲۲﴾ وَالَّذِي جَاءَ بِالصِّدْقِ وَصَدَّقَ بِهٖۤ اُولٰٓئِكَ هُمُ الْمُتَّقُوْنَ ﴿۲۳﴾ ﴿۲۲﴾  
 اور اس شخص سے زیادہ ظالم اور کون ہوگا جس نے اللہ پر جھوٹ باندھا اور سچائی کو جھٹلایا جبکہ وہ  
 اس کے پاس آئی، کیا ایسے کافروں کا ٹھکانہ جہنم میں نہ ہوگا؟ اور جو شخص سچائی لے کر آیا اور وہ  
 جنہوں نے اس کی تصدیق کی تو یہی لوگ پرہیزگار ہیں۔

﴿۱﴾ النحل: ۸۹۔ ﴿۲﴾ الشوری: ۵۲۔ ﴿۳﴾ ایوس: ۵۷۔ ﴿۴﴾ الزمر: ۳۳۔ ۳۲۔

۲۳۔ عجب (عجیب):

قُلْ أَوْحِيَ إِلَيَّ أَنَّهُ اسْتَمَعَ نَفَرٌ مِّنَ الْجِنِّ فَقَالُوا إِنَّا سَمِعْنَا قُرْآنًا عَجَبًا ۝  
اے نبی! آپ کہیں کہ مجھے وحی کی گئی ہے کہ جنوں کی ایک جماعت نے قرآن سنا تو انہوں  
نے اپنی قوم سے جا کر کہا کہ ہم نے ایک عجیب قرآن سنا ہے۔

۲۴۔ عربی:

إِنَّا أَنْزَلْنَاهُ قُرْآنًا عَرَبِيًّا لَّعَلَّكُمْ تَعْقِلُونَ ۝  
بے شک ہم نے یہ عربی قرآن نازل کیا ہے، تاکہ تم سمجھو۔  
دوسری جگہ پر فرمایا:

قُرْآنًا عَرَبِيًّا غَيْرَ ذِي عِوَجٍ لَّعَلَّهُمْ يَتَّقُونَ ۝  
یہ عربی قرآن ہے، اس میں کوئی الجھاؤ نہیں تاکہ لوگ اسے سمجھیں اور ڈریں۔

۲۵۔ عزیز:

وَإِنَّهُ لَكِتَابٌ عَزِيزٌ ۝ لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِّنْ  
حَكِيمٍ حَمِيدٍ ۝  
یہ تو معزز کتاب ہے، اس میں نہ اس کے آگے باطل آسکتا ہے اور نہ اس کے پیچھے سے، حکمت  
والے قابل تعریف اللہ کی طرف سے اتاری گئی ہے۔

۲۶۔ عظیم:

وَلَقَدْ آتَيْنَاكَ سَبْعًا مِّنَ الْمَثَانِي وَالْقُرْآنَ الْعَظِيمَ ۝  
اور ہم نے آپ ﷺ کو سات دہرائی جانے والی آیتیں عطا کی ہیں جو قرآنِ عظیم ہے۔

[۱] الجن: ۱۔ [۲] الیوسف: ۲۔ [۳] الزمر: ۲۸۔ [۴] الحج: ۳۲-۳۱۔ [۵] الحجر: ۸۷۔

۲۷- علم:

وَكَذَلِكَ أَنْزَلْنَاهُ حُكْمًا عَرَبِيًّا وَلَئِنِ اتَّبَعْتَ أَهْوَاءَهُمْ بَعْدَ مَا جَاءَكَ مِنَ الْعِلْمِ مَا

لَكَ مِنَ اللَّهِ مِنْ وَّابٍ وَلَا وَاقٍ ۝۱۱

اور ہم نے اس قرآن کو ایک حکم کی حیثیت سے عربی زبان میں نازل کیا ہے، اگر تم علم حق

آجانے کے بعد بھی دوسرے لوگوں کی خواہشات کے پیچھے چلو گے تو اللہ کے مقابلے میں نہ کوئی

تمہارا مددگار ہوگا اور نہ بچانے والا۔

۲۸- فرقان:

تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا ۝۱۲

بڑی بابرکت ہے وہ ذات جس نے اپنے بندے پر قرآن نازل کیا تاکہ وہ سارے جہان

والوں کو خبردار کر دے۔

۲۹- کتاب:

وَهَذَا كِتَابٌ أَنْزَلْنَاهُ مُبَارَكٌ مُصَدِّقُ الَّذِي بَيْنَ يَدَيْهِ وَلِتُنذِرَ أُمَّ الْقُرَىٰ وَمَنْ

حَوْلَهَا ۝۱۳

اور ہم نے یہ مبارک کتاب نازل کی ہے جو اپنے سے پہلی کتابوں کو سچا کرنے والی ہے تاکہ

اے نبی ﷺ! آپ ﷺ اس کے ذریعے مکے والوں کو اور اس کے آس پاس رہنے والوں کو

خبردار کر دیں۔

۳۰- کریم:

وَإِنَّهُ لَقُرْآنٌ كَرِيمٌ ۝۱۴ اور بے شک یہ قرآن کریم ہے۔

۱۱ الرعد: ۳۷- ۱۲ الفرقان: ۱- ۱۳ الانعام: ۹۲- ۱۴ الواقعة: ۷۷-



۳۱۔ کلام اللہ:

وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّى يَسْمَعَ كَلِمَةَ اللَّهِ ثُمَّ أَبْلِغْهُ مَأْمَنَهُ ۗ<sup>[۱]</sup>  
 اور اگر کوئی مشرک تم سے پناہ مانگے تو اسے پناہ دے دو تا کہ وہ اللہ کا کلام سنے، پھر اسے اس کی  
 امان کی جگہ پہنچا دو۔

۳۲۔ مبارک:

وَهَذَا كِتَابٌ أَنْزَلْنَاهُ مُبَارَكٌ مُصَدِّقُ الَّذِي بَيْنَ يَدَيْهِ وَلِتُنذِرَ أُمَّ الْقُرَىٰ وَمَنْ حَوْلَهَا ۗ<sup>[۲]</sup>  
 اور ہم نے یہ مبارک کتاب نازل کی ہے جو اپنے سے پہلی کتابوں کو سچا کرنے والی ہے، تاکہ  
 اے نبی ﷺ! آپ ﷺ اس کے ذریعے مکے والوں کو اور اس کے آس پاس رہنے والوں کو  
 خبردار کر دیں۔

۳۳۔ مبین:

إِنْ هُوَ إِلَّا ذِكْرٌ وَقُرْآنٌ مُّبِينٌ ۗ<sup>[۳]</sup>  
 یہ تو ایک نصیحت ہے اور واضح قرآن ہے۔

۳۴۔ متشابہ:

اللَّهُ نَزَّلَ أَحْسَنَ الْحَدِيثِ كِتَابًا مُّتَشَابِهًا مَّثَانِيًّا تَفْشَعِرُ مِنْهُ جُلُودُ الَّذِينَ يَخْشَوْنَ  
 رَبَّهُمْ ۗ<sup>[۴]</sup>

اللہ نے یہ بہترین کلام اتارا ہے، اس کے مضامین ہم رنگ اور تضاد سے پاک ہیں اور انہیں  
 سمجھانے کے لئے بار بار دہرایا گیا ہے، اس کلام کو سن کر ان لوگوں کے رونگٹے کھڑے ہو جاتے  
 ہیں، جو اپنے رب سے ڈرتے ہیں۔

[۱] التوبة: ۶۔ [۲] الانعام: ۹۲۔ [۳] یس: ۶۹۔ [۴] الزمر: ۲۳۔

۳۵۔ مثانی:

اللَّهُ نَزَّلَ أَحْسَنَ الْحَدِيثِ كِتَابًا مُتَشَابِهًا مَثَانِيًّا تَقْشَعِرُّ مِنْهُ جُلُودُ الَّذِينَ  
يَخْشَوْنَ رَبَّهُمْ ۝ [۱]

اللہ نے یہ بہترین کلام اتارا ہے، اس کے مضامین ہم رنگ اور تضاد سے پاک ہیں اور انہیں  
سمجھانے کے لئے بار بار دہرایا گیا ہے، اس کلام کو سن کر ان لوگوں کے رونگٹے کھڑے ہو جاتے  
ہیں، جو اپنے رب سے ڈرتے ہیں۔

۳۶۔ مجید:

بَلْ هُوَ قُرْآنٌ مَّجِيدٌ ۝ فِي لَوْحٍ مَّحْفُوظٍ ۝ [۲]

بلکہ یہ قرآن مجید ہے جو لوح محفوظ میں لکھا ہوا ہے۔

۳۷۔ صدق:

وَهَذَا كِتَابٌ أَنْزَلْنَاهُ مُبَارَكٌ مُصَدِّقُ الَّذِي بَيْنَ يَدَيْهِ وَلِتُنذِرَ أُمَّ الْقُرَى  
وَمَنْ حَوْلَهَا ۝ [۳]

اور ہم نے یہ مبارک کتاب نازل کی ہے، جو اپنے سے پہلی کتابوں کو سچا کرنے والی ہے، تاکہ  
اے نبی! آپ اس کے ذریعے مکے والوں اور اس کے آس پاس رہنے والوں کو خبردار کر دیں۔

۳۸۔ موعظت:

هَذَا بَيَانٌ لِلنَّاسِ وَهُدًى وَمَوْعِظَةٌ لِلْمُتَّقِينَ ۝ [۴]

یہ لوگوں کیلئے بیان ہے اور یہ ہدایت اور نصیحت ہے اللہ سے ڈرنے والوں کے لئے۔

۳۹۔ مہینین (نگہبان):

وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ مِنَ الْكِتَابِ وَمُهَيِّنًا عَلَيْهِ ۝ [۵]

[۱] الزمر: ۲۳۔ [۲] البروج، ۲۲، ۲۱۔ [۳] الانعام: ۹۲۔ [۴] آل عمران: ۱۳۸۔ [۵] المائدہ: ۴۸۔

اور ہم نے یہ کتاب آپ کے پاس حق کے ساتھ اتاری ہے، جو سچا بتلانے والی ہے ان کتابوں کو جو اس سے پہلے تھیں، اور ان کتابوں کی نگرانی کرنے والی ہے۔

۴۰۔ نذیر (ڈرانے والا):

كِتَابٌ فَضِّلْتُ اَيْتُهُ قُرْاٰنَا عَرَبِيًّا لِّقَوْمٍ يَعْلَمُوْنَ ﴿٤٠﴾ بِشِيْرًا وَّاَوْ نَذِيْرًا ﴿٤١﴾

یہ کتاب ہے جس کی آیتوں کو الگ الگ واضح کیا گیا ہے، یہ عربی زبان کا قرآن ہے ان لوگوں کے لئے جو اسے جاننا چاہتے ہیں۔ یہ خوشخبری بھی دیتا ہے اور خبردار بھی کرتا ہے۔

۴۱۔ نور (روشنی):

يٰۤاَيُّهَا النَّاسُ قَدْ جَاءَكُمْ بُرْهٰنٌ مِّنْ رَّبِّكُمْ وَاَنْزَلْنَا اِلَيْكُمْ نُوْرًا مُّبِيْنًا ﴿٤٢﴾

اے لوگو! تمہارے پاس تمہارے رب کی طرف سے ایک برہان یعنی دلیل آچکی ہے۔ اور ہم نے تمہاری طرف ایک واضح نور نازل کیا ہے۔

۴۲۔ وحی:

اِنَّ هُوَ اِلَّا وَحْيٌ يُُّوْحٰی ﴿٤٣﴾ يٰۤاَيُّهَا الَّذِيْنَ اٰمَنُوْا اِنَّا نُنزِلُ الْقُرْاٰنَ لَكَرِيْمًا ﴿٤٤﴾

یہ تو ایک وحی ہے جو نازل کی جاتی ہے۔

۴۳۔ ہدٰی (ہدایت):

شَهْرُ رَمَضَانَ الَّذِيْ اُنزِلَ فِيْهِ الْقُرْاٰنُ هُدٰى لِّلنَّاسِ وَاَبِيْنٰتٍ مِّنَ الْهُدٰى  
وَالْفُرْقٰنِ ﴿٤٤﴾

رمضان کے مہینے میں قرآن نازل ہوا جو لوگوں کے لئے ہدایت ہے اور جس میں سیدھی راہ کی کھلی نشانیاں ہیں اور وہ حق و باطل کا فرق بتانے والا ہے۔

☆☆☆☆☆☆☆☆☆☆☆☆☆☆☆☆

﴿٤١﴾ حم السجده: ٣- ﴿٤٢﴾ النساء: ١٤٣- ﴿٤٣﴾ النجم: ٣- ﴿٤٤﴾ البقرة: ١٨٥-



# حضرات انبیاء کرام علیہم السلام کا مبارک تذکرہ

قرآن مجید میں حضرت محمد ﷺ کا اسم مبارک چار مرتبہ اور احمد ﷺ ایک مرتبہ آیا ہے، آپ ﷺ کے علاوہ مکمل قرآن میں پچیس انبیاء و مرسلین کے اسماء گرامی درج ذیل تفصیل کے ساتھ مذکور ہیں:

- (۱) حضرت آدم ﷺ کا اسم گرامی پچیس بار، (۲) حضرت ادریس ﷺ کا دو بار، (۳) حضرت نوح ﷺ کا اُنچاس بار، (۴) حضرت ہود ﷺ کا آٹھ بار، (۵) حضرت صالح ﷺ کا نو بار، (۶) حضرت ابراہیم ﷺ کا نام اکہتر بار، (۷) حضرت اسماعیل ﷺ کا بارہ مرتبہ، (۸) حضرت اسحاق ﷺ کا سترہ بار، (۹) حضرت یعقوب ﷺ کا سولہ مرتبہ، (۱۰) حضرت یوسف ﷺ کا ستائیس بار، (۱۱) حضرت لوط ﷺ کا ستائیس بار، (۱۲) حضرت ایوب ﷺ کا چار مرتبہ، (۱۳) حضرت شعیب ﷺ کا گیارہ مرتبہ، (۱۴) حضرت موسیٰ ﷺ کا ایک سو تینتیس بار، (۱۵) حضرت ہارون ﷺ کا انیس بار، (۱۶) حضرت داؤد ﷺ کا سولہ بار، (۱۷) حضرت سلیمان ﷺ کا سترہ بار، (۱۸) حضرت یحییٰ ﷺ کا سات بار، (۱۹) حضرت عیسیٰ ﷺ کا چھتیس بار، (۲۰) حضرت عزیز ﷺ کا ایک بار، (۲۱) حضرت یسع ﷺ کا دو بار، (۲۲) حضرت ذوالکفل ﷺ کا دو بار، (۲۳) حضرت یونس ﷺ کا چھ بار، (۲۴) حضرت الیاس ﷺ کا تین بار، (۲۵) حضرت زکریا ﷺ کا سات بار۔

## ابوالبشر، حضرت آدم ﷺ

بعض حضرات نے بیان کیا ہے کہ آدم، اَفْعَلُ کے وزن پر اُدْمَہ سے صفت مشتق ہے اور اسی واسطے سے یہ غیر منصرف ہے، الجوا لیتی کہتا ہے: ”تمام انبیاء کے نام اعجمی ہیں، مگر چار اس سے مستثنیٰ ہیں: آدم ﷺ، صالح ﷺ، شعیب ﷺ اور محمد ﷺ۔ ابن ابی حاتم نے ابی الضحیٰ کے طریق پر ابن عباس رضی اللہ عنہما سے روایت کی

ہے کہ آدم عَلَيْهِ السَّلَام کا نام آدم اس مناسبت سے رکھا گیا کہ وہ گندم رنگ کی زمین سے پیدا ہوئے تھے، اور ایک قوم کا بیان ہے کہ یہ اسم سُرِیَانِی ہے، اس کی اصل آدم بروزن خاتما تھی، دوسرے الف کو حذف کر کے اس کو مُعَرَّب کر لیا گیا اور ثعلبی کا بیان ہے: عبرانی زبان میں مٹی کو آدم کہتے ہیں، اس واسطے مٹی کی مناسبت سے آدم عَلَيْهِ السَّلَام کا یہ نام رکھا گیا۔

ابوالبشر حضرت آدم عَلَيْهِ السَّلَام کا زمانہ دس ہزار سال پہلے کا ہے اور قرآن کریم کی گیارہ سورتوں میں پچیس مرتبہ آپ عَلَيْهِ السَّلَام کا نام و ذکر آیا ہے، تخلیق آدم عَلَيْهِ السَّلَام کے درج ذیل سات مراحل ہیں:

- ۱- تُرَابٌ بمعنی خشک مٹی، سورۃ آل عمران، آیت: ۵۹۔
- ۲- اَرْضٌ بمعنی عام مٹی یا زمین، سورۃ نوح، آیت: ۱۷۔
- ۳- طِينٌ بمعنی گیلی مٹی یا گارا، سورۃ الانعام، آیت: ۲۔
- ۴- طِينٍ لَّازِبٍ چکنے والا گارا، سورۃ الصافات، آیت: ۱۱۔
- ۵- حَمًا مَّسْنُونٍ بدبودار کچھڑ، سورۃ الحجر، آیت: ۲۶۔
- ۶- صَلْصَالٍ بمعنی ٹھیکرا، یا پکی مٹی، سورۃ الحجر، آیت: ۲۶۔
- ۷- صَلْصَالٍ كَالْفَخَّارِ یعنی ٹن سے بجنے والی ٹھیکری، سورۃ الرحمن، آیت: ۱۴۔

ابن ابی خیشمہ رضی اللہ عنہ نے کہا ہے کہ حضرت آدم عَلَيْهِ السَّلَام ۹۶۰ سال زندہ رہے تھے، اور نووی اپنی کتاب تہذیب میں بیان کرتے ہیں کہ تواریخ کی کتابوں میں آدم عَلَيْهِ السَّلَام کا ہزار سال زندہ رہنا مشہور ہے۔

### حضرت ادریس عَلَيْهِ السَّلَام

حضرت ادریس عَلَيْهِ السَّلَام کا ذکر قرآن کی دوسورتوں میں آیا ہے، ایک سورۃ مریم کی آیت نمبر ۵۶ میں اور دوسرا سورۃ الانبیاء کی آیت نمبر ۸۵ میں۔ ”ادریس“ کے معنی ہیں تعلیم دینے والا، حضرت ادریس عَلَيْهِ السَّلَام کا یونانی نام طرمیس، طبرانی میں خنوخ اور عربی میں اَخْنُوخ، جب کہ اللہ تعالیٰ سُبْحَانَهُ وَتَعَالَى جَلَالُهُ نے ادریس نام دیا کیونکہ آپ عَلَيْهِ السَّلَام

نے مخلوق کو، اللہ ﷻ کو ایک ماننے اور عبادت کے لائق سمجھنے کی تعلیم دی۔

حضرت ادریس علیہ السلام کے بارے میں کہا گیا ہے کہ وہ حضرت نوح علیہ السلام سے قبل گزرے ہیں، ابن اسحاق کا قول ہے کہ ادریس علیہ السلام سیدنا آدم علیہ السلام کی اولاد میں پہلے شخص تھے جن کو نبوت کا مرتبہ عطا کیا گیا، اور وہ اخنوخ بن یراد بن مہلائیل بن انوش بن قینان بن شیث علیہ السلام بن آدم علیہ السلام ہیں۔

وہب بن منبہ کا بیان ہے کہ ادریس علیہ السلام، نوح علیہ السلام کے جد ہیں، جن کو اخنون کہا جاتا ہے اور یہ نام سریانی زبان کا اسم ہے، اور ایک قول ہے کہ یہ اسم عربی زبان کا لفظ اور، دراستہ سے مشتق ہے، جس کی وجہ یہ تھی کہ ادریس علیہ السلام صحفِ آسمانی کا درس بکثرت دیا کرتے تھے۔ مستدرک میں ایک کمزوری سند کے ساتھ حسن سے بواسطہ سمرہ مروی ہے کہ انہوں نے کہا: نبی اللہ حضرت ادریس علیہ السلام مفید رنگ، دراز قامت اور چوڑے سینے والے تھے، ان کے جسم پر بال بہت کم تھے اور سر پر بکثرت بال تھے، اور ان کے سینہ میں ایک سفید داغ تھا جو مرض برص کا داغ نہ تھا۔

پھر جب کہ اللہ پاک ﷻ نے اہل زمین کے ظلم اور احکام الہی میں تعدی کرنے کی نہایت بُری حالت دیکھی تو ادریس علیہ السلام کو چھٹے آسمان پر اٹھالیا اور وہ اسی امر کی بابت فرماتا ہے: **وَرَفَعْنَا كَمَا كَانَا عَلِيًّا**۔ ابن قتیبہ نے ذکر کیا ہے کہ جس وقت ادریس علیہ السلام آسمان پر اٹھائے گئے ہیں اُس وقت ان کی عمر تین سو پچاس سال تھی، (محققین حضرات علماء کے نزدیک رفع سماء کا قول صحیح نہیں ہے)۔

ابن حبان کی صحیح میں آیا ہے کہ ادریس علیہ السلام نبی رسول تھے، اور وہ پہلے شخص تھے جنہوں نے قلم سے کتابت ایجاد کی، مستدرک میں ابن عباس رضی اللہ عنہما سے مروی ہے انہوں نے کہا کہ نوح علیہ السلام اور ادریس علیہ السلام کے مابین ایک ہزار سال کی مدت کا فاصلہ تھا۔

## حضرت نوح علیہ السلام

حضرت نوح علیہ السلام کا ذکر قرآن پاک میں ۴۱ مقامات پر آیا ہے، الجوائقی کہتا ہے کہ یہ اسم معرب ہے اور



کرمانی نے اس پر اتنا اور بڑھایا ہے کہ سُریانی زبان میں اس کے معنی ہیں شاکر۔ حاکم، مستدرک میں بیان کرتے ہیں کہ نوح علیہ السلام کی وجہ تسمیہ ان کا اپنی ذات کے لئے بکثرت رونا تھا اور ان کا نام عبدالغفار ہے، اور حاکم یہ بھی کہتا ہے کہ اکثر صحابہ رضی اللہ عنہم حضرت نوح علیہ السلام کے حضرت ادریس علیہ السلام سے قبل ہونے کو مانتے ہیں اور کسی دوسرے راوی کا قول ہے کہ وہ نوح علیہ السلام بن لمک (لام مفتوح، میم ساکن اور میم کے بعد کاف) ابن متوخ (میم مفتوح، تا مضمومہ، شین اور لام مفتوحہ)، ابن اخنوخ (خا معجمہ مفتوحہ، نون خفیفہ مضموم، واو اور پھر خا ساکن) اور اخنوخ ہی بقول مشہور ادریس علیہ السلام ہیں۔

اور طبرانی حضرت ابو ذر رضی اللہ عنہ سے روایت کرتے ہیں کہ انہوں نے کہا میں نے رسول اللہ صلی اللہ علیہ وسلم سے عرض کی کہ یا رسول اللہ! سب سے پہلے نبی کون ہیں؟ رسالت مآب صلی اللہ علیہ وسلم نے فرمایا: آدم علیہ السلام، میں نے کہا پھر کون؟ ارشاد فرمایا: نوح علیہ السلام، سیدنا آدم علیہ السلام اور سیدنا نوح علیہ السلام کے مابین بیس قرن (صدیاں) ہیں، مستدرک میں ابن عباس رضی اللہ عنہما سے مروی ہے، انہوں نے کہا آدم علیہ السلام اور نوح علیہ السلام کے مابین دس قرن (صدیوں کا فاصلہ) تھا۔

مستدرک ہی میں ابن عباس رضی اللہ عنہما ہی سے مرفوعاً مروی ہے کہ اللہ تعالیٰ نے نوح علیہ السلام کو چالیس سال کی عمر میں رسالت کے ساتھ مبعوث فرمایا تھا، پس وہ نو سو پچاس سال اپنی قوم میں زندہ رہ کر انہیں اللہ جل جلالہ کی طرف بلاتے رہے اور طوفان کے بعد ساٹھ سال زندہ رہے، یہاں تک کہ ان کے سامنے ہی آدمیوں کی کثرت ہو گئی اور وہ دنیا میں خوب پھیل گئے، ابن جریر نے ذکر کیا ہے کہ نوح علیہ السلام کی ولادت وفات آدم علیہ السلام کے ایک سو چھبیس سال بعد ہوئی تھی اور نووی کی کتاب تہذیب میں آیا ہے کہ نوح علیہ السلام نبیوں میں باعتبار عمر کے بہت طویل عمر پانے والے شخص ہیں۔

حضرت نوح علیہ السلام نے جو کشتی بنائی تھی اس کی لمبائی ایک ہزار گز اور چوڑائی چار سو گز تھی، اسلامی مہینے کے مطابق طوفان کا آغاز ۲ رجب المرجب میں ہوا اور ۱۰ محرم کو تقریباً ساڑھے پانچ ماہ بعد نجات ملی، طوفان نوح

کے موقع پر مسلسل چالیس دن اور چالیس رات تک پانی اُلتا رہا اور یہ پانی پہاڑوں سے بھی چالیس گز بلند تھا۔

### حضرت ہود علیہ السلام

حضرت کعب بن لؤی کا مقولہ ہے کہ حضرت ہود علیہ السلام حضرت آدم علیہ السلام سے نہایت مشابہ تھے، اور ابن مسعود رضی اللہ عنہ کہتے ہیں کہ وہ بڑے مستقل مزاج اور صابر آدمی تھے، ان دونوں روایتوں کی تخریج حاکم نے مستدرک میں کی ہے، اور ابن ہشام نے کہا ہے کہ حضرت ہود علیہ السلام کا نام عابر بن ارفخشذ بن سام بن نوح علیہ السلام ہے، اور کسی دوسرے شخص کا قول ہے کہ حضرت ہود علیہ السلام کے نسب کے بارہ میں راجح قول یہ ہے کہ وہ ہود علیہ السلام بن عبد اللہ بن رباح، بن حاوز، بن عاد، بن عوص، بن ارم، بن سام، بن نوح علیہ السلام ہیں۔

حضرت ہود علیہ السلام کا ذکر قرآن کی تین سورتوں (سورۃ الاعراف، سورۃ الشعراء اور سورۃ ہود) میں آیا ہے، آپ علیہ السلام کو قوم عاد کی طرف مبعوث کیا گیا تھا، قوم عاد کا ذکر قرآن کی دس سورتوں میں آیا ہے، قوم عاد کے تیرہ (۱۳) قبیلے تھے اور یہ قوم فن تعمیر کی وجہ سے مشہور تھی، اس قوم کو قوم ارم بھی کہا جاتا تھا، جیسا کہ قرآن میں سورۃ الفجر کی آیت ۶ اور ۷ میں ہے، حضرت ہود علیہ السلام کے زمانے میں شداد نے جو جنت بنوائی تھی اس کا نام ”باغ ارم“ تھا جس کا ذکر قرآن پاک میں بھی آیا ہے، قوم عاد پر جو عذاب آیا وہ یہ تھا کہ ان پر زبردست آندھی چلائی گئی، جو سات دن اور آٹھ راتیں چلتی رہی، سورۃ الاحقاف، سورۃ الحاقہ، سورۃ الذاریات، سورۃ حم السجدہ، سورۃ القمر اور سورۃ الفجر میں اس کا ذکر ہے۔

### حضرت صالح علیہ السلام

حضرت صالح علیہ السلام کا ذکر قرآن کریم میں نو (۹) مقامات پر آیا ہے اور جس قوم کی طرف آپ مبعوث کیے گئے، وہ قوم ثمود ہے، آپ علیہ السلام پیدا بھی اسی قوم میں ہوئے تھے، وہب نے کہا ہے وہ عبید کے بیٹے ہیں، اور عبید بن حایر بن ثمود بن حائر بن سام بن نوح علیہ السلام ہیں، وہ سن تمیز کو پہنچتے ہی اپنی قوم کی طرف مبعوث ہوئے، وہ سرخ سفید رنگت کے آدمی اور نرم خوش نما بالوں والے تھے، پس وہ اپنی قوم میں چالیس سال تک رہے۔

نوف الشامی بیان کرتا ہے کہ حضرت صالح علیہ السلام ملک عرب کے پیغمبر تھے، جس وقت خداوند پاک نے قوم عاد کو ہلاک کر دیا تو اس کے بعد ثمود کی آبادی بڑھی، پس اللہ تعالیٰ نے ان کی طرف صالح علیہ السلام کو تم سن نوجوان ہونے کی حالت میں نبی بنا کر بھیجا اور انہوں نے قوم ثمود کو جب کہ وہ سن رسیدہ اور کھچڑی بالوں والے ہو چلے، اُس وقت اللہ جل جلالہ کی طرف بلایا۔

حضرت نوح علیہ السلام اور حضرت ابراہیم علیہ السلام کے مابین بجز حضرت ہود علیہ السلام اور حضرت صالح علیہ السلام کے کوئی اور نبی نہیں ہوا ہے، ان دونوں روایتوں کی تخریج حاکم نے مستدرک میں کی ہے، ابن حجر رحمۃ اللہ علیہ اور دیگر علماء کا قول ہے کہ قرآن اس بات پر دلالت کرتا ہے کہ ثمود کی قوم، قوم عاد کے بعد ہوئی تھی، جس طرح پر کہ قوم عاد، قوم نوح علیہ السلام کے بعد ہوئی تھی، ثعلبی کہتا ہے اور پھر ثعلبی سے نووی اپنی کتاب تہذیب میں یہی قول نقل کرتا ہے اور اس کو اس نے ثعلبی کے خط ہی سے نقل کیا ہے کہ ”صالح علیہ السلام عبید کے بیٹے ہیں اور ان کا نسب نامہ یہ ہے: عبید بن اسیف بن ماج بن عبید بن حاذر بن ثمود بن عاد بن عوص بن ارم بن سام بن نوح علیہ السلام۔“

حضرت صالح علیہ السلام کی قوم ”قوم ثمود“ کا ذکر قرآن کریم کی دس (۱۰) سورتوں میں آیا ہے: سورۃ ہود، سورۃ الحجر، سورۃ القمر، سورۃ حم السجدہ، سورۃ الذاریات، سورۃ الاعراف، سورۃ الحاقۃ، سورۃ الشعراء، سورۃ النمل اور سورۃ الشمس۔ [۱]

قوم ثمود پر جو عذاب آیا وہ یہ تھا کہ ان پر سخت آواز (کڑک، گرج اور زلزلہ) کا عذاب آیا جو آسمان وزمین کے درمیان تھی، سورۃ ہود آیت ۶۷، سورۃ الحجر آیت ۸۳، سورۃ القمر آیت ۵۱۔ سورۃ حم السجدہ آیت ۱۷، سورۃ الذاریات آیت ۴۴، سورۃ الاعراف آیت ۷۸ اور سورۃ الحاقۃ آیت ۵ میں اس کا ذکر ہے، قوم ثمود کا مسکن وادی القریٰ تھا، جو اٹھارہ مربع میل پر پھیلا ہوا تھا۔ [۲]

اللہ تعالیٰ جل جلالہ نے ان کو ان کی قوم کی طرف مبعوث فرمایا بحالیکہ وہ نوجوان تھے اور ان کی قوم کے لوگ عرب کے باشندے تھے، ان کے مکانات حجاز اور شام کے مابین تھے، حضرت صالح علیہ السلام ان لوگوں

[۱] قصص الانبیاء، تفسیر ابن کثیر۔ [۲] ارض القرآن۔



میں بیس سال تک مقیم رہے اور انہوں نے شہر مکہ میں وفات پائی، جب کہ اُن کی عمر اٹھاون سال کی تھی۔

### حضرت ابراہیم علیہ السلام

حضرت ابراہیم علیہ السلام کا ذکر قرآن مجید کی پچیس سورتوں اور ۶۳ آیات میں آیا ہے [۱]۔ ”ابراہیم“ کے معنی شفیق باپ کے ہیں، آپ علیہ السلام کو ابوالانبیاء اس لئے کہتے ہیں کیونکہ تمام انبیاء کا سلسلہ نسب آپ علیہ السلام سے جا کر ملتا ہے، آپ علیہ السلام ایک قدیم شہر ”اور“ میں پیدا ہوئے، یہ شہر جنوبی عراق میں بابل اور نینوا سے پہلے آباد تھا۔

جو ایسی کہتا ہے ابراہیم ایک قدیم اسم ہے اور عربی نہیں، اہل عرب نے اس کا تکلم کئی وجوہ پر کیا ہے جن میں سے مشہور تر وجہ ابراہیم علیہ السلام ہے، اور انہوں نے ابراہام بھی کہا ہے۔ قراءتِ سبعہ میں اس کو ابراہیم حذف یا کے ساتھ پڑھا گیا ہے اور ابراہیم ثریانی اسم ہے، اس کے معنی ہیں ”اب رحیم“ مہربان باپ، اور کہا گیا ہے کہ ابراہیم، ابراہیمہ سے مشتق ہے اور اس کے معنی ہیں شدۃ النظر، اس بات کی حکایت کرمانی نے اپنی کتاب العجائب میں کی ہے۔

حضرت ابراہیم علیہ السلام آزر کے بیٹے ہیں، آزر کا نام سارح (تا اور را مفتوحہ اور آخر میں حاء مہملہ) تھا، وہ ناخور (نون اور حاء مہملہ مضمومہ کے ساتھ) کا فرزند تھا، اور ناخور، شاروخ کا بیٹا ہے، ابن راغور، ابن فالخ، ابن عابر، ابن شالخ، ابن ازفشد، بن سام، بن نوح علیہ السلام۔

واقدی کا قول ہے کہ حضرت ابراہیم علیہ السلام، تخلیقِ آدم علیہ السلام کے بعد دو ہزار سال کے انتہائی سرے پر پیدا ہوئے، اور مستدرک میں ابن المسیب کے طریق پر ابو ہریرہ رضی اللہ تعالیٰ عنہ سے مروی ہے کہ انہوں نے کہا کہ حضرت ابراہیم علیہ السلام نے ایک سو بیس سال کے بعد ختنہ کیا تھا اور وہ دو سو سال کی عمر پا کر فوت ہوئے، نووی وغیرہ نے ایک قول کی حکایت کی ہے جس سے معلوم ہوتا ہے کہ سیدنا ابراہیم علیہ السلام ایک سو پچھتر (۱۷۵) سال زندہ رہے تھے۔

[۱] تفسیر عزیزی، تفسیر المنار۔

حضرت ابراہیم علیہ السلام پر بیس صحیفے نازل ہوئے، آپ علیہ السلام کے بیٹے حضرت اسماعیل علیہ السلام کو ”ابوالعرب“ کہا جاتا ہے۔ [۱]

### حضرت اسماعیل علیہ السلام

حضرت اسماعیل علیہ السلام کا نام قرآن کی آٹھ سورتوں میں، جبکہ آپ علیہ السلام کا ذکر قرآن میں بارہ (۱۲) مرتبہ آیا ہے، اسماعیل کے معنی ہیں ”اللہ کا سنا ہوا“۔ جو لیتی کا قول ہے کہ یہ نام آخر میں ”ن“ کے ساتھ ”اسماعین“ بھی کہا جاتا ہے، نووی وغیرہ نے بیان کیا ہے کہ سیدنا اسماعیل علیہ السلام، حضرت ابراہیم علیہ السلام کے بڑے بیٹے ہیں۔

### حضرت اسحاق علیہ السلام

یہ سیدنا اسماعیل علیہ السلام کی ولادت کے چودہ سال بعد پیدا ہوئے اور ایک سو اسی برس زندہ رہے، اور بوعلی ابن مشکویہ نے کتاب ندیم الفرید میں ذکر کیا ہے کہ عبرانی زبان میں اسحاق کے معنی ہیں ضحاک (بہت ہنسنے والا)۔ قرآن کریم کی دو سورتوں (سورۃ مریم اور سورۃ الصافات) میں حضرت اسحاق علیہ السلام کے نبی ہونے کی خبر دی گئی ہے، اور آپ علیہ السلام کا ذکر قرآن پاک کی سات سورتوں میں آیا ہے، حضرت اسحاق علیہ السلام کی پیدائش کے وقت حضرت ابراہیم علیہ السلام کی عمر سو (۱۰۰) سال اور حضرت سارہ کی عمر نوے (۹۰) سال تھی۔

### حضرت لوط علیہ السلام

حضرت لوط علیہ السلام حضرت ابراہیم علیہ السلام کے بھتیجے تھے اور بھائی ہاران کے بیٹے ہیں، یہ حضرت ابراہیم علیہ السلام کے خاندان کے واحد فرد تھے جو آپ علیہ السلام پر ایمان لائے تھے، قرآن کریم میں حضرت لوط علیہ السلام کا واقعہ درج ذیل سات سورتوں میں آیا ہے:

سورۃ العنکبوت، سورۃ الاعراف، سورۃ ہود، سورۃ الحجر، سورۃ الشعراء، سورۃ النمل، سورۃ التحریم۔

حضرت لوط علیہ السلام کو سدوم کے لوگوں کی ہدایت کے لئے بھیجا گیا تھا، یہ علاقہ اردن اور بیت المقدس کے

درمیان پانچ شہروں پر مشتمل تھا، جن کے نام درج ذیل تھے:

سدوم۔ عمورہ۔ ادمہ۔ صبویم۔ بالع یا سوغر۔ سدوم ان شہروں کا دارالسلطنت تھا۔

قوم لوط اس علاقے میں رہتی تھی جسے آج کل شرق اردن کہا جاتا ہے۔ یہ عراق اور فلسطین کے درمیان واقع ہے

اور بابل میں اس قوم کا صدر مقام سدوم ہے۔ یہ یا تو بحیرہ مردار کے قریب ہے یا اب اس میں غرق ہو چکا ہے۔

قوم لوط تین جرائم میں مبتلا تھی:

۱۔ مردکی مرد سے بد فعلی۔ ۲۔ مسافروں کو لوٹ لینا۔ ۳۔ اپنی مجالس عام میں سب

کے سامنے گناہ کرنا۔

حضرت ابن عباس رضی اللہ عنہما فرماتے ہیں:

جو فرشتے قوم لوط کو سزا دینے کے لئے آئے وہ حضرت جبرائیل علیہ السلام، حضرت میکائیل علیہ السلام

اور حضرت اسرافیل علیہ السلام تھے۔

### حضرت یعقوب علیہ السلام

حضرت یعقوب علیہ السلام کا ذکر قرآن کریم میں چودہ (۱۴) مرتبہ آیا ہے، حضرت یعقوب علیہ السلام کی اولاد کو

”اسباط“ کہا جاتا ہے، یعقوب کے معنی پیچھے آنے والا ہے، آپ کے بارے میں حضرت اسحاق علیہ السلام کے

بعد (پیچھے آنے کی) کی بشارت دی گئی تھی۔

حضرت یعقوب علیہ السلام کا لقب اسرائیل تھا اور اسرائیل کے معنی ہیں رات کو سفر کرنے والا اللہ کا بندہ، یہ

عبرانی زبان کا لفظ ہے، ان سے جو نسل چلی وہ بنی اسرائیل کہلائی، حضرت یعقوب علیہ السلام کے بارہ بیٹے تھے،

ان میں سے دو بیٹے حضرت یوسف علیہ السلام اور بنیامین زیادہ مشہور ہوئے، حضرت یعقوب علیہ السلام کی والدہ کا نام

رفقہ تھا اور ان کے حقیقی بھائی عبسو تھے، حضرت یعقوب علیہ السلام کے بارہ بیٹوں میں سے صرف حضرت

یوسف علیہ السلام کے چھوٹے بھائی بنیامین فلسطین (ارض کنعان) میں پیدا ہوئے، جب کہ باقی ساری اولاد شہر



فد ان آرام میں ہی پیدا ہوئی، حضرت یعقوب علیہ السلام اپنے بیٹے حضرت یوسف علیہ السلام سے تقریباً چالیس سال جدا رہے، حضرت یعقوب علیہ السلام ایک سو سینتالیس (۱۲۷) سال زندہ رہے۔

### حضرت یوسف علیہ السلام

سردارِ انبیاء حضرت محمد رسول اللہ صلی اللہ علیہ وسلم نے حضرت یوسف علیہ السلام کو کریم ابن کریم ابن کریم ابن کریم کے الفاظ میں یاد کیا تھا ﷺ۔ اس لئے کہ حضرت یوسف علیہ السلام خود بھی نبی تھے، آپ کے والد حضرت یعقوب علیہ السلام بھی نبی تھے، آپ کے دادا حضرت اسحاق علیہ السلام بھی نبی تھے، اور پڑ دادا جبرائیل علیہ السلام حضرت ابراہیم خلیل اللہ علیہ السلام بھی اللہ جل جلالہ کے جلیل القدر نبی و رسول تھے۔

صحیح حدیث میں مروی ہے کہ یوسف علیہ السلام کو حسن کا نصف حصہ عطا ہوا تھا اور بعض علماء نے یوسف علیہ السلام کو مرسل (رسول) بتایا ہے جس کی دلیل خداوند پاک کا قول: **وَلَقَدْ جَاءَ كُمْ يُوسُفُ مِنْ قَبْلِ الْبَيِّنَاتِ** ہے، یوسف کے لفظ میں چھ لغتیں آئی ہیں، سین کی تثلیث (ہر سہ حرکات) کے ساتھ مع واو اور ہمزہ کے، اور درست یہ ہے کہ وہ عجمی لفظ ہے اس کا کوئی اشتقاق نہیں۔

حضرت یعقوب علیہ السلام کو اپنے بارہ بیٹوں میں سے سب سے زیادہ محبت حضرت یوسف علیہ السلام سے تھی، اس لئے کہ آپ علیہ السلام انتہائی حسین و جمیل اور اعلیٰ خوبیوں کے مالک تھے، دوسرا حضرت یعقوب علیہ السلام کی ننگا ہیں حضرت یوسف علیہ السلام کی لوحِ جبیں پر نورِ نبوت کی کرنیں دیکھ رہی تھیں۔ ﷺ

حضرت یوسف علیہ السلام کا مفصل قصہ بارہویں پارے کی سورۃ یوسف میں ہے، اور سورۃ الانعام کی آیت ۸۴ اور سورۃ المؤمن کی آیت نمبر ۳۲ میں بھی آپ علیہ السلام کا ذکر ہے، ان تین سورتوں میں چھبیس مقامات پر آپ علیہ السلام کا ذکر آیا ہے۔ یوسف کے معنی ہیں: حسین، پاکباز۔ (المنجد) حضرت یوسف علیہ السلام بے حد حسین تھے، حسنِ یوسف مشہور ضرب المثل بھی ہے، آپ علیہ السلام تقریباً دس سال مصر کے قید خانے میں رہے تھے۔

ﷺ صحیح بخاری، قصص القرآن، قصص الانبیاء۔ ﷺ قصص القرآن، قصص الانبیاء۔

اور مستدرک میں حسن سے مروی ہے حضرت یوسف علیہ السلام بارہ سال کے تھے جب کہ وہ اندھے کنویں میں ڈالے گئے، اور انہوں نے ایک سو بیس (۱۲۰) سال کی عمر یا کرو فوات پائی۔

### حضرت شعیب علیہ السلام

حضرت شعیب علیہ السلام کا تعلق قوم مدین سے تھا، اسے مدین بھی کہا جاتا ہے، اسی لئے ان کو اصحاب المدین کے بھائی کہا گیا ہے، مدین شام کے قریب ایک علاقے کا نام ہے، اصل میں مدین حضرت ابراہیم علیہ السلام کی تیسری بیوی قطورا کے فرزند تھے، ان کی اولاد مدین کے نام سے مشہور ہوئی اور قبیلے کا نام بھی مدین قرار پایا اور جس جگہ یہ آباد ہوئے وہ مقام بھی مدین یا مدیان کہا جانے لگا، قرآن کریم میں حضرت شعیب علیہ السلام کا ذکر دس مقامات پر آیا ہے:

سورۃ الاعراف میں چار مرتبہ، آیات ۸۵، ۸۸، ۹۰، اور ۹۲ میں۔ سورۃ ہود میں چار مرتبہ آیات ۸۲، ۸۷، ۹۱ اور ۹۳۔ سورۃ الشعراء میں ایک مرتبہ آیت ۱۷۷ اور سورۃ العنکبوت میں ایک مرتبہ آیت ۳۶ میں۔

ابن اسحاق رضی اللہ عنہ نے کہا ہے:

”وہ میکائیل کے فرزند ہیں اور میکائیل بن یسجن بن لاوی بن یعقوب علیہ السلام ہے، اور میں نے نووی رضی اللہ عنہ کی کتاب تہذیب میں اس کے خط (قلمی نسخہ) میں لکھا ہوا دیکھا ہے کہ ”شعیب علیہ السلام بن میکائیل بن یسجن بن مدین بن ابراہیم خلیل اللہ علیہ السلام۔“

حضرت شعیب علیہ السلام خطیب الانبیاء کہلاتے تھے، وہ بڑے نمازی تھے اور آخر عمر میں ان کی پبنائی جاتی رہی تھی۔ دو قوموں کی جانب رسول بنا کر مبعوث کئے گئے تھے، اہل مدین اور اصحاب الایکۃ کی طرف۔ ایک جماعت نے اس قول کو مختار قرار دیا ہے کہ مدین اور اصحاب الایکۃ دونوں ایک ہی قوم کے نام ہیں، ابن کثیر رضی اللہ عنہ کا قول ہے اور اس پر یہ بات دلالت کرتی ہے کہ ان قوموں میں سے ہر ایک کو ناپ

اور تول میں کمی نہ کرنے اور پورا پورا ناپ تول کر دینے کی نصیحت کی گئی ہے، اور اس سے معلوم ہوتا ہے کہ وہ دونوں ایک ہی قوم ہیں۔

پہلے راوی یعنی ابن اسحاق نے اس نقل سے احتجاج کیا ہے جس کی تخریج سدی اور عکرمہ سے کی گئی ہے کہ ان دونوں صاحبوں نے کہا ہے کہ اللہ ﷻ نے بجز شعیب علیہ السلام کے اور کسی پیغمبر کو دو مرتبہ نبوت کے ساتھ مبعوث نہیں فرمایا، ان کو ایک بار قوم مدین کی طرف بھیجا اور اس قوم پر اللہ ﷻ نے ڈراؤنی صدا مسلط کی بوجہ نافرمانی کے، اور دوسری دفعہ شعیب علیہ السلام اصحاب الایکۃ کی طرف نبی بنا کر بھیجے گئے (اور ان لوگوں نے بھی نافرمانی کے عقاب میں) یَوْمَ الظُّلَّةِ (سنا یہ کا دن، ان کے سروں پر پہاڑ جھک کر سائبان کی طرح بن گیا تھا اور آخروہ گر پڑا، جس کے نیچے سب لوگ دب کر رہ گئے) کا عذاب بھگتا۔

اور ابن عساکر رحمہ اللہ نے اپنی تاریخ میں حضرت عبداللہ بن عمرو رضی اللہ عنہ کی حدیث سے مرفوعاً روایت کی ہے کہ ”قوم مدین اور اصحاب الایکۃ دو قومیں تھیں اور خدائے پاک نے ان دونوں قوموں کی ہدایت کیلئے حضرت شعیب علیہ السلام کو مبعوث بہ نبوت فرمایا تھا“۔

ابن کثیر رحمہ اللہ کہتا ہے کہ یہ حدیث غریب ہے اور اس کے رفع (مرفوع بنانے) میں بھی کلام ہے، ابن کثیر رحمہ اللہ ہی کہتا ہے کہ اور بعض لوگوں نے یہ بھی کہا ہے کہ شعیب علیہ السلام تین قوموں کی جانب نبی مبعوث ہوئے تھے اور تیسری قوم اصحاب الرس تھے۔

اہل مدین کا ذریعہ معاش تجارت تھا، مگر بت پرست تھے، بددیانت تھے، ناپ تول میں کمی کرتے تھے اور رہزنی کرتے تھے، حضرت شعیب علیہ السلام نے انہیں توحید کی دعوت دی، بت پرستی سے روکا، معاملات میں صداقت اور ایمانداری سے کام لینے اور ناپ تول میں دیانتداری کی تعلیم دی، مگر قوم والوں نے کہا ہماری سمجھ میں تمہاری باتیں نہیں آتیں، اگر تمہارے خاندان کا خیال نہ ہوتا تو تم کو سنگسار کر دیتے، جب وہ باز نہ آئے تو حضرت شعیب علیہ السلام کی قوم پر اللہ کا عذاب آیا، سب سے پہلے آسمان سے ایک سخت گرج کی آواز پیدا ہوئی،



زمین ہچکولے کھانے لگی، ان کے مکانات ٹوٹ پھوٹ گئے، اور وہ ان کے نیچے دب کر ایسے تباہ ہوئے کہ ان کا نام و نشان تک مٹ گیا۔

اللہ تعالیٰ نے حضرت شعیب علیہ السلام کو وعظ و نصیحت کا معجزانہ انداز عطا فرمایا تھا، جناب نبی کریم صلی اللہ علیہ وسلم نے حضرت شعیب علیہ السلام کو خطیب الانبیاء کے لقب سے یاد فرمایا تھا، کہ حضرت شعیب علیہ السلام خطیب الانبیاء ہیں۔

### مدین اور اصحاب الایکہ کون تھے؟

مدین جگہ کا بھی نام تھا اور قبیلے کا بھی، جیسا کہ پہلے گزر چکا ہے، بعض لوگ مدین اور اصحاب الایکہ (اہل ودان) ایک ہی قبیلے کے دو نام بتاتے ہیں اور بعض لوگ الگ الگ، نیز اصحاب مدین کا ذکر دو ہزار بیس برس قبل مسیح شمار کیا جاتا ہے۔ □

### حضرت شموئیل علیہ السلام

حضرت شموئیل علیہ السلام کا تعلق بنی اسرائیل سے تھا، آپ علیہ السلام بنی اسرائیل کی شکست کے بعد اس قوم میں نبی مبعوث ہوئے، آپ علیہ السلام ہارون علیہ السلام کی نسل سے تھے۔

حضرت شموئیل علیہ السلام نے طالوت کو بادشاہ مقرر کیا جو بنی اسرائیل میں سے تھا۔ سورۃ البقرہ، آیت: ۲۴۷ میں یہ واقعہ مذکور ہے، بنی اسرائیل کو طالوت کے بادشاہ ہونے کی یہ نشانی ملی کہ انہیں تابوت سکینہ واپس ملا اور جالوت کو شکست ہوئی۔

حضرت شموئیل علیہ السلام کا زمانہ تقریباً سو سال قبل مسیح کا زمانہ ہے، شموئیل عبرانی زبان کا لفظ ہے، اشعار ایل، اس کے معنی ہیں اللہ کا سننا، اس کا عربی میں ترجمہ اسماعیل سے کیا جاتا ہے جو کثرت استعمال سے شموئیل ہو گیا۔

### حضرت داؤد علیہ السلام

داؤد کے معنی ہیں عزیز دوست، حضرت داؤد علیہ السلام کا ذکر قرآن پاک کی نو (۹) سورتوں میں آیا ہے،

□ تفسیر روح المعانی، سیرت انبیاء کرام، ابن کثیر۔

حضرت داؤد علیہ السلام ایشاک کے بیٹے تھے، اور ایشاک بن عبود (بروزن جعفر) بن باعر بن سلمون بن محشون بن عمی بن یارب بن رام بن حضر ون بن فارض بن یہودا بن یعقوب علیہ السلام تھے۔

آپ بنی اسرائیل کے نبی تھے، حضرت شموئیل علیہ السلام کے بعد مبعوث ہوئے، حضرت داؤد علیہ السلام پہلے نبی ہیں جو پہلے چرواہے تھے، پھر انہیں نبوت کے ساتھ ساتھ بادشاہت بھی ملی۔

ترمذی میں آیا ہے کہ حضرت داؤد علیہ السلام بڑے عبادت گزار تھے، ان کو تمام انسانوں سے بڑھ کر عابد کہنا چاہیے، اور حضرت کعب بن لہب کا قول ہے کہ حضرت داؤد علیہ السلام کا چہرہ سُرخ تھا، سر کے بال سیدھے اور نرم تھے، رنگت گوری چٹی تھی، داڑھی بڑی خوبصورت تھی، اور اس میں کسی قدر خم و پیچ پایا جاتا تھا، وہ خوش آواز اور خوش خلق تھے اور اللہ تعالیٰ نے ان کو نبوت اور دنیاوی سلطنت دونوں چیزیں اکٹھا عطا فرمائی تھیں۔

حضرت داؤد علیہ السلام ہنگری کرتے تھے اور لوہے سے زرہ بناتے تھے، ان کے ہاتھ میں لوہا نرم ہو جاتا تھا، حضرت داؤد علیہ السلام نے یروشلم میں ہیکل کی بنیاد رکھی جو ان کے بیٹے حضرت سلیمان علیہ السلام کے عہد میں مکمل ہوا، الہامی کتاب زبور حضرت داؤد علیہ السلام پر نازل ہوئی اور اس کے معنی ہیں ٹکڑا، تحریر یا کتاب۔

نووی کا بیان ہے کہ اہل تاریخ کے قول سے حضرت داؤد علیہ السلام کا ایک سو برس زندہ رہنا معلوم ہوتا ہے، چالیس سال اُن کی حکمرانی کا زمانہ رہا اور ان کے بارہ فرزند تھے۔

### حضرت سلیمان علیہ السلام

حضرت سلیمان علیہ السلام، حضرت داؤد علیہ السلام کے فرزند ارجمند ہیں، قرآن حکیم کی سات سورتوں میں سولہ مقامات پر حضرت سلیمان علیہ السلام کا ذکر آیا ہے، حضرت کعب بن لہب نے بیان کیا ہے کہ وہ سُرخ سفید، گداز بدن، کشادہ پیشانی، ستھرے اور خوش اندام شخص تھے، اور ان کے مزاج میں عجز و انکسار کی محمود صفت پائی جاتی تھی، اُن کے والد ماجد داؤد علیہ السلام باوجود ان کی کم سنی کے بہت سے اُمور میں ان سے مشورہ لیا کرتے تھے جس کی وجہ سلیمان علیہ السلام کا وفور علم و دانش سے بہرہ ور ہونا تھا۔

تمام جن اور انسان حضرت سلیمان علیہ السلام کے تابع تھے، اس کے علاوہ تمام جانوروں کی بولیاں بھی حضرت سلیمان علیہ السلام کو آتی تھیں، حضرت سلیمان علیہ السلام کے لئے اللہ رب العزت نے ہواؤں کو بھی مسخر کر دیا تھا، حضرت سلیمان علیہ السلام اپنے ہوائی تخت پر سوار ہو کر شام سے یمن اور یمن سے شام جاتے اور ایک مہینے کا سفر آدھے دن میں طے کر لیتے تھے۔

ابن جبیر نے ابن عباس رضی اللہ عنہما سے روایت کی ہے کہ انہوں نے کہا تمام دنیا کی سلطنت دو مومنوں کو ملی تھی: سلیمان علیہ السلام اور ذوالقرنین علیہ السلام کو اور دو کافروں نے تمام روئے زمین پر حکمرانی کی ہے: نمرود اور بخت نصر نے۔

حضرت سلیمان علیہ السلام گھوڑوں کی گردنوں اور پنڈلیوں پر ہاتھ پھیر کر معلوم کر لیتے تھے کہ ان کو کیا امراض اور عوارض لاحق ہیں، حضرت سلیمان علیہ السلام کے لئے جنات بڑے بڑے قلعے، بڑی بڑی عمارتیں، عبادت گاہیں، تصاویر، بڑے بڑے مگن اور دیگیں بناتے تھے۔ [۱]

اہل تاریخ بیان کرتے ہیں کہ حضرت سلیمان علیہ السلام تیرہ سال کی عمر میں تخت سلطنت پر جلوس فرما ہوئے اور اپنے تاریخ جلوس سے چار سال بعد بیٹ المقدس کی تعمیر کا آغاز کیا اور تیرہ سال کی عمر میں دنیا سے رحلت فرما گئے۔

### حضرت یونس علیہ السلام

حضرت یونس علیہ السلام کو عراق کے مشہور شہر نینوی کے باشندوں کی ہدایت کے لئے مبعوث کیا گیا، نینوی موصل کے علاقے کا مرکزی شہر تھا، آپ علیہ السلام کے والد کا نام متی تھا، بعض لوگوں کے نزدیک متی حضرت یونس علیہ السلام کی والدہ کا نام تھا، اہل کتاب کہتے ہیں کہ یونس علیہ السلام کا نام یوناں اور ان کے والد کا نام متی تھا۔ حضرت یونس علیہ السلام کا ذکر قرآن کی چار سورتوں میں نام کے ساتھ اور دو سورتوں میں صفات کے ساتھ آیا

[۱] تفسیر عثمانی۔



ہے، عام طور پر چالیس سال کی عمر میں نبوت ملتی ہے مگر حضرت یونس علیہ السلام کو ۲۸ سال کی عمر میں نبوت ملی، آپ نے سات سال تک تبلیغ کی۔

ابن ابی حاتم رحمہ اللہ نے امام مالک رحمہ اللہ سے روایت کی ہے کہ یونس علیہ السلام مچھلی کے شکم میں چالیس روز تک رہے تھے، امام جعفر صادق رحمہ اللہ سے سات دن کی بابت روایت آئی ہے، قتادہ رضی اللہ عنہ تین ہی دن کی بابت کہتے ہیں، شعبی سے مروی ہے کہ یونس علیہ السلام کو مچھلی نے چاشت کے وقت نگل لیا تھا اور شام کو انہیں پھر اگل دیا۔

لفظ یونس میں چھ لغتیں ہیں، نون کی تثلیث (تینوں حرکات فتح، ضمہ اور کسرہ کے ساتھ پڑھنا) واؤ اور ہمزہ دونوں کے ساتھ اور مشہور قراءت ضمّہ نون اور واؤ کے ساتھ ہے، ابو حبان کہتا ہے طلحہ بن مصرف نے یونس اور یوسف کسرہ کے ساتھ قراءت کی ہے اور مراد یہ لی ہے کہ ان دونوں لفظوں کو اُنس اور اُسف سے مشتق قرار دے، مگر یہ قراءت سزا ہے۔

### حضرت ایوب علیہ السلام

حضرت ایوب علیہ السلام کا ذکر قرآن مجید میں چار مقامات پر آیا ہے، سورۃ النسا آیت ۱۶۲، سورۃ الانعام آیت ۸۳، سورۃ الانبیاء آیت ۸۳ اور ۸۴، سورۃ ص آیت ۴۱ تا ۴۴ میں۔

ابن اسحاق رحمہ اللہ کہتا ہے صحیح یہ ہے کہ حضرت ایوب علیہ السلام قوم بنی اسرائیل سے تھے اور ان کے نسب کے بارہ میں بجز اس بات کے اور کوئی صحیح بات معلوم نہیں ہو سکی ہے کہ ان کے والد کا نام اُبَیض تھا۔

ابن جریر رحمہ اللہ نے کہا ہے کہ وہ ایوب بن موص بن روح بن عیص بن اسحاق علیہ السلام ہیں، ابن عساکر رحمہ اللہ نے حکایت کی ہے کہ حضرت ایوب علیہ السلام کی والدہ، لوط علیہ السلام کی بیٹی تھیں اور ان کے والد ان لوگوں میں سے تھے جو کہ ابراہیم علیہ السلام پر ایمان لائے تھے، اور اس اعتبار پر تو وہ موسیٰ علیہ السلام سے قبل گزرے ہیں۔

حضرت ایوب علیہ السلام جس وقت مرض وغیرہ کی آزمائش میں ڈالے گئے اُس وقت ان کی عمر ستر سال کی تھی اور سات سال کی مدت تک وہ بلا میں مبتلا رہے، دو قول اس مدت کے تیرہ اور تین سال ہونے کی بابت بھی

آئے ہیں، طبرانی نے روایت کی ہے کہ حضرت ایوب علیہ السلام کی مدت عمر ترانوے (۹۳) سال تھی۔  
 حضرت ایوب علیہ السلام ”صبر“ کے حوالے سے مشہور ہیں اور صبر ایوب علیہ السلام ایک ضرب المثل بن گئی ہے،  
 استقامت، تقویٰ اور صبر آپ کی خاص خوبیاں تھیں، حضرت ایوب علیہ السلام کو صدیق کا لقب بھی دیا گیا، حضرت  
 ایوب علیہ السلام مالدار تھے، پھر اللہ جل جلالہ نے ان کا امتحان لیا، مال و دولت، مال مویشی ختم ہو گئے اور خود  
 انہیں شدید بیماری میں مبتلا کر دیا گیا، مگر آپ صابر و شاکر رہے۔

### حضرت یسع علیہ السلام

ابن جبیر رضی اللہ عنہ بیان کرتے ہیں کہ وہ اخطوب بن العجوز کے فرزند ہیں، عام لوگ اس اسم کی قراءت ایک ہی  
 مخفف لام کے ساتھ کرتے ہیں اور بعض لوگوں نے اس کی قراءت ”اللیسع“ دو لاموں اور تشدید کے ساتھ کی  
 ہے اور اس اعتبار پر یہ اسم عجمی ہے اور پہلی قراءت کے اعتبار پر بھی وہ ایسا ہی (یعنی عجمی) ہے مگر ایک قول اسکے  
 عربی اور فعل سے منقول ہونے کا آیا ہے یعنی کہ وہ ”و یسع یسع“ سے منقول ہے۔

حضرت یسع علیہ السلام قوم بنی اسرائیل کے پیغمبر تھے اور ان کی ہدایت کیلئے مبعوث فرمائے گئے، قرآن حکیم  
 میں حضرت یسع علیہ السلام کا مستقل تذکرہ نہیں ہے، البتہ انبیاء کی فہرست میں ان کا نام ہے، سورۃ الانعام آیت  
 ۸۶ اور سورۃ صحت آیت ۲۸ میں آپ کا نام آیا ہے، حضرت یسع علیہ السلام حضرت الیاس علیہ السلام کے چچا زاد بھائی  
 ہونے کے ساتھ ساتھ ان کے خلیفہ اور نائب بھی تھے، اور آپ ہی سے تعلیم و تربیت حاصل کی۔

### حضرت الیاس علیہ السلام

حضرت الیاس علیہ السلام کا ذکر قرآن مجید میں صرف دو مقامات پر آیا ہے، سورۃ الانعام میں صرف انبیاء کرام  
علیہم السلام کی فہرست میں آپ کا نام ہے، اور سورۃ صحت میں آپ کی دعوت و تبلیغ کا مختصر ذکر ملتا ہے، ابن اسحاق نے  
 کتاب المبتدا میں بیان کیا ہے کہ وہ الیاس بن یاسین بن قحاص بن العیزار بن ہارون علیہ السلام (موسیٰ علیہ السلام  
 کے بھائی) ابن عمران ہیں، ابن عساکر رضی اللہ عنہ نے بیان کیا ہے کہ ”لقبتی نے حکایت کی ہے کہ الیاس علیہ السلام

یوشع علیہ السلام کے سبط (گنہ) سے ہیں۔

حضرت وہب رضی اللہ عنہ نے کہا ہے کہ حضرت الیاس علیہ السلام کو بھی ویسی ہی جاودانی عمر عطا ہوئی ہے جیسی کہ حضرت خضر علیہ السلام کو اور وہ زمانہ کے اخیر (قیامت کے قرب) تک باقی رہیں گے، صحیح قول یہ ہے کہ حضرت خضر علیہ السلام اور حضرت الیاس علیہ السلام دونوں فوت ہو گئے ہیں۔

اور ابن مسعود رضی اللہ عنہ سے مروی ہے کہ الیاس علیہ السلام وہی ہیں جو کہ ادریس علیہ السلام تھے، یعنی دونوں ایک ہی نبی کے نام ہیں۔

الیاس کا ہمزہ قطعی ہے اور یہ عبرانی اسم ہے، اس کے آخر میں یا اور نون بھی زیادہ کیا گیا ہے: قَالَ تَعَالَى: سَلَامٌ عَلَى الْيَاسِينَ، جیسے کہ ادریس علیہ السلام کے بارہ میں لوگوں نے إِدْرَاسِينَ بھی کہا ہے، اور جس شخص نے اس آیت کی قرات الِ يَاسِينَ کی ہے تو اس کی نسبت کہا گیا ہے کہ اس سے الِ مُحَمَّدٍ صَلَوَاتُ اللَّهِ عَلَيْهِ مراد ہے۔

حضرت الیاس علیہ السلام کی قوم بعل نامی بت کی پوجا کرتی تھی، آپ علیہ السلام نے اس دور کے بادشاہ انخی اور اس کی رعایا کو ایسا کرنے سے منع فرمایا تھا۔ [۱]

### حضرت عزیر علیہ السلام

حضرت عزیر علیہ السلام کا ذکر سورۃ توبہ کے پانچویں رکوع کی آیت ۳۰ میں نام کے ساتھ آیا ہے، اس کے علاوہ سورۃ البقرۃ آیت ۲۵۹ میں ایک بزرگ کا واقعہ نقل ہوا ہے جو بیت المقدس سے گزرے، مفسرین میں اس بارے میں اختلاف ہے کہ یہ بزرگ حضرت عزیر علیہ السلام تھے یا کوئی اور۔ [۲]

### حضرت موسیٰ علیہ السلام

حضرت موسیٰ علیہ السلام کا ذکر قرآن کی مختلف سورتوں میں ۱۲۸ مرتبہ آیا ہے، جبکہ آپ کا نام ۲۶ سورتوں میں ۱۰۷ جگہ پر آیا ہے، حضرت موسیٰ علیہ السلام کا لقب ”کلیم اللہ“ تھا کیونکہ آپ علیہ السلام نے اللہ جل جلالہ سے کوہ طور پر

[۱] تفسیر ابن کثیر۔ [۲] تفسیر ابن کثیر۔



کلام کیا تھا، آپ ﷺ، حضرت یعقوب ﷺ کے پوتے تھے، ساتویں پشت میں آپ ﷺ کا سلسلہ نسب حضرت ابراہیم ﷺ سے جا ملتا ہے، نیز حضرت موسیٰ ﷺ حضرت شعیب ﷺ کے داماد تھے اور ان کی بیٹی حضرت صفورا سے آپ کا نکاح ہوا تھا۔

حضرت موسیٰ ﷺ، عمران بن یصہر بن فاہث بن لاوی بن یعقوب ﷺ کے بیٹے تھے، ان کے نسب میں کوئی اختلاف نہیں ہے، موسیٰ سریانی زبان کا اسم ہے اور ابوالشیخ نے عکرمہ کے طریق پر ابن عباس رضی اللہ عنہما سے روایت کی ہے کہ حضرت موسیٰ ﷺ کا نام موسیٰ اس لئے رکھا گیا کہ وہ درخت اور پانی کے مابین ڈالے گئے تھے، چنانچہ قبلی زبان میں پانی کو ”مؤ“ اور درخت کو ”سا“ کہتے ہیں۔ حدیث صحیح میں حضرت موسیٰ ﷺ کی صفت یوں آتی ہے کہ وہ گندم رنگ، دراز قامت اور گھونگھریالے بالوں والے تھے کہ وہ (قبیلہ) شنوٰۃ کے آدمی تھے۔

حضرت موسیٰ ﷺ کو وادی طویٰ میں نبوت کے منصب پر فائز کیا گیا جو کہ طور کے آس پاس کی وادی ہے، اس کو وادی مقدس بھی کہا گیا ہے [۱]۔ حضرت موسیٰ ﷺ نے فرعون کو چالیس برس تک دعوت حق دی، ثعلبی رضی اللہ عنہ کا قول ہے کہ حضرت موسیٰ ﷺ ایک سو بیس سال زندہ رہے۔

### حضرت ہارون ﷺ

حضرت ہارون ﷺ کا نام قرآن پاک کی گیارہ سورتوں میں چودہ مقامات پر آیا ہے، حضرت موسیٰ ﷺ کے حقیقی بھائی تھے اور ایک قول میں آیا ہے کہ صرف ماں جائے بھائی تھے، یہ دونوں قول کرمانی رضی اللہ عنہما اپنی کتاب عجائب میں بیان کرتا ہے، آپ ﷺ حضرت موسیٰ ﷺ سے تین سال بڑے تھے۔

حضرت ہارون ﷺ، حضرت موسیٰ ﷺ سے زیادہ دراز قامت اور حد درجہ کے خوش بیان شخص تھے، وہ موسیٰ ﷺ سے ایک سال قبل پیدا ہوئے تھے۔ ائسراء (واقعہ معراج) کی بعض احادیث میں آیا ہے کہ رسول

[۱] معالم التنزیل۔

اللہ صلی اللہ علیہ وسلم نے فرمایا میں پانچویں آسمان پر چڑھا تو کیا دیکھتا ہوں کہ وہاں ہارون علیہ السلام موجود تھے، اُن کی داڑھی آدھی سیاہ تھی اور آدھی سفید۔ میں نے کہا: اے جبرائیل! یہ کون ہے؟ جبرائیل علیہ السلام نے جواب دیا: اپنی قوم میں ہر دل عزیز اور محبوب ہارون بن عمران یہی ہیں، ابن مشکویہ نے ذکر کیا ہے کہ عبرانی زبان میں ہارون کے معنی ہر دل عزیز اور محبوب کے ہیں۔

حضرت ہارون علیہ السلام نے ۱۲۳ برس کی عمر میں ۱۴۰۰ ق م میں وفات پائی۔

### حضرت یوشع علیہ السلام

قرآن مجید میں حضرت یوشع علیہ السلام کا نام کسی جگہ پر نہیں آیا، لیکن آیتوں میں آپ علیہ السلام کا تذکرہ ہوا ہے، سورہ کہف کی آیت نمبر ۶۰ اور ۶۲ میں، آپ علیہ السلام کا سلسلہ نسب حضرت یوسف علیہ السلام سے جاملتا ہے اور آپ، حضرت موسیٰ علیہ السلام کے جانشین تھے۔

توریت میں حضرت یوشع علیہ السلام کے تین نام یثوع، ہوسیع اور یہوسوع پائے جاتے ہیں، حضرت یوشع علیہ السلام نے ۳۱ حکمرانوں کو شکست دے کر فلسطین فتح کیا تھا۔ [۱]

### حضرت ذوالکفل علیہ السلام

قرآن مجید میں حضرت ذوالکفل علیہ السلام کا نام دو سورتوں میں دو مقامات پر آیا ہے اور صرف نام بتایا گیا ہے [۲]۔ حضرت ذوالکفل علیہ السلام حضرت ابراہیم علیہ السلام کی نسل سے تھے، امام طبری رحمہ اللہ نے انہیں حضرت ایوب علیہ السلام کا بیٹا بتایا ہے [۳]

وہب سے کتاب مستدرک میں مروی ہے کہ اللہ پاک نے ایوب علیہ السلام کے بعد اُن کے فرزند بشر بن ایوب کو مبعوث بہ نبوت فرمایا اور ان کا نام ذوالکفل رکھا، ان کو حکم دیا کہ مخلوق کو میری توحید (خدا کے ایک ماننے) کی دعوت دو، وہ تمام عمر وقت وفات تک شام میں مقیم رہے اور انہوں نے پچھتر سال عمر پائی۔

[۱] قصص الانبیاء۔ [۲] تفسیر ابن کثیر، تفسیر ماجدی۔ [۳] تفسیر طبری۔

حضرت ذوالکفل علیہ السلام، حضرت یسع علیہ السلام کے خلیفہ اور جانشین تھے، کرمانی علیہ السلام کی کتاب العجائب میں ہے کہ ذوالکفل کے بابت کئی مختلف اقوال آئے ہیں، کہا گیا ہے کہ وہ الیاس علیہ السلام ہی ہیں، کہا گیا ہے کہ وہ یوشع علیہ السلام بن نون ہیں، اور کہا گیا ہے کہ وہ ایک نبی ہیں جن کا نام ہی ذوالکفل تھا۔

ایک قول یہ ہے کہ وہ ایک مرد صالح تھے، انہوں نے چند باتوں کی کفالت اور ذمہ داری کی تھی اور پھر ان کو پوری طرح نباہ بھی دیا تھا (اس لئے یہ نام پڑ گیا) اور کہا گیا ہے کہ وہ زکریا علیہ السلام ہیں جن کا ذکر اللہ تعالیٰ کے قول: **وَكَفَلَهَا زَكْرِيَّا** میں آیا ہے۔

ابن عساکر رحمہ اللہ کہتا ہے کہ ایک قول سے معلوم ہوتا ہے کہ وہ ایک نبی تھے اور اللہ پاک نے ان کے لئے

یہ کفالت فرمائی تھی کہ ان کے نسل میں دوسرے انبیاء علیہم السلام کے اعمال سے ڈگنا اجر عطا فرمائے گا۔

اور ایک قول یہ بھی ہے کہ وہ کوئی نبی نہ تھے بلکہ بات یہ تھی کہ یسع علیہ السلام نے ان کو اپنا خلیفہ بنایا تھا اور انہوں

نے ان سے یہ کفالت کی تھی کہ دن کو روزہ رکھا کریں گے اور شب کو عبادت الہی کرتے رہیں گے، اور کہا گیا ہے

کہ نہیں بلکہ اس نے یہ ذمہ داری کی تھی کہ ہر روز ایک سو رکعت نماز پڑھا کرے گا اور ایک قول میں آیا ہے کہ وہ الیسع ہیں اور ان کے دو نام ہیں، صحیح قول ان کی نبوت کا ہے۔

ذوالکفل کے معنی ہیں صاحب نصیب، یعنی عادات و اخلاق اور بزرگی میں بڑا حصہ پانے والا، قرآن کریم

میں آپ علیہ السلام کو اسی صفت سے یاد کیا گیا ہے۔ [۲]

### حضرت حزقیل علیہ السلام

قرآن مجید میں حضرت حزقیل علیہ السلام کا نام نہیں آیا لیکن ایک واقعے کے حوالے سے آپ کا ذکر ملتا ہے۔ سورۃ

البقرہ کی آیت ۲۴۳ میں بنی اسرائیل کے ایک واقعے کا ذکر ہوا ہے، بعض مفسرین کے مطابق اس کا تعلق

حضرت حزقیل علیہ السلام سے ہے [۳]۔ حضرت حزقیل علیہ السلام کو بنی اسرائیل کی طرف ایلیا میں مبعوث کیا گیا، آپ

[۱] آل عمران: ۳۷ - [۲] تفسیر ابن کثیر، روح المعانی - [۳] تفسیر ابن عباس، تفسیر ابن کثیر۔



ﷺ کا لقب ابن العجزو بتایا جاتا ہے، آپ ﷺ نے بابل میں وفات پائی اور کوفہ میں دفن ہیں۔ [۱]

### حضرت زکریا علیہ السلام

حضرت زکریا علیہ السلام کا ذکر قرآن کی چار سورتوں، سورۃ آل عمران، سورۃ الانعام، سورۃ مریم اور سورۃ الانبیاء میں آیا ہے، آپ ﷺ کا نام قرآن میں اٹھارہ جگہ پر آیا ہے، سورۃ الانبیاء میں آپ ﷺ کا نام انبیاء کی فہرست میں آیا ہے، باقی تین سورتوں میں آپ ﷺ کے مختصر حالات بھی ہیں، سورۃ مریم میں آپ ﷺ کا ذکر سب سے زیادہ آیا ہے، تقریباً دس مرتبہ آپ ﷺ کا ذکر سورۃ مریم میں آیا ہے۔

حضرت زکریا علیہ السلام، حضرت سلیمان بن داؤد علیہ السلام کی ذریت میں تھے اور اپنے بیٹے کے قتل کئے جانے کے بعد یہ بھی قتل کر دیئے گئے، جس روز ان کو اللہ تعالیٰ کی طرف سے حصولِ فرزند کی بشارت ملی تھی اس دن ان کا سن بانوے (۹۲) سال کا تھا، اور اس بارہ میں دو قول یہ بھی آئے ہیں کہ ان کی عمر اس وقت ننانوے (۹۹) سال یا ایک سو بیس (۱۲۰) سال تھی۔

”زکریا“ اسمِ عجمی ہے اور اس کے تلفظ میں سات لغتیں آئی ہیں، جن میں سے مشہور تر لغت مدّ کی ہے اور دوسری لغت قصر کی ہے اور ساتوں قراءتوں میں اس کی قراءت مدّ اور قصر دونوں کے ساتھ ہوئی ہے، ”زکریا“ حرفِ یاء کی تشدید اور تخفیف دونوں کے ساتھ، اور زکریا مثل قلم کے بھی پڑھا گیا ہے۔

حضرت زکریا علیہ السلام حضرت مریم علیہا السلام کے خالوتھے، آپ ﷺ کی وفات کے بارے میں اختلاف ہے، کسی نے کہا کہ انہیں قتل کیا گیا، کسی نے کہا کہ طبعی وفات پائی۔ [۲]

### حضرت یحییٰ علیہ السلام

حضرت یحییٰ علیہ السلام، حضرت زکریا علیہ السلام کے بیٹے اور سب سے پہلے شخص ہیں جن کا نام یحییٰ رکھا گیا، یہ بات نصِ قرآن سے ثابت ہوئی ہے، یہ عیسیٰ علیہ السلام سے چھ ماہ قبل پیدا ہوئے تھے اور بچپن ہی میں مرتبہ نبوت پر فائز

[۱] قصص الانبیاء، قصص القرآن۔ [۲] البدایہ والنہایہ، قصص القرآن۔

ہوئے، یہ ظلم سے قتل کئے گئے اور ان کے قاتلوں پر خداوند پاک نے بختِ نصر کو اور اس کی فوجوں کو مسلط کیا۔  
 ”ییحییٰ“ ایک عجمی اسم ہے اور ایک قول میں اس کو عربی اسم بتایا گیا ہے، وَاجِدِی کہتا ہے کہ یہ اسم دونوں  
 قولوں یعنی عجمی اور عربی ہونے کے اعتبار پر منصرف نہیں ہوتا، الکرمانی کہتا ہے کہ وہ دوسرے (عربی اسم ہونے  
 کے) اعتبار پر ییحییٰ کے نام سے اس لئے موسوم ہوئے کہ خداوند کریم ﷺ نے ان کو ایمان کے ساتھ زندہ کیا تھا  
 (حیاتِ ایمانی دی تھی)۔

اور کہا گیا ہے کہ اس نام کی وجہ تسمیہ یہ ہے کہ انہوں نے اپنی ماں کے رحم کو زندہ کیا تھا (یعنی وہ بانجھ تھیں مگر  
 ان کے ساتھ حاملہ ہونے سے اُن کے رحم کو حیاتِ تولید ملی)، اور ایک وجہ تسمیہ یہ بھی بیان ہوئی ہے کہ وہ شہید  
 ہوئے تھے، شہید زندہ ہوا کرتے ہیں اس لئے اُن کا یہ نام مشہور ہوا، ایک قول یہ ہے کہ ییحییٰ کے معنی  
 ہیں ”یَمُوتُ“ (اور مرجائیں گے) اس طریقہ پر جس طرح کہ مَهْلَكَةٌ كَوْمَفَازَةَ اور ”لَدِيغ“ (مارگزیدہ) کو  
 سلیم کہا جاتا ہے۔

حضرت ییحییٰ ﷺ کا ذکر قرآن پاک میں چار مقامات پر سورۃ آل عمران، سورۃ الانعام، سورۃ مریم  
 اور سورۃ الانبیاء میں آیا ہے، آپ ﷺ کا نام اللہ تعالیٰ ﷻ نے بذاتِ خود رکھا، جیسا کہ سورۃ مریم کی  
 آیت نمبر سات میں ہے۔ حضرت ییحییٰ ﷺ کو شہید کیا گیا تھا، اس لئے کہ آپ ﷺ کی تبلیغ پر یہودی  
 بھڑک اُٹھے اور آپ ﷺ کو قتل کر دیا۔

### حضرت لقمان العلیہ السلام

حضرت لقمان العلیہ السلام ایک حکیم، دانا، مدبر اور متقی انسان تھے، آپ کے بارے میں مفسرین کی مختلف  
 آراء ہیں، بعض کا خیال ہے کہ آپ حضرت الیاس العلیہ السلام کے بھتیجے تھے، حضرت ابن عباس رضی اللہ عنہما کی  
 روایت ہے کہ آپ حبشی غلام تھے۔ بعض آپ کو نبی مانتے ہیں اور بعض کہتے ہیں کہ آپ ولی تھے، جمہور  
 کا مشہور قول ہے کہ آپ ولی تھے۔ [۱]

[۱] البدایہ والنہایہ، روض الانف۔

## حضرت عیسیٰ علیہ السلام

حضرت عیسیٰ علیہ السلام ابن مریم بنت عمران، اللہ تعالیٰ نے ان کو بغیر باپ کے پیدا کیا، ان کے حمل میں رہنے کی مدت ایک ساعت تھی اور کہا گیا ہے کہ وہ تین ساعتیں حمل میں رہے، ان کی والدہ مریم علیہا السلام ان کی ولادت کے وقت دس سال کی اور بہ قول بعض پندرہ سال کی تھیں۔

حضرت عیسیٰ علیہ السلام بنی اسرائیل میں سب سے آخری نبی تھے، اس لئے آپ علیہ السلام کو خاتم الانبیاء بنی اسرائیل بھی کہا جاتا ہے، قرآن پاک کی چودہ سورتوں میں آپ علیہ السلام کا نام و ذکر آیا ہے، سورۃ النساء میں حضرت عیسیٰ علیہ السلام کا لقب روح اللہ آیا ہے، کیونکہ آپ علیہ السلام بغیر باپ کے پیدا ہوئے تھے، حضرت عیسیٰ علیہ السلام کی والدہ کا نام حضرت مریم علیہا السلام ہے، سریانی زبان میں مریم کے معنی خادم کے ہیں، حضرت مریم علیہا السلام کا ذکر قرآن میں ۲۰ مرتبہ آیا ہے۔ عیسیٰ کے معنی ہیں زندگی دینے والا، آپ علیہ السلام کا ایک لقب مسیح بھی ہے، اس کے معنی ہیں نجات دینے والا، آپ علیہ السلام نے تیس سال کی عمر میں تبلیغ کا آغاز کیا اور تین سال اپنی قوم میں تبلیغ کی۔

حضرت عیسیٰ علیہ السلام آسمان پر اٹھائے گئے، رفع (آسمان پر اٹھائے جانے) کے وقت ان کی عمر ۳۳ سال تھی اور احادیث میں آیا ہے کہ وہ پھر آسمان سے اتریں گے، دجال کو ماریں گے، شادی کریں گے، ان کی اولاد ہوگی، وہ حج کریں گے، پھر وفات پائیں گے اور رسول اللہ صلی اللہ علیہ وسلم کے برابر حجرہ صدیقہ نبویؐ میں مدفون ہوں گے۔

حدیث صحیح میں ان کا حلیہ یوں بیان کیا گیا ہے کہ وہ متوسط القامة اور سرخ و سفید ہیں، ان کی شباهت سے یہ معلوم ہوتا ہے کہ گویا وہ کسی حمام سے برآمد ہوئے ہیں۔ عیسیٰ عبرانی یا سریانی اسم ہے۔

فائدہ: ابن ابی حاتم رحمہ اللہ نے ابن عباس رضی اللہ عنہما سے روایت کی ہے، انہوں نے کہا: نبیوں میں سے بجز حضرت عیسیٰ علیہ السلام اور حضرت محمد صلی اللہ علیہ وسلم کے کوئی ایسا نہیں تھا جس کے دو نام ہوئے ہوں۔



## نبی آخر الزمان حضرت محمد صلی اللہ علیہ وسلم

نبی آخر الزمان حضرت محمد صلی اللہ علیہ وسلم کے دو ذاتی نام محمد اور احمد ہیں، محمد کے معنی ہیں تعریف کیا ہوا، سراہا ہوا، صفات حمیدہ کے لائق اور احمد کے معنی ہیں تعریف کرنے والا، سب سے زیادہ اللہ جل جلالہ کی صفتیں بیان کرنے والا۔ حضرت محمد صلی اللہ علیہ وسلم کے والد کا نام عبد اللہ اور والدہ کا نام آمنہ ہے، آپ صلی اللہ علیہ وسلم کا سلسلہ نسب یہ ہے: محمد بن عبد اللہ، بن عبد المطلب (شیبہ) بن ہاشم (عمرو) بن عبد مناف (مغیرہ) بن قصی (زید)، اس طرح یہ سلسلہ حضرت ابراہیم علیہ السلام سے ہوتا ہوا حضرت آدم علیہ السلام سے جا ملتا ہے۔

### فائدہ

ابن ابی حاتم رحمہ اللہ نے عمرو بن مرہ سے روایت کی ہے کہ انہوں نے بیان کیا: پانچ نبیوں کا نام ان کے عالم وجود میں آنے سے قبل ہی رکھ دیا گیا ہے:

۱- حضرت محمد صلی اللہ علیہ وسلم، قولہ تعالیٰ: **وَمُبَشِّرٍ اِبْرٰسُوْلٍ يٰٓاْتِيْ مِنْ بَعْدِي اِسْمُهُ اَحْمَدُ** [۱] میں ”احمد صلی اللہ علیہ وسلم“ ہے۔

۲- یحییٰ علیہ السلام، قولہ تعالیٰ: **اِنَّا نَبَشِّرُكَ بِغُلَامٍ اِسْمُهُ يَحْيٰى** [۲] میں، یحییٰ نام ہے۔

۳- عیسیٰ علیہ السلام، قولہ تعالیٰ: **مُصَدِّقًا بِكَلِمَةٍ مِّنْ اِلٰهِ** [۳] میں۔

۴+۵- اسحق علیہ السلام اور یعقوب علیہ السلام، قولہ تعالیٰ: **فَبَشِّرْ نَا هَا بِاسْحٰقَ وَمِنْ وَّرَآءِ اسْحٰقَ يٰعَقُوْبَ** [۴] میں مذکور ہے۔

راغب رحمہ اللہ نے کہا ہے:

”حضرت عیسیٰ علیہ السلام نے جو بشارت ہمارے نبی کریم صلی اللہ علیہ وسلم کے لئے دی ہے، اس میں ”احمد“ کا لفظ اس بات پر آگاہ کرنے کے لئے خاص طور سے ذکر کیا گیا کہ وہ آنے والا

[۱] القف: ۶۔ [۲] مریم: ۷۔ [۳] آل عمران: ۳۹۔ [۴] ہود: ۷۱۔

نبی عیسیٰ صلی اللہ علیہ وسلم اور ان کے قبل گزر جانے والے تمام انبیاء علیہم السلام میں سب سے احمد (زیادہ حمد والا) ہوگا۔

### ولادت باسعادت

سلمان منصور پوری اور محمود پاشا کی تحقیق کے مطابق آپ صلی اللہ علیہ وسلم کی ولادت مکہ میں شعب بنی ہاشم کے اندر ۹ ربیع الاول، عام الفیل، دوشنبہ کے روز صبح کے وقت ہوئی، نوشیرواں کی تخت نشینی کا چالیسواں سال تھا اور ۲۰ یا ۲۲ اپریل ۵۷۱ء کی تاریخ تھی، بعض مورخین ۱۲ ربیع الاول بھی بتاتے ہیں، واقعہ فیل کا ذکر قرآن پاک کی سورۃ الفیل میں ہے اور یہ واقعہ آپ صلی اللہ علیہ وسلم کی ولادت کے سال، آپ صلی اللہ علیہ وسلم کی آمد سے صرف پچاس یا پچپن دن پہلے ۵۷۰ء میں پیش آیا۔

### وصال مبارک

نبی پاک صلی اللہ علیہ وسلم نے ۱۲ ربیع الاول ۱۱ ہجری دوشنبہ کے روز چاشت کے وقت وصال فرمایا، اس وقت آپ صلی اللہ علیہ وسلم کی عمر مبارک تریسٹھ (۶۳) سال چار دن تھی۔

### فائدہ عظیمہ

قرآن پاک کا تقریباً ایک چوتھائی حصہ واقعات پر مشتمل ہے اور اس میں کل اٹھائیس واقعات بیان کئے گئے ہیں، سورۃ ابراہیم کی آیت نمبر ۴ میں ہے کہ زمین کا ایسا کوئی حصہ نہیں ہے جہاں اللہ جل جلالہ نے پیغمبر نہ بھیجے ہوں، ان پیغمبروں نے لوگوں کو ان کی اپنی زبان میں پیغام حق سنایا، قرآن پاک کے چند مشہور قصوں کے نام درج ذیل ہیں:

- ۱۔ قصہ آدم و حوا اور ہابیل و قابیل، ۲۔ قصہ حضرت نوح صلی اللہ علیہ وسلم و طوفانِ نوح، ۳۔ قصہ حضرت ہود صلی اللہ علیہ وسلم اور قوم عاد، ۴۔ قصہ حضرت صالح صلی اللہ علیہ وسلم اور قوم ثمود، ۵۔ قصہ حضرت

ابراہیم علیہ السلام و نمرود ۶۔ قصہ حضرت لوط علیہ السلام و قوم لوط، ۷۔ قصہ حضرت یوسف علیہ السلام،  
 ۸۔ قصہ حضرت شعیب علیہ السلام اور اصحاب الایکہ و قوم مدین، ۹۔ قصہ حضرت سلیمان  
علیہ السلام و قوم سبا، ۱۰۔ قصہ حضرت موسیٰ علیہ السلام و بنی اسرائیل و قارون و خضر، ۱۱۔ قصہ  
 زکریا علیہ السلام، ۱۲۔ قصہ حضرت عیسیٰ علیہ السلام، ۱۳۔ قصہ اصحاب القریہ، اصحاب السبت و  
 اصحاب الرس، ۱۴۔ قصہ ذوالقرنین، ۱۵۔ قصہ اصحاب کہف، ۱۶۔ قصہ اصحاب الاخدود  
 و اصحاب الفیل۔





# قرآن مجید میں غیر انبیاء کے نام

حضرات صحابہ کرام رضی اللہ عنہم کے جو نام قرآن میں آئے ہیں، وہ حسب ذیل ہیں:

زید بن حارثہ رضی اللہ عنہ

قرآن میں ہے: فَلَمَّا قَضَى زَيْدٌ مِّنْهَا وَطَرًا زَوَّجْنَاكَهَا - [1]  
السجدة

اس شخص کے قول میں جو یہ کہتا ہے کہ السجدة، رسول اللہ صلی اللہ علیہ وسلم کے کاتب (منشی اور محرر) کا نام تھا، اس روایت کی تخریج ابوداؤد اور نسائی نے ابوالجوزاء کے طریق پر ابن عباس رضی اللہ عنہما سے کی ہے۔

قرآن کریم میں مذکور پہلے لوگوں کے نام

انبیاء علیہم السلام اور رسولوں کے علاوہ قرآن میں دوسرے اگلے لوگوں کے یہ نام آئے ہیں:

عمران

”عمران“ مریم علیہا السلام کے والد کا نام ہے، اور کہا گیا ہے کہ حضرت موسیٰ علیہ السلام کے والد کا بھی یہی نام تھا، اور مریم علیہا السلام کے بھائی ہارون کے باپ کا نام ہے، یہ ہارون، موسیٰ علیہ السلام کے بھائی نہیں ہیں، جیسا کہ مسلم کی روایت کردہ حدیث میں آیا ہے۔

عزیز اور تیج

عزیز اور تیج ایک صالح آدمی تھا، جیسا کہ حاکم نے اس کی روایت کی ہے اور کہا گیا ہے کہ وہ نبی تھے، اس بات کو کرمانی نے العجائب میں نقل کیا ہے۔

## لقمان

کہا گیا ہے کہ ”لقمان“ نبی تھے اور اکثر لوگ اس قول کے مخالف ہیں، یعنی لقمان کو نبی نہیں مانتے، ابن ابی حاتم رضی اللہ عنہ وغیرہ نے عکرمہ کے طریق پر ابن عباس رضی اللہ عنہما سے روایت کی ہے، انہوں نے فرمایا: لقمان ایک حبشی غلام تھے اور بڑھئی کا کام کرتے تھے۔

## یوسف اور یعقوب

سورہ غافر میں یوسف اور سورہ مریم کے آغاز میں یعقوب کا ذکر آیا ہے، وہ دونوں بھی مذکورہ سابق بیان کے مطابق نبی نہ تھے اور ان کے نام قرآن میں مذکور ہیں۔

## تقی

قولہ تعالیٰ: **إِنِّي أَعُوذُ بِالرَّحْمَنِ مِنْكَ إِنْ كُنْتَ تَقِيًّا** □ میں کہا گیا ہے کہ یہ ایک ایسے آدمی کا نام تھا جو کہ مشہور عالم اور زبان زدِ خلاق تھا، یہاں مراد یہ ہے کہ اگر تو نیک چلنی میں تقی کی طرح ہے تو میں تجھ سے پناہ مانگتی ہوں، اس بات کو ثعلبی نے ذکر کیا ہے اور ایک قول یہ ہے کہ تقی ایک شخص کا نام تھا جو کہ عورتوں کو چھیڑا کرتا تھا اور کہا گیا ہے کہ وہ مریم کا ابن عم (چچا زاد بھائی) تھا، جبرائیل عليه السلام ان کے پاس اسی کی صورت میں آئے تھے، یہ دونوں قول الکرمانی نے اپنی کتاب ”العجائب“ میں بیان کئے ہیں۔

## قرآن میں عورتوں کے نام

## حضرت مریم علیہا السلام

قرآن کریم میں منجملہ عورتوں کے ناموں کے صرف ایک نام حضرت مریم علیہا السلام کا آیا ہے اور کوئی دوسرا نام مذکور نہیں ہوا، عبرانی زبان میں ”مریم“ کے معنی ہیں خادم، اور کہا گیا ہے کہ قرآن کریم مریم کا ذکر تیس

(۳۰) مرتبہ کرتا ہے، یہ دونوں قول کرمانی نے بیان کئے ہیں۔

## بعل

کہا گیا ہے کہ قولہ تعالیٰ: **آتَدْعُونَ بَعْلًا** [۱] میں لفظ **بعل** ایک عورت کا نام ہے، جس کی بہت سے لوگ عبادت کرتے تھے (یعنی دیوی مانتے تھے) یہ بات ابن عسا کرنے بیان کی ہے۔

## قرآن پاک میں کافروں کے نام

قرآن پاک میں کافروں کے حسب ذیل نام آئے ہیں:

### قارون

”قارون“ یصہر کا بیٹا تھا اور موسیٰ **عَلَيْهِ السَّلَام** کا چچا زاد بھائی تھا، جیسا کہ ابن ابی حاتم نے ابن عباس **رضی اللہ عنہما** سے روایت کیا ہے۔

### بشری

سورہ یوسف میں ہے کہ وارد (کنوئیں پر آنے والے) نے پکار کر **يَا بَشْرَىٰ هَذَا غُلامٌ** [۲] کہا تھا، لہذا یہ بھی نام ہے، یہ السدی کا قول ہے اور اس کی تخریج ابن ابی حاتم نے کی ہے۔

### آزر

آزر، یعنی حضرت ابراہیم **عَلَيْهِ السَّلَام** کے والد کا نام بھی اسی باب سے ہے، اور کہا گیا ہے کہ اُس کا نام تارح تھا اور آزر لقب تھا، ابن ابی حاتم نے ضحاک کے طریق پر ابن عباس **رضی اللہ عنہما** سے روایت کی ہے، انہوں نے فرمایا: ابراہیم **عَلَيْهِ السَّلَام** کے باپ کا نام آزر نہ تھا، بلکہ اس کا نام تارح تھا، اسی راوی نے عکرمہ کے طریق پر ابن عباس **رضی اللہ عنہما** سے روایت کی ہے کہ انہوں نے کہا آزر کے معنی ہیں صنم (بت)۔

[۱] الصافات: ۱۲۵۔ [۲] الیوسف: ۱۹۔



## نسی

ابن ابی حاتم نے ابی وائل سے روایت کی ہے کہ اس نے بیان کیا ”بنی کنانہ کے قبیلہ سے ایک آدمی النسی نامی گزرا ہے، وہ ماہِ محرم کو ماہِ صفر بنا دیا کرتا تھا تا کہ اس طرح سے لوٹ مار کے مال کو حلال بنا سکے۔“

## ابلیس

قرآن میں جنات کے ناموں سے اُن کے جدِ اعلیٰ ابلیس کا نام آیا ہے، اس کا نام پہلے عزازیل تھا، ابن ابی حاتم وغیرہ نے سعید بن جبیر کے طریق پر ابن عباس رضی اللہ عنہما سے روایت کی ہے کہ انہوں نے کہا ”اس کا نام پہلے عزازیل تھا“۔

ابن جریر رحمہ اللہ نے السدی سے روایت کی ہے کہ اس نے کہا: ”ابلیس کا نام حارث تھا“، بعض علماء نے کہا ہے کہ عزازیل کے بھی یہی معنی ہیں (یعنی الحارث) اور ابن جریر رحمہ اللہ وغیرہ نے ضحاک کے طریق پر ابن عباس رضی اللہ عنہما سے روایت کی ہے کہ انہوں نے فرمایا: ”ابلیس کی وجہ تسمیہ یہ ہے کہ اللہ پاک نے اس کو ہر ایک بہتری کی طرف سے بالکل مُبلس یعنی مایوس کر دیا ہے۔“

ابن عساکر رحمہ اللہ نے کہا ہے کہ ابلیس کے نام کے بارے میں ”قرۃ“ کا لفظ بھی بیان کیا گیا ہے، اس قول کو خطابی نے بیان کیا ہے، ابلیس کی کنیت ابو بکر دوس ہے اور کہا گیا ہے کہ ”ابو قرۃ“ اور بقول بعض ”ابو مرہ“ اور ایک قول میں ”ابو لبینی“ بیان کی گئی ہے، یہ اقوال السہلی نے کتاب ”روض الانف“ میں ذکر کئے ہیں۔

## قبائل کے نام

قبائل کے ناموں کی قسم سے قرآن میں یاجوج، ماجوج، عاد، ثمود، مدین، قریش اور روم کے نام آئے ہیں۔

## اقوام کے نام

اقوام کے اسماء جو کہ دوسرے اسموں کی طرف مضاف ہیں، وہ یہ ہیں:

قومِ نوح، قومِ لوط، قومِ تبع، قومِ ابراہیم اور اصحابِ الایکۃ، اور کہا گیا ہے کہ اصحابِ الایکۃ ہی مدین ہیں اور اصحابِ الرس قومِ ثمود کے باقی لوگ ہیں، یہ بات ابن عباس رضی اللہ عنہما نے کہی ہے، عکرمہ نے بیان کیا ہے کہ وہ اصحابِ یاسین ہیں، قتادہ رضی اللہ عنہ نے کہا ہے کہ وہ قومِ شعیب ہیں اور کہا گیا ہے کہ وہ ”اصحابِ الاخدود“ ہیں، اسی کو ابن جریر رضی اللہ عنہ نے مختار قرار دیا ہے۔

### بتوں کے نام

قرآن میں بتوں کے ایسے نام جو کہ انسانوں کے نام تھے، حسبِ ذیل ہیں:

وَدّ، سُواع، یَعُوث، یَعُوْق اور نَسْر۔ یہ قومِ نوح کے اصنام ہیں۔ بخاری نے ابن عباس رضی اللہ عنہما سے روایت کی ہے، انہوں نے کہا: وَدّ، سُواع، یَعُوث، یَعُوْق اور نَسْر قومِ نوح کے نیک لوگوں کے نام ہیں مگر جب وہ مر گئے تو شیطان نے ان کی قوم کے لوگوں کے دلوں میں یہ خیال پیدا کیا کہ وہ ان لوگوں کی نشست گاہوں پر جہاں وہ بیٹھا کرتے تھے پتھروں کے نشانات قائم کریں اور ان پتھروں کو انہی مردہ لوگوں کے نام سے موسوم کریں اور ان ہی کی طرف اُن کی نسبت کر دیں، چنانچہ ان لوگوں نے ایسا ہی کیا، لیکن ان نشانوں کی عبادت اس وقت تک نہیں ہوئی جب تک وہ واقف کار لوگ مرنے لگے، جب لوگوں میں سے علم اُٹھ گیا تو پھر ان کی عبادت ہونے لگی۔ ابن ابی حاتم رضی اللہ عنہ نے عروہ سے روایت کی ہے کہ وہ سب (یعنی یَعُوث اور یَعُوْق وغیرہ) آدم علیہ السلام کے بیٹے اور انہی کے صلب (پشت) سے تھے۔

الرُّجَز: بھی اس شخص کی رائے میں صنم کا نام ہے جس نے اُس کو ضمّہ را کے ساتھ پڑھا ہے، انفخس نے کتاب ”الجمع والواحد“ میں ذکر کیا ہے کہ رُجَز ایک بُت کا نام ہے۔

جِبْت اور طاعوث: بھی بتوں کے نام ہیں، کیونکہ ابن جریر رضی اللہ عنہ نے بیان کیا ہے کہ بعض علماء کا خیال یہ ہے کہ دونوں بُت ہیں اور کہا ہے کہ مشرکین ان بتوں کی عبادت کیا کرتے تھے اور پھر اسی راوی نے عکرمہ رضی اللہ عنہ سے روایت کی ہے کہ اس نے کہا ”جِبْت اور طاعوث دو بتوں کے نام ہیں۔“

رَشَاد: ارشادِ باری تعالیٰ: "وَمَا أَهْدِيكُمْ إِلَّا سَبِيلَ الرَّشَادِ" جو سورۃ غافر میں آیا ہے، اُس میں "رَشَاد" کا ذکر ہوا ہے، وہ بھی ایک بُت کا نام ہے، کہا گیا ہے کہ وہ فرعون کے بتوں میں سے ایک بت تھا، یہ بات کرمانی نے اپنی کتاب عجائب میں بیان کی ہے۔

بَعْل: بعل قوم الیاس کا بت تھا۔

آزر: ایک قول میں اسے بُت کا نام بتایا گیا ہے۔

لات، عزیٰ اور منات: قریش کے بتوں کے نام ہیں، بخاری نے ابن عباس رضی اللہ عنہما سے روایت کی ہے کہ انہوں نے کہالات ایک شخص تھا جو حاجیوں کے لئے ستو گھولا کرتا تھا، ابن جنی نے ابن عباس رضی اللہ عنہما کی نسبت بیان کیا ہے کہ انہوں نے اس کی قرأت "اللات" تشدید کے ساتھ کی ہے اور اس کی تفسیر اس مذکورہ بالا قول کے مطابق فرمائی (یعنی ستو گھولنے والا) اس بات کی ایسی ہی روایت ابن ابی حاتم رضی اللہ عنہ نے مجاہد سے کی ہے۔

## شہروں، خاص مقامات اور پہاڑوں کے نام

شہروں، خاص مقامات، مکانوں اور پہاڑوں وغیرہ کے اسماء کی قسم سے قرآن کریم میں حسب ذیل

نام آئے ہیں:

بکہ

"بکہ" شہر مکہ کا نام ہے۔ کہا گیا ہے کہ حرف با میم کے بدل میں آیا ہے اور اس کا ماخذ ہے تَمَكَّتُ الْعِظَمَ یعنی جو کچھ بڑی میں مغز تھا وہ میں نے جذب کر لیا (کھینچ لیا) اور تَمَكَّتُ الْفَصِيلُ مَا فِي ظَرْعِ النَّاقَةِ یعنی شتر بچہ نے اونٹنی کے تھن میں جس قدر دودھ تھا سب کھینچ لیا، پس گویا کہ وہ شہر مکہ اپنی طرف ان تمام خور و نوش کے سامانوں کو کھینچ لیتا ہے جو اور ملکوں میں پیدا ہوتے ہیں اور کہا گیا ہے کہ اس کی وجہ تسمیہ یہ ہے کہ وہ شہر تمام گناہوں کو چوس لیا کرتا ہے یعنی ان کو زائل کر دیتا ہے، پھر ایک قول ہے کہ وہاں پانی کمیاب ہونے



کی وجہ سے اس کا یہ نام ہوا، اور یہ بھی کہا گیا ہے کہ اس کے ایسی وادی کے بطن میں واقع ہونے کی وجہ سے یہ نام رکھا گیا جو کہ بارش ہونے کے وقت اپنے اطراف کے پہاڑوں کا پانی جذب کر لیا کرتی ہے اور سیلاب اسی وادی میں پہنچ کر جذب ہوتا ہے اور یہ بھی کہا گیا ہے کہ حرف با اصل ہے اور اس کا ماخذ ہے لفظ "بَك" اس لئے کہ وہ بڑے بڑے سرکشوں کی گردنیں توڑ دیتا ہے اور وہ اُس کے سامنے عجز و انکساری سے سر جھکا دیتے ہیں اور کہا گیا ہے کہ اس کا ماخذ "التَّبَاك" ہے جس کے معنی ہیں ازدھام، اس لئے کہ طواف کے وقت وہاں آدمیوں کا ہجوم ہوتا ہے اور کہا گیا ہے کہ "مکہ" حرم کی سر زمین کو کہا جاتا ہے اور "بکہ" خاص مسجد حرام کو، ایک اور قول ہے کہ مکہ سے مراد شہر اور بکہ خانہ کعبہ اور طواف کی جگہ کا نام ہے اور یہ بھی کہا گیا ہے کہ بکہ خاص کر بیت اللہ ہی کو کہا جاتا ہے۔

بعض لوگ کہتے ہیں کہ یہ ایک قدیم نام ہے، جو تورات و زبور میں آیا ہے۔ زبور کے باب نمبر ۸۴ میں ہے کہ "مبارک ہے وہ انسان جس میں قوت تجھ سے ہے، ان کے دل میں تیری راہیں ہیں، وہ بگا کی وادی میں گزرتے ہوئے اسے ایک کنواں بناتے، پہلی برسات اسے برکتوں سے ڈھانپ لیتی"۔ اس میں بگا سے مراد وہی بکہ ہے جس کا ذکر اس آیت میں ہے: "إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ" [۱] اور کنویں سے وہی حفر زمزم مراد ہے جسے حضرت ہاجرہ نے بنایا تھا۔

بعض کہتے ہیں کہ یہ لفظ گھر، خانہ یا مکان کے معنی میں آتا ہے، جیسے بعلبک ایک مشہور شہر کا نام ہے، وہاں بعل دیوتا کا مندر تھا، بعل کے معنی سردار یا آقا یا سورج دیوتا یا مشتری کا نام تھا، اسی کے نام پر وہ شہر بعلبک کہلایا۔

### مدینہ

سورہ احزاب میں اس کا نام منافق لوگوں کی زبانی یثرب ذکر کیا گیا ہے، زمانہ جاہلیت میں اس کا یہی نام تھا

اور اس کی وجہ یہ بتائی گئی ہے کہ یثرب ایک زمین کا نام تھا جو کہ مدینہ کی ایک ناحیہ (سمت) میں ہے اور کہا گیا ہے کہ اس کا یہ نام یثرب بن وائل کے نام پر رکھا گیا جو کہ ارم بن سام بن نوح علیہ السلام کی اولاد میں تھا اور سب سے پہلے اس مقام پر وہی اُتر اُتھا۔

مدینہ کو یثرب کے نام سے موسوم کرنے کی ممانعت صحیح سند سے ثابت ہے، اس لئے کہ رسول اللہ صلی اللہ علیہ وسلم بڑے نام کو پسند نہ فرماتے تھے اور یثرب کا لفظ ثرب کے معنی پر مشتمل معلوم ہوتا ہے جس کے معنی ہیں فساد، یا اُس میں تَثْرِيْب سے ماخوذ ہونے کا شبہ گزرتا ہے اور اس کے معنی ہیں ”تو بیخ“ (ملامت)۔

### بدر

”بدر“ مدینہ کے قریب ایک قریہ ہے، ابن جریر رحمۃ اللہ علیہ نے شعبی سے روایت کی ہے کہ ”موضع بدر قبیلہ جہینہ کے ایک شخص کی ملکیت تھا جس کا نام بدر تھا اور اسی کے نام سے یہ مقام موسوم ہوا“۔

واقدی نے کہا ہے کہ ”میں نے اس بات کا ذکر عبداللہ بن جعفر اور محمد بن صالح سے کیا تو ان دونوں نے اس بات سے لاعلمی کا اظہار کیا اور کہا کہ پھر صفراء اور رابغ کی وجہ تسمیہ کیا ہے؟ یہ کوئی نئی بات نہیں بلکہ وہ ایک جگہ کا نام ہے، ضحاک سے مروی ہے کہ اس نے کہا: بدر، مکہ اور مدینہ کے درمیان واقع ہے۔

### أحد

ایک قراءت میں شاذ طور پر اِذْ تُصْعِدُونَ وَلَا تَلُونَ عَلٰی اٰحَدٍ ۝ پڑھا گیا ہے۔

### محنین

”محنین“ طائف کے قریب قریہ ہے۔

### جمع

”جمع“ مزدلفہ کو کہتے ہیں۔

## مشعر الحرام

”مشعر الحرام“ مزدلفہ میں ایک پہاڑ ہے۔

## نقع

کہا گیا ہے کہ ”نقع“ عرفات سے مزدلفہ کے مابین جو جگہ ہے اس کا نام ہے، اس بات کو انکرمانی نے بیان کیا ہے۔

## مصر اور بابل

”مصر اور بابل“ سوادِ عراق کا ایک شہر ہے۔

## الایکۃ اور لیکہ

الایکۃ اور لیکہ (فتح لام کے ساتھ) قومِ شعیب کی بستی کا نام، اور ان میں سے دوسرا اسم شہر کا نام ہے اور پہلا اسم گورۃ (علاقہ) کا نام ہے۔

## الحجر

”الحجر“ قومِ شمود کے منازل، شام کے اطراف اور وادی القریٰ کے نزدیک ہے۔

## الاحقاف

”الاحقاف“ حضرت موت اور عمان کے مابین ریگستانی پہاڑ ہیں، ابن ابی حاتم رضی اللہ عنہ نے ابن عباس رضی اللہ عنہما سے روایت کی ہے کہ وہ ملک شام کا ایک پہاڑ ہے۔

## طور سینا

طور سینا وہ پہاڑ ہے جس پر حضرت موسیٰ علیہ السلام کو باری تعالیٰ نے پکارا تھا۔



## الجودی

”الجودی“ الجزیرہ میں ایک پہاڑ ہے، یہاں الجزیرہ سے مراد شہر جزیرہ ابن عمر ہے، جسے حضرت حسن بن عمر بن الخطاب نے ۹۶۱ ہجری میں قائم کیا تھا۔ یہ شام میں دریائے دجلہ کے کنارے واقع ہے، کوہ جودی اس شہر کے شمال مشرق میں ہے، تقریباً ۴۰ کلومیٹر دور۔

## طوی

”طوی“ ایک وادی کا نام ہے، جیسا کہ ابن ابی حاتم رضی اللہ عنہ نے اس کی روایت ابن عباس رضی اللہ عنہما سے کی ہے۔ اسی راوی نے دوسرے طریقے پر ابن عباس رضی اللہ عنہما سے روایت کی ہے کہ ”اس وادی کا نام طوی اس وجہ سے رکھا گیا کہ حضرت موسیٰ علیہ السلام نے اس کو رات کے وقت طے کیا تھا۔ حضرت حسن رضی اللہ عنہ سے مروی ہے کہ انہوں نے کہا یہ وادی فلسطین میں ہے اس کو طوی اس لئے کہا گیا کہ یہ دو مرتبہ مقدس کی گئی، بشر بن عبید رضی اللہ عنہ سے نقل کیا گیا ہے کہ ”یہ سرزمین ایلہ کی ایک وادی ہے جو کہ دو مرتبہ برکت کے ساتھ طے ہوئی۔“

## الکھف

”الکھف“ ایک پہاڑ میں تراشا ہوا گھر ہے۔

## الرقیم

ابن ابی حاتم رضی اللہ عنہ نے ابن عباس رضی اللہ عنہما سے روایت کی ہے کہ انہوں نے کہا: کعب رضی اللہ عنہ نے یہ بات بیان کی ہے کہ رقیم اس قریہ کا نام ہے جہاں سے اصحاب کھف نکلے تھے۔

عطیہ رضی اللہ عنہ سے مروی ہے کہ الرقیم ایک وادی ہے، سعید بن جبیر رضی اللہ عنہ سے بھی اسی طرح کا قول نقل کیا گیا ہے، عوفی کے طریق پر ابن عباس رضی اللہ عنہما سے مروی ہے کہ انہوں نے کہا: الرقیم ایک وادی ہے عقبان

اور ایلہ کے مابین فلسطین سے پہلے، قتادہ رضی اللہ عنہ سے روایت ہے کہ انہوں نے کہا رقیم اس وادی کا نام ہے جس میں کہف (غار) واقع ہے۔

حضرت انس بن مالک رضی اللہ عنہ سے مروی ہے کہ انہوں نے کہا ”رقیم گتے کا نام ہے“، (اصحاب کہف کے گتے کا)۔

### العِرم

ابن ابی حاتم رضی اللہ عنہ نے حضرت عطاء رضی اللہ عنہ سے روایت کی ہے، انہوں نے کہا کہ عرم ایک وادی کا نام ہے۔

### حرد

السدی رضی اللہ عنہ نے بیان کیا ہے کہ ہم کو معلوم ہوا ہے کہ ایک قریہ کا نام حرد ہے، اس روایت کی تخریج ابن ابی حاتم رضی اللہ عنہ نے کی ہے۔

### الصریم

ابن جریر رضی اللہ عنہ نے سعید بن جبیر رضی اللہ عنہ سے روایت کی ہے کہ ”الصریم یہ ملک یمن میں ایک سرزمین ہے اور اس کا نام یہی رکھا گیا ہے۔“

### ق

”ق“ ایک پہاڑ جو زمین کے گرد محیط ہے (کوہ کاف)، یہ قدیم عربوں کا خیال ہے، وہ دنیا کو قرص کی مانند گول سمجھتے تھے۔

### الجُرز

کہا گیا ہے کہ ”الجُرز“ ایک سرزمین کا نام ہے۔ اس بات کو علامہ کرمانی رضی اللہ عنہ نے بیان کیا ہے۔

### الطاغیہ

کہا گیا کہ ”الطاغیہ“ اس مقام کا نام ہے جہاں قوم شمود ہلاک کی گئی تھی، اس بات کو بھی الکرمانی رضی اللہ عنہ نے بیان کیا ہے۔

## قرآن میں جگہوں کی طرف منسوب نام

قرآن میں جگہوں کی طرف منسوب حسب ذیل اسماء ہیں:

### الاکمّی

کہا گیا ہے کہ یہ ام القریٰ کی طرف منسوب ہے، اس لفظ کی تشریح خود قرآن مجید میں بہ ایس الفاظ موجود ہے: وَمِنْهُمْ أُمِّيُّونَ لَا يَعْلَمُونَ الْكِتَابَ [۱] ان میں سے بعض ان پڑھ ہیں جو کتاب کا کچھ علم نہیں رکھتے۔

### عقبقری

کہا گیا ہے کہ یہ عقبقریٰ کی جانب منسوب ہے جو کہ جنوں کی ایک جگہ ہے اور ہر ایک نادر چیز اسی کی طرف منسوب کی جاتی ہے۔

### السامری

بیان کیا گیا ہے کہ یہ ایک سرزمین کی طرف منسوب ہے جس کا نام سامرون بتایا جاتا ہے اور ایک قول یہ ہے کہ اس کا نام سامرہ ہے۔

### العربی

اس کے بارے میں کہا گیا ہے کہ یہ عربیہ کی جانب منسوب ہے اور وہ اسمعیل علیہ السلام کے گھر کا صحن (پیش خانہ اور آنگن) تھا۔

### ستاروں کے نام

قرآن میں کواکب (ستاروں) کے ناموں میں سے شمس، قمر، طارق اور شعریٰ کے نام آئے ہیں۔



## پرندوں کے نام

بعض علماء نے بیان کیا ہے کہ اللہ تعالیٰ ﷻ نے قرآن میں پرندوں کی جنسوں میں سے دس (۱۰) اجناس کا نام ذکر فرمایا ہے:

السَّلْوَى (لوا)، الْبَعُوضُ (مچھر)، الذُّبَابُ (مکھی)، الذَّحَلُ (شہد کی مکھی)، الْعَنْكَبُوتُ (مکڑی)، الْجَرَادُ (ٹڈی)، الْهَدَّهْدُ (ہد ہد)، الْغُرَابُ (کوا)، آبَابِيلُ (جھنڈ کے جھنڈ) اور نَمْلٌ (چیونٹی)۔

## فائدہ

نمل پرندوں میں سے ہے جس کی وجہ اللہ پاک کا سلیمان ﷺ کے بارے میں وَعَلَّمَنَا مَنطِقَ الطَّيْرِ (ہمیں پرندوں کی بولی سکھائی گئی ہے) ارشاد فرمانا ہے اور سلیمان ﷺ نے نمل کا کلام سمجھ لیا تھا (لہذا اس کو لیل سے نمل کا پرندوں میں سے ہونا معلوم ہوا)، ابن ابی حاتم رحمہ اللہ نے شعبی رحمہ اللہ سے روایت کی ہے کہ اس نے کہا ہے کہ وہ نملہ (چیونٹی) جس کی بات سلیمان ﷺ نے سمجھ لی تھی پروں والی تھی۔

## قرآن مجید میں آخرت کے مکانوں کے نام

قرآن میں آخرت کے مکانوں میں سے حسب ذیل جگہوں کے نام آئے ہیں:

### فردوس

”فردوس“ جنت کی سب سے اعلیٰ جگہ ہے۔

### علیون

کہا گیا ہے کہ ”علیون“ یہ جنت میں سب سے اعلیٰ جگہ ہے اور کہا گیا ہے کہ اس کتاب کا نام ہے جس میں دونوں جہان کے صالح لوگوں کے اعمال تحریر ہیں۔

## الکوثر

جیسا کہ حدیثوں میں آیا ہے کہ جنت کی ایک نہر کا نام ہے۔  
سلسبیل اور تسنیم

سلسبیل اور تسنیم جنت کے دو چشمے ہیں۔

## سجین

کفار کی روحوں کی قرار گاہ کا نام ”سجین“ ہے۔

## صعود

جہنم کے ایک پہاڑ کا نام ہے جیسا کہ ترمذی میں ابو سعید خدری رضی اللہ عنہ سے مرفوعاً مروی ہے۔

## غنی، آثام، موبق، سعیر، ویل، سائل اور سحق

یہ سب جہنم کی وادیاں (ندیاں) ہیں، اُن میں پیپ بہتی ہے، ابن ابی حاتم رحمۃ اللہ علیہ نے حضرت انس بن مالک رضی اللہ عنہ سے قولہ تعالیٰ: **وَجَعَلْنَا بَيْنَهُمْ مَوْبِقًا** کے بارے میں روایت کی ہے کہ انہوں نے کہا ”موبق جہنم میں ایک کچ لہو کی ندی ہے“، اور قولہ تعالیٰ: **مَوْبِقًا** کے بارے میں عکرمہ رحمۃ اللہ علیہ سے روایت ہے کہ انہوں نے کہا ”وہ دوزخ میں ایک ندی ہے“۔

حاکم رحمۃ اللہ علیہ نے اپنی مستدرک میں ابن مسعود رضی اللہ عنہ سے قولہ تعالیٰ: **فَسَوْفَ يَلْقَوْنَ غَيًّا** کے بارے میں روایت کی ہے کہ انہوں نے کہا ”یہ جہنم میں ایک وادی (ندی) ہے“، ترمذی وغیرہ نے ابو سعید خدری رضی اللہ عنہ سے روایت کی ہے کہ رسول اللہ صلی اللہ علیہ وسلم نے فرمایا ”ویل جہنم کی ایک ندی ہے، کافر اُس میں اس کی تہ تک پہنچنے سے قبل چالیس سال تک غوطے کھاتا نیچے کو ہی چلا جائے گا۔“

ابن المنذر نے ابن مسعود رضی اللہ عنہ سے روایت کی ہے کہ انہوں نے کہا ”ویل“ جہنم میں کچ لہو کی ایک ندی ہے، ابن ابی حاتم نے کعب رضی اللہ عنہ سے روایت کی ہے کہ انہوں نے بیان کیا کہ دوزخ میں چار ندیاں ہیں کہ اللہ پاک اُن میں اہل دوزخ کو عذاب دے گا: غلیظ، موبق، اثام اور غی۔

سعید بن جبیر رضی اللہ عنہ سے مروی ہے کہ ”سعیر جہنم میں ایک کچ لہو کی ندی اور سُحْق بھی دوزخ کی ایک ندی ہے، ابو زید سے قولہ تعالیٰ سَأَلْ سَأَلٌ ۱۱ کے بارے میں روایت ہے کہ وہ جہنم کی ندیوں میں سے ایک ندی ہے اور اس کو سائل کہتے ہیں۔

## الفلق

”فلق“ جہنم میں ایک اندھا کنواں ہے، ایک مرفوع حدیث میں جس کی تخریج ابن جریر رحمہ اللہ نے کی ہے، یہی آیا ہے۔

## محموم

سیاہ دھوئیں کا نام ہے، اس کی روایت حاکم رحمہ اللہ نے سیدنا ابن عباس رضی اللہ عنہما سے کی ہے۔

# کنیت اور القاب کا ذکر قرآن پاک میں

## ابولہب

کنیتوں کی قسم سے قرآن کریم میں بجز ابولہب کے اور کوئی کنیت نہیں وارد ہوئی ہے، ابولہب کا نام عبدالعزیٰ تھا، اسی واسطے ذکر نہیں ہوا، کیونکہ اس کا نام شرعاً حرام ہے اور کہا گیا ہے کہ کنیت کے وارد کرنے سے اس بات کی طرف اشارہ کرنا مقصود تھا کہ وہ جہنمی ہے۔

۱۱ المعارج۔



## اسرائیل

وہ القاب جو کہ کلام الہی میں واقع ہوئے ہیں، اُن میں سے ایک یعقوب علیہ السلام کا لقب ”اسرائیل“ ہے، اس کے لفظی معنی ہیں عبد اللہ، اور کہا گیا ہے اس کے معنی صِفْوَةٌ اللہ (اللہ کے برگزیدہ) ہیں اور ایک قول ہے کہ اس کے معنی ہیں سِرِّ مَعْنَى اللہ کیونکہ جس وقت انہوں نے ہجرت کی ہے اس وقت وہ رات میں سفر کرتے تھے۔

ابن جریر رضی اللہ عنہ نے عمیر کے طریق پر ابن عباس رضی اللہ عنہما سے روایت کی ہے کہ اسرائیل مثل تمہارے عبد اللہ کہنے کے ہے، عبد اللہ بن حمید نے اپنی تفسیر میں ابی مجلز سے نقل کیا ہے کہ اس نے کہا یَعْقُوبُ علیہ السلام ایک کشتی گیر شخص تھے، وہ ایک فرشتہ سے ملے اور اس سے لپٹ پڑے چنانچہ فرشتہ نے اُن کو گرا لیا، اور ان کی دونوں رانوں پر دباؤ ڈالا، یعقوب علیہ السلام نے اپنی یہ کیفیت دیکھی اور معلوم کیا کہ فرشتہ نے ان کے ساتھ کیا سلوک کیا ہے تو انہوں نے (سنجھل کر) فرشتہ کو پچھاڑ لیا اور کہا اب میں تجھ کو اس وقت تک نہ چھوڑوں گا جب تک کہ تو میرا کوئی نام نہ رکھے، لہذا فرشتہ نے اُن کو اسرائیل کے نام سے موسوم کیا۔

ابو مجلز نے کہا ہے: کیا تم اس بات کا خیال نہیں کرتے کہ اسرائیل فرشتوں کے ناموں میں سے ہے اور اس نام کے تلفظ میں کئی لغتیں آئی ہیں جن میں سب سے زیادہ مشہور اس کی ہمزہ کے بعد حرف یا اور لام کے ساتھ بولنا ہے، اور اس کی قرأت اسرائیل بغیر ہمزہ کے بھی کی گئی ہے۔

بعض علماء نے بیان کیا ہے کہ قرآن میں یہودیوں کو محض یا بنی اسرائیل ہی کہہ کر مخاطب بنایا گیا ہے، اور یا بنی یعقوب کے ساتھ ان کو خطاب نہیں کیا گیا، اس میں ایک نکتہ ہے اور وہ یہ ہے کہ وہ لوگ اللہ تعالیٰ کی عبادت کرنے کے ساتھ مخاطب بنائے گئے اور ان کو پسند و نصیحت کرنے اور غفلت سے چونکانے کے لئے انہیں ان کے اَسْلَاف (بزرگوں) کا دین یاد دلا یا گیا۔ لہذا وہ ایسے نام سے موسوم کئے گئے جس میں اللہ تعالیٰ کی یاد دہانی موجود ہے، کیونکہ اسرائیل ایسا اسم ہے جو کہ تاویل میں اللہ تعالیٰ کی طرف مضاف ہے، اور جب کہ پروردگار عالم نے ابراہیم علیہ السلام سے ان کے عطاء فرمانے اور انہیں ان کی بشارت دینے کا ذکر فرمایا ہے وہاں اُن کا نام

یعقوب عَلَيْهِ السَّلَام ہی لیا ہے، اور اس موقع پر یعقوب کہنا اسرائیل کہنے سے اولیٰ تھا کیونکہ وہ ایک ایسی موہبت تھے جو کہ دوسرے، بعد میں آنے والے کے بعد تھے اور اس لئے اُن کے واسطے ایسے اسم کا ذکر زیادہ مناسب ٹھہرا جو کہ تعقیب (بعد میں آنے) پر دلالت کرے۔

### المسیح اتح

منجملہ انہی القاب کے جن کا وقوع قرآن میں ہوا ہے، **المسیح** بھی ایک لقب ہے، یہ عیسیٰ عَلَيْهِ السَّلَام کا لقب ہے اور اس کے معنی کے بارہ میں کئی قول آئے ہیں، کہا گیا ہے کہ اس کے معنی ہیں صدیق، اور کہا گیا ہے کہ اس کے معنی ہیں وہ شخص جس کے **قَدَمُ اَنْحَمَص** (تلوے گہرے) نہ ہوں اور کہا گیا ہے کہ اس کے معنی ہیں وہ شخص جو کسی مریض پر ہاتھ نہ پھیرے مگر یہ کہ اس کو اللہ تعالیٰ تندرست بنا دے، اور کہا گیا ہے کہ اس کے معنی ہیں جمیل، اور ایک قول ہے کہ اس کے معنی ہیں وہ شخص جو کہ زمین کو **مَسَح** یعنی قطع (طے) کرے اور اس کے سوا دوسری باتیں بھی کہی گئی ہیں۔

### الیاس

کہا گیا ہے کہ یہ ادریس عَلَيْهِ السَّلَام کا لقب ہے، ابن ابی حاتم نے سند حسن کے ساتھ ابن مسعود رضی اللہ عنہ سے روایت کی ہے کہ انہوں نے کہا الیاس ہی ادریس، اور اسرائیل ہی یعقوب ہیں، اور انکی قراءت میں آیا ہے **اِنَّ** **اِدْرَاسَ لِبَنِ الْمُرْسَلِينَ، سَلَامٌ عَلٰی اِدْرَاسِيْنَ** اور ابی رضی اللہ عنہ کی قراءت میں **وَ اِنَّ اِيْلِيْسَ، سَلَامٌ عَلٰی اِيْلِيْسَ** آیا ہے۔

### ذوالکفل

کہا گیا ہے کہ یہ الیاس عَلَيْهِ السَّلَام کا لقب ہے اور یہ اقوال بھی آئے ہیں کہ یوشع عَلَيْهِ السَّلَام کا لقب ہے، بقول بعض **اَلْيَسَعَ** عَلَيْهِ السَّلَام کا لقب ہے، اور بعض نے کہا کہ ذکر **يَا** عَلَيْهِ السَّلَام کا لقب ہے۔

## نوح علیہ السلام

اور منجملہ القاب کے نوح علیہ السلام بھی لقب ہے، اُن کا نام عبدالغفار تھا اور لقب نوح پڑ گیا، اس لئے کہ وہ اپنے اللہ کی فرمانبرداری میں اپنے نفس پر بہت کثرت سے نوحہ کیا کرتے تھے، اور اس بات کی روایت ابن ابی حاتم نے یزید الرقاشی سے کی ہے۔

## ذوالقرنین

اور منجملہ ان القاب کے ایک ذوالقرنین ہے، اس کا نام اسکندر تھا، اور کہا گیا ہے کہ عبداللہ بن ضحاک بن سعد نام تھا، اور ایک قول میں مُنْذِرِ بْنِ مَاءِ السَّمَاءِ اور دوسرے قول میں صَعْبِ بْنِ قَرِينِ بْنِ الْهَمَالِ بھی اسی کا نام بیان ہوا ہے، ان دونوں اقوال کو ابن عساکر رضی اللہ عنہ نے بیان کیا ہے۔

اس کا لقب ذوالقرنین اس لئے پڑ گیا کہ وہ زمین کی دونوں شاخوں یعنی مشرق و مغرب تک پہنچ گیا تھا، اور کہا گیا ہے کہ اس لئے کہ وہ فارس اور روم کا مالک ہوا تھا، اور ایک قول ہے کہ اس کے سر پر دو سینگیں یعنی چوٹیاں تھیں، اور کہا گیا ہے کہ اس کے دوسونے کی سینگیں تھیں، اور ایک قول ہے کہ اس کے سر کے دونوں پہلو تانبے کے تھے، اور کہا ہے کہ اس کے سر پر دو چھوٹی چھوٹی سینگیں تھیں جن کو عمامہ مخفی رکھتا تھا، اور کہا گیا ہے کہ اس کی ایک سینگ پر مارا گیا اور وہ مر گیا، پھر اللہ پاک نے اس کو دوبارہ زندہ کر دیا، لہذا لوگوں نے اس کی دوسری سینگ پر ضرب لگائی۔

اور کہا گیا ہے کہ اس نام کی وجہ اُس کا ماں باپ دونوں کی طرف سے عالی نسب ہونا تھا، اور یہ قول بھی مذکور ہے کہ اس کے زمانہ میں دو قرن آدمیوں کے گزر گئے تھے اور وہ اتنی مدت تک برابر زندہ رہا تھا، لہذا اس لقب سے مُلقَّب ہوا، اور یہ بھی کہا گیا ہے کہ اسے علم ظاہر اور علم باطن دونوں علوم عطا ہونے کی وجہ سے یہ لقب ملا اور اس کے نور اور ظلمت دونوں میں داخلہ کو بھی اس لقب کا سبب قرار دیا گیا ہے۔



## فرعون

اس کا نام ولید بن مُصعب اور اس کی کنیت باختلاف اقوال، ابو العباس یا ابو الولید اور یا ابو مُرّة تھی، اور کہا گیا ہے کہ فرعون شاہان مصر کا عام لقب ہے۔

ابن ابی حاتم نے مجاہد رضی اللہ عنہ سے روایت کی ہے اس نے بیان کیا فرعون فارس کا باشندہ اور شہر اصطر کے لوگوں میں سے تھا۔

## تیبیع

کہا گیا ہے اس کا نام ”أسعد بن ملکی کرب“ تھا، تیبیع کے نام سے یوں موسوم ہوا کہ اس کے تابع لوگ بکثرت تھے، اور ایک قول یہ ہے کہ تیبیع شاہان یمن کا عام لقب تھا، ان میں سے ہر شخص تیبیع کہلایا یعنی اپنے پیش رو کے بعد آنے والا، جیسا کہ خلیفہ وہ شخص کہلاتا ہے جو دوسرے کی جگہ بیٹھتا ہے۔



# قرآن کریم میں ملائکہ کا تذکرہ

قرآن میں ملائکہ (فرشتوں) کے ناموں میں سے ”جبرائیل“ اور میکائیل کے نام آئے ہیں اور ان دونوں اسموں کے تلفظ میں کئی لغتیں ہیں:

## حضرت جبرائیل علیہ السلام

جبرائیل (جیم اور را کے کسرہ کے ساتھ بغیر ہمزہ کے) جبرائیل (فتح جیم اور کسرہ را کے ساتھ بلا ہمزہ)۔  
جبرائیل (الف کے بعد ہمزہ لا کر)۔ جبرائیل (دونوں ہی بغیر ہمزہ کے)۔ جبرائیل (بغیر الف کے، محض ہمزہ اور یا کے ساتھ) اور جبریل (لام مشدّد کے ساتھ) اس طرح بھی قرأت میں آیا ہے۔  
ابن جنی نے کہا ہے کہ جبرائیل کی اصل گوریاں (کوریاں) تھی، کثرت استعمال اور معرب بنائے جانے کی وجہ سے اس کی سورت بدل کر یہ ہو گئی جو تم دیکھتے ہو۔

## حضرت میکائیل علیہ السلام

میکائیل، کی قرأت بغیر ہمزہ کے، اور میکائیل (ہمزہ کے ساتھ) اور میکال (الف کے ساتھ) ہوئی ہے۔  
ابن جریر رحمہ اللہ نے عکرمہ رحمہ اللہ کے طریق پر ابن عباس رضی اللہ عنہما سے روایت کی ہے، انہوں نے کہا: جبریل، عبد اللہ اور میکائل، عبید اللہ کے ہم معنی ہیں اور ہر ایک ایسا اسم جس میں ایل کا لفظ ہے، وہ اللہ تعالیٰ کی عبادت کرنے والے کے معنی میں ہے۔

اور اسی راوی نے عبد اللہ بن حارث سے روایت کی ہے کہ اس نے کہا: ”ایل“ عبرانی زبان میں اللہ تعالیٰ کو کہتے ہیں، اور ابن ابی حاتم نے عبد العزیز بن محمد سے روایت کی ہے، اس نے کہا کہ ”جبریل“ کا اسم، خادم اللہ کے معنی رکھتا ہے۔

## فائدہ

ابوحیوة نے فَأَرْسَلْنَا إِلَيْهَا رُوحَنَا ۖ تَشَدِيدَ كَيْفِهِ سَاوِيَةً مَّوَدَّةً مِّنْ رَبِّهِ ۚ إِنَّهَا بِرُوحِنَا وَبِقَوْلِ رَبِّنَا لَأَخْفَىٰ لِمَا يَخْفَىٰ مِنَّا ۗ ﴿۱۰۰﴾ تشدید کے ساتھ پڑھا ہے، ابن مہران نے اس کی تفسیر یوں کی ہے کہ ”روح“ مشدّد، جبریل کا ایک نام ہے، اس قول کو کرمانی نے اپنی کتاب ”العجائب“ میں نقل کیا ہے۔

## ہاروت وماروت

ہاروت اور ماروت بھی ملائکہ کے نام ہیں جو قرآن میں آئے ہیں، ابن ابی حاتم نے حضرت علی رضی اللہ عنہ سے روایت کی ہے، انہوں نے فرمایا: ”ہاروت اور ماروت دو فرشتے ہیں، آسمان کے فرشتوں میں سے۔“

## الرعد

”الرعد“ بھی فرشتہ کا نام قرآن میں آیا ہے، ترمذی میں ابن عباس رضی اللہ عنہما سے مروی ہے کہ یہودیوں نے نبی کریم صلی اللہ علیہ وسلم سے عرض کیا ”آپ صلی اللہ علیہ وسلم ہم کو بتائیں کہ رعد کیا چیز ہے؟“ آپ صلی اللہ علیہ وسلم نے فرمایا: منجملہ فرشتوں کے ایک فرشتہ اور ابر پر مُوگُل ہے۔

ابن ابی حاتم نے عکرمہ سے روایت کی ہے، اس نے کہا: رعد ایک فرشتہ ہے جو کہ تسبیح خوانی کرتا ہے، اور اسی راوی نے مجاہد سے روایت کی ہے کہ اُس سے رعد کے بارے میں سوال کیا گیا تو اس نے کہا: کیا تم دیکھتے ہو کہ اللہ پاک فرماتا ہے: وَيُسَبِّحُ الرَّعْدُ بِحَمْدِهِ ۚ ﴿۲﴾ (اور رعد اللہ تعالیٰ کی حمد کے ساتھ اس کی پاکی بیان کرتا ہے)۔

## برق

”برق“ بھی ایک فرشتہ کا نام قرآن میں مذکور ہے، کیونکہ ابن ابی حاتم نے محمد بن مسلم سے روایت کی ہے، اس نے کہا، ہم کو یہ خبر پہنچی ہے کہ برق ایک فرشتہ ہے، اس کے چار منہ ہیں، ایک انسان کا چہرہ، دوسرا بیل کا چہرہ، تیسرا گدھ کا چہرہ اور چوتھا شیر کا چہرہ، جس وقت وہ اپنی دُم کو ہلاتا ہے، پس وہی برق (چمک) ہوتی ہے۔

۱۱ مریم: ۱۷۔ ۱۲ الرعد: ۱۳۔



## مالک

مالک فرشتہ دوزخ کا داروغہ ہے۔

## سجیل

”سجیل“ بھی ایک فرشتہ ہے، ابن ابی حاتم نے ابو جعفر الباقر سے روایت کی ہے، انہوں نے کہا: سجیل ایک فرشتہ ہے، ہاروت اور ماروت اس کے اَعوان (مددگاروں میں سے) تھے۔

ابن عمر رضی اللہ عنہما سے روایت کی گئی ہے کہ انہوں نے کہا ”السجل“ ایک فرشتہ ہے۔ السدی رضی اللہ عنہ سے روایت کی گئی ہے کہ اس نے کہا: سجیل ایک فرشتہ ہے جو کہ صحیفوں (نوشتوں یا اعمال ناموں) پر موکل ہے۔

## قعید

”قعید“ بھی ایک فرشتہ کا نام ہے، کیونکہ مجاہد رضی اللہ عنہ نے ذکر کیا ہے کہ یہ نام بدیوں کے لکھنے والے فرشتہ کا ہے، ابو نعیم رضی اللہ عنہ نے اس قول کی تخریج ”کتاب الحلیہ“ میں کی ہے، اس طرح یہ سب نو فرشتے ہوئے جن کا نام قرآن میں آیا ہے۔

## ذوالقرنین

ابن ابی حاتم نے کئی ایک مرفوع، موقوف اور مقطوع طریقوں سے یہ روایت کی ہے کہ ذوالقرنین بھی منجملہ فرشتوں کے ایک فرشتہ ہے، اور اگر یہ قول صحیح ثابت ہو، تو اس سے دس کی تعداد مکمل ہو جاتی ہے۔

## روح

ابن ابی حاتم ہی نے علی بن ابی طلحہ کے طریق پر ابن عباس رضی اللہ عنہما سے روایت کی ہے کہ انہوں نے قولہ تعالیٰ: يَوْمَ يَقُومُ الرُّوحُ [۱] کے بارے میں فرمایا کہ ”روح ایک فرشتہ ہے جو کہ تمام فرشتوں میں سے از روئے خلقت (جسم) کے بہت بڑا ہے، اور اب فرشتوں کی تعداد گیارہ ہو گئی ہے۔“

[۱] النباء: ۳۸۔

## سکینہ

راغب نے اپنی کتاب مفردات میں بیان کیا ہے کہ قولہ تعالیٰ: هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ [۱] میں جس سَكِينَةَ کا ذکر آیا ہے وہ ایک فرشتہ ہے جو کہ مومن کے دل کو تسکین دیتا اور اس کو آمن عطا کرتا ہے، جیسا کہ روایت کی گئی ہے کہ إِنَّ السَّكِينَةَ تَنْطِقُ عَلَى لِسَانِ عُمَرَ رَضِيَ اللَّهُ عَنْهُ اور اب قرآن میں مذکور فرشتوں کے اسماء کی تعداد بارہ ہوگئی۔

## قرآن مجید کی قسمیں

قسم سے خبر کی تحقیق اور اس کی تاکید مقصود ہوتی ہے، یہاں تک کہ قولہ تعالیٰ: وَاللَّهُ يَشْهَدُ إِنَّ الْمُنَافِقِينَ لَكَاذِبُونَ [۲] کے مانند کلاموں کو بھی قسم قرار دیا ہے، اگرچہ اس میں صرف شہادت (گواہی) کی خبر دی گئی ہے اور اس کے قسم قرار دینے کی وجہ اس کا خبر کی تاکید کے لئے آنا ہے، اس لئے یہ قسم کے نام سے موسوم کیا گیا۔ اس موقع پر ایک سوال بھی کیا جاتا ہے کہ اللہ تعالیٰ کے قسم کھانے کے کیا معنی ہیں؟ کیونکہ اگر وہ قسم مومن کو یقین دلانے کے لئے کھائی جاتی ہے تو مومن محض خبر دینے ہی کے ساتھ بغیر قسم کے اس کی تصدیق کرتا ہے اور اگر یہ قسم کافر کے لئے کھائی جاتی ہے تو اس کے واسطے کچھ بھی مفید نہیں پڑ سکتی۔

اس سوال کا جواب یہ دیا گیا ہے کہ قرآن کا نزول عَرَب کی زبان میں ہوا ہے اور اہل عَرَب کا دستور ہے کہ جس وقت وہ کسی امر کی تاکید کا ارادہ کرتے ہیں تو اس وقت قسم کھایا کرتے ہیں۔

اور ابوالقاسم قشیری رحمۃ اللہ علیہ نے اس سوال کا جواب یوں دیا ہے کہ اللہ تعالیٰ نے نَجْت کے تکملہ اور اس کی تاکید کے واسطے قسم کا ذکر فرمایا ہے اور یہ اس لئے ہے کہ حَلْم (پنج یا ثالث) معاملہ اور جھگڑے کا فیصلہ دو ہی امور کے ساتھ کیا کرتا ہے، قسم کے ساتھ یا شہادت کے ساتھ، لہذا اللہ تعالیٰ نے اپنی کتاب میں دونوں نوعوں کا ذکر فرمادیا تاکہ منافقین کے لئے کوئی حجت باقی نہ رہ جائے، چنانچہ فرمایا: شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ

[۱] فتح: ۴۔ [۲] منافقون: ۱۔

وَأُولُوا الْعِلْمِ ۝ اور ارشاد فرمایا قُلْ إِيَّيَّيَّ وَرَبِّي إِنَّهُ لَحَقُّ ۝ [۲]

ایک اعرابی کی بابت بیان کیا گیا ہے کہ جس وقت اُس نے اللہ تعالیٰ کا قول وَفِي السَّمَاءِ رِزْقُكُمْ وَمَا تُوعَدُونَ فَوَرَبِّ السَّمَاءِ وَالْأَرْضِ إِنَّهُ لَحَقُّ ۝ [۳] سنا تو چیخ پڑا اور کہنے لگا، وہ کون ہے جس نے پروردگار جلیل کو اس قدر غصہ دلایا کہ اسے قسم کھانے پر مجبور بنا دیا۔

### اللہ تعالیٰ ﷻ کی اپنی ذات کے ساتھ قسمیں

قسم صرف کسی معظم اسم ہی کے ساتھ کھائی جاتی ہے، اللہ تعالیٰ نے چھ جگہوں پر قرآن میں اپنی ذات پاک کے ساتھ قسم کھائی ہے، ایک تو وہ آیت جو قولہ تعالیٰ قُلْ إِيَّيَّيَّ وَرَبِّي ۝ [۳] کے ساتھ مذکور ہوگئی، دوسری آیت قُلْ بَلَىٰ وَرَبِّي لَتُبْعَثُنَّ ۝ [۵] (۳) فَوَرَبِّكَ لَنَحْشُرَنَّهُمْ وَالشَّيَاطِينَ ۝ [۶] (۴) فَوَرَبِّكَ لَنَسْأَلَنَّهُمْ أَجْمَعِينَ ۝ [۷] (۵) فَلَا وَرَبِّكَ لَا يُؤْمِنُونَ ۝ [۸] (۶) فَلَا أُقْسِمُ بِرَبِّ الْمَشَارِقِ وَالْمَغَارِبِ ۝ [۹]

### مخلوقات کی قسمیں

اور باقی تمام قسمیں اپنی مخلوقات کے ساتھ کھائی ہیں، مثلاً قولہ تعالیٰ: وَالزَّيْتُونِ، وَالصَّافَّاتِ، وَالشَّمْسِ وَاللَّيْلِ، وَالضُّحَىٰ اور فَلَا أُقْسِمُ بِالْخُنُوسِ۔

سوال: اللہ تعالیٰ نے مخلوق کی قسم کیونکر کھائی ہے حالانکہ غیر اللہ کے ساتھ قسم کھانے کی سخت ممانعت وارد ہوئی ہے۔

جواب ۱: ایک وجہ یہ ہے کہ ان مقامات میں مضاف حذف کر دیا گیا ہے، یعنی ان کی اصل وَرَبِّ الزَّيْتُونِ، وَرَبِّ الزَّيْتُونِ، وَرَبِّ الشَّمْسِ، عَلَىٰ هَذَا الْقِيَاسِ تھی۔

جواب ۲: عرب کے لوگ ان چیزوں کی تعظیم کیا کرتے اور ان کی قسم کھایا کرتے تھے، لہذا قرآن کا نزول بھی انہی کے عرف پر ہوا۔

[۱] آل عمران: ۱۸ - [۲] الیونس: ۵۳ - [۳] الذاریات: ۲۲، ۲۳ - [۴] الیونس: ۵۳ - [۵] التغابن: ۷ - [۶] مریم: ۶۸ - [۷] الحجر: ۹۲ - [۸] نساء: ۶۵ - [۹] العارج: ۲۰



جواب ۳: قسم انہی چیزوں کی کھائی جاتی ہے جن کی قسم کھانے والا تعظیم کیا کرتا ہو اور وہ چیز اس قسم کھانے والے سے بالاتر ہو اور اللہ تعالیٰ سے بالاتر تو کوئی چیز نہیں ہے، اس لئے اس نے کبھی اپنی ذات پاک کی قسم کھائی ہے اور کبھی اپنی مصنوعات کی قسم کھائی ہے، اس لئے کہ وہ مصنوعات، باری تعالیٰ کے وجود اور صانع کی ذات پر دلالت کرتی ہیں۔

ابن الاصبغ نے اسرار الفواحش میں بیان کیا ہے کہ مصنوعات کی قسم کھانا گویا صانع ہی کی قسم کھانا ہے، اس لئے کہ مفعول کا ذکر فاعل کے ذکر کو مستلزم ہے، اس لئے کہ بغیر فاعل کے مفعول کا وجود محال مانا جاتا ہے۔

ابن ابی حاتم رحمۃ اللہ علیہ نے حضرت حسن رضی اللہ عنہ سے روایت کی ہے کہ انہوں نے کہا بے شک اللہ پاک اپنی مخلوقات میں سے جس چیز کی چاہے قسم کھا سکتا ہے، کسی اور کے لئے یہ بات کبھی درست نہیں کہ اللہ پاک کے سوا دوسری کسی چیز کی قسم کھائے۔

علماء کا قول ہے: اللہ پاک نے اپنے قول **لَعَبْرَكَ** [۱] میں نبی کریم صلی اللہ علیہ وسلم کی قسم کھائی ہے تاکہ اس بات سے لوگوں کو آپ صلی اللہ علیہ وسلم کی اس عظمت اور مرتبہ کی معرفت حاصل ہو جو کہ آپ صلی اللہ علیہ وسلم کو اللہ تعالیٰ کے نزدیک حاصل ہے۔

ابن مردویہ رحمۃ اللہ علیہ نے ابن عباس رضی اللہ عنہما کا یہ قول نقل کیا ہے کہ اللہ تعالیٰ نے حضرت محمد صلی اللہ علیہ وسلم سے بڑھ کر کوئی اپنے نزدیک معزز اور مکرم نفس پیدا نہیں کیا ہے اور میں نے سوائے اس کے کہ اللہ تعالیٰ نے محمد صلی اللہ علیہ وسلم کی جان کی قسم کھائی ہے اور اس کو کسی کی جان کی قسم کھاتے نہیں سنا، چنانچہ وہ فرماتا ہے **لَعَبْرَكَ إِنَّهُمْ لَفِي سَكْرَتِهِمْ يَعْبَهُونَ** [۲]۔

اور ابوالقاسم القشیری رحمۃ اللہ علیہ فرماتے ہیں کہ کسی شے کی قسم کھانا دو وجہوں سے ہوتا ہے، یا تو کسی فضیلت کے سبب سے ایسا کیا جاتا ہے اور یا کسی منفعت کے لحاظ سے۔ فضیلت کی مثال ہے قولہ تعالیٰ: **وَطُورِ سَيْنِينَ وَهَذَا الْبَلَدِ الْأَمِينِ** اور منفعت کے خیال سے قسم کھائی جائے، اس کی نظیر قولہ تعالیٰ: **وَالَّتَيْنِ وَالزَّيْتُونَ** ہے۔

[۱] الحجر: ۷۲۔ [۲] الحجر: ۷۲، ۷۳۔

ایک اور بزرگ کا قول ہے کہ اللہ تعالیٰ نے تین چیزوں کی قسم کھائی ہے:

- ۱۔ اپنی ذات کی، جیسا کہ اس کی مثالیں اوپر گزریں۔
  - ۲۔ اپنے فعل کی، مثلاً وَالسَّمَاءِ وَمَا بَيْنَهَا وَالْأَرْضِ وَمَا طَحَّهَا وَنَفْسٍ وَمَا سَوَّاهَا [۱] اور
  - ۳۔ اپنے مفعول کی قسم کھائی ہے، جیسے وَالطُّورِ وَكِتَابٍ مَّسْطُورٍ [۲] وَالنَّجْمِ إِذَا هَوَىٰ [۳]
- قسم کے متعلق علامہ ابن القیم رحمۃ اللہ علیہ کے سنہری کلمات

ابن القیم رحمۃ اللہ علیہ کا قول ہے کہ معلوم کرنا چاہیے کہ اللہ سبحانہ و تعالیٰ چند امور کے ساتھ چند امور پر قسم کھایا کرتا ہے اور وہ صرف اپنی ذات مقدسہ کی قسم کھاتا ہے جو کہ اس کی صفات کے ساتھ موصوف ہے، یا اپنی ان نشانیوں کی قسم کھاتا ہے جو کہ اس کی ذات یا صفات کو مستلزم ہیں۔

اور اللہ تعالیٰ کا اپنی بعض مخلوقات کی قسم کھانا اس بات کی دلیل ہے کہ وہ مخلوقات اس کی عظیم الشان نشانیوں میں سے ہیں، پس قسم یا تو جملہ خبریہ پر وارد ہوا کرتی ہے اور یہ بیشتر ہے، مثلاً قَوْلَهُ تَعَالَى: فَوَرَبِّ السَّمَاوَاتِ وَالْأَرْضِ إِنَّهُ لَحَقٌّ [۴] اور یا جملہ طیبہ پر وارد ہوتی ہے، مثلاً قَوْلَهُ تَعَالَى: فَوَرَبِّكَ لَنَسْتَلِفَنَّ مِنْهُمُ أَجْمَعِينَ عَمَّا كَانُوا يَعْمَلُونَ [۵] مگر اسی کے ساتھ کبھی اس قسم سے مقسم علیہ کی تحقیق مراد لی جاتی ہے، اور ایسی حالت میں یہ قسم، خبر کے باب سے ہوتی ہے، اور کبھی اس قسم ہی کی تحقیق مراد ہوا کرتی ہے۔

لہذا مقسم علیہ وہ چیز ہے جس کی توکید اور تحقیق قسم کے ذریعہ سے مراد ہوتی ہے اور ایسی صورت میں یہ ضروری ہے کہ مقسم علیہ اس طرح کا ہو جس کے بارہ میں قسم کھایا جانا اچھا ہوتا ہے اور یہ ایسا ہے کہ جیسے غائب اور مخفی امور جس وقت کہ ان کے ثبوت پر قسم کھائی جائے، ورنہ کھلے ہوئے اور مشہور امور مثلاً شمس، قمر، لیل، نہار، آسمان اور زمین وغیرہ، تو یہ ایسی چیزیں ہیں جن کی خود قسم کھائی جاتی ہے اور ان پر قسم نہیں کھائی جاتی۔ وہ باتیں جن پر اللہ تعالیٰ نے قسم کھائی ہے تو وہ اس کی آیتوں میں سے ہیں، اور اسی لحاظ سے جائز ہے کہ وہ مقسم بہ

[۱] الشمس۔ [۲] الطور۔ [۳] النجم۔ [۴] الذاریات: ۲۳۔ [۵] الحجر: ۹۲۔

ہوں اور اس کا عکس نہیں ہوتا۔

### فائدہ

قسم یا تو ظاہر ہوا کرتی ہے، سابق میں بیان کی گئی آیتوں میں قسم ظاہر ہے، اور یا مضمرا (چھپی ہوئی) ہوتی ہے، پھر قسم مضمرا کی دو قسمیں ہیں، پہلی قسم وہ ہے جس پر قسم کا لام دلالت کرتا ہے، جیسے لَتَجَلَّوْنَ فِيْ اَمْوَالِكُمْ ۝۱۱ اور دوسری قسم وہ ہے جس پر معنی کی دلالت پائی جاتی ہو، جیسے وَاِنْ مِنْكُمْ اِلَّا وَاِرِدْهَا ۝۲ کہ اس میں وَاللّٰهُ لَفِيْ قَسَمٍ مَّقْدَرٍ ہے۔

### قسم کے قائم مقام الفاظ

ابوعلی فارسی رحمۃ اللہ علیہ بیان کرتے ہیں کہ جو الفاظ قسم کے قائم مقام ہوا کرتے ہیں ان کی دو قسمیں ہیں: ایک تو وہ ہیں جو کہ اپنے سوا دوسرے الفاظ ہی کے مانند ہوں یعنی اُن خبروں کی طرح جو کہ قسم نہیں ہوا کرتی ہیں اور ایسے الفاظ کا جواب، قسم کے جواب کی طرح نہیں آتا، مثلاً قولہ تعالیٰ:

وَقَدْ اَخَذَ مِيْثَاقَكُمْ اِنْ كُنْتُمْ مُّؤْمِنِيْنَ ۝۳ وَرَفَعْنَا فَوْقَكُمْ الطُّوْرَ خُذُوْا ۝۴  
فَيَخْلِفُوْنَ لَهُ كَمَا يَخْلِفُوْنَ لَكُمْ ۝۵

پس یہ اور اسی کے مانند باتوں کا قسم ہونا بھی جائز ہے اور یہ بھی جائز ہے کہ حال ہو کیونکہ یہ جواب سے خالی ہے اور قسم میں جواب ضرور آتا ہے۔

دوسری قسم وہ ہے جو کہ جواب قسم کے ساتھ ملی ہوئی ہوتی ہے، جیسے قولہ تعالیٰ وَاِذْ اَخَذَ اللّٰهُ مِيْثَاقَ الَّذِيْنَ  
اَوْتُوْا الْكِتٰبَ لِتُبَيِّنَنَّهٗ لِلنَّاسِ ۝۶ اور وَاَقْسَمُوْا بِاللّٰهِ جَهْدَ اَيْمَانِهِمْ لِيْنْ اَمْرُهُمْ لِيَخْرُجُنَّ ۝۷

### مخزوفۃ الفعل قسمیں

قرآن میں اکثر مخزوفۃ الفعل قسمیں واوہی کے ساتھ آیا کرتی ہیں، اور جس وقت باء قسم مذکور ہوتا ہے تو اس

۱۱ آل عمران: ۱۸۶ - ۱۲ المریم: ۷۱ - ۱۳ حدید: ۸ - ۱۴ البقرہ: ۶۳ - ۱۵ المجادلہ: ۱۸ - ۱۶ آل عمران: ۱۸۷ - ۱۷ النور: ۵۳



کے ساتھ فعل لایا جاتا ہے، مثلاً قولہ تعالیٰ **وَاقْسَمُوا بِاللّٰهِ** اور **يَجْلِفُونَ بِاللّٰهِ**۔

اور فعل کے محذوف ہونے کے ساتھ حرف باء نہیں پایا جاتا ہے اور اسی وجہ سے جس شخص نے **بِاللّٰهِ اِنَّ الشِّرْكَ لَظُلْمٌ** اور **بِمَا عٰهَدَ عِنْدَكَ** [۲] **يَحْقِقِ اِنْ كُنْتُ قُلْتُهُ فَقَدْ عَلِمْتَهُ** [۳] کو قسم قرار دیا ہے، یہ درست نہیں ہے۔

### جواب قسم

اللہ سبحانہ و تعالیٰ کبھی قسم کا جواب مذکور فرماتا ہے اور اکثر ایسا ہی ہوا ہے، اور کبھی جواب قسم حذف کر دیتا ہے، جس طرح کہ ”کو“ کا جواب اکثر حذف کر دیا جاتا ہے اور اس کی وجہ اس کا علم حاصل ہونا ہے۔

اور چونکہ قسم، کلام میں بکثرت آنے والی چیز ہے، اس لئے وہ مختصر کر دی گئی اور فعل قسم کو حذف کر کے محض حرف باء پر اکتفا کر لیا گیا، پھر ظاہر اسموں میں حرف باء کے عوض، حرف واؤ کو اور اسم اللہ تعالیٰ میں حرف تاء کو استعمال کیا، جیسے قولہ تعالیٰ **تَاللّٰهِ لَا كَيْدَنَّ اَصْنَامَكُمْ**۔ [۴]

ابن القیم **رحمۃ اللہ علیہ** فرماتے ہیں کہ اللہ سبحانہ و تعالیٰ ان اصول ایمان پر قسم کھاتا ہے جن کی معرفت خلق پر واجب ہے، کئی مرتبہ توحید پر قسم کھاتا ہے اور کبھی اس بات پر کہ قرآن حق ہے، کبھی رسول کے حق ہونے پر، اور کسی وقت جزاء، وعد اور وعید پر، اور کہیں انسان کے حال پر قسم کھاتا ہے۔

اول یعنی توحید کی مثال ہے قولہ تعالیٰ **وَ الصّٰفّٰتِ صَفًّا** تا قولہ **اِنَّ اِلٰهَكُمْ لَوَاحِدٌ**۔ [۵]

امر سوم کی مثال ہے قولہ **لَيْسَ وَ الْقُرْآنِ الْحَكِيْمِ اِنَّكَ لَبِنَ الْمُرْسَلِيْنَ** اور **وَالنَّجْمِ اِذَا هَوٰى مَا ضَلَّ صَاحِبُكُمْ وَمَا غَوٰى**۔ الآیہ۔

امر چہارم کی نظیر ہے قولہ تعالیٰ **وَ الذّٰرِيّٰتِ** تا قولہ **اِنَّمَّا تُوْعَدُوْنَ لَصَادِقٌ** و **اِنَّ الدِّينَ لَوَاقِعٌ** اور **وَالْمُرْسَلٰتِ** تا قولہ **اِنَّمَّا تُوْعَدُوْنَ لَوَاقِعٌ**۔

امر پنجم یعنی انسان کے حالات کی قسم کھانے کی مثالیں ہیں قولہ تعالیٰ **وَ اللّٰيْلِ اِذَا يَغْشٰى** تا قولہ **اِنَّ**

[۱] القمان: ۱۳۔ [۲] اعراف: ۱۳۴۔ [۳] المائدہ: ۱۱۶۔ [۴] نساء: ۵۷۔ [۵] الصافات: ۲۳۱۔

سَعَيْكُمْ لَشَيْئٍ... الآية۔ اور قولہ: وَالْعُدَيْتِ تَا قَوْلِهِ إِنَّ الْإِنْسَانَ لِرَبِّهِ لَكَنُودٌ، اور قولہ: وَالْعَصْرِ، إِنَّ الْإِنْسَانَ لَفِي خُسْرٍ... الخ اور قولہ: لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ۔

ابن القیم رحمۃ اللہ علیہ فرماتے ہیں کہ زیادہ تر جواب اسی موقع پر حذف کیا جاتا ہے جہاں خود مقسم بہ میں کوئی دلالت مقسم علیہ پر پائی جاتی ہو، کیونکہ ایسی حالت میں حرف مقسم بہ کے ذکر سے مقصد حاصل ہو جاتا ہے اور مقسم علیہ کا حذف کر دینا بلیغ تر اور ذخیرہ تر ہوا کرتا ہے، مثلاً قولہ تعالیٰ: ص وَالْقُرْآنِ ذِي الذِّكْرِ، اس لئے کہ یہاں پر مقسم بہ میں قرآن کی تعظیم اور اس کا نہایت عمدہ وصف موجود ہے یعنی اس کے صاحب ذکر ہونے کا وصف جو کہ بندگان رب تعالیٰ کی یاد دہانی اور ان کی ضروریات کے بیان پر شامل ہے، اس میں قرآن کا ایسا شرف اور اس طرح کا مرتبہ مفہوم ہوتا ہے جو کہ مقسم علیہ یعنی قرآن کے حق اور من جانب اللہ ہونے اور اس کے غیر مفترای ہونے پر دلالت کر رہا ہے، کیونکہ کفار قرآن کو من جانب اللہ نہیں مانتے تھے اور کہتے تھے کہ نبی صلی اللہ علیہ وسلم اس کو خود ہی اپنی طرف سے بنا کر پیش کرتے ہیں۔ اسی واسطے بہت سے علماء کا قول ہے کہ اس جگہ جواب کی تقدیر ان الْقُرْآنَ لَحَقُّ ہے۔

اور یہی عادت اس کلام کی تمام مشابہ نظیروں میں بھی مٹرد ہوتی ہے، مثلاً قولہ تعالیٰ: ن وَالْقُرْآنِ الْمَجِيدِ اور لَا أُقْسِمُ بِيَوْمِ الْقِيَامَةِ اثبات معاد پر شامل ہے اور قولہ: وَالْفَجْرِ... الآية بہت سے زمانے ہیں جو کہ مناسک اور شعائر حج کے قبیل سے معظم افعال کے ساتھ تعلق رکھتے ہیں اور یہ افعال خالص اللہ تعالیٰ کی عبودیت، اس کی عظمت کے سامنے عاجزی اور فروتنی کا اظہار کرنے کے لئے سرزد ہوتے ہیں، اور ان میں ان باتوں کی تعظیم بھی ہوتی ہے جن کو سیدنا محمد صلی اللہ علیہ وسلم اور حضرت ابراہیم علیہ السلام من جانب اللہ لائے ہیں۔

مزید فرماتے ہیں کہ قسم کے لطائف میں سے قولہ تعالیٰ: وَالصُّحُفِ وَاللَّيْلِ إِذَا سَجَى... الآية ہے۔ اس میں اللہ پاک نے اپنے رسول صلی اللہ علیہ وسلم پر انعام اور اکرام فرمانے کی نسبت قسم کھائی ہے، اور یہ امر اس بات پر شامل ہے کہ گویا اللہ تعالیٰ نے رسالت مآب صلی اللہ علیہ وسلم کی تصدیق فرمائی اور اس اعتبار سے گویا آپ صلی اللہ علیہ وسلم کی نبوت

کی صحت اور آخرت میں آپ ﷺ کے جزا پانے پر قسم کھائی گئی۔

یہ نبوت اور معاد پر قسم کھانا ٹھہرا، اور یہ بات بھی کہی جاسکتی ہے کہ یہاں اللہ پاک نے اپنی نشانیوں میں سے دو بڑی شان دار نشانیوں کی قسم کھائی ہے، پھر تم اس قسم کی مطابقت پر غور کرو تو یہ لطف محسوس ہوتا ہے کہ قسم دن کی روشنی ہے جو کہ رات کی تاریکی کے بعد آتی ہے اور مقسم علیہ نور وحی ہے جو کہ رسول اللہ ﷺ سے کچھ زمانہ کے لئے منقطع ہو کر پھر آپ پر چمکا تھا، یہاں تک کہ وحی رُک جانے کے زمانے میں آپ ﷺ کے دشمنوں نے یہ کہنا شروع کیا کہ محمد ﷺ کے پروردگار نے اُن کو چھوڑ دیا ہے، لہذا اب دیکھو کہ اللہ تعالیٰ نے رات کی تاریکی کے بعد دن کی روشنی پھیلنے کی قسم اس بات اور ایسے موقع پر کھائی ہے جب کہ وحی کے بند اور مُحتَجِب ہو جانے کی تاریکی کے بعد دوبارہ اس کی چمک اور تابش جلوہ فرما ہوئی تھی۔

## قرآن کا فضل اور فاضل حصہ

اس بارہ میں علماء کا اختلاف ہے کہ آیا قرآن میں کوئی شے بہ نسبت دوسری شے کے افضل ہے یا نہیں، امام ابو الحسن اشعری، قاضی ابوبکر باقلانی اور ابن حبان رحمہم اللہ ممانعت کی طرف گئے ہیں، اس لئے کہ قرآن سب کا سب کلامِ الہی ہے اور اس لئے تاکہ تفضیل کا ماننا مفضل علیہ کے نقص کا وہم نہ دلائے اور امام مالک رحمہ اللہ سے یہ قول روایت کیا گیا ہے کہ یحییٰ بن یحییٰ نے کہا قرآن کے بعض حصہ کی دوسرے بعض حصہ پر تفضیل خطا ہے، اسی واسطے امام مالک رحمہ اللہ نے کسی ایک سورۃ کا متعدد مرتبہ اعادہ اور دوسری سورۃ کے بغیر اسی کی ہر بار قراءت مکروہ قرار دی ہے۔

ابن حبان رحمہ اللہ نے کہا ہے ابی بن کعب رضی اللہ عنہ کی حدیث میں آیا ہے کہ اللہ تعالیٰ نے اُم القرآن کے مانند کوئی سورۃ تورات میں نازل کی ہے اور نہ انجیل میں، بے شک حق سبحانہ و تعالیٰ وہ ثواب نہ توراہ کے قاری کو عطا فرماتا ہے اور نہ انجیل کے قاری کو، جو ثواب کہ وہ اُم القرآن کے قاری کو عطا فرماتا ہے، اس لئے کہ اللہ پاک نے اس سورۃ کو ویسی ہی فضیلت عطا فرمائی ہے جیسی فضیلت کہ اس اُمت (محمدیہ ﷺ) کو اس کے سوا اور



دوسری اُمتوں پر مرحمت کی ہے، اس نے اس اُمت کو اپنے کلام کی قرأت کرنے پر وہ بزرگی اور برتری بخشی ہے جو اور دوسری اُمتوں کو اپنے کلام کی قرأت پر دی گئی برتری سے بہت زیادہ ہے۔

یہی راوی (ابن حبان) یہ بھی کہتا ہے کہ قولہ صَلَّى اللهُ عَلَيْهِ وَسَلَّمَ: **أَعْظَمُ سُورَةٍ** سے اجر حاصل ہونے کی عظمت (کثرت) مراد ہے، یعنی کہ یہ سورۃ اجر میں بہت بڑی ہے نہ یہ کہ قرآن کا بعض حصہ، دوسرے بعض حصہ سے افضل قرار دینا مراد ہے۔

امام الجوبینی رحمۃ اللہ علیہ کا قول ہے کہ کلام الہی بہ نسبت مخلوق کے کلام کے ابلغ ضرور ہے لیکن کیا یہ کہنا جائز ہو سکتا ہے کہ اللہ تعالیٰ کا بعض کلام اسی کے بعض کلام سے ابلغ ہے؟ ایک گروہ نے اپنی کم نظری کی وجہ سے اس بات کو جائز مانا ہے، اور مناسب یہ ہے کہ تم قول قائل **هَذَا الْكَلَامُ أَبْلَغُ مِنْ هَذَا** کے معنی یوں سمجھو کہ یہ کلام اپنی جگہ پر ایک حسن اور لطف رکھتا ہے اور وہ کلام اپنی جگہ حسن و لطف کا جامع ہے، مگر اسی کے ساتھ اس دوسرے کلام کا حسن اپنی جگہ میں بہ نسبت اس حسن کے جو کلام اول کو بجائے خود حاصل تھا، زیادہ مکمل اور اچھا ہے، کیونکہ جس شخص نے **قُلْ هُوَ اللهُ** کو **تَبَّتْ يَدَا أَبِي لَهَبٍ** سے بلیغ تر بتایا ہے وہ ذکر اللہ اور ابی لہب کے ذکر، اور توحید اور کافر کے لئے بددعا کرنے کے مابین مقابلہ کر رہا ہے، اور یہ بات صحیح نہیں، بلکہ بہتر یہ ہے کہ کہا جائے **تَبَّتْ يَدَا أَبِي لَهَبٍ** یہ ابولہب کے حق میں اس کے نقصان پانے کے لئے بددعا کی گئی ہے، پس کیا کوئی اور بھی بددعاے خسران کی عبارت اس عبارت سے بڑھ کر عمدہ پائی جاتی ہے؟

اور اسی طرح **قُلْ هُوَ اللهُ أَحَدٌ** کہ توحید کے باب میں اس سے بڑھ کر وحدانیت پر دلالت کرنے والی عبارت نہ پائی جاسکے گی، اس لئے عالم آدمی جس وقت بددعا کے باب میں تبت کو اور توحید کے باب میں قل ہو اللہ کو دیکھے گا تو اس کیلئے کبھی یہ کہنا ممکن نہ ہوگا کہ ان میں سے ایک بہ نسبت دوسرے کے بلیغ تر ہے۔

دوسرے علماء، حدیث کے ظاہر مفہوم اور الفاظ کے خیال سے تفضیل کی سمت گئے ہیں، ان لوگوں میں سے اسحاق بن راہویہ، ابوبکر بن العربی اور غزالی ہیں اور قرطبی نے کہا ہے کہ بے شک یہ بات یعنی بعض قرآن کی

فضیلت بعض دوسرے حصہ پر، امر حق ہے، اور اس کو علماء اور متکلمین کی ایک جماعت نے نقل کیا ہے، اور امام غزالی رحمۃ اللہ علیہ نے اپنی کتاب جو اہر القرآن میں بیان کیا ہے کہ شاید میرے بارے میں تم یہ کہو گے کہ تو نے قرآن کی بعض آیتوں کو بمقابلہ بعض دوسری آیتوں کے اعلیٰ اور افضل کہا ہے حالانکہ یہ کلام سب کا سب کلام الہی ہے اور کیونکر ہو سکتا ہے کہ اللہ پاک کا کلام ایک دوسرے سے متفاوت اور اس کا بعض حصہ بعض دوسرے حصہ سے اشرف ہے؟ تو تم کو معلوم کرنا چاہیے کہ اگر تمہاری بصیرت کا نور آیۃ الکرسی اور آیۃ المدینہ اور سورۃ الاخلاص اور سورۃ تبت کے مابین فرق کرنے کی جانب تمہیں رہنمائی نہیں کرتا ہے اور تمہارے ذلیل و خوار نفس پر جو کہ تقلید کے دریا میں مستغرق ہے، تقلید ہی کا اعتقاد و خوشگوار ہے تو ایسی حالت میں تم رسول اللہ صلی اللہ علیہ وسلم کی تقلید کرو، کیونکہ وہی ہیں جن پر قرآن نازل کیا گیا ہے اور انہوں نے ہی فرمایا ہے کہ یتس قرآن کا قلب ہے، فاتحۃ الكتاب قرآن کی سورتوں میں سب سے بڑھ کر فضیلت والی ہے، آیۃ الکرسی قرآن کی آیتوں کی سردار ہے اور قُلْ هُوَ اللَّهُ أَحَدٌ ثلث قرآن کی معادل ہوتی ہے، اور ایسی حدیثیں جو کہ قرآن کے فضائل اور بعض سورتوں اور آیتوں کی افضلیت اور ان کی تلاوت میں ثواب کی کثرت ہونے کے بارے میں وارد ہوئی ہیں، ان کا شمار نہیں ہو سکتا۔

ابن العربی رحمۃ اللہ علیہ نے کہا ہے کہ ”آیۃ الکرسی کے اعظم الآیات ہونے کی صرف یہ وجہ ہے کہ اس کا مقتضی نہایت عظیم الشان ہے اور ایک چیز کا شرف یا اس کے ذاتی شرف پر منحصر ہوتا ہے، یا اس کے مفضلاً اور متعلقات کے شرف کے لحاظ سے ہوا کرتا ہے، اور آیۃ الکرسی قرآن کی آیتوں میں وہی مرتبہ رکھتی ہے جو کہ سورۃ الاخلاص کو اس کی سورتوں میں حاصل ہے مگر یہ کہ سورۃ الاخلاص دو وجہوں کے ساتھ آیۃ الکرسی پر فضیلت رکھتی ہے: وجہ اول: یہ ہے کہ سورۃ الاخلاص، سورۃ ہے اور آیۃ الکرسی صرف آیت، اور سورۃ کا مرتبہ بڑھا ہوا ہے۔ اس لئے تحدی کا وقوع سورۃ ہی کے ساتھ ہوا ہے، لہذا وہ آیت سے بہر حال افضل ہے جس کے ساتھ تحدی کا وقوع نہیں ہوا۔“

دوسری وجہ: یہ ہے کہ سورۃ الاخلاص نے توحید کا اقتضاء پندرہ حروفوں میں کیا ہے جبکہ آیۃ الکرسی نے توحید کا اقتضاء پچاس حروفوں میں کیا ہے، لہذا قدرت اعجازیہیں سے عیاں ہوگئی کہ جو معنی پچاس حروفوں میں تعبیر کئے گئے تھے پھر وہی معنی پندرہ حروف میں ادا ہو گئے، اور یہی امر قدرت کی بڑائی اور وحدانیت کے ساتھ منفرد ہونے کا بیان ہے۔

ابن المنیر نے کہا ہے کہ آیۃ الکرسی میں اس قدر اسمائے باری تعالیٰ شامل ہیں جو دوسری کسی آیت میں ہرگز نہیں، اس کی تفصیل یہ ہے کہ آیۃ الکرسی میں سترہ جگہیں ایسی ہیں جہاں اللہ تعالیٰ کا اسم پاک آیا ہے، بعض مواضع میں ظاہر اور بعض میں پوشیدہ، یعنی ضمیر کی صورت میں، اور وہ مواضع یہ ہیں:

ظاہر: اللَّهُ، هُوَ الْحَيُّ الْقَيُّومُ - ضمیر: لَا تَأْخُذُهُ لَهْ - عِنْدَهُ - بِإِذْنِهِ - يَعْلَمُ - عَلَيْهِ - شَاءَ - كُرْسِيِّهِ - اور يُؤَدُّهُ اور حِفْظُهُمَا کی وہ ضمیر مستتر جو کہ مصدر کی فاعل ہے اور وَهُوَ الْعَلِيُّ الْعَظِيمُ اور اگر تم ان ضمائر کا بھی شمار کرو جن کا احتمال الْحَيُّ الْقَيُّومُ - الْعَلِيُّ - اور الْعَظِيمُ میں پایا جاتا ہے اور ایک اعراب کے اعتبار پر الْحَيُّ سے قبل کی ضمیر مُقَدَّرٌ کو بھی گنتی میں لے لو، تو اس حساب سے سب بائیس ضمیریں ہو جاتی ہیں۔

## حیرت انگیز آیات کا بیان

کتاب المختار میں شعبی رضی اللہ عنہ سے روایت ہے کہ انہوں نے کہا:

حضرت عمر بن الخطاب رضی اللہ عنہ کسی سفر میں ایک سواروں کی جماعت سے ملے، جس میں حضرت عبداللہ بن مسعود رضی اللہ عنہ تھے، حضرت عمر رضی اللہ عنہ نے ایک شخص کو حکم دیا کہ ان لوگوں سے پکار کر دریافت کرے کہ وہ کہاں سے آ رہے ہیں؟ قافلہ کے لوگوں نے جواب دیا:

أَقْبَلْنَا مِنَ الْفَجِّ الْعَمِيقِ نُرِيدُ الْبَيْتَ الْعَتِيقَ یعنی ہم لوگ منزل دور دراز سے آ رہے ہیں اور بیت اللہ شریف کو جاتے ہیں۔

حضرت عمر رضی اللہ عنہ نے یہ جواب سن کر فرمایا: بے شک ان لوگوں میں کوئی عالم آدمی ہے، چنانچہ آپ رضی اللہ عنہ نے



پھر ایک شخص کو حکم دیا کہ وہ اُن سے باواز بلند دریافت کرے کہ کون سا قرآن، عظیم تر ہے؟ حضرت عبداللہ بن مسعود رضی اللہ عنہ نے اس سوال کے جواب میں کہا: **لَا إِلَهَ إِلَّا هُوَ الْحَيُّ الْقَيُّومُ**۔

حضرت عمر رضی اللہ عنہ نے اس شخص سے فرمایا ان سے دریافت کر کہ کون سا قرآن احکم (یعنی فیصلہ کن اور مضبوط

بات پر مشتمل) ہے؟ ابن مسعود رضی اللہ عنہ نے کہا: **إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ** [۱]

حضرت عمر رضی اللہ عنہ نے فرمایا ان سے دریافت کر کہ کون سا قرآن اجمع (جامع تر) ہے؟ ابن مسعود رضی اللہ عنہ نے کہا:

**فَمَنْ يَعْمَلْ مِثْقَالَ ذَرَّةٍ خَيْرًا يَرَهُ، وَمَنْ يَعْمَلْ مِثْقَالَ ذَرَّةٍ شَرًّا يَرَهُ** [۲]

حضرت عمر رضی اللہ عنہ نے حکم دیا کہ ان سے دریافت کرو کہ کون سا قرآن احزن (غم دلانے والا) ہے؟ جواب

**لَا: مَنْ يَعْمَلْ سُوءًا يُجْزَ بِهِ** [۳]

پھر حضرت عمر رضی اللہ عنہ نے کہا ان سے پوچھو: **أَرْجَىٰ (أُمِيدٌ دِلَانَةٌ وَالَا) قرآن کون سا ہے؟** ابن مسعود رضی اللہ عنہ نے

کہا: **قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ... الآية**۔ [۴]

یہ جوابات سن کر حضرت عمر رضی اللہ عنہ نے اس جماعت سے استفسار کیا کہ کیا تم لوگوں میں ابن مسعود رضی اللہ عنہ موجود

ہیں؟ انہوں نے کہا ہاں۔

اس روایت کو عبدالرزاق نے اپنی تفسیر میں اسی کے طرز پر بیان کیا ہے اور عبدالرزاق ہی نے ابن

مسعود رضی اللہ عنہ سے یہ بھی روایت کی ہے کہ انہوں نے کہا:

قرآن شریف میں **أَعْدِلْ** آیت قولہ تعالیٰ: **إِنَّ اللَّهَ يَأْمُرُ بِالْعَدْلِ وَالْإِحْسَانِ**، اور **أَحْكَمُ** آیت قولہ

تعالیٰ: **فَمَنْ يَعْمَلْ مِثْقَالَ ذَرَّةٍ... الآية** ہے۔

اور حاکم نے ابن مسعود رضی اللہ عنہ ہی سے روایت کی ہے کہ انہوں نے کہا:

قرآن شریف میں خیر اور شردنوں باتوں کی بہت بڑی جامع آیت قولہ تعالیٰ: **إِنَّ اللَّهَ يَأْمُرُ بِالْعَدْلِ**

**وَالْإِحْسَانِ** ہے۔

[۱] النحل: ۹۰۔ [۲] الزلزال۔ [۳] النساء: ۱۲۳۔ [۴] الزمر: ۵۳۔

اور طبرانی نے انہی سے روایت کی ہے کہ انہوں نے کہا:

قرآن شریف میں کوئی آیت بہت بڑی فرحت انگیز اس آیت سے بڑھ کر نہیں ہے: قُلْ يَا عِبَادِيَ

الَّذِينَ اسْرَفُوا عَلَىٰ انْفُسِهِمْ... الآية۔ اور یہ آیت سورۃ الزمر میں ہے۔ [۱]

اور اس آیت سے بڑھ کر تفویض کرنے والی کوئی آیت نہیں جو کہ سورۃ النساء القصری (سورۃ الطلاق) میں

ہے، قولہ تعالیٰ: وَمَنْ يَتَوَكَّلْ عَلَى اللَّهِ فَهُوَ حَسْبُهُ... الآية۔

ابو ذر الہروی نے فضائل القرآن میں ابن عمر کے طریق سے بواسطہ ابن عمر رضی اللہ عنہما، ابن مسعود رضی اللہ عنہ سے

روایت کی ہے کہ ابن مسعود رضی اللہ عنہ نے کہا:

میں نے رسول اللہ صلی اللہ علیہ وسلم سے سنا ہے کہ آپ صلی اللہ علیہ وسلم فرماتے تھے کہ قرآن میں سب سے بڑی آیت: اللَّهُ

لَا إِلَهَ إِلَّا هُوَ الْحَيُّ الْقَيُّومُ۔ اعدل آیت: إِنَّ اللَّهَ يَأْمُرُ بِالْعَدْلِ وَالْإِحْسَانِ الْآيَةِ۔ اخوف آیت: فَمَنْ

يَعْمَلْ مِثْقَالَ ذَرَّةٍ خَيْرًا يَرَهُ... الآية۔ اور ارحی (بہت بڑی) اُمید بندھانے والی آیت قولہ تعالیٰ: قُلْ

يَا عِبَادِيَ الَّذِينَ اسْرَفُوا عَلَىٰ انْفُسِهِمْ... الآية ہے۔ [۲]

## ارحی آیات کا بیان

اس بارہ میں قرآن شریف میں ارحی آیت کونسی ہے، دس سے زائد مختلف اقوال آئے ہیں:

ایک قول: یہ ہے کہ وہ سورۃ الزمر کی آیت (قُلْ يَا عِبَادِيَ الَّذِينَ اسْرَفُوا... الآية) ہے۔ [۳]

دوسرا قول: یہ ہے کہ وہ قولہ تعالیٰ: اُولَٰئِكَ تُوْمِنُ، قَالَ بَلَىٰ [۴] ہے، اس کی روایت حاکم رحمہ اللہ نے متدرک

میں کی ہے۔

اور ابو عبید نے صفوان بن سلیم سے روایت کی ہے کہ اس نے کہا:

ابن عباس رضی اللہ عنہما اور ابن عمر رضی اللہ عنہما ایک دوسرے سے ملے، تو ابن عباس رضی اللہ عنہما نے دریافت کیا،

[۱] الزمر: ۵۳۔ [۲] الزمر: ۵۳۔ [۳] البقرة: ۲۶۰۔

کتاب اللہ میں کون سی آیت نہایت اُمید افزا ہے؟ عبد اللہ بن عمر رضی اللہ عنہما نے جواب دیا: قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ... الآية۔ یہ سن کر ابن عباس رضی اللہ عنہما نے کہا لیکن اللہ تعالیٰ کا قول: وَإِذْ قَالَ إِبْرَاهِيمُ رَبِّ أَرِنِي كَيْفَ تُحْيِي الْمَوْتَىٰ. قَالَ أُولَٰئِكَ تُؤْمِنُ، قَالَ بَلَىٰ وَلَٰكِن لِّيَطْمَئِنَّ قُلُوبِي [۱] (یہ آیت کیسی ہے؟)۔ ابن عمر رضی اللہ عنہما نے کہا پس ابراہیم علیہ السلام اپنے قول بلی کے ساتھ اس سے راضی ہو گئے تھے، (یعنی انہوں نے رضائے الہی کو تسلیم کر لیا تھا) ابن عباس رضی اللہ عنہما نے یہ جواب سن کر فرمایا: بس یہی بات شیطانی وسوسہ ہے جو دل میں عارض ہوا کرتا ہے۔

تیسرا قول: وہ ہے جس کی روایت ابو نعیم نے کتاب الحلیہ میں حضرت علی رضی اللہ عنہ سے کی ہے کہ انہوں نے فرمایا: اے گروہ اہل عراق! تم لوگ تو یہ کہتے ہو کہ قرآن شریف میں سب سے بڑھ کر اُمید دلانے والی آیت: قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ... الآية۔ ہے، لیکن ہم اہل بیت یہ کہتے ہیں کہ کتاب اللہ میں اربی آیت قولہ تعالیٰ: وَلَسَوْفَ يُعْطِيكَ رَبُّكَ فَتَرْضَىٰ ہے، اور وہی شفاعت ہے۔

چوتھا قول: وہ ہے جس کی روایت الواحدی نے علی بن الحسین سے کی ہے کہ اس نے کہا: اہل دوزخ پر سخت ترین آیت: فَذُوقُوا فَلَنْ نَّزِيدَكُمْ إِلَّا عَذَابًا [۲] ہے۔ اور قرآن شریف میں سب سے بڑھ کر اہل توحید کے لئے اُمید افزا آیت قولہ تعالیٰ: إِنَّ اللَّهَ لَا يُغْفِرُ أَنْ يُشْرَكَ بِهِ الآية [۳] ہے۔

اور ترمذی نے علی رضی اللہ عنہ سے روایت کی ہے، اور اس کو حسن قرار دیا ہے کہ انہوں نے کہا: میرے نزدیک قرآن شریف کی سب سے بڑھ کر محبوب آیت قولہ تعالیٰ: إِنَّ اللَّهَ لَا يُغْفِرُ أَنْ يُشْرَكَ بِهِ... الآية ہے۔ پانچواں قول: وہ ہے جس کو مسلم نے اپنی صحیح میں ابن المبارک سے نقل کیا ہے:

[۱] البقرہ: ۲۶۰۔ [۲] النباء: ۳۰۔ [۳] النساء: ۴۸۔



قرآن شریف میں ارحی آیت قولہ تعالیٰ: وَلَا يَأْتِلِ أُولُو الْفَضْلِ مِنْكُمْ وَالسَّعَةِ تَا قَوْلَه

تعالیٰ: أَلَا تُحِبُّونَ أَنْ يَغْفِرَ اللَّهُ لَكُمْ هـ۔ [۱]

چھٹا قول: وہ ہے جس کی روایت ابن ابی الدنیا نے کتاب التوبہ میں ابی عثمان الہندی سے کی ہے کہ اس نے کہا:

میرے نزدیک قرآن شریف میں اس اُمت کے لئے کوئی آیت قولہ تعالیٰ: وَآخِرُونَ

اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا [۲] سے بڑھ کر امید افزا نہیں ہے۔

ساتواں اور آٹھواں قول: یہ ہے کہ ابو جعفر سخاس نے قولہ تعالیٰ: فَهَلْ يُهْلِكَ إِلَّا الْقَوْمُ الْفَاسِقُونَ [۳] کے

بارہ میں کہا ہے کہ میرے نزدیک قرآن شریف میں یہی ارحی آیت ہے، مگر یہ کہ ابن عباس رضی اللہ عنہما نے کہا ہے کہ

قرآن شریف میں ارحی آیت قولہ تعالیٰ: وَإِنَّ رَبَّكَ لَذُو مَغْفِرَةٍ لِلنَّاسِ عَلَى ظُلْمِهِمْ [۴] ہے۔

نواں قول: یہ ہے کہ الہروی نے کتاب مناقب الشافعی میں ابن عبدالحکم سے روایت کی ہے، انہوں نے کہا

میں نے امام شافعی رضی اللہ عنہ سے دریافت کیا کہ کون سی آیت نہایت امید افزا ہے؟ انہوں نے فرمایا، قولہ تعالیٰ:

يَتِيمًا ذَا مَقْرَبَةٍ، أَوْ مَسْكِينًا ذَا مَتْرَبَةٍ [۵] اور انہوں نے کہا ہے کہ میں نے امام شافعی رضی اللہ عنہ سے کوئی ایسی

حدیث بھی دریافت کی جو کہ مرد مومن کے لئے بہت امید بندھانے والی ہو تو انہوں نے بیان کیا کہ جس دن

قیامت کا روز ہوگا، اُس دن ہر ایک مسلمان آدمی کو کا فر شخص اُس کے فدیہ کے طور پر دیا جائے گا۔

دسواں قول: یہ ہے کہ قولہ تعالیٰ: قُلْ كُلُّ يَعْمَلْ عَلَىٰ شَاكِلَتِهِ [۶] ارحی آیت ہے۔

گیارہواں قول: یہ ہے کہ وہ قولہ تعالیٰ: هَلْ نُجَازِي إِلَّا الْكَفُورَ هـ۔ [۷]

بارہواں قول: یہ ہے کہ وہ قولہ تعالیٰ: إِنَّا قَدْ أُوحِيَ إِلَيْنَا أَنَّ الْعَذَابَ عَلَىٰ مَنْ كَذَّبَ وَتَوَلَّى [۸] ہے، یہ

قول الکرمانی نے کتاب العجائب میں نقل کیا ہے۔

اور تیرہواں قول: یہ ہے کہ وہ قولہ تعالیٰ: وَمَا أَصَابَكُمْ مِّنْ مُّصِيبَةٍ فِيمَا كَسَبَتْ أَيْدِيكُمْ وَيَعْفُو

عَنْ كَثِيرٍ هـ۔ [۹]

[۱] النور: ۲۲۔ [۲] التوبہ: ۱۰۲۔ [۳] احقاف: ۳۵۔ [۴] الرعد: ۶۔ [۵] البلد۔ [۶] بنی اسرائیل: ۸۴۔ [۷] الباء: ۱۷۔ [۸] طہ: ۳۸۔ [۹] الشوری: ۳۰۔

یہ چاروں اقوال امام نووی رحمۃ اللہ علیہ نے روس المسائل میں نقل کئے ہیں اور اخیر کا قول حضرت علی رضی اللہ عنہ سے بھی ثابت ہے، چنانچہ امام احمد رحمۃ اللہ علیہ کی مسند میں مروی ہے کہ حضرت علی رضی اللہ عنہ نے فرمایا:

کیا میں تم کو کتاب اللہ کی افضل آیت نہ بتاؤں جو کہ ہم سے رسول اللہ صلی اللہ علیہ وسلم نے بیان کی ہے؟ وہ قولہ تعالیٰ: وَمَا أَصَابَكُمْ مِّنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُو عَنْ كَثِيرٍ ہے۔ اور آپ نے فرمایا کہ اے علی! میں اس کی تفسیر تم کو بتاتا ہوں (جو یہ ہے کہ) تم کو دنیا میں جو مرض یا عقوبت یا بلا پہنچی ہے وہ تمہارے ہی ہاتھوں کی کمائی کے سبب سے ہوتی ہے، اور اللہ پاک اس سے زیادہ کریم ہے کہ سزا کو دہرائے (یعنی پھر آخرت میں وہ سزا نہ دے گا) اور جس خطا سے حق سبحانہ و تعالیٰ نے دنیا ہی میں درگزر کی تو اللہ تعالیٰ اس سے بہت بڑھ کر حلیم ہے کہ وہ گناہ کی معافی دینے کے بعد پھر اس کی گرفت کی طرف عود کرے (یعنی جو گناہ اللہ تعالیٰ نے معاف کر دیا پھر دوبارہ وہ اس کی پریش نہ فرمائے گا۔

چودھواں قول: یہ ہے کہ قولہ تعالیٰ: قُلْ لِلَّذِينَ كَفَرُوا إِنْ يَنْتَهُوا يُغْفَرْ لَهُمْ مَا قَدْ سَلَفَ [آ علامہ شبلی رحمۃ اللہ علیہ نے کہا ہے کہ جب اللہ تعالیٰ نے کافر کو اپنے باب رحمت میں داخل ہونے کا اذن دے دیا ہے، جس صورت میں کہ وہ کافر اس کی توحید اور شہادت (ربوبیت) کا اظہار کرے، تو کیا تم خیال کر سکتے ہو کہ وہ کریم و رحیم آقا اس شخص کو اپنے باب رحمت سے نکال دے گا جو کہ اس میں پہلے ہی سے داخل تھا اور جو اس آستانہ کی خدمت اور اس پر پیشانی جھکانے میں اپنی عمر بسر کر چکا ہے۔

پندرہواں قول: یہ ہے کہ وہ ارچی آیت: آيَةُ الدِّينِ ہے، اور اس کی وجہ یہ ہے کہ اللہ پاک نے اپنے بندوں کو ان کی دنیوی مصلحتوں کی طرف رہنمائی کی ہے اور یہاں تک ان کے معاملات پر توجہ فرمائی کہ انہیں قرض کے لکھ لینے کا حکم دیا، خواہ وہ زیادہ ہو یا کم، پس اس بات کا مقتضی یہی ہے کہ اللہ پاک سے بندوں کے گناہوں کی معافی کی امید کی جائے، اس واسطے کہ اس کی عظیم عنایت کا ان کے ساتھ ظہور ہو چکا ہے۔

اسی قول سے وہ روایت بھی ملحق کی جاسکتی ہے جس کو ابن المنذر نے ابن مسعود رضی اللہ عنہ سے نقل کیا ہے کہ: ابن مسعود رضی اللہ عنہ کے سامنے بنی اسرائیل اور ان کی ان فضیلتوں کا ذکر آیا جو کہ خداوند کریم نے انہیں عطا کی ہیں تو انہوں نے کہا بنو اسرائیل کی یہ کیفیت تھی کہ جس وقت ان میں سے کوئی شخص کسی گناہ کا مرتکب ہوتا تھا تو صبح کے وقت اس کے گناہ کا کفارہ اس کے دروازہ کی چوکھٹ پر لکھا ہوا ملتا تھا اور تمہارے گناہوں کا کفارہ صرف ایک قول مقرر کیا گیا جس کو تم محض زبان سے کہہ لیتے ہو، یعنی تم اللہ جل جلالہ سے مغفرت چاہتے ہو اور وہ تم کو معاف کر دیتا ہے اور اس ذات پاک کی قسم ہے جس کے قبضہ قدرت میں میری جان ہے کہ ہم کو اللہ تعالیٰ جل جلالہ نے ایک ایسی آیت عطا فرمائی ہے جو کہ میرے نزدیک دنیا اور مافیہا سے محبوب تر ہے، اور وہ آیت یہ ہے وَالَّذِينَ

إِذَا فَعَلُوا فَاجِحَةً أَوْ ظَلَمُوا أَنْفُسَهُمْ ذَكَرُوا اللَّهَ... الآية - [۱]

اور وہ آیت بھی اسی سلسلہ میں ملحق ہوگی جس کو ابن ابی الدنیلہ رضی اللہ عنہ نے کتاب التوبہ میں ابن عباس رضی اللہ عنہما سے نقل کیا ہے کہ انہوں نے کہا کہ آٹھ آیتیں سورۃ النساء میں ایسی نازل ہوئی ہیں جو کہ اس امت کے لئے ان چیزوں میں سب سے اچھی ہیں، جن پر آفتاب طلوع اور غروب ہوتا ہے (یعنی عالم کائنات کی ہر شے سے اچھی ہیں:

پہلی آیت: يُرِيدُ اللَّهُ لِيُذَيِّنَ لَكُمْ وَيَهْدِيَكُمْ سُنَنَ الَّذِينَ مِنْ قَبْلِكُمْ... الآية - [۲]

دوسری آیت: وَاللَّهُ يُرِيدُ أَنْ يَتُوبَ عَلَيْكُمْ وَيُرِيدُ الَّذِينَ يَتَّبِعُونَ الشَّهْوَاتِ... الآية - [۳]

تیسری آیت: يُرِيدُ اللَّهُ أَنْ يُخَفِّفَ عَنْكُمْ... الآية - [۴]

چوتھی آیت: إِنْ تَجْتَنِبُوا كَبَائِرَ مَا تُنْهَوْنَ عَنْهُ... الآية - [۵]

پانچویں آیت: إِنَّ اللَّهَ لَا يَظْلِمُ مِثْقَالَ ذَرَّةٍ... الآية - [۶]

چھٹی آیت: وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ... الآية - [۷]

[۱] آل عمران: ۱۳۵ - [۲] نساء: ۲۶ - [۳] نساء: ۲۷ - [۴] نساء: ۲۸ - [۵] نساء: ۳۱ - [۶] نساء: ۳۰ - [۷] نساء: ۱۱۰ - [۸] نساء: ۲۸ -



ساتویں آیت: إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ... الآية - [۸]

آٹھویں آیت: وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ... الآية ہے۔ [۹]

ابن ابی حاتم نے عکرمہ سے روایت کیا ہے، انہوں نے کہا کہ ابن عباس رضی اللہ عنہما سے کتاب اللہ کی ارجمی آیت

کی نسبت سوال کیا گیا تو انہوں نے جواب دیا کہ وہ آیت: إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا [۱۰]

(عَلَىٰ شَهَادَةِ أَنْ لَا إِلَهَ إِلَّا اللَّهُ) ہے۔

## کتاب اللہ کی سخت ترین آیات

ابن راہویہ نے اپنی مسند میں روایت کی ہے کہ اس نے کہا ایک شخص نے حضرت عمر بن الخطاب رضی اللہ عنہ سے

کہا کہ مجھ کو کتاب اللہ میں ایک شدید تر آیت معلوم ہوئی ہے، حضرت عمر رضی اللہ عنہ نے پلٹ کر اس شخص کو ڈرہ

سے مارا اور فرمایا: کیا تو نے اس کا سراغ لگا کر اسے معلوم کیا ہے؟ اچھا بتا وہ کون سی آیت ہے؟ اس شخص نے کہا

قوله تعالى: مَنْ يَعْمَلْ سُوءًا يُجْزِ بِهِ [۱۱] پس ہم میں سے کوئی ایسا نہیں جو کسی بدی کا مرتکب ہو مگر یہ کہ اس کو

اس کی جزا ملے گی۔

حضرت عمر رضی اللہ عنہ نے یہ بات سن کر فرمایا جس وقت یہ آیت اُتری تھی اس وقت ہم بہت دیر تک اس حالت

میں مبتلا رہے کہ کھانا، پینا کچھ بھی اچھا نہیں معلوم ہوتا تھا، یہاں تک کہ اللہ پاک جل جلالہ نے اس کے بعد یہ آیت

نازل فرمائی اور ہمیں آسانی عطا کی، قَالَ اللَّهُ تَعَالَى: مَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ

يَجِدِ اللَّهُ غَفُورًا رَّحِيمًا - [۱۲]

اور ابن ابی حاتم رضی اللہ عنہ نے حسن رضی اللہ عنہ سے روایت کی ہے، انہوں نے کہا کہ میں نے ابو ہریرۃ الاسلمی سے

کتاب اللہ کی اُس اشد آیت کی نسبت دریافت کیا جو کہ اہل دوزخ پر گراں تر ہے تو انہوں نے بیان کیا کہ وہ

قوله تعالى: فَذُوقُوا فَلَٰنٍ نَّزِيدًا كُمْ إِلَّا عَذَابًا هِيَ - [۱۳]

[۱] نساء: ۱۵۲ - [۲] حم السجدة: ۳۰ - [۳] نساء: ۱۲۳ - [۴] نساء: ۱۱۰ - [۵] نساء: ۳۰۔

اور صحیح بخاری میں سفیان رضی اللہ عنہ سے مروی ہے کہ انہوں نے کہا:

قرآن میں قولہ تعالیٰ: لَسْتُمْ عَلَىٰ شَيْءٍ حَتَّىٰ تُقِيمُوا التَّوْرَةَ وَالْإِنْجِيلَ وَمَا أَنْزَلْنَا إِلَيْكُمْ مِنَ رَبِّكُمْ ۗ سے بڑھ کر میرے نزدیک کوئی آیت سخت تر نہیں ہے۔

اور ابن جریر رضی اللہ عنہ نے ابن عباس رضی اللہ عنہما سے روایت کی ہے کہ انہوں نے فرمایا:

قرآن میں اس آیت سے بڑھ کر سخت تو بیخ کرنے والی کوئی آیت نہیں: لَوْلَا يَنْتَهَاهُمُ الرَّبَّانِيُّونَ وَالْأَحْبَارُ عَنْ قَوْلِهِمُ الْإِثْمَ وَأَكْلِهِمُ السَّحْتَ... الآية ۲ کو پڑھ کر کہا، اللہ کی قسم! میرے نزدیک قرآن شریف میں کوئی خوف دلانے والی آیت اس آیت سے بڑھ کر نہیں ہے۔

ابن ابی حاتم نے حسن رضی اللہ عنہ سے روایت کی ہے:

انہوں نے کہا رسول اللہ صلی اللہ علیہ وسلم پر کوئی آیت ایسی نہیں نازل کی گئی جو کہ آپ پر قولہ تعالیٰ: وَتُخْفِي فِي نَفْسِكَ مَا اللَّهُ مُبْدِيهِ... الآية ۳ سے بڑھ کر سخت رہی ہو۔

ابن منذر رضی اللہ عنہ نے ابن سیرین رضی اللہ عنہ سے روایت کی ہے:

صحابہ کرام رضی اللہ عنہم کے نزدیک اس آیت سے بڑھ کر خوف دلانے والی کوئی آیت نہ تھی: وَمِنَ النَّاسِ مَن يَقُولُ آمَنَّا بِاللَّهِ وَالْيَوْمِ الْآخِرِ وَمَا هُمْ بِمُؤْمِنِينَ - ۴

اور امام ابو حنیفہ رضی اللہ عنہ سے منقول ہے کہ قرآن میں بہت زیادہ خوف دلانے والی آیت قولہ تعالیٰ: وَاتَّقُوا

النَّارَ الَّتِي أُعِدَّتْ لِلْكَافِرِينَ ہے۔ ۵

اور ان کے سوا کسی اور شخص کا قول ہے کہ وہ آیت قولہ تعالیٰ: سَنَفْرُغُ لَكُمْ أَيُّهَا الثَّقَلَانِ ہے۔ ۶

ابن ابی زید کی کتاب النوادر میں آیا ہے کہ مالک نے فرمایا:

نفس پرست لوگوں پر سخت ترین آیت قولہ تعالیٰ: يَوْمَ تَبْيَضُّ وُجُوهٌ وَتَسْوَدُّ وُجُوهٌ... الآية

ہے۔ ۷

[۱] المائدہ: ۶۸ - [۲] المائدہ: ۶۳ - [۳] احزاب: ۷۳ - [۴] البقرة: ۸ - [۵] آل عمران: ۱۳۱ - [۶] الرحمن: ۳۱ - [۷] آل عمران: ۱۰۶۔

پس انہوں نے اس کی تاویل بھی اَهْلَ الْاَهْوَاءِ (نفس پرستوں) ہی پر کی ہے۔

ابن ابی حاتم رضی اللہ عنہ نے ابو العالیہ سے روایت کی ہے کہ اس نے کہا:

کتاب اللہ میں دو آیتیں کیسی سخت تر ہیں اس شخص پر جو کہ اس کے بارہ میں جدال کرتا

ہے: قوله تعالى: مَا يُجَادِلُ فِي آيَاتِ اللَّهِ إِلَّا الَّذِينَ كَفَرُوا ۗ وَإِنَّ الَّذِينَ اخْتَلَفُوا فِي

الْكِتَابِ لَفِي شِقَاقٍ مَّبْعُودٍ ۗ ۝۲

## عجائبات قرآن

السعيدی کا بیان ہے کہ سورۃ الحج قرآن کی عجیب چیزوں میں سے ہے، کیونکہ اس میں مکی، مدنی، حضری،

سفری، لیلی، نہاری، حربی، سلمی، ناسخ اور منسوخ ہر طرح کی آیتیں موجود ہیں۔

چنانچہ تیس آیتوں کے سرے سے لے کر سورۃ کے آخر تک مکی آیتیں ہیں، پندرہویں آیت کے آغاز سے

تیسویں (۳۰) آیت کے سرے تک مدنی آیتیں ہیں، لیلی آیتیں اس کے اول کی پانچ آیات ہیں، نہاری

آیتیں نویں آیت کے سرے سے لے کر بارہویں آیت کے سرے تک ہیں، اور حضری آیتیں بیسیویں آیت

کے آغاز تک، سفری اس کی پہلی آیت ہے۔

ناسخ آیت قوله تعالى: اُذِنَ لِلَّذِينَ يُقَاتِلُونَ... الآية ۳ ہے، اور منسوخ آیت ہے: اللَّهُ يَحْكُمُ

بَيْنَكُمْ... الآية ۴ کہ اس کو آیت السيف نے منسوخ کر دیا ہے، اور قوله تعالى: وَمَا أَرْسَلْنَا مِنْ قَبْلِكَ

مِنْ رَسُولٍ... الآية ۵ بھی منسوخ ہے کہ اس کو قوله تعالى: نَسْنُقِرُوكَ فَلَا تَنْسِي ۖ نے منسوخ کیا ہے۔

الکرمانی نے کہا ہے:

مفسرین نے ذکر کیا ہے کہ قوله تعالى: يَا أَيُّهَا الَّذِينَ آمَنُوا شَهَادَةٌ بَيْنَكُمْ... الآية ۷ حکم

اور معنی اور اعراب کی جہتوں سے قرآن کی مشکل ترین آیت ہے۔

[۱] الغافر: ۴- [۲] البقرة: ۱۷۶- [۳] الحج: ۳۹- [۴] الحج: ۶۹- [۵] الحج: ۵۲- [۶] الاعلى: ۶- [۷] المائدة: ۱۰۶-



اور کسی دوسرے شخص کا قول ہے کہ قولہ تعالیٰ:

يَا بَنِي آدَمَ خُذُوا زِينَتَكُمْ عِنْدَ كُلِّ مَسْجِدٍ... الآية [۱] نے امر، نہی، اباحت اور خبر کے تمام احکام شریعت اپنے اندر جمع کر لئے ہیں۔

اور انکرمانی کتاب العجائب میں لکھتے ہیں کہ:

اللہ پاک ﷻ نے اپنے قول: نَحْنُ نَقُصُّ عَلَيْكَ أَحْسَنَ الْقَصَصِ، [۲] میں قصہ یوسف بیان کرنے کا ایماء فرمایا ہے اور خدائے پاک نے اس قصہ کو احسن القصص کے نام سے اس لئے موسوم کیا کہ وہ حاسد اور محسود، مالک اور مملوک، شاہد اور مشہود، عاشق اور معشوق، جس اور طلاق، سجن اور خلاص، فراخ سالی اور خشک سالی، وغیرہ امور کے یوں بیان ہونے پر مشتمل ہے کہ ویسا بیان، انسان کی طاقت سے خارج ہے۔

اور اسی راوی نے کہا ہے کہ ابو عبیدہ نے روتہ کا یہ قول نقل کیا کہ قرآن میں قولہ تعالیٰ: فَاَصْدَعْ بِمَا تُؤْمَرُ [۳] سے بڑھ کر اعراب دیا گیا کوئی قول نہیں ہے۔

ابن خالویہ نے کسی کتاب میں بیان کیا ہے کہ:

کلام عرب میں ایک حرف (کلمہ) کے سوا اور کوئی لفظ ایسا نہیں ملتا جس سے مآ نافیہ کی تمام لغتوں کو یک جا فراہم کر لیا ہو، اور وہ لفظ قرآن میں آیا ہے جس نے مآ نافیہ کی ہر سہ لغات کو جمع

کیا ہے یعنی قولہ تعالیٰ: مَاهُنَّ أُمَّهَاتُهُمْ - [۴]

جمہور نے اس کی قرأت نصب کے ساتھ کی ہے، اور بعض لوگوں نے رفع کے ساتھ پڑھا ہے۔ ابن مسعود رضی اللہ عنہ نے مَاهُنَّ بِأُمَّهَاتِهِمْ حرف با کے ساتھ پڑھا ہے۔

مزید لکھا ہے کہ قرآن شریف میں کوئی لفظ اَفْعَوْعَلْ کے وزن پر نہیں ملتا، مگر ابن عباس رضی اللہ عنہما کی قرأت

أَلَا إِنَّهُمْ يَثْنُونَ صُدُورَهُمْ [۵] میں، بعض علماء کا قول ہے کہ قرآن شریف میں سب سے طویل تر سورۃ البقرۃ

[۱] الاعراف: ۳۱ - [۲] یوسف: ۳ - [۳] الحجر: ۹۳ - [۴] مجادلہ: ۲ - [۵] الہود: ۵۔

ہے اور سب سے چھوٹی سورۃ الکوث ہے اور لمبی سے لمبی آیت دین (قرض) کی آیت ہے اور سب سے چھوٹی آیت: وَالضُّحٰی اور وَالْفَجْرِ اور باعتبار رسم الخط کے قرآن شریف میں سب سے طویل کلمہ فَاسْقَيْنَا كَهْوًا ہے اور قرآن شریف میں دو آیتیں اس طرح کی ہیں جن میں سے ہر ایک نے حرف مجسم کو جمع کر لیا ہے اور وہ یہ ہیں: ثُمَّ أَنْزَلَ عَلَيْكُمْ مِنْ بَعْدِ الْغَمِّ أَمْنَةً... الآية [۲] اور مُحَمَّدٌ رَّسُولُ اللَّهِ... الآية [۳] قرآن شریف میں حَا کے بعد حَا بلا کسی حاجز (رکاوٹ یا فاصل) کے صرف دو جگہوں پر آئے ہیں: (۱) عُقْدَةُ النَّكَّاحِ حَتَّى [۴] (۲) لَا أَبْرَحُ حَتَّى [۵] اور اسی طرح دو کاف بھی بلا کسی فاصل کے دو ہی جگہ پر آئے ہیں: (۱) مَنَاسِكُكُمْ [۶] (۲) مَا سَلَكَكُمْ - [۷] اور یونہی دو غین بلا کسی حرف فاصل کے ایک جگہ میں آئے ہیں: وَمَنْ يَبْتَغِ غَيْرَ الْإِسْلَامِ دِينًا - [۸]

اور کوئی آیت بجز آیت دین کے ایسی نہیں جس میں تیس (۲۳) کاف آئے ہوں اور نہ کوئی دو آیتیں بجز مواریت کی دونوں آیتوں کے ایسی ہیں جن میں تیرہ وقف آئے ہوں اور نہ کوئی تین آیتوں کی ایسی سورت ہے جس میں دس (۱۰) واو ہوں۔ مگر وَالْعَصْرُ پوری۔ اور نہ بجز سورت الرحمن کے کوئی اکیاون (۵۱) آیتوں کی ایسی سورت ہے جس میں باون (۵۲) وقف ہوں۔ ان مذکورہ بالا باتوں میں سے اکثر باتوں کا ذکر ابن خالویہ نے کیا ہے۔

ابو عبد اللہ البخاری المقری نے بیان کیا ہے کہ جس وقت میں سب سے پہلی مرتبہ سلطان محمود بن ملک شاہ کے پاس گیا ہوں تو اس وقت اس نے مجھ سے کسی ایسی آیت کو دریافت کیا جس کے اول میں غین ہو۔ میں نے جواب دیا کہ ایسی آیتیں تین (۳) ہیں، ایک قولہ تعالیٰ: خَافِ الذَّنْبِ اور دو آیتیں کسی قدر اختلاف کے ساتھ غَلَبَتِ الرُّؤْمُ اور غَيْرِ الْمَغْضُوبِ عَلَيْهِمْ ہیں۔

اور شیخ الاسلام ابن حجر بیہقی کے خط سے منقول ہے کہ قرآن شریف میں چار پے در پے شدات (تشدیدیں) قولہ تعالیٰ: نَسِيَّاتُ السَّبُوتِ [۱] بِحَرْفٍ لِيُغْفَرَ لَنَا [۲] قَوْلًا مِّن رَّبِّ رَحِيمٍ [۳] اور وَلَقَدْ زَيَّنَّا السَّمَاءَ [۴] میں آئی ہیں۔

[۱] الحجر: ۲۲ - [۲] آل عمران: ۱۵۳ - [۳] النج: ۲۹ - [۴] البقرہ: ۲۳۵ - [۵] البقرہ: ۶۰ - [۶] البقرہ: ۲۰۰ - [۷] البقرہ: ۲۲۲ - [۸] آل عمران: ۸۵ - [۹] المائدہ: ۶۵، ۶۳ - [۱۰] النور: ۳۰ - [۱۱] النور: ۵۸ - [۱۲] الملک: ۵۔

# قرآن کی ایک تشبیہ

قرآن نے اپنی دعوت کو انتہائی فصیح و بلیغ انداز میں پیش کرنے کے لئے بہت سے ادبی محاسن، تشبیہ استعارہ، تمثیل، کنایہ، تجنیس، مجاز مرسل، لف و نشر اور مراعات النظر وغیرہ سے خوب کام لیا ہے۔ ارشادِ الہی ہے:

ثُمَّ قَسَتْ قُلُوبُكُمْ مِّنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً ۖ وَإِنَّ مِنَ الْحِجَارَةِ لَمَا يَتَفَجَّرُ مِنْهُ الْأَنْهَارُ ۖ وَإِنَّ مِنْهَا لَمَاءٌ يَشَّقُّ فَيَخْرُجُ مِنْهُ الْمَاءُ ۖ وَإِنَّ مِنْهَا لَمَاءٌ يَهْبِطُ مِنْ خَشْيَةِ اللَّهِ ۖ وَمَا اللَّهُ بِغَافِلٍ عَمَّا تَعْمَلُونَ ۝

پھر اس کے بعد تمہارے دل سخت ہو گئے، گویا کہ وہ پتھر ہیں یا ان سے بھی سخت تر، اور بعض پتھر تو ایسے ہیں کہ ان سے پانی کے چشمے پھوٹ نکلتے ہیں اور بعض ایسے کہ جب پھٹتے ہیں تو ان میں سے پانی بہنے لگتا ہے اور بعض ایسے کہ خوفِ الہی سے گر پڑتے ہیں، اور اللہ تمہارے اعمال سے بے خبر نہیں ہے۔

## قساوتِ قلبی کیا ہے؟

آیت زیر نظر میں جس ”قساوتِ قلبی“ کا ذکر ہے اس کی حقیقت کیا ہے؟ اللہ تعالیٰ نے انسان کو جس قدر ذہنی اور جسمانی صلاحیتیں عطا کی ہیں ان میں ایک قدر مشترک یہ بھی ہے کہ اگر ان میں سے کوئی صلاحیت استعمال میں نہ لائی جائے یا اسے بے محل استعمال کیا جائے تو وہ بتدریج کم ہو کر بالآخر ختم اور معدوم ہو جاتی ہے، یہی حال انسان کے فہم و تدبر کی اس صلاحیت کا ہے جو حقائق و واقعات کو سمجھتی اور ان سے تاثر لیتی ہے، لیکن اگر کوئی شخص کسی امر واقعہ اور قولِ حق سے مسلسل اعراض و انکار کا رویہ اختیار کرے تو ایک وقت آتا ہے جب اس کے دل میں اس حقیقت اور سچائی کے خلاف ایک ضد اور چڑسی پیدا ہو جاتی ہے، پھر نتیجہ یہ نکلتا ہے کہ فہم و تدبر کی وہ

۝ البقرة: ۷۴



صلاحیت بالکل ٹھٹھ کر رہ جاتی ہے، قساوتِ قلبی کی وجہ سے انسان فہم و تدبر کی صلاحیت سے محروم ہو کر امر حق کی تکذیب کرنے پر اڑ جاتا ہے۔

قرآن ان بیوقوفوں اور عقل کے اندھوں کی کیفیت یوں بیان کرتا ہے:

”اُن کے دلوں پر مہر لگا دی گئی، اُن کے دل سخت ہو گئے، ان کے دل اندھے ہو گئے، اُن کی

آنکھوں پر پردہ پڑا ہے، ان کے دل ٹیڑھے ہو گئے، اُن کے دلوں پر قفل چڑھے ہوئے ہیں،

ان کے دل زنگ آلود ہو گئے ہیں، ان کے دل غافل ہیں۔“ وغیرہ ذالک۔

قرآن حکیم کی یہ ساری تعبیریں اپنے لفظی اختلاف کے باوجود معنوی طور پر ایک ہی مفہوم رکھتی ہیں، جو لوگ

دعوتِ حق کے جواب میں غور و فکر سے کام نہیں لیتے اور اُن کا یہ عدمِ تفکر مسلسل جاری رہتا ہے تو ایک وقت

آتا ہے جب غور و فکر کی صلاحیت ہی ختم ہو جاتی ہے اور قبولِ حق کی استعداد باقی نہیں رہتی۔

آیت میں قوم بنی اسرائیل کے دلوں کی جس سختی کا ذکر ہوا ہے اُس کی تفصیل یہ ہے کہ یہ قوم یعقوب علیہ السلام

سے لے کر حضرت محمد صلی اللہ علیہ وسلم کے زمانے تک پورے ڈھائی ہزار برس کے عرصے میں انبیاء کرام علیہم السلام کی دعوتِ

حق سے مسلسل انحراف کرتی رہی، اسے اللہ تعالیٰ نے وہ نعمتیں عطا کی تھیں جو کسی اور قوم کے حصے میں نہیں

آئیں، اسے لشکرِ فرعون سے بچانے کے لئے بحرِ قلزم کا سینہ چھلنی کیا گیا، صحرائے سینا کی چلچلاتی دھوپ میں اس

کی خاطر بادلوں کے سائبان تانے گئے، اس کی خوراک اور طعام کے لئے من و سلوئی کا دسترخوان بچھایا گیا،

اس کی پیاس بجھانے کے لئے پتھر کی چٹانوں سے پانی کے چشمے نکالے گئے، اس کی ہدایت کے لئے الواحِ

توریت نازل کی گئیں، اس کی رہنمائی کے لئے پے درپے انبیاء کرام علیہم السلام مبعوث کئے گئے۔

مگر ان تمام تر انعاماتِ الہیہ کے باوجود ان لوگوں کا رویہ کیا رہا؟ یہ لوگ فرعون مصر کی غلامی سے نجات

پانے کے فوراً بعد بت پرستی کی طرف جھک گئے، انہوں نے موسیٰ علیہ السلام پر ایمان لانے کے لئے اللہ تعالیٰ جل جلالہ

کو بچشمِ سردیکھنے کی شرط لگائی، اللہ تعالیٰ نے ان کو ایک گائے ذبح کرنے کا حکم دیا تو ان کی زبانیں سوال در سوال

کے لئے کھل گئیں، انہوں نے سامری کے ایک اشارے پر گائے کی پرستش کرنی شروع کر دی، مگر ہارون عليه السلام کی دعوتِ توحید پر کوئی کان نہ دھرا، انہوں نے حدود اللہ کو توڑا اور حلال و حرام کی تمیز مٹا دی، اللہ جل جلالہ کی کتابِ توریت میں من مانی تحریریں کر ڈالیں۔

یوم السبت یعنی ہفتے کے بارے میں حکمِ الہی کی خلاف ورزی کی اور شریعتِ الہیہ میں حیلہ سازی کی اور بدعتِ ایجاد کی، انہوں نے ہدایتِ الہی سے منہ موڑا اور جادوگری کا ارتکاب کیا، اللہ تعالیٰ کے فرستادہ نبیوں کو مشقِ ستم بنایا اور ان میں سے بعض کو قتل کر ڈالا، خوفِ الہی کے بجائے ان کے دلوں پر خوفِ مرگ طاری ہوا، انہوں نے دنیا پرستی اور آخرت فراموشی اختیار کی، اپنے آپ کو اس غرے میں مبتلا کیا کہ جنت میں سوائے ان کے کوئی اور داخل نہ ہو سکے گا، رہا دوزخ کا عذاب تو وہ ان کے بڑے سے بڑے مجرم کے لئے بھی چند روز سے زیادہ مدت کے لئے نہیں ہوگا، اس قوم نے ”یہودیت“ ہی کو معیارِ ہدایت قرار دے کر تمام غیر یہودیوں کو گمراہ کہا اور انبیاء عليہم السلام اور اہل حق کی ہر دعوت کا جواب قلوبنا غلّف ”ہمارے دل محفوظ ہیں“ کے منفی انداز میں دیا۔

بنی اسرائیل کے یہی وہ جرائم تھے جن کے مسلسل ارتکاب نے ان کے دلوں کو سخت کر دیا تھا۔ کسی کی طرف سے معمولی ہمدردی اور تحفے پر ہر انسان کی گردن جذبہ شکر و امتنان سے جھک جاتی ہے، مگر یہ لوگ اللہ تعالیٰ کی بے شمار نعمتوں اور بے مثال بخشائشوں سے متمتع ہونے کے باوجود ناقدری اور ناشکری کی تصویر بنے رہے۔ وہ کلامِ الہی جو اگر پہاڑوں پر نازل ہو جاتا تو وہ خشیتِ الہی سے پھٹ جاتے اور ریزہ ریزہ ہو جاتے، مگر ان لوگوں کے اصنامِ قلوب کو نرم و گداز اور متاثر نہ کر سکا، بلکہ اُلٹا اس سے ان کے دل مزید سخت ہو گئے اور اتنے سخت کہ پتھر بھی ان کے آگے ہیچ ٹھہرے، پتھروں میں یہ صلاحیت موجود ہے کہ ان سے پانی کے چشمے بہہ نکلیں، وہ اگر ٹوٹ جائیں تو ان سے پانی بہنے لگے، وہ بلندی سے گر کر بھی اپنی ہستی کا ثبوت دے سکتے ہیں مگر

یہ لوگ بالکل مردہ ہو چکے ہیں۔

پتھروں اور بنی اسرائیل کے دلوں کی سختی کا تقابل کرتے ہوئے فرمایا کہ پتھروں پر ان کی سختی کے باوجود حرکت، تاثر، خشکی اور خود گدازی کی بعض کیفیات وارد ہو سکتی ہیں، مگر بنی اسرائیل کے دل ان کیفیات سے محروم ہیں، جو قوم اشرف المخلوقات تھی، وہ اب اسفل السافلین کے مقام پر گر چکی ہے، غور کیجئے کہ اس تقابل کے بعد سختی کا پلڑا بنی اسرائیل کے دلوں کی جانب کتنا جھک گیا ہے اور یہ تشبیہ اپنے معنوی تاثر کو کہاں سے کہاں لے گئی ہے۔

دراصل بنی اسرائیل کے انقلاب حال سے متعلق یہ قرآنی تشبیہ کسی مبالغہ آرائی یا شاعری پر مبنی نہیں ہے بلکہ تمام تر صورت واقعہ یہی ہے، بنی اسرائیل صحرا نوردی کے دوران خود اپنی آنکھوں سے یہ مشاہدہ کر چکے تھے کہ کس طرح پتھر کی ایک چٹان سے پانی کے بارہ چشمے پھوٹے اور انہوں نے پچشم سر تا کوہ طور کے ایک حصے کو تجلی رہانی کے باعث ریزہ ریزہ ہوتے دیکھ لیا تھا، اس طرح جب قرآن نے بنی اسرائیل کے واقعات ہی کو تشبیہ کے انداز میں ان کے سامنے پیش کر دیا تو ان کے لئے انکار کی گنجائش کہاں باقی رہی؟

اس طرح قرآن حکیم نے یہ حقیقت بھی واضح کر دی کہ پتھروں میں ان کی سختی اور صلابت کے باوجود زندگی کا ایک لطیف احساس پایا جاتا ہے، جو حرکت، تاثر اور تغیر سے عبارت ہے اور جو کسی حال میں بھی ان سے الگ نہیں ہوتا، اس کے برعکس بنی اسرائیل مردہ ہو چکے اور ان میں زندگی کی کوئی رمت باقی نہ رہی، اب ان کے لئے کسی نبی کی ہدایت، کسی کتاب کی تعلیم، اور کسی حکیم کی نصیحت کا رگر اور موثر نہیں ہو سکتی، اب صور اسرائیل کے سوا کوئی انہیں جگا نہیں سکتا۔

پتھر اپنے اندر سے پانی کے چشمے بہا سکتے ہیں، مگر بنی اسرائیل کے دلوں کے سوتے خشک ہو چکے تھے، پتھروں کی رگوں کے اندر سے حیات بخش پانی کے فوارے چھوٹ سکتے ہیں مگر بنی اسرائیل کے جسم کی شریانوں میں زہر بھر چکا تھا اور ان میں روحانی زندگی کے کوئی آثار باقی نہ رہے، پتھروں میں اثر پذیری کی وہ



صلاحیت پائی جاتی ہے جس سے ان میں سے ایک بے نام احساس موجود رہتا ہے، مگر بنی اسرائیل کی بے حسی پر  
 ہوا میں اڑنے والے پرندے، پانی میں تیرنے والی مچھلیاں اور بلندی سے لڑھکنے والے پتھر بھی ماتم  
 کناں ہیں، افسوس! آج مسلمان بھی بنی اسرائیل کے اس آئینے میں اپنی تصویر دیکھ سکتے ہیں۔ قرآن کی یہ  
 تشبیہ کتنی عمدہ، موثر اور بلیغ ہے۔



# وَجُوهُ التَّكْرَارِ فِي الْقُرْآنِ

قرآن مجید کے مختلف الفاظ و آیات میں تکرار کے اسباب و وجوہات  
مفسرین کے آراء و افکار کی روشنی میں

قَالَ اللَّهُ تَبَارَكَ وَتَعَالَى: وَكَذَلِكَ أَنْزَلْنَاهُ قُرْآنًا عَرَبِيًّا وَصَرَّفْنَا فِيهِ مِنَ الْوَعِيدِ  
لَعَلَّهُمْ يَتَّقُونَ أَوْ يُحْدِثُ لَهُمْ ذِكْرًا ۝۱۱۳

کلام میں تکرار کی افادیت سے انکار ممکن نہیں، یہ الگ بات ہے کہ جہاں کہیں دہرانے کی وجہ اور مقصد سے آگاہی نہ ہو تو وہاں طبیعتیں اکتا جاتی ہیں اور بار بار دہرانا باعثِ پریشانی رہتا ہے، لیکن قرآن کا انداز اس سے نرالا ہے، جہاں حکمت سے نابلد رہنے کے باوجود طبیعت پر کوئی اثر نہیں پڑتا اور نہ کسی جملہ، آیت، واقعہ یا مضمون کے تکرار سے کوئی پریشانی رہتی ہے۔

یہ قرآن مجید کا اعجاز ہے، جہاں مضمون سے آگاہی نہ ہونے کے باوجود محض تلاوت سے مسلمان کے دل پر ناقابلِ بیان کیفیت رہتی ہے، البتہ ایمان والوں پر جب رموز و معارف کھلتے ہیں اور مطالب الہی تک رسائی ہوتی ہے تو یوں محسوس ہوتا ہے جیسا کہ قرآن میں تکرار کا وجود نہیں پایا جاتا، حضرات مفسرین کرام رحمہم اللہ تعالیٰ نے اپنی تفسیروں میں جا بجا تکرار کے اسباب و وجوہ بیان کی ہیں۔

قرآن مجید رب العالمین ﷺ کا کلام ہے، اور رحمت کائنات، خاتم النبیین حضرت محمد ﷺ کے تمام معجزات میں سب سے بڑا معجزہ ہے، رحمۃ للعالمین ﷺ نے جب اپنی نبوت کا اعلان کیا اور قرآنی آیات کا معجزہ بطورِ حجت و برہان پیش کیا تو کافی لوگ کہنے لگے: "لَوْ نَشَاءُ لَقُلْنَا مِثْلَ هَذَا" ۱۱۳ اگر ہم چاہیں تو ہم بھی اس جیسا

کلام کہہ سکتے ہیں، تو اللہ تعالیٰ نے فرمایا: ”وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّمَّنْ مِثْلِهِ“ [۱] اگر تم اس کلام کے کلام الہی ہونے میں شک کرتے ہو تو پھر اس جیسی ایک سورت بنا کے لے آؤ۔

جزیرۃ العرب کے بڑے بڑے قادر الکلام شعراء اور جادو بیان خطباء انفرادی اور اجتماعی طور پر اس چیلنج کے جواب میں دن رات مسلسل مصروف رہے، ولید بن مغیرہ جیسے بلند پایہ مشہور خطیب نے ایڑی چوٹی کا زور لگایا اور بے اختیار اعتراف کرنے لگے: ”وَاللّٰهُ مَا هُوَ بِالشَّعْرِ وَلَا هُوَ بِالْكَهَانَةِ وَلَا بِالْجُنُونِ إِنَّ هَذَا قَوْلُ الْبَشَرِ“

ابو جہل، ابولہب، عتبہ اور شیبہ جیسے بڑے بڑے قریشی سردار قرآن پاک کی چھوٹی سورت کے مقابلہ میں چھوٹی سورت بنانے سے قاصر رہے، اپنی نجالت اور ناکامی پر پردہ ڈالنے کی خاطر نعرہ توحید دبانے کیلئے قتل و قتال پر اتر آئے۔

قرآن مجید کے کسی کلمے پر کوئی انگشت زنی نہیں کر سکتا کہ یہ کلمہ یہاں مناسب نہیں، کلمہ تو بڑی بات، کسی ایک زیر اور شد و مد میں خامی نہیں نکال سکتا، اگر آپ قرآن مجید کے کسی ایک لفظ کو نکال دیں اور پھر تمام عربی لغت کی کتابوں میں اس سے بہتر لفظ ڈھونڈنے لگیں تو آپ کی عربی ڈکشنریوں میں تاقیامت اس سے بہتر لفظ نہیں مل سکے گا۔

ایک اعرابی (دیہاتی عرب) امام اصمعی رضی اللہ عنہ کی تلاوت سن رہا تھا، وہ ”وَالسَّارِقُ وَالسَّارِقَةُ فَاقْطَعُوا أَيْدِيَهُمَا جَزَاءً مِّمَّا كَسَبَا نَكَالًا مِّنَ اللَّهِ ط وَاللَّهُ غَفُورٌ رَّحِيمٌ“ [۲] پڑھ رہے تھے، اعرابی نے بے اختیار کہا: ”وَاللّٰهُ ذٰلِكَ لَيْسَ مِنَ الْقُرْآنِ“ یعنی ”وَاللّٰهُ غَفُورٌ رَّحِيمٌ“ کا جملہ یہاں اس آیت کا ٹکڑا نہیں ہے، امام اصمعی نے فوراً اپنی غلطی کا اعتراف کیا اور کہا: ”صَدَقْتَ“ آیت ”وَاللّٰهُ عَزِيزٌ حَكِيمٌ“ پر ختم ہوتی ہے، اعرابی نے کہا ”الآن أَصَبْتَ“ ہاں اب ٹھیک ہے۔

[۱] البقرة: ۲۳۔ [۲] المائدة: ۳۸۔



## تکرارِ مضامین و آیات کا مسئلہ

یہ بات تمام اقوامِ عالم کے ہاں تسلیم شدہ حقیقت ہے کہ جو مسئلہ اور مضمون نہایت ہی اہم ہو، اس کو بار بار ذکر کرتے ہیں، تاکہ سامعین کے دل و دماغ میں راسخ ہو جائے، اللہ تعالیٰ اپنے بندوں پر حد درجہ مشفق و مہربان ہے، وہ اپنے لامتناہی الطاف کے پیش نظر اپنے بندوں کی اخروی زندگی سنوارنے کے لئے مختلف طریقوں اور متنوع اسالیب سے مسئلہ رسالت، بعث بعد الموت، انبیاء سابقین اور امم سابقہ کے قصے و وعد و وعید اور احکام وغیرہ کو بار بار ذکر فرماتے ہیں۔

جس طرح مشفق والدین بار بار اپنے لاڈلے بچوں کو نصیحت کرتے رہتے ہیں، ایک نافرمان بچہ جو مدرسہ سے بھاگتا ہے، شریر لڑکوں کی صحبت میں رہتا ہے، جب بھی اپنے گھر آتا ہے والدہ یہی نصیحت کرتی ہے کہ اپنے قیمتی وقت کو ضائع نہ کریں، مدرسہ کی طرف متوجہ ہو جائیں، بے ہودہ لوگوں سے دور رہیں، اسی طرح خطیب اور واعظ اپنے مواعظ اور خطبات میں ہمیشہ اہم مسائل کو بار بار بیان فرماتے ہیں، اخبارات اور نشریاتی ادارے ایک اہم اعلان کو بار بار نشر کرتے ہیں، سڑک کے دونوں کناروں پر آپ کو ایک ہی اشتہار سینکڑوں سائز بورڈ پر نظر آتے ہیں، تاکہ بار بار دیکھنے سے وہ مضمون آپ کے دل و دماغ میں بیٹھ جائے، اسی طرح جب ایک ڈاکٹر کسی مریض کا مرض تشخیص کر کے اسے مناسب علاج تجویز کرتا ہے اور وہ مریض ڈاکٹر کے مجوزہ طریق علاج اور ادویہ استعمال نہیں کرتا اور بار بار اس کے پاس آ کر اپنی بیماری کی شکایت کرتا ہے تو ڈاکٹر بھی وہی نسخہ اس کو بار بار دہرائے گا۔

## حُكْمَةُ التَّكْرَارِ فِي الْقُرْآنِ

تکرار نہ مطلقاً ممنوع ہے اور نہ اسلوبِ فصاحت کے خلاف ہے، اگر تکرار میں کسی قسم کی خوبی نہ ہوتی تو اللہ تعالیٰ کے کلام میں نہ ہوتا، ہم دیکھتے ہیں کہ قرآن مجید میں کئی قسم کا تکرار پایا جاتا ہے، حالانکہ قرآن مجید فصاحت اور بلاغت کی انتہاء پر ہے، تمام جن و بشر قرآن مجید کی ایک آیت جیسی آیت نہیں بنا سکتے، امام

زرکشی رضی اللہ عنہ فرماتے ہیں: وَقَدْ غَلَطَ مَنْ أَنْكَرَهُ كَوْنُهُ مِنْ أَسَالِيْبِ الْفَصَاحَةِ ظَنًّا أَنَّهُ لَا فَايْدَةَ لَهُ  
وَلَيْسَ كَذَلِكَ بَلْ هُوَ مِنْ مَحَاسِنِهَا ”اس شخص نے غلطی کی جس نے یہ گمان کیا کہ تکرار اسلوب فصاحت  
کے خلاف اور بے فائدہ ہے، حالانکہ ایسا نہیں، بلکہ تکرار فصاحت کے محاسن (خوبیوں) میں سے ہے۔ □  
قرآن مجید عرب کی لغات و محاورہ کے مطابق نازل ہوا ہے، اس میں مواعظ، وعد اور وعید کا تکرار ہے، امام  
زرکشی رضی اللہ عنہ فرماتے ہیں:

لِأَنَّ الْإِنْسَانَ مَجْبُولٌ مِنَ الطَّبَائِعِ الْمُخْتَلِفَةِ وَكُلُّهَا دَاعِيَةٌ إِلَى الشَّهَوَاتِ وَلَا يَقْمَحُ  
ذَلِكَ إِلَّا تَكَرُّرُ الْمَوَاعِظِ وَالْقَوَارِعِ □

تمام انسان مختلف طبائع کے ساتھ پیدا ہوئے ہیں، یہ طبیعتیں انسانوں کو مختلف خواہشات کی  
طرف بلاتی ہیں، ان کا سدِّ باب مواعظ کے تکرار کے علاوہ ممکن نہیں۔

## اقسام تکرار

### حروف کا تکرار:

قرآن مجید کے حروف تہجی (۲۹) ہیں اور تمام حروف تقریباً ۳ لاکھ ہیں، ظاہر بات یہ ہے کہ ۳۰ پارے  
قرآن، ان حروف کے بار بار تکرار کی وجہ سے مرکب ہے۔

ہر زبان کے حروف محدود ہیں اور ان ہی محدود حروف کی بار بار ترکیب سے مختلف معانی ادا کرنے والے  
الفاظ وجود میں آتے ہیں، اگرچہ یہ الفاظ بے شمار ہیں لیکن پھر بھی علماء لغت نے ہر زبان کے الفاظ کو ڈکشنریوں  
میں محفوظ کر دیا ہے، اگر یہ حروف تہجی محدود نہ ہوتے تو لامحدود حروف کی وجہ سے لامحدود اسماء ہوتے، کسی زبان  
کی ڈکشنری کا وجود محال بن جاتا، اس لئے ہر زبان کے ہر حرف کا تکرار لازمی اور ناگزیر ہے، اسی وجہ سے عربی  
زبان کا ہر حرف قرآن مجید میں ہزاروں مرتبہ مکرر استعمال ہوا ہے۔

□ البرہان فی علوم القرآن، ج: ۳، ص: ۱۲۔ □ البرہان فی علوم القرآن، ج: ۳، ص: ۱۳۔

## لفظ کا تکرار

قرآن مجید میں تکرار کا مطلب ہرگز یہ نہیں کہ العیاذ باللہ تعالیٰ اس تکرار کی طرف محتاج تھے، اللہ تعالیٰ تو ہر چیز پر قادر ہیں، اس لئے کوئی مشکل نہیں، اگرچہ قرآن مجید کو اللہ تعالیٰ نے اپنی قدرت اور علم کے مطابق نازل کیا ہے، لیکن انسانی عقلوں اور ان کی علمی وسعتوں کا بھی لحاظ رکھا ہے تاکہ مخاطب کو معنی مراد تک پہنچنے میں دشواری نہ ہو، اس لئے قرآن مجید کو محاورہ عرب کے مطابق نازل فرمایا۔ لہذا حروف کے تکرار کی طرح قرآن مجید میں الفاظ کا تکرار بھی زیادہ ہے۔ مثلاً لفظ اللہ، رب وغیرہ، مکرر مذکور ہیں۔

## جملہ کا تکرار

بِسْمِ اللّٰهِ الرَّحْمٰنِ الرَّحِیْمِ کا ہر سورت کے شروع میں ذکر ہوا ہے إِنَّ رَبَّكَ لَهُوَ الْعَزِیْزُ الرَّحِیْمُ [۱] آٹھ مرتبہ مذکور ہے، اسی طرح یَوْمَئِذٍ لِّلْمُكذِبِیْنَ [۲] اور فِیْ اَبْیِّ الْاَیِّ رَبِّكُمَا تُكذِبَانِ [۳] کا تکرار موجود ہے۔

## امثال کا تکرار

قرآن مجید میں تقریباً ۴۴ مثالیں ہیں، حکماء اور عقل مند لوگ اپنے مواعظ اور تقریروں میں بار بار مفید مثالیں ذکر کرتے ہیں۔

## قصوں کا تکرار

قرآن مجید میں کئی انبیاء کرام علیہم السلام کے قصص کا بیان ہے، مثلاً موسیٰ علیہ السلام کا قصہ ۲۵ سورتوں میں مذکور ہے، آدم علیہ السلام کا تذکرہ آٹھ سورتوں میں ہوا ہے، الفاظ کی کمی بیشی کے ساتھ بعض قصے مکرر مذکور ہیں۔

[۱] الشعراء: ۹۔ [۲] المرسلات: ۱۵۔ [۳] الرحمن۔



## مضمون کا تکرار

یوں تو قرآن مجید میں بے شمار موضوعات پر بحث ہے، چند بڑے بڑے مضامین کا تذکرہ زیادہ ملتا ہے، مثلاً توحید، رسالت اور قیامت وغیرہ پورے قرآن میں ان کا تذکرہ بار بار ملتا ہے، بلکہ بعض علماء کے نزدیک تو قرآن مجید کا موضوع ہی توحید ہے، یہ مرکزی مضمون صراحتاً یا ضمنیاً یا اشارتاً بہت زیادہ مقامات میں پایا جاتا ہے۔

## احکامات کا تکرار

بعض احکامات جن کا تعلق عمل کے ساتھ ہے، ان کا تذکرہ بار بار ملتا ہے، مثلاً اَقِيْمُوا الصَّلٰوةَ لَعْنٰی نَمَازِکَا حَکْم، اسی طرح زکوٰۃ اور حج کا حکم، کئی مقامات میں مذکور ہے۔

## وَجُودَةُ التَّكْرَارِ

قرآن مجید میں تکررات کی اصل وجہ اور حکمت اللہ تعالیٰ ہی کو معلوم ہے، لیکن پھر بھی علماء اور مفسرین نے قرآنی اسلوب اور قرآنی مقاصد کی روشنی میں ہر مکرر جملہ، آیت یا کسی مضمون کی وجہ اپنی اپنی جگہ ذکر کی ہے جو بڑی مناسب معلوم ہوتی ہے۔

- ۱۔ قرآن میں تکرار برائے تکرار نہیں بلکہ تکرار برائے فائدہ ہے، جہاں تکرار ہو وہاں اگر کوئی وجہ نہ بھی ہو تو تاکید ضرور ہوگی، یہی وجہ ہے کہ مفسرین نے اکثر مقامات میں لکھا ہے کہ لَلتَّاکِیْدِ تَاکِیْدُ بَدَا تِ خُودِ تَاکْرِارِ کِی اِیْکِ بَہْتِ بَڑِی اُور اِچھی وَجہ ہِے، تَاکِیْدِ اِیْکِ اِیْسی چِیز ہِے کہ ہر قوم اور ہر لغت میں اس کا رواج ہِے۔
- ۲۔ کبھی تکرار میں معنی جدید ہوتا ہے، لیکن یہ جدید معنی متعین نہیں بلکہ ہر مقام کے مناسب کوئی نیا معنی ہوتا ہے جس کو مفسر ذکر کرتا ہے۔

۳۔ تکرار سے عبرت جدیدہ کی طرف اشارہ ہوتا ہے، یہ بھی ماہر مفسر اس مقام میں معلوم کر سکتا ہے۔

شاہ ولی اللہ رحمۃ اللہ علیہ کے نزدیک قرآن مجید میں پانچ مضامین بیان ہوتے ہیں جیسا کہ پہلے بھی اسی کتاب میں

گزر چکا ہے:

(۱) علم الاحکام (۲) علم المخاصمة اور تذکیرات ثلاثہ یعنی (۳) تذکیر بآلاء

اللہ (۴) تذکیر بآیام اللہ (۵) تذکیر بما بعد الموت۔

قرآن مجید میں تذکیرات ثلاثہ کا بیان زیادہ ہے، ارشاد باری تعالیٰ ہے:

وَلَقَدْ يَسَّرْنَا الْقُرْآنَ لِلذِّكْرِ ۝۱۱

”یعنی ہم نے قرآن مجید کو پسند اور نصیحت کے لئے آسان کر دیا ہے۔“

اس کتاب ہدایت سے فائدہ وہی شخص اٹھاتا ہے جو قرآن کی نصیحت قبول کرے اور اس سے عبرت حاصل کرے، وعظ و نصیحت اور عبرت کے لئے جب تک بات مکرر طور پر ذکر نہ کی جائے تو ممکن ہے کہ مخاطب کو فائدہ نہ ملے، قرآن تو قیامت تک آنے والے مختلف العقول اور مختلف المزاج لوگوں کی طرف نازل ہوا ہے، لہذا اسلوب قرآن میں ان تمام لوگوں کی رعایت ہے۔

اسی طرح بار بار تذکرہ سے حق ماننے والوں کو استقامت علی الحق بھی نصیب ہوتی ہے، ارشاد باری ہے:

وَلَقَدْ وَصَّلْنَا لَهُمُ الْقَوْلَ لَعَلَّهُمْ يَتَذَكَّرُونَ ۝۱۲

”اور ہم برابر پے در پے لوگوں کے لئے اپنا کلام لاتے رہے تاکہ وہ نصیحت حاصل کر لیں۔“

ایک اور ارشاد ہے:

وَكَذَلِكَ أَنْزَلْنَاهُ قُرْآنًا عَرَبِيًّا وَصَرَّفْنَا فِيهِ مِنَ الْوَعِيدِ لَعَلَّهُمْ يَتَّقُونَ ۝۱۳

”اور اسی طرح ہم نے تجھ پر عربی قرآن نازل فرمایا ہے اور طرح طرح سے اس میں ڈر کا بیان

سنایا ہے تاکہ لوگ پرہیزگار بن جائیں۔“

امام زرکشی رحمۃ اللہ علیہ فرماتے ہیں:

وَالْفَائِدَةُ الْعُظْمَى التَّقْرِيرُ، وَقَدْ قِيلَ «الْكَلَامُ إِذَا تَكَرَّرَ تَقَرَّرَ» ۝۱۴

”تکرار کا بڑا فائدہ تقریر ہے، جب کلام مکرر ذکر کیا جائے تو دل میں قرار پکڑتا ہے۔“

[۱] القمر: ۱۷۔ [۲] القصص: ۵۱۔ [۳] طہ: ۱۱۳۔ [۴] البرہان فی علوم القرآن، ج: ۳، ص: ۱۴۔





ہے، اس کے بعد فرمایا: ”الرَّحْمَنِ الرَّحِيمِ“، جن کے نزدیک بسم اللہ سورہ فاتحہ کا جزء ہے تو ”الرَّحْمَنِ الرَّحِيمِ“ کو تکرار کہیں گے۔

### وَجُودُ التَّكْرَارِ

”الرَّحْمَنِ الرَّحِيمِ“ کو مکرر ذکر کرنے کی وجہ یہ ہے کہ اس کا معنی یہ ہے کہ حمد، اللہ تعالیٰ کے لئے واجب ہے، اس لئے کہ وہ رحمان اور رحیم ہے، دوسری وجہ یہ ہے کہ رحمت، محتاج کا انعام ہے اس لئے اس کو مکرر ذکر کیا، پہلی آیت میں صرف مُنْعِمٌ کا ذکر ہے اس کے بعد رحمت کا ذکر کر کے، ساتھ مُنْعَمٌ عَلَيْهِ کا ذکر بھی کر دیا۔<sup>[۱]</sup>

### تکرار

إِيَّاكَ نَعْبُدُ وَإِيَّاكَ نَسْتَعِينُ<sup>[۲]</sup>

”ہم صرف تیری ہی عبادت کرتے ہیں اور صرف تجھ ہی سے مدد چاہتے ہیں۔“

إِيَّاكَ دو مرتبہ مذکور ہے۔

### وَجُودُ التَّكْرَارِ

تاج القراء الکرامانی رحمۃ اللہ علیہ فرماتے ہیں:

لِأَنَّكَ لَوْ قُلْتَ: إِيَّاكَ نَعْبُدُ وَنَسْتَعِينُ لَمْ يَظْهَرْ أَنَّ التَّقْدِيرَ: إِيَّاكَ نَعْبُدُ وَإِيَّاكَ

نَسْتَعِينُ، أَمْ ”إِيَّاكَ نَعْبُدُ وَنَسْتَعِينُكَ“<sup>[۳]</sup>

إِيَّاكَ کی تقدیم میں قطع اشتراک ہے، اگر ایک مرتبہ ذکر کیا جاتا تو پتہ نہ چلتا کہ نَسْتَعِينُ کا

مفعول مقدم ہے یا مؤخر، اس لئے إِيَّاكَ دو بارہ مقدم ذکر کر دیا کہ عبادت کی طرح استعانت

میں بھی تخصیص اور قطع اشتراک ہے۔

[۱] البرہان فی توجیہ تشابہ القرآن: ۲۱۔ [۲] الفاتحہ: ۳۔ [۳] البرہان فی تشابہ القرآن: ۲۲۔

علامہ ابوالسعود العمادی رحمۃ اللہ علیہ فرماتے ہیں:

ضمیر منصوب کو اس لئے مکرر ذکر کیا تا کہ اس بات کی تصریح ہو جائے کہ عبادت اور استعانت اللہ

کے ساتھ خاص ہے، اور مناجاة کی لذت کے اظہار کے لئے دوبار ذکر فرمایا۔ [۱]

اس لئے کہ محبوب کے ساتھ طول کلام میں زیادہ لذت ہوتی ہے، جی چاہتا ہے کہ قطع کلامی (بات ختم ہی) نہ ہو۔

### تکرار

إِهْدِنَا الصِّرَاطَ الْمُسْتَقِيمَ ﴿۱۴﴾ ”بتلا دیجئے ہم کو سیدھا راستہ“۔

صِرَاطَ الَّذِينَ ”راستہ ان لوگوں کا“۔

یہاں لفظ صِرَاط مکرر مذکور ہے۔

### وَجُودَةُ التَّكْرَارِ

تاج القراء الکرمانی رحمۃ اللہ علیہ فرماتے ہیں:

إِنَّ الصِّرَاطَ هُوَ الْمَكَانُ الْمُهَيَّأَ لِلْسُّلُوكِ فَذَكَرَ فِي الْأَوَّلِ الْمَكَانَ وَلَمْ يَذْكُرِ السَّالِكِينَ

فَأَعَادَهُ مَعَ ذِكْرِهِمْ ”صِرَاطِ چلنے کا راستہ ہے۔ اول صِرَاطِ صرف مکان اور راستہ ہے، اور

دوسرے صراط کے ساتھ سالکین کا ذکر بھی کر دیا ہے۔“

اس طرح سورۃ الشوریٰ میں اِلٰی صِرَاطِ مُسْتَقِيمٍ، صِرَاطِ اللّٰهِ [۱۴] ہے، اول صراط مکان

المہیا ہے اور دوسرے صراط کے ساتھ مہیا کرنے والے کا ذکر ہے۔ [۱۴]

### تکرار

أَنْعَمْتَ عَلَيْهِمْ ۚ غَيْرِ الْمَغْضُوبِ عَلَيْهِمْ [۱۵]

عَلَيْهِمْ اس آیت میں مکرر مذکور ہے۔

[۱] تفسیر ابی السعود، ج: ۱، ص: ۴۳۔ [۲] الفاتحہ: ۵۔ [۳] الشوریٰ، ۵۲، ۵۳۔ [۴] البرہان فی توجیہ تشابہ القرآن: ۲۲۔ [۵] الفاتحہ: ۶، ۷۔

## وَجُودُ التَّكْرَارِ

تاج القراء الکرامانی رحمۃ اللہ علیہ فرماتے ہیں:

لَيْسَ بِتَكَرَّرٍ لِأَنَّ كُلَّ وَاحِدٍ مِنْهُمَا مُتَّصِلٌ بِفِعْلٍ غَيْرِ الْآخِرِ [۱]  
 ”ہر ایک کا تعلق الگ الگ فعل کے ساتھ ہے، ایک کا تعلق انعام کے ساتھ ہے اور دوسرے  
 کا غضب کے ساتھ۔“

اول (عَلَيْهِمْ) سے انبیاء، صدیقین، شہداء اور صالحین مراد ہیں اور دوسرے سے یہود اور نصاریٰ مراد ہیں۔

### تکرار

إِنَّ فِي ذَلِكَ لَآيَةً وَمَا كَانَ أَكْثَرُهُمْ مُؤْمِنِينَ ۝ وَإِنَّ رَبَّكَ لَهُوَ الْعَزِيزُ الرَّحِيمُ ۝ [۲]  
 ”اس میں ایک بڑی نشانی ہے اور (باوجود اس کے) ان (کفار مکہ) میں سے اکثر لوگ ایمان  
 نہیں لاتے اور بلاشبہ آپ کا رب غالب ہے، رحیم ہے۔“

اسکے بعد اسی سورت میں (۱۹۰، ۱۹۱) پر اسی طرح مکرر دو آیتیں ہیں، اس سورت میں آٹھ انبیاء علیہم السلام کے  
 قصوں کے آخر میں مذکور ہیں، اول حضرت محمد صلی اللہ علیہ وسلم کا قصہ ہے، اگرچہ آپ کا ذکر صراحتاً نہیں ہوا لیکن کنایۃ  
 وضاحت کے ساتھ ہے، دوسرے نمبر پر موسیٰ علیہ السلام کے قصہ کے آخر میں ہیں (آیت: ۶۷)، تیسرا قصہ  
 ابراہیم علیہ السلام کا ہے (آیت: ۱۰۳)، چوتھے نمبر پر حضرت نوح علیہ السلام کے قصہ کے اختتام میں مذکور ہیں  
 (آیت: ۱۲۱)، پھر صالح علیہ السلام (آیت: ۱۰۸)، پھر لوط علیہ السلام (آیت: ۱۷۴) اور آخر میں شعیب علیہ السلام کا  
 قصہ ہے (آیت: ۱۹۰)۔

## وَجُودُ التَّكْرَارِ

علامہ زمخشری رحمۃ اللہ علیہ فرماتے ہیں کہ اگر کوئی ان کے تکرار کے بارے میں سوال کرے تو میں کہوں گا:

[۱] البرہان فی توجیہ تشابہ القرآن: ۲۲ - [۲] الشعراء: ۸، ۹۔



كُلُّ قِصَّةٍ مِنْهَا كَتَبْنَا بِرَأْسِهِ وَفِيهَا مِنَ الْإِعْتِبَارِ مِثْلُ مَا فِي غَيْرِهَا فَكَانَتْ  
كُلُّ وَاحِدَةٍ مِنْهَا تُدَلِّي بِحَقِّ فِي أَنْ تُفْتَحَ بِمَا افْتَتَحَتْ بِهِ صَاحِبَتُهَا وَأَنْ تُخْتَمَ  
بِمَا اخْتَتَمَتْ بِهِ وَإِلَّا لَاحِظًا فِي التَّكْرَارِ تَقْرِيرًا لِلْمَعَانِي فِي الْأَنْفُسِ وَتَشْبِيهًا لَهَا فِي  
الصُّدُورِ۔

ہر ایک مستقل قصہ ہے اور سب میں ایک جیسا اعتبار کیا گیا ہے، اس لئے سب کا افتتاح  
اور اختتام ایک جیسا ہونا چاہیے اور اس تکرار کے ساتھ مضمون دل و دماغ میں اچھی  
طرح بیٹھتا ہے۔

چند سطر کے بعد فرماتے ہیں:

وَالتَّكْرِيرُ لَعَلَّ ذَالِكَ يَفْتَحُ أُذُنًا أَوْ يَفْتَقُ ذِهْنًا أَوْ يَصْقِلُ عَقْلًا طَالَ عَهْدُهُ بِالصِّقْلِ  
أَوْ يَجْلُو فَهْمًا قَدْ غُطِيَ عَلَيْهِ تَرَكَمُ الصَّدَاءِ [۱]  
”اور تکرار سے شاید کان کھل جائیں، یا ذہن کے درتچے وا ہو جائیں، یا پرانی صیقل شدہ عقل  
دوبارہ چمک اٹھے، یا فہم کو جلا ملے جس پر زنگ کی تہیں جمی ہوئی ہوں۔“

اس سورت میں تقریباً تمام قصوں کی ابتدا بھی اختتام کی طرح ایک جیسی ہے، علامہ ابو حیان الاندلسی رحمہ اللہ فرماتے ہیں:  
ان تمام قصوں کے اوائل میں ایک جیسی آیات ہیں، اس میں اس بات پر تشبیہ ہے کہ تمام  
حضرات انبیاء کرام علیہم السلام کا طریقہ ایک ہے اور وہ دعوت الی التوحید ہے اور اللہ تعالیٰ کے غیر  
سے روگردانی۔ [۲]

## تکرار

فَكَيْفَ كَانَ عَذَابِي وَنُذْرِي [۳] ”پس میرا عذاب اور میرا ڈرانا کیسا ہوا۔“

مذکورہ آیت کا قوم عاد کے قصہ میں دو مرتبہ ذکر ہوا اور ایک مرتبہ نوح علیہ السلام کے قصہ میں مذکور ہے۔

[۱] الکشاف، ج: ۳، ص: ۳۳۴۔ [۲] حاشیہ تفسیر البحر المحیط: ۲۸/۷۔ [۳] القمر: آیت ۲۱۔

## وَجُودَةُ التَّكْرَارِ

تاج القراء الکرامانی رحمۃ اللہ علیہ فرماتے ہیں:

لَإِنَّ الْأُولَىٰ فِي الدُّنْيَا وَالثَّانِيَّةُ فِي الْعُقُوبِ كَمَا قَالَ فِي هَذِهِ الْقِصَّةِ لِنُذِيقَهُمْ  
عَذَابَ الْحِزْبِ فِي الْحَيَاةِ الدُّنْيَا وَلَعَذَابُ الْآخِرَةِ أَخْزَىٰ  
پہلی آیت دنیا کے اعتبار سے ہے اور دوسری آیت، آخرت کے اعتبار سے، جیسا کہ عاد کے  
قصہ سے معلوم ہوتا ہے کہ ان کو دنیا میں بھی رسوائی کا عذاب ہوا اور آخرت میں اس سے بڑھ کر  
رسوا کن عذاب ملے گا۔

### تکرار

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَّكِرٍ ۝۱

”اور ہم نے قرآن کو نصیحت حاصل کرنے کے لئے آسان کر دیا ہے، سو کیا کوئی نصیحت حاصل  
کرنے والا ہے۔“

یہ آیت اس سورۃ میں چار مرتبہ آئی ہے۔

## وَجُودَةُ التَّكْرَارِ

مولانا اشرف علی تھانوی رحمۃ اللہ علیہ فرماتے ہیں:

وَلَقَدْ يَسَّرْنَا كَثْرَةَ قِصَصٍ فِي الْقُرْآنِ لِتَبَيُّنِ الْحَقِّ وَتَذَكُّرِ الْوَعْدِ ۝۲

علامہ محمد علی الشوکانی رحمۃ اللہ علیہ فرماتے ہیں:

وَلَعَلَّ وَجْهَ تَكْرِيرِ تَيْسِيرِ الْقُرْآنِ لِلذِّكْرِ فِي هَذِهِ السُّورَةِ الْإِشْعَارُ بِأَنَّهُ مَنَّةٌ عَظِيمَةٌ

لَا يَنْبَغِي لِأَحَدٍ أَنْ يَغْفَلَ عَنْ شُكْرِهَا ۝۳

[۱] القمر: آیت ۱۷، ۲۲، ۳۲، ۳۰۔ [۲] بیان القرآن: ۱۱/۸۳۔ [۳] فتح القدير: ۱۲۷/۵۔

اس تکرار میں اس بات کی طرف اشارہ ہے کہ قرآن کا نصیحت کے لئے آسان ہونا، اللہ کا بڑا احسان ہے، کسی کو اس احسان کے شکر یہ سے غافل ہونا مناسب نہیں۔  
علامہ ابوالحیاء الاندلسی رحمۃ اللہ علیہ فرماتے ہیں:

وَفَائِدَةُ تَكْرَارِ هَذَا وَتَكْرَارِ (وَلَقَدْ يَسَّرْنَا) التَّجْرُدُ عِنْدَ اسْتِمَاعِ كُلِّ نَبَأٍ مِنْ أَنْبَاءِ  
الْأَوَّلِينَ لِلاتِّعَاطِ وَاسْتِغْنَاةِ التَّيَقُّظِ إِذَا سَمِعُوا الْحِثَّ عَلَى ذَلِكَ لِئَلَّا تَسْتَوِي  
عَلَيْهِمُ الْغَفْلَةُ ۞

”تکرار کا فائدہ یہ ہے کہ اولین کے قصوں کو کان لگا کر سنیں تاکہ غفلت نہ ہو۔“

## تکرار

فَذُوقُوا عَذَابِي وَنُذِرِ ۞ ”لومیرے عذاب اور ڈرانے کا مزہ چکھو۔“

یہ آیت اس سورت میں دو مرتبہ مذکور ہے۔

## وَجُودَةُ التَّكْرَارِ

امام رازی رحمۃ اللہ علیہ فرماتے ہیں:

لِأَنَّ الْعَذَابَ كَانَ مَرَّتَيْنِ: أَحَدُهُمَا خَاصٌّ بِالْمَرَادِيِّينَ وَالْآخَرُ عَامٌّ (فَذُوقُوا) ۞

دو مرتبہ فرمایا اس لئے کہ عذاب دو مرتبہ تھا، ایک مرادین (چاہنے والے) کے ساتھ خاص ہے اور دوسرا عام۔

مرادین قوم لوط کے وہ افراد ہیں جو فرشتوں کو حسین لڑکے سمجھ کر برائی کے ارادے سے ان کی طرف

آئے۔ مولانا اشرف علی تھانوی رحمۃ اللہ علیہ فرماتے ہیں:

پہلے عذاب طمس پر یہ کہا گیا، اور دوسری مرتبہ عذاب اہلاک پر، پس تکرار نہیں۔

۱۱۔ البحر المحیط: ۱۸۰/۸۔ ۱۲۔ القمر: آیت ۳۹۔ ۱۳۔ تفسیر کبیر: ۵۷/۲۹۔



علامہ ابو حیان الاندلسی رحمۃ اللہ علیہ فرماتے ہیں:

تَوَكُّيدٌ وَتَوْبِيحٌ ذَالِكِ عِنْدَ الظُّمَيْسِ [۱] تاکید اور زجر کے لئے ہے۔

## تکرار

فِي آيَةِ الْآءِ رَبِّ كَمَا تُكذِّبِينَ [۱] الرحمن: آیت ۱۶۔

تم اپنے رب کی کون کون سی نعمتوں کے منکر ہو جاؤ گے؟

اس سورت میں یہ آیت اکتیس جگہ آئی ہے، آٹھ مرتبہ ان آیات کے بعد آئی ہے جن میں اللہ عز وجل کی قدرت و عجائبات اور مبداء و معاد کا بیان ہے اور سات مرتبہ ان آیات کے بعد مذکور ہے جن میں آگ اور اس کی شدت کا ذکر ہے، آٹھ مرتبہ ان آیتوں کے ساتھ مذکور ہے جن میں جنت اور اہل جنت کا ذکر ہے اور آٹھ مرتبہ مِنْ دُونِهِمَا جَنَّتَيْنِ کے بعد مذکور ہے۔

## وَجُودَةُ الشُّكْرِ

مولانا اشرف علی تھانوی رحمۃ اللہ علیہ فرماتے ہیں:

چوں کہ ہر جگہ نعمت کا مصداق جدا ہے اس لئے یہ تکرار محض نہیں، محض لفظی تشارک ہے اور ایسی تکرار کا نام اصطلاح میں جہاں مکرر ثانی کا متعلق متغائر ہو متعلق اول کے اتقان میں تردید بتلایا ہے، اور تکرار ظاہری سے اس میں افادہ تاکید بھی ہے اور اس قسم کا تکرار جو کہ قند مکرر سے شیریں تر ہے عرب کے کلام منثور اور منظوم میں بکثرت، بلا تکثیر مستعمل ہے۔ [۲]

علامہ آلوسی رحمۃ اللہ علیہ اس کی مثال ذکر فرماتے ہیں:

وَهَذَا التَّكْرَارُ أَحْلَى مِنَ الشُّكْرِ إِذَا تَكَرَّرَ ”یہ تکرار قند مکرر سے زیادہ شیریں ہے، فرماتے ہیں: بَيَانٌ يَكُونُ الْمُكْرَرُ ثَانِيًا مُتَعَلِّقًا بِغَيْرِ مَا تَعَلَّقَ بِهِ الْأَوَّلُ ”یعنی ہر ایک کا متعلق

[۱] البحر المحیط: ۸/۱۸۲۔ [۲] بیان القرآن: ۱۱/۸۷۔

جدا جدا ہے۔ [۱]

امام رازی رحمۃ اللہ علیہ فرماتے ہیں:

أَنَّ فَايِدَةَ التَّكْرِيرِ التَّقْرِيرُ [۲] ”تکرار کا فائدہ دل میں بات اتارنا ہے۔“

علامہ علاء الدین البغدادی رحمۃ اللہ علیہ فرماتے ہیں:

وَكَرَّرَ هَذِهِ الْآيَةَ فِي هَذِهِ السُّورَةِ فِي أَحَدٍ وَثَلَاثِينَ مَوْضِعًا تَقْرِيرًا لِلنِّعْمَةِ وَتَاكِيدًا

فِي التَّنْذِيرِ بِهَا. [۳]

## تکرار

الْمَ يَكُ نُظْفَةً مِّنْ مَّنِيٍّ يُمْنِي [۴]

”کیا یہ شخص ایک قطرہ منی نہ تھا جو ٹپکا یا گیا تھا۔“

نطفہ اور منی دونوں ایک ہیں۔

## وَجُودَةُ التَّكْرَارِ

امام رازی رحمۃ اللہ علیہ فرماتے ہیں:

النُّظْفَةُ اسْتُعْبِلَتْ هُنَا بِمَعْنَى الْقَطْرَةِ لِأَنَّ النُّظْفَةَ تُطْلَقُ عَلَى الْمَاءِ الْقَلِيلِ

وَالكَثِيرِ [۵]

”نطفہ اس آیت میں بمعنی قطرہ ہے کیوں کہ نطفہ کا اطلاق کم اور زیادہ پانی پر ہوتا ہے۔“

علاء الدین البغدادی رحمۃ اللہ علیہ فرماتے ہیں:

(الْمَ يَكُ نُظْفَةً) أَيْ مَاءً قَلِيلًا [۶] نطفہ سے ماءً قلیل مراد ہے۔

[۱] روح المعانی: ۹۷/۶۷۔ [۲] تفسیر کبیر: ۸۵/۶۹۔ [۳] تفسیر خازن: ۲۲۶/۴۔ [۴] القیامۃ: آیت ۳۷۔ [۵] مسائل الرازی: ۳۶۔ [۶] تفسیر خازن:

## تکرار

وَيْلٌ يَوْمَئِذٍ لِلْمُكَذِّبِينَ ﴿١٥﴾

”اس روز (حق کے) جھٹلانے والوں کی بڑی خرابی ہوگی۔“

اس سورت میں یہ آیت دس جگہ مکرر آئی ہے۔

## وَجُودَةُ التَّكْرَارِ

مولانا اشرف علی تھانوی رحمۃ اللہ علیہ فرماتے ہیں:

یہاں ترہیب کا مضمون ہے اور اسی لئے اس میں دس جگہ آیت وَيْلٌ يَوْمَئِذٍ لِلْمُكَذِّبِينَ مکرر آئی ہے اور چوں کہ متعلق تکذیب متعدد ہے اس لئے معنایاً تکرار نہیں، اور تکریر ظاہری مفید تاکید بھی ہے۔ ﴿١٥﴾

تاج القراء الکرامانی رحمۃ اللہ علیہ فرماتے ہیں:

مُكَرَّرٌ عَشْرَاتٍ مَرَّاتٍ لِأَنَّ كُلَّ وَاحِدٍ مِنْهَا ذُكِرَتْ عَقِيْبَ آيَةٍ غَيْرِ الْأُولَى  
فَلَا يَكُونُ التَّكْرَارُ مُسْتَهْجَنًا

”ہر دفعہ الگ الگ آیت کے بعد مذکور ہے اس لئے یہ تکرار قبیح نہیں۔“ وَلَوْ لَمْ يُكْرَرْ كَانَ مُتَوَعِّدًا عَلَى بَعْضِ دُونَ بَعْضٍ ”اگر مکرر ذکر نہ کرتے تو بعض کے ساتھ وعید ہوتی اور بعض کے ساتھ نہ ہوتی۔“

وَقِيلَ إِنَّ عَادَةَ الْعَرَبِ التَّكْرَارُ وَالْإِطْنَابُ كَمَا فِي عَادَتِهِمُ الْإِقْصَارُ وَالْإِيْجَازُ  
وَلِأَنَّ بَسْطَ الْكَلَامِ فِي التَّرْغِيْبِ وَالتَّرْهِيْبِ أَدْعَى لِذَرَاكَ الْبَغِيَّةِ مِنَ الْإِيْجَازِ  
عرب کی عادت تکرار اور اطناب ہے جیسا کہ اقتصار اور ایجاز ہے، ترغیب اور ترہیب میں کلام کا

﴿١﴾ المرسلات: آیت ۱۵۔ ﴿٢﴾ بیان القرآن: ۶۶/۱۲۔



طول زیادہ مناسب ہے، اگر مطلوب ایجاز سے حاصل ہو سکتا ہے تو پھر ایجاز چاہیے۔ [۱]  
علامہ آلوسی رحمۃ اللہ علیہ فرماتے ہیں:

لَا خْتِلَافَ مُتَعَلِّقِ الْمُكَذِّبِينَ [۲] ”متعلق تکذیب جدا جدا ہیں، اس لئے تکرار نہیں۔“

### تکرار

فَسَنِيَسِرُّهُ لِّلْيُسْرَى [۳] ”تو ہم اس کو راحت کی چیز کے لئے سامان دے دیں گے۔“  
فَسَنِيَسِرُّهُ لِّلْعُسْرَى [۴] ”تو ہم اس کو تکلیف کی چیز کے لئے سامان دے دیں گے۔“

### وَجُودَةُ التَّكْرَارِ

تاج القراء الکرمانی رحمۃ اللہ علیہ فرماتے ہیں:

وَقِيلَ الْأُولَى الْجَنَّةُ وَالثَّانِيَةُ النَّارُ [۵]

”جملہ اولیٰ سے مراد جنت ہے اور جملہ ثانیہ سے مراد دوزخ ہے۔“

### تکرار

فَإِنَّ مَعَ الْعُسْرِ يُسْرًا ”بے شک موجودہ مشکلات کے ساتھ آسانی ہے۔“ - إِنَّ مَعَ الْعُسْرِ يُسْرًا ”بے  
شک موجودہ مشکلات کے ساتھ آسانی ہے۔“ [۶] یہ جملہ دو مرتبہ ذکر ہوا۔

### وَجُودَةُ التَّكْرَارِ

مولانا اشرف علی تھانوی رحمۃ اللہ علیہ فرماتے ہیں:

چوں کہ ان مشکلات کے انواع و اعداد کثیر تھے، اس لئے اس وعدہ میں تکریر و تاکید  
فرماتے ہیں۔ [۷]

[۱] البرهان فی توجیہ تشابہ القرآن: ۱۹۶۔ [۲] لدوح المعانی: ۲۹۹/۲۹۔ [۳] اللیل: ۷۔ [۴] اللیل: ۱۰۔ [۵] البرهان فی توجیہ تشابہ القرآن: ۱۹۸۔

[۶] الم نشرح: آیت ۶، ۵۔ [۷] بیان القرآن، ج: ۱۲، ص: ۱۰۶۔

تاج القراء الکرمانی رحمۃ اللہ علیہ فرماتے ہیں:

لَيْسَ بِتَكَرَّرٍ لِأَنَّ الْمَعْنَى أَنَّ مَعَ الْعُسْرِ الَّذِي أَنْتَ فِيهِ مِنْ مُقَاسَاةِ الْكُفَّارِ يُسْرًا فِي الْعَاجِلِ وَأَنَّ مَعَ الْعُسْرِ الَّذِي أَنْتَ فِيهِ مِنَ الْكُفَّارِ يُسْرًا فِي الْأَجْلِ ۱۱

”کفار کی طرف سے موجود مشکلات کے ساتھ بھی آسانی ہے اور آئندہ مشکلات کے ساتھ بھی آسانی ہوگی۔“

علامہ ابوالسعود العمادی رحمۃ اللہ علیہ فرماتے ہیں:

تَكَرَّرٌ لِلتَّأَكِيدِ أَوْ عِدَّةٌ مُسْتَأْنَفَةٌ بِأَنَّ الْعُسْرَ مَشْفُوعٌ بِبَيْسَرٍ آخَرَ كَثَوَابِ الْآخِرَةِ ۱۲

”تکرار تاکید کے لئے ہے یا یسر، کا ایک نیا وعدہ ہے، کیوں کہ دوسرے جملے میں عسر کے ساتھ جو یسر ہے وہ اول یسر کے غیر ہے اور نیا وعدہ یسر، آخرت کا ثواب ہے۔“

علامہ ابوالسعود رحمۃ اللہ علیہ کا یہ قول اس قاعدہ پر بنا ہے کہ نکرہ دوبارہ ذکر ہو تو ثانی، اول کا غیر ہوتا ہے۔

### تکرار

كَلَّا سَوْفَ تَعْلَمُونَ ۱۳ ثُمَّ كَلَّا سَوْفَ تَعْلَمُونَ ۱۴ كَلَّا لَوْ تَعْلَمُونَ ۱۵

”ہرگز نہیں تم کو بہت جلد معلوم ہو جائے گا، پھر ہرگز نہیں تم کو بہت جلد معلوم ہو جائے گا، ہرگز نہیں اگر تم یقینی طور پر جان لیتے۔“

اس سورۃ میں کَلَّا تین مرتبہ، سَوْفَ تَعْلَمُونَ، دو مرتبہ اور تَرَوْنَ دو مرتبہ آیا ہے۔

### وَجُودُ التَّكْرَارِ

امام فراء رحمۃ اللہ علیہ فرماتے ہیں:

وَالكَلِمَةُ قَدْ تَكَرَّرَ هَا الْعَرَبُ عَلَى التَّغْلِيظِ وَالتَّخْوِيفِ فَهَذَا مِنْ ذَلِكَ ۱۶

۱۱ البرهان فی توجیہ تشابہ القرآن: ۱۹۹۔ ۱۲ تفسیر ابوالسعود: ج: ۶، ص: ۵۵۶۔ ۱۳ الکافر: ۳، ۴، ۵۔ ۱۴ معانی القرآن: ۲۸۷/۳۔

”عرب کبھی کسی کلمہ کو سختی اور ڈراوے کے لئے مکرر ذکر کرتے ہیں، یہاں بھی یہی وجہ ہے۔“

علامہ ابن الجوزی رحمۃ اللہ علیہ فرماتے ہیں:

وَقَبِيلَ الْعِلْمِ الْأَوَّلُ يَقَعُ عِنْدَ نَزْوِلِ الْمَوْتِ وَالثَّانِي عِنْدَ نَزْوِلِ الْقَبْرِ ۱

”اول سَوَفَ تَعْلَمُونَ سے نزول موت کے وقت کا علم ہے اور دوسرے سے نزول قبر کے وقت کا علم ہے۔“

اول تَرُونَ سے رؤیة العین مراد ہے اور دوسرے سے رؤیة القلب۔

امام ابو عبد اللہ القرطبی رحمۃ اللہ علیہ فرماتے ہیں:

فَالْأَوَّلُ فِي الْقَبْرِ وَالثَّانِي فِي الْآخِرَةِ فَالتَّكْرَارُ لِلْحَالَتَيْنِ ۲

”اول تَعْلَمُونَ قبر میں، دوسرا آخرت میں ہوگا، دو مختلف حالتوں کی وجہ سے تکرار ہوا۔“

تاج القراء الکرمانی رحمۃ اللہ علیہ تَرُونَ کے بارے میں فرماتے ہیں:

وَالْأَوَّلُ قَبْلَ الدُّخُولِ وَالثَّانِي بَعْدَ الدُّخُولِ ۳

”اول تَرُونَ جہنم میں داخلے سے قبل ہے اور دوسرا داخلے کے بعد۔“

## تکرار

وَتَوَاصَوْا بِالْحَقِّ وَتَوَاصَوْا بِالصَّبْرِ ۴

اور ایک دوسرے کو حق پر قائم رہنے کی فہمائش کرتے رہے اور ایک دوسرے کو (اعمال کی)

پابندی کی فہمائش کرتے رہے۔

اس سورت میں تَوَاصَوْا دو مرتبہ آیا ہے۔

۱ [ازاد المسیر، المجلد الرابع: ۸/۳۱۳۔ ۲ [تفسیر قرطبی: ۱۷۶/۲۰۔ ۳ [البرهان فی توجیہ متشابہ القرآن: ۲۰۔ ۴ [العصر: ۳۔



## وَجْهُ التَّكْرَارِ

تاج القراء الکرمانی رحمۃ اللہ علیہ فرماتے ہیں:

كَرَّرَ لِاخْتِلَافِ الْمَفْعُولَيْنِ وَهَمَّا بِالْحَقِّ وَالصَّبْرِ دُونِ كِ مَفْعُولِ جِدَا هِيَ اس لِي مَكْرَر  
ذکر ہوا۔ ایک مفعول حق ہے، دوسرا صبر، وَقِيلَ لِاخْتِلَافِ الْفَاعِلَيْنِ يَدُونِ كِ فَاعِلِ جِدَا  
جدا ہے۔ [۱]

## تکرار

اللَّهُ أَحَدٌ، اللَّهُ الصَّمَدُ [۲] اللہ ایک ہے، اللہ بے نیاز ہے۔

لفظ اللہ مکرر ذکر ہوا ہے۔

## وَجْهُ التَّكْرَارِ

تاج القراء الکرمانی رحمۃ اللہ علیہ فرماتے ہیں:

كَرَّرَ لِتَكُونَ كُلُّ جُمْلَةٍ مِنْهُمَا مُسْتَقِلَّةٌ بِذَاتِهَا غَيْرَ مُحْتَاجَةٍ إِلَى مَا قَبْلَهَا [۳]  
”مکرر اس لئے ذکر کیا کہ ہر جملہ مستقل ہے، دوسرے کا محتاج نہیں۔“



[۱] البرہان فی توجیہ تشابہ القرآن: ۳۰۲۔ [۲] الاخلاص: ۲، ۱۔ [۳] البرہان فی توجیہ تشابہ القرآن: ۲۰۵۔

# امثال القرآن

حضرت ابو ہریرہ رضی اللہ عنہ راوی ہیں کہ رسول اللہ صلی اللہ علیہ وسلم نے ارشاد فرمایا:

بے شک قرآن کریم پانچ وجوہ پر نازل ہوا ہے، حلال، حرام، محکم، متشابہ اور امثال پر، پس تم لوگ حلال پر عمل کرو اور حرام سے اجتناب کرو، محکم کی اتباع اور پیروی کرو، متشابہ پر ایمان لاؤ اور امثال سے عبرت و نصیحت حاصل کرو۔ [۱]

شیخ عزالدین رحمہ اللہ فرماتے ہیں:

اللہ تعالیٰ نے قرآن مجید میں امثال اس لئے بیان کی ہیں تاکہ اس سے بندوں کو یاد دہانی اور نصیحت کا فائدہ حاصل ہو۔ [۲]

امام زمخشری رحمہ اللہ کہتے ہیں:

تمثیل کا طرز اختیار کرنے سے مقصود صرف یہ ہے کہ معانی کو منکشف کیا جائے اور متوہم کو مشاہد سے قریب کیا جائے۔ چنانچہ اگر ممثل لہ، عظیم المرتبت ہو تو مثال بھی اسی کے مثل ہوگی اور اگر ممثل لہ حقیر ہو تو مثال بھی اسی کے مثل حقیر ہوگی۔

قرآن کریم میں ضرب الامثال کا استعمال کثرت کے ساتھ ہوا ہے، قرآن کی ہر مثال مطلب کے ساتھ ہم آہنگ ہے، کیونکہ عام لوگ کسی معقول حقیقت کو محسوس طریقہ کے بغیر سمجھنے سے قاصر ہوتے ہیں، اس لئے جب کوئی ماوراء الحس معنی کو محسوس کے ساتھ تشبیہ دی جاتی ہے تو وہ معنی بصورت محسوس نظر آنے لگتا ہے، یوں وہ حقیقت مثل محسوس بن کر سب کے لئے قابل فہم بن جاتی ہے، اس لئے کلام ربانی اور انبیاء و عقلاء کی گفتگو میں مثالیں بکثرت پائی جاتی ہیں، کیونکہ کلام میں اصل معنی ہے، الفاظ تو دلالت اور تعبیر کے لئے ہوتے ہیں اور معنی

[۱] سنن البیہقی۔ [۲] الاتقان فی علوم القرآن، ج: ۳، ص: ۲۹۷۔

کو ذہن نشین کرنے لئے امثلہ کا کردار کلیدی ہوتا ہے۔

## قرآن مجید میں استعمال ہونے والی امثال پر مفصل تحقیق

لَوْ أَنْزَلْنَا هَذَا الْقُرْآنَ عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا مِّنْ خَشْيَةِ اللَّهِ ۗ وَتِلْكَ  
الْأَمْثَالُ نَضْرِبُهَا لِلنَّاسِ لَعَلَّهُمْ يَتَفَكَّرُونَ ﴿۲۱﴾

اگر ہم نے یہ قرآن کسی پہاڑ پر اتارا ہوتا تو تم اسے دیکھتے کہ وہ اللہ کے رعب سے جھکا  
جا رہا ہے، پھٹا جا رہا ہے۔ اور ہم یہ مثالیں لوگوں کے سامنے اس لئے بیان کرتے ہیں تاکہ وہ  
غور و فکر سے کام لیں۔

لفظِ مثل کے کئی معانی ہیں، جیسے کسی چیز کی نظیر، صفت، عبرت، کسی کیلئے بنائی گئی مثال جس پر وہ چلایا جائے۔  
مثل اور مثل ایک معنی پر دلالت کرتے ہیں، وہ ہے کسی چیز کا دوسری چیز کی نظیر یا اس کے مشابہ ہونا، اور  
جب یہ کہا جائے ”هَذَا مِثْلُ هَذَا“ تو مطلب ہوتا ہے کہ یہ اس کی نظیر اور مشابہ ہے۔

لفظِ مثل عرفی اعتبار سے کلام عرب میں کہاوت کے معنی میں بھی عام طور پر استعمال ہوتا ہے، چنانچہ صَرْبُ  
الْبَيْتِ (بمعنی کہاوت) اسی سے ہے، کیونکہ ضرب المثل میں اصل مقصود کو چھپا کر اس کے ہم معنی اور نظیر کو ذکر  
کیا جاتا ہے، لیکن مثل بمعنی کہاوت قرآن کریم میں استعمال نہیں ہوا۔

قرآن مجید میں بعض جگہ بطور صفت یا وصف اور حال کے معنی میں مستعمل ہے، چنانچہ: ذٰلِكَ مَثَلُهُمْ فِي  
التَّوْرَةِ ۗ وَمَثَلُهُمْ فِي الْاِنْجِيلِ ﴿۲۲﴾ یہاں ”مثل“ بطور صفت واقع ہے۔

### خلاصہ

خلاصہ یہ کہ لفظ ”مثل“ اور ”مثّل“ دونوں کے معنی نظیر اور مشابہ کے ہیں۔



## اشکال

اگر مثل اور مثل دونوں ایک ہی معنی میں مستعمل ہیں تو پھر قرآن کریم میں ایک مقام پر اللہ تبارک و تعالیٰ کیلئے "مِثْل" (بالکسر) کی نفی اور دوسرے مقام پر اللہ تبارک و تعالیٰ کیلئے مَثَل (بافتح) کا ثبوت کس طرح ہے؟ یعنی آیت کریمہ میں "لَيْسَ كَمِثْلِهِ شَيْءٌ" میں اللہ کے لئے مِثْل کی نفی ہو رہی ہے اور دوسری آیت "وَلِلَّهِ الْمَثَلُ الْأَعْلَى" میں اللہ کے لئے مَثَل کا اثبات ہو رہا ہے۔ اس کا تقاضا تو یہ ہے کہ ان دونوں میں منافات ہو اور ما قبل تقریر کے مطابق دونوں ایک دوسرے کے مترادف ہیں؟۔

## جواب

آیت کریمہ "لَيْسَ كَمِثْلِهِ شَيْءٌ" [۱] میں لفظ مِثْل نظیر کے معنی میں استعمال ہوا ہے، جس کا مطلب یہ ہے کہ اللہ کی کوئی نظیر نہیں، جبکہ دوسری آیت "وَلِلَّهِ الْمَثَلُ الْأَعْلَى" [۲] میں لفظ مَثَل صفت کے معنی میں استعمال ہوا ہے، جس کا مطلب یہ ہوا کہ اللہ کے لئے بلند صفات ہیں۔

## امثال قرآنی کے بارے میں مفکرین کے اقوال

امثال قرآنیہ کو مفکرین کا بہترین اہتمام حاصل رہا ہے، چنانچہ حضرت علی رضی اللہ عنہ نے فرمایا:

رُبْعٌ فِينَا، وَرُبْعٌ فِي عَدُوِّنَا، وَرُبْعٌ سُنَنٌ وَأَمْثَالٌ، وَرُبْعٌ فَرَائِضٌ وَأَحْكَامٌ [۳]

قرآن کریم چار حصوں میں نازل ہوا، ایک چوتھائی ہمارے بارے میں، ایک چوتھائی ہمارے دشمنوں کے بارے میں ہے، ایک چوتھائی حالات و امثال ہے اور ایک چوتھائی فرائض و احکام ہے۔

حضرت جعفر صادق رضی اللہ عنہ نے اپنے دادا حضرت علی المرتضیٰ رضی اللہ عنہ سے روایت کیا ہے کہ انہوں نے ایک قاضی

سے پوچھا:

[۱] الشوری: ۱۱۔ [۲] النحل: ۶۰۔ [۳] بحار الانوار: ۲۴/۳۰۵ باب جوامع تاویل ما نزل فیہم۔

”هَلْ تَعْرِفُ النَّاسِخَ وَالْمَنْسُوخَ؟ قَالَ: لَا.“ کیا تمہیں ناسخ اور منسوخ کی معرفت ہے؟ اس نے کہا: نہیں، پھر پوچھا: ”فَهَلْ أَشْرَفَتْ عَلَى مُرَادِ اللَّهِ عَزَّ وَجَلَّ فِي أَمْثَالِ الْقُرْآنِ؟ قَالَ: لَا.“ کیا تمہیں امثال قرآنی سے اللہ پاک کی مراد کا پتہ ہے؟ اس نے کہا: نہیں، تب کہا: ”إِذَا هَلَكَتْ وَ أَهْلَكْتَ.“ پھر تو تو خود بھی ہلاکت میں پڑا اور دوسروں کو بھی ہلاکت میں ڈالا۔ [۱]

امام رازی رحمۃ اللہ علیہ فرماتے ہیں:

امثال سے مقصود یہ ہے کہ یہ دل میں اتنا اثر کرتی ہیں جتنا اس چیز کو خود ذکر کرنے میں نہیں ہوتا، اس کی وجہ یہ ہے کہ مثل میں غرض ایک خفی چیز کو واضح چیز سے تشبیہ دینا ہوتا ہے، اور غائب کو حاضر سے، جس سے اس کی حقیقت جاننا موکد ہو جاتا ہے اور محسوس، معقول کے مطابق ہو جاتا ہے۔

## قرآن کریم میں آنے والی امثال

قرآن کریم میں آنے والی امثال چار طریقوں سے آئیں گی:

- (۱) کبھی تو لفظ مثل ساتھ ہوتا ہے۔
- (۲) اور کبھی لفظ ”ضرب“ کے ساتھ۔ اللہ سبحانہ و تعالیٰ نے امثال قرآنیہ کی ایک بڑی تعداد میں ”ضرب“ کا لفظ استعمال فرمایا ہے۔
- (۳) اور کبھی کاف حرف تشبیہ، امثال قرآنیہ میں آتا ہے۔
- (۴) اور کبھی ”مثل“ کا مادہ بغیر ”کاف تشبیہ“ یا لفظ ”ضرب“ کے، جیسا کہ ارشاد ربانی ”وَالْبَلَدُ

الطَّيِّبُ يُخْرَجُ نَبَاتُهُ بِأَذْنِ رَبِّهِ وَالَّذِي خَبِثَ لَا يُخْرَجُ إِلَّا نَكِدًا“ [۲] میں ہے۔

قرآن کریم میں ضرب الامثال سے کئی امور حاصل ہوتے ہیں، یاد دہانی، وعظ و نصیحت، کسی چیز پر ابھارنا یا

[۱] البرہان فی علوم القرآن: ۲۹/۲ - [۲] الاعراف: ۵۸۔

روکنا، عبرت حاصل کرنا، کسی بات کو ثابت کرنا، مقصود کو عقل کے قریب کرنا، مقصود کو حسی مثال کی صورت میں پیش کرنا، کیونکہ امثال، معانی کو اشخاص کی صورت میں پیش کرتی ہیں، جو کہ ذہن میں اچھی طرح راسخ ہو جاتی ہے، کیونکہ ذہن حواس کو بھی کام میں لاتا ہے۔

خلاصہ یہ کہ مثل کی غرض و مقصد کسی پوشیدہ چیز کو ظاہر واضح چیز سے اور غائب کو موجود و حاضر سے تشبیہ دینا ہے۔

### ضرب الامثال کی تعداد

قرآن مجید پورا کا پورا حکمت و نصیحت اور دعوت و بصیرت سے بھرا ہوا ہے، کئی محققین نے قرآن مجید میں ذکر کردہ حکمتوں کو تلاش کر کے نکالا جو مختلف زمانوں میں عملی زندگی میں ضرب الامثال کے طور پر استعمال زبان زور ہیں، قرآن مجید میں ضرب الامثال کی تعداد تقریباً ۶۹ یا اس سے کچھ زائد ہے۔

صاحب مستطرف فرماتے ہیں:

بے شک امثال ان معزز چیزوں میں سے ہیں جن کے ذریعے ایک عقلمند آدمی اپنے کلام میں ربط پیدا کرتا ہے اور امثال کے موتیوں سے اپنی تحریر کو آراستہ کرتا ہے، کتاب اللہ جو تمام نازل شدہ کتابوں میں سب سے افضل ترین کتاب ہے اس نے بکثرت امثال بیان کیں، اور اسی طریقہ سے جو عرب میں سب سے زیادہ فصیح زبان اور کامل البیان تھے ان کا کلام بھی امثال سے خالی نہیں۔

ان تمثیلات میں ایسی ایسی امثال پائی جاتی ہیں جن کے مقابلہ میں بڑے بڑے فصیح و بلیغ افراد

بھی عاجز آگئے ہیں، انہی امثال قرآنیہ میں سے لَنْ تَنَالُوا الْبِرَّ۔۔ الخ ہے۔ [۱]

جن لوگوں نے امثال قرآنیہ پر کچھ لکھا ہے انہوں نے ان امثال پر ان حکمتوں کا بھی اضافہ کیا ہے جن کی



تعداد تقریباً ۲۴۵ تک پہنچتی ہے، پروفیسر محمد حسین الصغیر نے اپنی کتاب کے خاتمہ میں یہی طرز اختیار کیا ہے اور انہوں نے ۴۹۵ تعداد ذکر کی ہے۔

اس کے علاوہ اس موضوع پر ”الأمثال فی القرآن الکریم“ مولفہ عبدالرحیم بھی بہترین ہے جس میں پانچ سو (۵۰۰) سے زائد امثال موجود ہیں۔

علامہ بہاؤ الدین عاظمی نے اپنی کتاب ”المخلاتہ“ میں بعض ایسی ضرب الامثال بھی ذکر کیں جن کو اہل عرب نے قرآن مجید سے اخذ کیا تھا، ان مثالوں سے اس بات کی وضاحت کر دی کہ ان امثال کا اصل منبع و ماخذ قرآن کریم ہے۔ چنانچہ فرماتے ہیں:

مَا تَزْرَعُ تَحْصُدُ ”جو بوؤ گے وہی کاٹو گے“ مَنْ يَعْْمَلْ سُوءًا يُجْزِ بِهِ ۱ جو بھی برا عمل کرے گا، اس کی سزا پائے گا۔

لِلْجِيْطَانِ اٰذَانٌ ”دیواروں کے بھی کان ہوتے ہیں“، وَفِيْكُمْ سَمَاعُوْنَ لَهُمْ ۲ ”خود تمہارے درمیان ایسے لوگ موجود ہیں جو ان کے مطلب کی باتیں خوب سنتے ہیں، (یعنی ان کے جاسوس تمہاری صفوں میں موجود ہیں)۔“

”اتَّقِ شَرَّ مَنْ اَحْسَنْتَ اِلَيْهِ“ جس کے ساتھ تو نے احسان کیا اس کے شر سے ڈر، وَمَا نَقَبُوْا اِلَّا اَنْ اَغْنٰهُمْ اللّٰهُ وَرَسُوْلُهُ مِنْ فَضْلِهِ ۳ انہوں نے صرف اس بات کا بدلہ دیا کہ اللہ اور اس کے رسول نے انہیں اپنے فضل سے مال دار بنا دیا ہے، لَا تِلْدُ الْحَيَّةُ اِلَّا حَيَّةً ”سانپ تو سانپ ہی جنے گا“، وَلَا يَلِدُوْا اِلَّا فَاجِرًا كَفَّارًا ۴ ”ان سے جو اولاد پیدا ہوگی وہ بدکار اور پکی کافر ہی پیدا ہوگی“۔

۱ النساء: ۱۲۳۔ ۲ التوبہ: ۴۷۔ ۳ التوبہ: ۷۴۔ ۴ النوح: ۲۸۔

## عربی امثال کے بارے میں تالیف کی گئی سب سے عمدہ کتاب

اس سلسلے کی سب سے جامع کتاب احمد بن محمد بن ابراہیم نیشاپوری امیدانی (المتوفی ۵۱۸ھ) کی تالیف کردہ کتاب ہے جس کا نام انہوں نے ”مجمع الامثال“ رکھا تھا، یہ کتاب امثال کی بہت بڑی تعداد تقریباً چھ ہزار سے بھی زائد پر مشتمل ہے، اس لئے یہ کتاب اسم باسمی ہے۔

### منافقین کی قباحت

وَإِذَا قِيلَ لَهُمُ امِنُوا كَمَا آمَنَ النَّاسُ قَالُوا أَنُؤْمِنُ كَمَا آمَنَ السُّفَهَاءُ ۗ أَلَا إِنَّهُمْ  
هُمُ السُّفَهَاءُ وَلَكِنْ لَا يَعْلَمُونَ ۝

اور جب ان سے کہا جاتا ہے کہ ان لوگوں (صحابہ کرام رضی اللہ عنہم) کی طرح تم بھی ایمان لاؤ تو جواب دیتے ہیں کہ کیا ہم ایسا ایمان لائیں جیسا بے وقوف ایمان لاتے ہیں، خبردار! یقیناً یہ خود بے وقوف ہیں، مگر یہ جانتے نہیں ہیں۔

مطلب یہ ہے کہ جب منافقین سے یہ کہا جاتا ہے کہ تم ایسا ایمان لاؤ جیسا صحابہ کرام رضی اللہ عنہم ایمان لائے تو جواب میں کہتے ہیں کہ کیا ہم ان بے وقوفوں (العیاذ باللہ) کی طرح ایمان لے آئیں کہ دین کے دیوانے بنے ہوئے ہیں اور زمانہ کے انقلابات سے نہیں ڈرتے، ممکن ہے کہ دوسری طرف کے لوگ غلبہ پالیں، انہوں نے تو دین کی محبت میں دنیاوی مصلحتیں نظر انداز کر دیں۔

صحابہ کرام رضی اللہ عنہم چونکہ آخرت کے نفع و نقصان کی فکر میں اس قدر سرشار اور منہمک تھے کہ آخرت کے مقابلہ میں دنیا کے کسی نفع و نقصان کی ذرا برابران کو پرواہ نہ رہی تھی۔

### منافقین کی پہلی مثال

مَثَلُهُمْ كَمَثَلِ الَّذِي اسْتَوْقَدَ نَارًا ۖ فَلَمَّا أَضَاءَتْ مَا حَوْلَهُ ذَهَبَ اللَّهُ بِنُورِهِمْ

وَتَرَكَهُمْ فِي ظُلُمَاتٍ لَا يُبْصِرُونَ ﴿١٤﴾ صُمُّ بَكْمٌ عُمَى فَهَمْ لَا يَرِجَعُونَ ﴿١٥﴾ ۱

”ان کی مثال اس شخص کی سی ہے جس نے آگ جلائی، پس آس پاس کی چیزیں روشنی میں آئی ہی تھیں کہ اللہ تعالیٰ نے ان کا نور سلب کر لیا اور انہیں اس حال میں چھوڑ دیا کہ اندھیروں میں انہیں کچھ دکھائی نہیں دیتا، یہ بہرے، گونگے اور اندھے ہیں، اب یہ نہ لوٹیں گے۔“

حضرت ابن عباس رضی اللہ عنہما، حضرت عبداللہ بن مسعود رضی اللہ عنہما اور بعض دیگر صحابہ کرام رضی اللہ عنہم سے اس آیت کریمہ کی تفسیر اس طرح منقول ہے کہ حضور نبی کریم ﷺ جب ہجرت فرما کر مدینہ منورہ تشریف لائے تو کچھ لوگ اسلام میں داخل ہوئے اور کچھ دنوں کے بعد منافق بن گئے۔ تو ان کی مثال ایسی ہے کہ جیسے کوئی شخص اندھیرے میں تھا، اس نے آگ سلگائی، اس کی روشنی سے آس پاس کی تمام چیزیں نظر آنے لگیں اور جو چیزیں بچنے کے قابل تھیں وہ اسے معلوم ہو گئیں، پھر اچانک وہ آگ بجھ گئی اور راستے کے کانٹے اس کی نگاہ سے اوجھل ہو گئے، اب وہ حیران و سرگرداں ہے کہ کس چیز سے بچے اور کس سے نہ بچے۔ یہی حال ان منافقین کا ہے کہ پہلے شرک اور کفر کے اندھیروں میں تھے، پھر اسلام لے آئے جس سے حلال و حرام اور خیر و شر سب کچھ انہیں معلوم ہو گیا اور کس چیز سے بچنا ہے اور کس چیز سے نہیں بچنا، سب معلوم ہو گیا، اسی حالت میں تھے کہ منافق ہو گئے اور پہلے کی طرح پھر کفر کی ظلمتوں اور اندھیروں میں جا پھنسے، اب ان کو حلال و حرام اور خیر و شر کی کوئی تمیز نہیں۔ ۲

امام رازی رحمۃ اللہ علیہ نے اپنی ”تفسیر کبیر“ میں امام سدی رحمۃ اللہ علیہ سے نقل کیا ہے کہ اس آیت کا مطلب یہ ہے کہ منافق جو گمراہی کو ہدایت کے بدلہ اور اندھے پن کو بینائی کے بدلہ مول لیتے ہیں ان کی مثال اس شخص کی سی ہے جس نے اندھیرے میں آگ جلائی، جس سے آس پاس کی چیزیں نظر آنے لگیں، اس کی پریشانی ابھی پوری طرح دور نہ ہوئی تھی اور فائدے کی امید بندھی نہ تھی کہ اچانک آگ بجھ گئی اور یک لخت اندھیرا چھا گیا، اب نہ بصارت کام کرے اور نہ راستہ معلوم ہو سکے اور اس کے ساتھ وہ شخص خود بہرا ہو کر کسی بات کو بھی نہ سن سکتا ہو اور گونگا بھی ہو کہ کسی سے کچھ پوچھ بھی نہ سکتا ہو اور نابینا بھی ہو کہ خود دیکھ بھی نہ سکتا ہو۔ اب ایسے شخص کا راہ یاب

۱ البقرة: ۱۷، ۱۸۔ ۲ تفسیر ابن کثیر، ج: ۱، ص: ۸۸۔



ہونا کیسے ممکن ہے؟ ٹھیک اسی طرح یہ منافقین بھی ہیں کہ ہدایت کو چھوڑ کر راہ گم کر بیٹھے اور خیر کو چھوڑ کر شر اور برائی کو اختیار کرنے لگے، اس سے معلوم ہوتا ہے کہ ان لوگوں نے ایمان قبول کر کے کفر اختیار کیا تھا، جیسا کہ قرآن کریم میں کئی مقامات پر صراحت کے ساتھ موجود ہے۔

اس کے بعد فرمایا: ”صُمُّمٌ بِكُمْ عُمَىٰ فَهَمْ لَا يَرِجَعُونَ“ وہ بہرے، گونگے اور اندھے ہیں، اب یہ لوگ نہیں لوٹیں گے، اس لئے کہ جب ان کی روشنی ان سے سلب کر لی گئی اور اندھیروں میں چھوڑ دیئے گئے تو ایسے مدہوش ہو گئے کہ سارے حواس مختل ہو گئے، لہذا اب نہ حق کو دیکھ سکتے ہیں، نہ سن سکتے ہیں اور نہ زبان سے کسی سے پوچھ سکتے ہیں، پس اب ضائع کردہ نور ہدایت کی طرف کیسے پلٹ سکتے ہیں؟

### نور اور ضیاء میں فرق

امام غزالی رحمۃ اللہ علیہ فرماتے ہیں کہ نور اس کو کہتے ہیں جو بذاتہ ظاہر ہو اور دوسرے کیلئے مظہر ہو۔ [۱] علامہ سہیلی رحمۃ اللہ علیہ فرماتے ہیں کہ نور اور ضیاء میں فرق یہ ہے کہ ضیاء اس روشنی کو کہتے ہیں جس میں خوب پھیلاؤ ہو اور نور اس ضیاء کے لئے اصل مبداء اور سرچشمہ کی حیثیت رکھتا ہے، اسی بناء پر اللہ تعالیٰ نے آیت مبارکہ: ”جَعَلَ الشَّمْسُ ضِيَاءً وَالْقَمَرَ نُورًا“ [۲] میں آفتاب کو ضیاء اور ماہتاب کو نور سے تعبیر فرمایا ہے، اس لئے کہ چاند کی روشنی میں وہ پھیلاؤ نہیں ہوتا جو سورج کی روشنی میں ہوتا ہے اور حدیث مبارک میں بھی فرمایا گیا ہے کہ ”الصلوة نورٌ والصبْرُ ضياءٌ“ یعنی نماز نور ہے اور صبر ضیاء ہے، نماز چونکہ دین اسلام کا ستون ہے اور بے حیائی اور برے کاموں سے بچاتی ہے اس لئے نماز کو نور سے تعبیر فرمایا کہ یہی نماز اس صبر کی اصل اور جڑ ہے جس کو ضیاء فرمایا گیا ہے اور بے حیائی اور برے کاموں سے بچنا ہی صبر کا سرچشمہ ہے۔

صبر کے معنی یہ ہیں کہ اپنے نفس کو اللہ تعالیٰ کی اطاعت پر کاربند کرنا اور اس کی معصیت سے بچانا، یہی وجہ ہے کہ صبر، ایمان کے اکثر شعبوں کو شامل ہے، معلوم ہوا کہ صبر میں نماز کی بہ نسبت بہت زیادہ وسعت اور پھیلاؤ

[۱] مشکوٰۃ الانوار للغزالی۔ [۲] الیونس: ۵۔

ہے جو نماز کی پابندی سے پیدا ہوتا ہے، اسی لئے نبی کریم ﷺ نے صبر کو ضیاء اور نماز کو نور سے تعبیر فرمایا ہے، چونکہ نور اصل اور مبداء کی حیثیت رکھتا ہے اور ضیاء اس کے تابع ہے، اس لئے اللہ تعالیٰ کی ذات اقدس پر نور کا اطلاق تو درست ہے، لیکن ضیاء کا اطلاق درست نہیں ہے جیسا کہ ارشاد باری تعالیٰ ہے: «اللَّهُ نُورُ السَّمَوَاتِ وَالْأَرْضِ» اس لئے کہ اس کا نور تمام روشنیوں کی اصل ہے، اس کا نور کسی کے تابع نہیں۔<sup>[۱]</sup>

## فرق ثانی

حکمائے اسلام نے نور اور ضیاء میں یہ فرق کیا ہے کہ جس روشنی میں حرارت اور گرمی ہو اس کو ضیاء کہتے ہیں اور جس روشنی میں برودت (ٹھنڈک) ہو اس کو نور کہتے ہیں، یہی وجہ ہے کہ اللہ تعالیٰ نے حضور نبی کریم ﷺ کی آسان شریعت کو نور سے تعبیر کیا ہے، ارشاد باری تعالیٰ ہے:

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ﴿۵﴾<sup>[۲]</sup>

یعنی بے شک اللہ تبارک و تعالیٰ کی طرف سے ایک عظیم الشان نور اور روشن کتاب تمہارے پاس آئی ہے۔

اور موسیٰ علیہ السلام کی شریعت کو مشقت آمیز احکامات پر مشتمل ہونے کی وجہ سے ضیاء سے تعبیر فرمایا، ارشاد خداوندی ہے:

وَلَقَدْ آتَيْنَا مُوسَىٰ وَهَارُونَ الْفُرْقَانَ وَضِيَاءً ﴿۳﴾

یعنی ”بے شک ہم نے موسیٰ اور ہارون کو حق و باطل میں فرق کرنے والی اور تیز روشنی والی کتاب دی“۔

نماز کو نور اور صبر کو ضیاء بھی اس بنا پر فرمایا گیا ہے کہ نماز آنکھوں کی ٹھنڈک کا باعث ہے اور صبر میں حرارت اور گرمی ہے۔

[۱] روض الانف، ص: ۱۲۶۔ [۲] المائدہ: ۱۵۔ [۳] الانبیاء: ۴۸۔

اس آیت کریمہ میں بھی اللہ ﷻ نے ”ذَهَبَ اللَّهُ بِنُورِهِمْ“<sup>[۱]</sup> فرمایا ہے، ذَهَبَ اللَّهُ بِضَوْءِهِمْ نہیں فرمایا، اس لئے کہ اصل مقصد یہ بتانا ہے کہ ان سے نور (روشنی) بالکل ختم ہوگئی، روشنی کا نام و نشان تک باقی نہیں رہا، ہر سمت سے ظلمت اور تاریکی نے ان کو آگھیرا، لہذا اگر بِنُورِهِمْ کی بجائے بِضَوْءِهِمْ فرماتے تو معنی یہ ہوتے کہ اللہ تعالیٰ نے ان کی ضیاء یعنی روشنی کی شدت اور اس کے انتشار کو زائل کر دیا اور اصل نور باقی رہا، حالانکہ یہ معنی اصل مقصد کے خلاف ہیں، اس لئے کہ اصل مقصد تو یہ بتانا ہے کہ نور ان سے بالکل زائل ہو گیا، یہ مقصد نہیں ہے کہ اصل نور تو باقی رہا، صرف اس کی شدت اور تیزی زائل ہوگئی۔

### منافقین کی دوسری مثال

أَوْ كَصَيْبٍ مِّنَ السَّمَاءِ فِيهِ ظُلُمٌ وَّرَعْدٌ وَبَرْقٌ ۚ يَجْعَلُونَ أَصَابِعَهُمْ فِي آذَانِهِمْ  
مِّنَ الصَّوَاعِقِ حَذَرَ الْمَوْتِ ۗ وَاللَّهُ مُحِيطٌ بِالْكَافِرِينَ ۝<sup>[۱۹]</sup> يَكَادُ الْبَرْقُ يَخْطَفُ  
أَبْصَارَهُمْ ۗ كُلَّمَا أَضَاءَ لَهُمْ مَّشَوْا فِيهِ ۗ وَإِذَا أَظْلَمَ عَلَيْهِمْ قَامُوا ۗ وَلَوْ شَاءَ اللَّهُ  
لَذَهَبَ بِسَمْعِهِمْ وَأَبْصَارِهِمْ ۗ إِنَّ اللَّهَ عَلَىٰ كُلِّ شَيْءٍ قَدِيرٌ ۝<sup>[۲۰]</sup>

”یا جیسے آسمان سے بارش ہوتی ہے کہ اس بارش میں اندھیرے اور گرج اور بجلی ہو، اپنی انگلیاں اپنے کانوں میں دے لیتے ہیں کڑک کے مارے موت کے ڈر سے اور اللہ تعالیٰ کافروں کا احاطہ کرنے والا ہے، قریب ہے کہ بجلی ان کی آنکھوں کو اچک لے، جس بار وہ ان پر چمکتی ہے تو اس میں چلتے ہیں اور جب ان پر اندھیرا طاری ہوتا ہے تو کھڑے ہو جاتے ہیں، اور اگر اللہ چاہتا تو ان کے کانوں اور آنکھوں کو ضرور ضائع کر دیتا، بے شک اللہ تعالیٰ ہر چیز پر قادر ہے۔“

مطلب یہ ہے کہ دین اسلام، بارانِ رحمت کی طرح ہے جو مردہ دلوں کے لئے آبِ حیات سے کہیں بڑھ کر ہے اور سراسر رحمت ہی رحمت اور نعمت ہی نعمت ہے، البتہ ابتداء میں کچھ محنت اور سختی ہے، جیسے بارش رحمت ہی

[۱] البقرة: ۱۷- [۲] البقرة: ۱۹، ۲۰۔



رحمت ہے اور مردہ زمین کے لئے حیات اور زندگی ہے، لیکن اس کے اول حصہ میں کچھ کڑک اور بجلی بھی ہے، منافق لوگ اس ابتدائی حالت کی سختی سے ڈر گئے اور وہ برائے نام مصائب و مشکلات جو حقیقت میں ان کے تزکیہ نفوس کے لئے تھیں، ان سے گھبرا گئے، جس طرح بجلی کی چمک سے روشنی پیدا ہو کر راستہ نظر آ جاتا ہے اور بادل کی کڑک سے دل کانپ جاتا ہے، اسی طرح منافق لوگ جب دنیا کے منافع، جیسے جان مال کا تحفظ، مال غنیمت میں حصہ داری وغیرہ، ان پر نظر پڑتی ہے تو دین اسلام کی طرف جھک جاتے ہیں اور جب مثلاً جہاد کی سختی نظر آتی ہے تو اسلام سے بدک جاتے ہیں، بہر حال جس طرح بجلی میں کبھی روشنی اور کبھی اندھیرا ہوتا ہے اسی طرح ان منافقوں کے دلوں میں بھی کبھی اقرار ہے اور کبھی انکار۔

ان آیات کریمہ میں اللہ تعالیٰ نے دین اسلام کو بارانِ رحمت سے تشبیہ دی ہے اور منافقین کے شبہات اور خواہشات نفس کو ظلمات کے ساتھ اور آیاتِ عذاب کو رعد کے ساتھ اور اسلامی فتوحات اور غلبہ دین حق کو برق کے ساتھ تشبیہ دی ہے، جب عذاب الہی سے ڈرنے والی آیات ہوتی ہیں تو یہ منافقین ان کو سننا پسند نہیں کرتے، کانوں میں انگلیاں دے لیتے ہیں۔

جب کبھی غلبہ اسلام کی برق کو ند نے لگتی ہے اور اسلام کا نور چمکنے لگتا ہے تو اسلام کی طرف مائل ہو کر اس پر چلنے لگتے ہیں اور جب خواہشات نفسانی کی ظلمت اور تاریکی کا غلبہ ہوتا ہے جیسے کافروں سے جہاد اور قتال کا حکم آتا ہے تو پھر اسلام کی راہ پر چلنے سے رک جاتے ہیں اور اگر اللہ چاہتا تو بغیر بجلی اور کڑک ہی کے ان کے کان اور آنکھیں سب ہی سلب کر دیتا، بے شک اللہ تعالیٰ ہر چیز پر خوب قدرت رکھتا ہے۔ [۱]

## پچھر کی مثال

إِنَّ اللَّهَ لَا يَسْتَحْيِي أَنْ يَضْرِبَ مَثَلًا مَّا بَعُوضَةٌ فَمَا فَوْقَهَا ۗ فَأَمَّا الَّذِينَ آمَنُوا فَيَعْلَمُونَ أَنَّهُ الْحَقُّ مِنْ رَبِّهِمْ ۗ وَأَمَّا الَّذِينَ كَفَرُوا فَيَقُولُونَ مَاذَا أَرَادَ اللَّهُ بِهَذَا مَثَلًا ۖ يُضِلُّ بِهِ كَثِيرًا ۖ وَيَهْدِي بِهِ كَثِيرًا ۖ وَمَا يُضِلُّ بِهِ إِلَّا الْفَاسِقِينَ [۲]

[۱] معارف القرآن مولانا کاندھلوی، ج ۱، ص ۶۸۔ [۲] البقرة: ۲۶۔

”اللہ تعالیٰ کسی مثال کے بیان کرنے سے نہیں شرماتا خواہ مچھر کی ہو، یا اس سے بھی ہلکی چیز کی، ایمان والے تو اسے اپنے رب کی طرف سے حق سمجھتے ہیں اور کفار کہتے ہیں کہ اس مثال سے اللہ تعالیٰ نے کیا مراد لی ہے؟ اسی سے بہت سوں کو گمراہ کرتا ہے اور بہت سے لوگوں کو راہ راست دکھاتا ہے اور گمراہ تو صرف فاسقوں کو ہی کرتا ہے۔“

حضرت عطاء رضی اللہ عنہ کی روایت کے مطابق حضرت ابن عباس رضی اللہ عنہما نے یہ آیت مذکورہ ”إِنَّ اللَّهَ لَا يَسْتَحْيٰ“ کے متعلق فرمایا کہ جب اللہ تعالیٰ نے مشرکین کے معبودوں کا ذکر کرتے ہوئے فرمایا: وَإِنْ يَسْأَلْهُمْ الذُّبَابُ شَيْئًا ۖ اور ان معبودوں کی کمزوری کو تارِ عنکبوت کی طرح قرار دیا تو مشرکین کہنے لگے: ذرا دیکھو! محمد صلی اللہ علیہ وسلم پر جو قرآن نازل ہوا ہے اس میں اللہ تعالیٰ مکھی اور مکڑی کا ذکر کرتے ہیں، بھلا ان چیزوں کے ذکر سے کیا مقصد! اس پر اللہ جل شانہ نے یہ آیت نازل فرمائی۔ ۲

چونکہ تمثیل سے ممثّل لہ (جس کی مثال بیان کی گئی) کی توضیح اور تفصیل مقصود ہوتی ہے، لہذا حقیر چیزوں کی حقارت کی توضیح کے لئے اس کے مناسب مچھر، مکھی اور مکڑی اور اسی قسم کی حقیر چیزوں کی مثال ذکر کی جائے گی تاکہ اس چیز کی حقارت واضح ہو جائے۔ عزیز اور عظیم چیزوں کی مثال سے حقیر اور خسیس چیزوں کی حقارت و ذلت کو بھلا کس طرح واضح کیا جاسکتا ہے۔ مثال کے لئے یہ ضروری نہیں کہ وہ مثال دینے والے کے مطابق ہو بلکہ ممثّل لہ کے مطابق ہونی چاہئے۔ مطلب یہ ہے کہ حقیر اور خسیس چیز کی مثال حقیر سے اور عزیز و عظیم چیز کی مثال عزیز سے ہی دینی چاہئے: وَتِلْكَ الْأَمْثَالُ نَضْرِبُهَا لِلنَّاسِ لَعَلَّهُمْ يَتَفَكَّرُونَ ”یہ مثالیں ہم لوگوں کے لئے بیان کرتے ہیں تاکہ وہ غور و فکر کریں۔“ ۳

بعض اسلاف سے منقول ہے کہ جب میں قرآن کی کسی مثال کو سنتا ہوں اور اس کو نہیں سمجھتا تو میں اپنے اوپر روتا ہوں، اس لئے کہ اللہ جل شانہ فرماتے ہیں:

وَ تِلْكَ الْأَمْثَالُ نَضْرِبُهَا لِلنَّاسِ وَمَا يَعْقِلُهَا إِلَّا الْعَالِمُونَ ۚ

[۱] الحج: ۷۳۔ [۲] آیات قرآنی کے شان نزول، ص: ۲۷۔ [۳] العنکبوت: ۲۱۔ [۴] العنکبوت: ۲۳۔

”یہ مثالیں ہم لوگوں کے لئے بیان کرتے ہیں اور ان (مثالوں) کو اہل علم ہی سمجھتے ہیں۔“

امام رازی رحمۃ اللہ علیہ نے یہ بات خوب لکھی ہے کہ:

صناع عالم اور خلاق عالم کی بنائی ہوئی کوئی شے بھی درحقیقت حقیر اور بے حقیقت نہیں بلکہ جو چیز بظاہر جتنی زیادہ چھوٹی اور حقیر ہوگی اسی قدر اس کا بیان کمال علم، کمال اطلاع اور کمال حکمت پر

اور زیادہ دلالت کرے گا۔ [۱]

حضرت ربیع بن انس رضی اللہ عنہ فرماتے ہیں:

مچھر کی مثال اللہ تعالیٰ نے اہل دنیا کی بیان فرمائی ہے، مچھر جب تک بھوکا رہتا ہے زندہ رہتا ہے اور جب کھا کر موٹا ہو جاتا ہے تو مر جاتا ہے، اسی طرح اہل دنیا جب دنیا سے خوب سیر اور

سیراب ہو جاتے ہیں تو اللہ تعالیٰ ان کا مواخذہ کرتا ہے، پھر وہ ہلاک و تباہ جاتے ہیں۔ [۲]

جیسا کہ اللہ تعالیٰ جل جلالہ فرماتے ہیں:

فَلَمَّا نَسُوا مَا ذُكِّرُوا بِهِ فَتَحْنَا عَلَيْهِمُ أَبْوَابَ كُلِّ شَيْءٍ حَتَّىٰ إِذَا فَرِحُوا بِمَا أُوتُوا  
أَخَذْنَاهُمْ بِغُتَّةٍ فَإِذَا هُمْ مُبْلِسُونَ [۳]

پس جب وہ اس نصیحت کو بھول گئے جو ان کو کی گئی تھی تو ہم نے ان پر ہر چیز کے دروازے کھول دیئے، یہاں تک کہ جب وہ اس چیز سے خوش ہو گئے جو ان کو دی گئی تو ہم نے ان کو پکڑ لیا اچانک، پس وہ ناامید ہو کر رہ گئے۔

ہدایت سے بے نیاز لوگ

وَمَثَلُ الَّذِينَ كَفَرُوا كَمَثَلِ الَّذِي يَنْعِقُ بِمَا لَا يَسْمَعُ إِلَّا دُعَاءً وَنِدَاءً صُمُّ بِكُمْ عَمِي  
فَهُمْ لَا يَعْقِلُونَ [۴]

”اور کفار کی مثال ان جانوروں کی طرح ہے جو اپنے چرواہے کی صرف پکار اور آواز ہی کو سنتے

[۱] تفسیر کبیر۔ [۲] تفسیر ابن کثیر، ج: ۱۰، ص: ۱۰۴۔ [۳] الانعام: ۴۴۔ [۴] البقرة: ۱۷۱۔



ہیں، بہرے گونگے اور اندھے ہیں، انہیں عقل نہیں ہے۔“

لفظ نَعَق اور نَعِيق، چرواہے کے بکریوں پر چلانے اور آواز دینے کو کہتے ہیں، اگر یہ آیت کریمہ بت پرستوں کے بارے میں ہو تو پھر کسی تاویل یا توجیہ کی ضرورت نہیں ہے، اور مطلب یہ ہوگا کہ بتوں کو پکارنے اور ان سے حاجت طلب کرنے کی مثال ایسی ہے جیسے کوئی جانوروں کو پکارے تو وہ جانور سوائے آواز کے اور کچھ بھی نہیں سمجھتے، اس صورت میں یہ آیت مبارکہ، مضمون کے لحاظ سے اس آیت کریمہ: لَا يَسْمَعُوا دُعَاءَكُمْ وَلَوْ سَمِعُوا مَا اسْتَجَابُوا لَكُمْ [۱] ”یعنی وہ تمہاری پکار نہیں سنتے اور اگر سنیں تو جواب نہ دیں گے۔“ کے مثل ہوگی اور یہ تمثیل مرکب ہوگی۔

اور اگر اس آیت کریمہ کو یہود کے بارے میں کہا جائے تو اس صورت میں آیت کے معنی یہ ہوں گے کہ اے محمد ﷺ! آپ ﷺ جو ان کو اسلام کی دعوت دیتے ہیں اور وہ جواب میں کہتے ہیں کہ ہم تو اپنے باپ دادا کی پیروی کرتے ہیں، تو ان کے اس جواب کی مثال ایسی ہے جیسے کوئی شخص جانوروں کو آواز دے یعنی جس طرح جانوروں کو آواز دینا بے سود اور حماقت ہے اسی طرح ان کا یہ جواب بھی بے سود اور مہمل ہے۔

### انفاق فی سبیل اللہ کی فضیلت

مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ فِي كُلِّ سُنْبُلَةٍ مِائَةٌ حَبَّةٌ وَاللَّهُ يُضْعِفُ لِمَنْ يَشَاءُ وَاللَّهُ وَاسِعٌ عَلِيمٌ [۲]

”جو لوگ اپنا مال اللہ کی راہ میں خرچ کرتے ہیں ان کی مثال اس دانے جیسی ہے جس میں سات بالیاں نکلیں اور ہر بالی میں سو دانے ہوں اور اللہ جسے چاہے بڑھا چڑھا کر دے اور اللہ تعالیٰ کشارگی والا اور علم والا ہے۔“

ان آیات کریمہ میں عالم آخرت کے لئے ساز و سامان تیار کرنے کی ترغیب کے لئے ایک مثال بیان فرماتے ہیں جو ضمناً اثبات قیامت کی بھی دلیل ہے، اس لئے کہ جو ذات زمین میں ایک دانہ ڈالنے اور سات سو

[۱] الفاطر: ۱۳۔ [۲] البقرة: ۲۶۱۔

دانے اگانے پر قادر ہے، وہ مردوں کو زندہ کرنے پر بھی قادر ہے، چنانچہ فرماتے ہیں کہ جو لوگ اپنے مالوں کو اللہ جل شانہ کی راہ میں خرچ کرتے ہیں ان کی مثال ایسی ہے کہ ایک دانہ زمین میں ڈالا جائے جو کہ سات بالیاں اگائے اور ہربالی میں سودا نے ہوں، اسی طرح صدقہ دینے والا مزارع کی طرح ہے اور مال، بیج اور دانہ کی طرح ہے اور سبیل اللہ، زراعت والی زمین کے مثل ہے جو اللہ کی راہ میں خرچ کرے گا اور سات سو گنا کی کوئی تحدید نہیں ہے۔

اللہ تعالیٰ اخلاص، نیت اور مشقت کے بقدر جس کے لئے جس قدر چاہتا ہے اور بڑھا دیتا ہے اور اللہ تعالیٰ بڑی کشائش والا ہے، اس کی عطا و بخشش کی کوئی حد نہیں ہے، دینے سے اس کے خزانے میں کوئی کمی نہیں آتی اور اخلاص و نیت اور اس کی مقدار و کیفیت کو بھی اللہ تعالیٰ خوب جاننے والے ہیں کہ اس کے مطابق اجر بڑھاتے ہیں۔ پھر جس طرح پیداوار کے لئے یہ شرط ہے کہ تخم اور دانہ خراب نہ ہو اور زمین بھی تخم ریزی کے قابل ہو اور آئندہ بھی کھیتی آفتوں سے مامون اور محفوظ رہے، تب پیداوار ہوگی، اسی طرح صدقہ کے لئے یہ شرط ہے کہ مال حلال ہو اور جس راہ میں خرچ کیا جا رہا ہے وہ بھی خیر اور نیکی کی راہ ہو یعنی صحیح ہو اور آئندہ چل کر وہ صدقہ احسان جتانے اور ایذا رسانی کی آفت سے بھی محفوظ اور مامون رہے، تب اس صدقہ کا بدلہ سات گنا ملے گا۔<sup>[۱]</sup>

حضرت ابو عثمان نہدی رضی اللہ عنہ فرماتے ہیں:

مجھے یہ خبر پہنچی ہے کہ حضرت ابو ہریرہ رضی اللہ عنہ نے فرمایا کہ اللہ تعالیٰ اپنے مومن بندہ کے لئے ایک نیکی کا ثواب دس لاکھ نیکیوں کے برابر لکھتے ہیں، چنانچہ میں نے اسی سال حج کیا اور صرف اس ارادہ سے حج کیا کہ حضرت ابو ہریرہ رضی اللہ عنہ سے حج میں ملاقات ہو جائے گی اور ان سے یہ حدیث معلوم کروں گا تو میری ملاقات حضرت ابو ہریرہ رضی اللہ عنہ سے ہو گئی، میں نے ان سے اس حدیث کے متعلق عرض کیا تو انہوں نے فرمایا کہ میں نے یہ نہیں کہا تھا جس نے آپ سے حدیث بیان کی اس کو یاد نہیں رہی، میں نے تو یہ کہا تھا کہ اللہ تعالیٰ مومن بندہ کی ایک نیکی کا

[۱] معارف القرآن، مولانا کاندھلوی، ج: ۱، ص: ۴۰۰۔

ثواب بیس لاکھ لکھتے ہیں۔

پھر فرمایا کہ کیا تم اس چیز کو کتاب اللہ میں نہیں پاتے: مَنْ ذَا الَّذِي يُقْرِضُ اللَّهَ قَرْضًا حَسَنًا... الخ [۱] کہ جو اللہ کو قرض حسن دیتا ہے اس کے ثواب کو اللہ تعالیٰ کئی گنا بڑھا دیتے ہیں اور اضعاف کثیرہ اللہ کے نزدیک بیس لاکھ اور بیس لاکھ سے زائد ہیں، اور قسم ہے اس ذات کی کہ جس کے قبضہ میں میری جان ہے میں نے رسول اللہ ﷺ سے سنا ہے کہ اللہ تعالیٰ ایک حسنہ کو چالیس لاکھ حسنات تک بڑھا دیتے ہیں۔ [۲]

### ریا کاری کیلئے خرچ کرنا

يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَىٰ كَالَّذِي يُنْفِقُ مَالَهُ رِئَاءَ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ فَمَثَلُهُ كَمَثَلِ صَفْوَانٍ عَلَيْهِ تُرَابٌ فَأَصَابَهُ وَابِلٌ فَتَرَكَهُ صَلْدًا ۖ لَا يَقْدِرُونَ عَلَىٰ شَيْءٍ مِّمَّا كَسَبُوا ۗ وَاللَّهُ لَا يَهْدِي الْقَوْمَ الْكَافِرِينَ [۳]

”اے ایمان والو! اپنی خیرات کو احسان جتلا کر اور ایذا پہنچا کر برباد نہ کرو، جس طرح وہ شخص جو اپنا مال لوگوں کے دکھاوے کے لئے خرچ کرتا ہے اور اللہ پر اور آخرت کے دن پر ایمان نہیں رکھتا، اس کی مثال اس صاف پتھر کی طرح ہے جس پر تھوڑی سی مٹی ہو، پھر اس پر زوردار بارش بر سے اور وہ اسے بالکل صاف اور سخت چھوڑ دے، ان کو اپنی کمائی میں سے کوئی چیز ہاتھ نہیں لگتی، اللہ تعالیٰ کافروں کی قوم کو ہدایت نہیں دیتا۔“

جس طرح نماز کے لئے دو قسم کی شرائط ہیں: ایک شرائطِ صحت، جیسے وضو اور طہارت اور دوسری شرائطِ بقاء، جیسے نماز میں کسی سے باتیں نہ کرنا اور کھانے پینے سے پرہیز کرنا، پس اگر وضو ہی نہ کرے تو سرے سے نماز ہی صحیح نہ ہوگی اور اگر وضو کے بعد نماز شروع کی مگر ایک رکعت یا دو رکعتوں کے بعد نماز میں کھانا پینا یا بولنا شروع

[۱] بقرة: ۲۴۵۔ [۲] رواہ احمد و ابن المنذر و ابن ابی حاتم بحوالہ روح المعانی، ج: ۲، ص: ۱۶۳۔ [۳] البقرة: ۲۶۴۔



کر دیا تو اس کی نماز باقی نہ رہے گی۔ اسی طرح صدقات و خیرات کے لئے بھی دو قسم کی شرائط ہیں: ایک شرائط صحت اور دوسری شرائط بقاء، اخلاص شرط صحت ہے، اخلاص کے بغیر صدقہ صحیح ہی نہیں ہوتا، لہذا جو صدقہ ریا کاری اور نفاق کے ساتھ دیا جائے وہ شریعت مطہرہ کی نظر میں معتبر نہیں ہے اور من اور اذی سے پرہیز شرط بقاء ہے، یعنی صدقہ و خیرات اس وقت تک محفوظ اور باقی رہیں گے جب تک صدقہ دینے کے بعد نہ تو احسان جتا یا جائے اور نہ سائل کو کسی قسم کی تکلیف یا اذیت پہنچائی جائے۔

### مقبول صدقہ و خیرات کی مثال

وَمَثَلُ الَّذِينَ يُنْفِقُونَ أَمْوَالَهُمْ ابْتِغَاءَ مَرْضَاتِ اللَّهِ وَتَثْبِيتًا مِّنْ أَنْفُسِهِمْ  
كَمَثَلِ جَنَّةٍ بِرَبْوَةٍ أَصَابَهَا وَابِلٌ فَآتَتْ أُكُلَهَا ضِعْفَيْنِ فَإِن لَّمْ يُصِبْهَا وَابِلٌ فَطَلَّ  
وَاللَّهُ بِمَا تَعْمَلُونَ بَصِيرٌ ۝

”ان لوگوں کی مثال جو اپنے مال اللہ تعالیٰ کی رضا مندی کی چاہت میں دل کی خوشی اور یقین کے ساتھ خرچ کرتے ہیں، اس باغ جیسی ہے جو اونچی اور تر زمین پر ہو اور پوری بارش اس پر بر سے اور وہ اپنا پھل دگنلا لائے اور اگر اس پر بارش نہ بھی بر سے تو شبینم ہی کافی ہے، اللہ تعالیٰ تمہارے کاموں کو دیکھ رہا ہے۔“

اس آیت کریمہ میں مقبول صدقات کی مثال بیان فرمائی گئی ہے، ارشاد فرمایا کہ جو لوگ اپنے مال محض اللہ تعالیٰ کی رضا مندی اور خوشنودی حاصل کرنے اور دلی تصدیق و یقین کی بناء پر خرچ کرتے ہیں، ان کی مثال اس باغ کی سی ہے جو بلندی پر واقع ہو اور اس پر زوردار بارش برستی ہو، اور وہ (باغ) دگنلا پھل لائے اور اگر اس باغ پر زوردار بارش نہ بھی بر سے تو شبینم اور اس ہی اس کو کفایت کرتی ہے، کیونکہ وہ زمین عمدہ اور آب و ہوا نہایت لطیف ہے، اس لئے تھوڑا پانی بھی اس کے لئے کافی ہوتا ہے، بہر حال وہ باغ ایسی عمدہ جگہ پر ہے کہ اس کو زیادہ پانی پہنچے یا تھوڑا وہ باغ خراب نہیں ہوتا، اسی طرح مخلص مؤمن کے صدقات و خیرات اس باغ کی

طرح ہیں جو ضائع اور برباد نہیں ہوتے، اخلاص نیت اور خرچ کرنے کے مطابق اس کو ثواب ملے گا، زوردار بارش سے مراد مال صرف کرنا ہے اور شبنم اور اوس سے مراد تھوڑا مال خرچ کرنا ہے۔

اس کے بعد فرمایا: ”وَاللّٰهُ بِمَا تَعْمَلُونَ بَصِيرٌ“ اور اللہ تعالیٰ تمہارے اعمال کو دیکھنے والے ہیں، مطلب یہ ہے کہ کون شخص اخلاص کے ساتھ اللہ تعالیٰ کی خوشنودی کے لئے دیتا ہے اور کون شخص دکھاوے اور نفاق سے دے رہا ہے اور کون دینے کے بعد احسان جاتا ہے۔

### غیر مقبول صدقہ و خیرات کی مثال

أَيُّدٌ أَحَدُكُمْ أَنْ تَكُونَ لَهُ جَنَّةٌ مِّنْ نَّجِيلٍ وَأَعْنَابٍ تَجْرِي مِنْ تَحْتِهَا الْأَنْهَارُ لَهُ فِيهَا  
مِنْ كُلِّ الشَّجَرِ وَأَصَابَهُ الْكِبَرُ وَلَهُ ذُرِّيَّةٌ ضِعْفًا فَأَصَابَهَا إِعْصَارٌ فِيهِ نَارٌ  
فَاخْتَرَقَتْ كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ ۝

”کیا تم میں سے کوئی یہ چاہتا ہے کہ اس کا کھجوروں اور انگوروں کا باغ ہو جس میں نہریں بہ رہی ہوں اور ہر قسم کے پھل موجود ہوں اور اس کا بڑھا پا آچکا ہو اور اس کے ٹھھے منے سے بچے بھی ہوں، پھر اچانک باغ میں تند و تیز آندھی آئے جس میں آگ بھی ہو اور باغ کو وہ جلا ڈالے، اللہ تعالیٰ اسی طرح تمہارے لئے نشانیاں بیان کرتا ہے تاکہ تم غور و فکر کرو۔“

اس آیت کریمہ میں ان لوگوں کی ایک مثال بیان فرمائی گئی ہے جو نیک اعمال تو انجام دیتے ہیں مگر ان کو ریا کاری، شہرت پسندی یا امن و اذی وغیرہ کی وجہ سے برباد کر دیتے ہیں، ارشاد فرمایا کہ کسی شخص کا باغ ہو جس میں کھجوروں اور انگوروں کے درخت ہوں اور ان کے علاوہ بھی ہر طرح کے پھل ہوں، اور ان درختوں کے نیچے نہریں بہ رہی ہوں اور وہ شخص بڑھا پے کی عمر کو پہنچ جائے اور اس کے بال بچے ضعیف و ناتواں ہوں کہ خود بھی اس عمر میں کچھ نہیں کر سکتا اور بچے بھی کسی قابل نہیں ہیں، گزر بسر کا ذریعہ صرف اس کا یہی باغ ہو بلکہ بال بچوں

کا سارا سہارا بھی یہی باغ ہو، ایسے عالم میں اچانک ایک تند و تیز آندھی آئے، اس آندھی میں آگ بھی موجود ہو، وہ آگ سارے باغ کو جلا کر خاکستر کر دے۔ عین ضرورت کے وقت جبکہ اس باغ کی سب کو بہت زیادہ ضرورت تھی کچھ بھی نہ بچا، سارا باغ ہی جل کر راکھ ہو گیا۔

اس مثال کو پیش نظر رکھ کر سمجھ لیں کہ اعمال صالحہ کے بجالانے کا سب سے بڑا فائدہ یہ ہے کہ آخرت میں ان (اعمال صالحہ) کا اجر و ثواب حاصل ہو اور تمام حاجتیں پوری ہوں اور وہاں کے عذاب سے حفاظت ہو لیکن اخلاص نیت نہ ہونے کی وجہ سے آڑے وقت میں کوئی عمل بھی کام نہ آیا، کیونکہ وہ اعمال اللہ تعالیٰ کی رضا اور خوشنودی کیلئے نہیں کئے گئے بلکہ لوگوں کو دکھانے اور سنانے اور نام و نمود کی غرض سے کئے گئے تھے جو اعمال بظاہر صالح اور نیک تھے لیکن ریا کاری کی وجہ سے ان کا اجر ضائع ہو گیا۔

حضرت شاہ ولی اللہ محدث دہلوی رحمۃ اللہ علیہ فرماتے ہیں:

”حاصل اس مثال آنست کہ عمل مٹان و مرائی در وقت شدت احتیاج حبط شود چنانچہ بوستان اس شخص در وقت شدت احتیاج سوخت“ یعنی اس مثال کا حاصل مطلب یہ ہے کہ احسان جتانے والے اور ریا کاری کرنے والے کے اعمال شدید احتیاج کے وقت برباد ہو جائیں گے، جیسے اس شخص کا باغ شدید حاجت کے وقت جل کر خاکستر ہو گیا۔

## کفار کے صدقہ و خیرات کی مثال

مَثَلُ مَا يُنْفِقُونَ فِي هَذِهِ الْحَيَاةِ الدُّنْيَا كَمَثَلِ رِيحٍ فِيهَا صِرٌّ أَصَابَتْ حَرْثَ قَوْمٍ ظَلَمُوا أَنفُسَهُمْ فَأَهْلَكَتُهُ وَمَا ظَلَمَهُمُ اللَّهُ وَلَكِنْ أَنفُسُهُمْ يَظْلِمُونَ [۱]

”یہ کفار جو خرچ و اخراجات کرتے ہیں اس کی مثال یہ ہے کہ ایک تیز ہوا چلی جس میں پالا تھا جو ظالم لوگوں کی کھیتی پر پڑا اور اسے تہس نہس کر دیا، اللہ تعالیٰ نے ان پر ظلم نہیں کیا بلکہ وہ خود اپنی جانوں پر ظلم کیا کرتے تھے۔“

[۱] آل عمران: ۱۱۷۔



بعض اوقات کافر اپنے مال سے محتاجوں، یتیموں، مظلوموں اور بے سہارا لوگوں کی مدد کرتے ہیں، رفاہی کام انجام دیتے ہیں، تو کیا اس قسم کے نفقات و اخراجات سے قیامت کے دن کافروں کو کوئی نفع پہنچے گا، اسی شبہ کا ازالہ اس آیت کریمہ میں فرمایا گیا ہے کہ اس قسم کے اخراجات سے ان کو قیامت کے روز کوئی نفع نہیں پہنچے گا، چنانچہ ارشاد فرماتے ہیں کہ جس کو یہ کفار دنیا کی اس فانی زندگی میں خرچ کرتے ہیں اس کی مثال اس ہوا کی سی ہے جس میں پالا (سرد) ہو، وہ ان لوگوں کی کھیتی کو جا لگا ہو جنہوں نے اپنی جانوں پر ظلم کیا، پس وہ (پالا) اس کھیتی کو تباہ اور برباد کر گیا ہو، اسی طرح کفار کے صدقہ و خیرات، باغ اور کھیت کی طرح ہیں اور ان کافروں کا کفر اس پالے کی طرح ہے، پس جس طرح پالا کھیتی کو برباد اور تباہ کر دیتا ہے اس طرح ان کا کفر ان کے صدقہ و خیرات کو تباہ و برباد اور اکارت کر دیتا ہے، قیامت کے روز ان کو اس کھیتی سے کچھ بھی حاصل نہ ہوگا اور اللہ تعالیٰ نے ان پر کوئی ظلم نہیں کیا بلکہ وہ اپنی جانوں پر خود ظلم کرتے ہیں، یعنی انہوں نے کفر و شرک کے اس پالے سے آخرت کی کھیتی تباہ و برباد کر دی اور ضرورت پیش آتے وقت کف افسوس ہی ملتے رہ گئے۔ [۱]

### مسلمان اور کافر کی مثال

اَوْ مَنْ كَانَ مَيِّتًا فَاحْيَيْنَاهُ وَجَعَلْنَا لَهُ نُورًا يَمْشِي بِهِ فِي النَّاسِ كَمَنْ مَّثَلَهُ فِي الظُّلُمَاتِ لَيْسَ بِخَارِجٍ مِّنْهَا كَذَلِكَ زُيِّنَ لِلْكَافِرِينَ مَا كَانُوا يَعْمَلُونَ [۲] الانعام: ۱۲۳۔

”کیا وہ شخص جو پہلے مردہ تھا پھر ہم نے اسے زندگی بخشی اور اس کو روشنی عطا کی جس کو لیکر وہ لوگوں کے درمیان چلتا پھرتا ہے، اس شخص کی طرح ہو سکتا ہے جو تاریکیوں میں پڑا ہو اور کسی طرح ان سے نہ نکلتا ہو، کافروں کیلئے تو اس طرح ان کے اعمال خوشنما بنا دیئے گئے ہیں۔“

اس آیت میں اللہ تعالیٰ مسلمان اور کافر کی مثال بیان فرما رہے ہیں تاکہ دونوں میں فرق اور امتیاز ہو جائے اور سب کو معلوم ہو جائے کہ ان میں سے اتباع اور محبت کے لائق کون ہے اور نفرت کے لائق کون ہے۔

[۱] معارف القرآن مولانا کاندھلوی، ج: ۱، ص: ۵۶۷۔

وہ مثال یہ ہے کہ جو شخص کفر کے بعد مسلمان ہو گیا تو وہ گویا کہ زندہ ہو گیا اور اس کو روشنی مل گئی، یقیناً ایسا شخص لائق اتباع اور قابل اطاعت ہے اور جو شخص اپنے کفر پر قائم رہا اور اندھیروں میں بھٹکا ہوا ہے اور حیران و سرگرداں اور انگشت بنداں ہے، نجات کی کوئی راہ اس کو نظر نہیں آتی، بھلا ایسا شخص اتباع اور پیروی کے قابل کیسے ہو سکتا ہے۔ [۱]

## دنیا کی حرص میں گرفتار شخص کی مثال

وَ اتُّلَّ عَلَيْهِمْ نَبَأَ الَّذِي آتَيْنَاهُ آيَاتِنَا فَانْسَلَخَ مِنْهَا فَاتَّبَعَهُ الشَّيْطَانُ فَكَانَ مِنَ  
الْغَوِينَ ﴿۱۵﴾ وَلَوْ شِئْنَا لَرَفَعْنَاهُ بِهَا وَلَكِنَّهُ أَخْلَدَ إِلَى الْأَرْضِ وَاتَّبَعَ هَوَاهُ فَمَثَلُهُ  
كَمَثَلِ الْكَلْبِ إِنْ تَحْمِلْ عَلَيْهِ يَلْهَثْ أَوْ تَتْرُكْهُ يَلْهَثُ ذَلِكَ مَثَلُ الْقَوْمِ الَّذِينَ  
كَذَّبُوا بِآيَاتِنَا فَاقْصِصْ الْقِصَصَ لَعَلَّهُمْ يَتَفَكَّرُونَ ﴿۱۶﴾ [۲]

اور (اے رسول!) ان کو اُس شخص کا واقعہ پڑھ کر سناؤ جس کو ہم نے اپنی آیتیں عطا فرمائیں، مگر وہ اُن کو بالکل ہی چھوڑ نکلا، پھر شیطان اُس کے پیچھے لگا، جس کا نتیجہ یہ ہوا کہ وہ گمراہ لوگوں میں شامل ہو گیا، اور اگر ہم چاہتے تو ان آیتوں کی بدولت اسے سر بلند کرتے، مگر وہ تو زمین ہی کی طرف جھک کر رہ گیا، اور اپنی خواہشات کے پیچھے پڑا رہا، اس لئے اُس کی مثال اُس کتے کی سی ہو گئی کہ اگر تم اُس پر حملہ کرو تب بھی وہ زبان لٹکا کر ہانپے گا، اور اگر اُسے (اُس حال پر) چھوڑ دو تب بھی زبان لٹکا کر ہانپے گا، یہ ہے مثال اُن لوگوں کی جنہوں نے ہماری آیتوں کو جھٹلایا ہے، لہذا تم یہ واقعات ان کو سناتے رہو، تاکہ یہ کچھ سوچیں۔

اس مثال میں اللہ تعالیٰ نے اس شخص کو جسے اپنی کتاب کا علم دیا اور پھر اس نے اس کے مطابق عمل کو چھوڑ کر اپنی خواہشات کو اپنا امام بنا لیا اور اللہ کی رضا پر دنیا کو ترجیح دی، تمام حیوانات میں بے چین اور بے صبر جانور کتے سے تشبیہ دی کہ جسے کسی حال میں قرار نہیں، چاہے وہ سکون کی حالت میں ہو یا متحرک ہو، ہر وقت ہانپتا رہتا ہے

[۱] تفسیر کبیر، ج: ۴، ص: ۱۳۳۔ [۲] الاعراف: ۱۲۵، ۱۲۶۔

اس طرح یہ شخص بھی دنیا کی حرص، اتباع الشہوات (خواہشات کی پیروی) اور قلتِ صبر میں ہر وقت ہانپتا رہتا ہے، اسے کوئی نصیحت یا وعظ اس مرض سے نجات نہیں دے سکتا، یہ ہر وقت بے قرار رہتا ہے۔

### الْكَلِمَةُ الطَّيِّبَةُ كَشَجَرَةٍ طَيِّبَةٍ

أَلَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ۚ تُؤْتِي أَكْلَهَا كُلَّ حِينٍ بِإِذْنِ رَبِّهَا ۗ وَيَضْرِبُ اللَّهُ الْأَمْثَالَ لِلنَّاسِ لَعَلَّهُمْ يَتَذَكَّرُونَ ﴿۲۵﴾

کیا تم نے نہیں دیکھا کہ اللہ نے کلمہ طیبہ کی کیسی مثال بیان کی ہے؟ وہ ایک پاکیزہ درخت کی طرح ہے جس کی جڑ (زمین میں) مضبوطی سے جمی ہوئی ہے، اور اُس کی شاخیں آسمان میں ہیں، اپنے رب کے حکم سے وہ ہر آن پھل دیتا ہے۔ اللہ (اس قسم کی) مثالیں اس لئے دیتا ہے تاکہ لوگ نصیحت حاصل کریں۔

اس مثال میں مزید نکتہ یہ بھی ہے جیسے کسی کامل درخت کے لئے شاخوں، تنے، پھل اور جڑ کا ہونا ضروری ہے اسی طرح شجرہ ایمان کا کمال بھی مندرجہ ذیل ارکان پر موقوف ہے علم، معرفت اور یقین۔ اس کا تنا اِخْلَاص، اس کی شاخیں اعمالِ صالحہ اور اسکے ثمرات اعمالِ صالحہ پر مرتب ہونے والے آثارِ حمیدہ ہیں جیسے نیک سیرتی، پاکیزہ اخلاق اور عمدہ چال چلن وغیرہ، اور ان ثمرات کو ہی دیکھ کر شجرہ ایمان کی قلب میں پیوستگی اور پختگی کا پتہ لگایا جاسکتا ہے۔

نیز اس میں ایک لطیف نکتہ یہ بھی ہے کہ جیسے درخت ہر ابھر اپنے کیلئے پانی سے سیرابی ہو اور خوراک کا محتاج ہوتا ہے، اسی طرح شجرہ ایمان بھی اسی وقت سرسبز و شاداب رہ سکتا ہے جب اسے علم نافع، عمل صالح اور ذکر و فکر سے سیراب کیا جائے ورنہ عین ممکن ہے کہ وہ خشک ہو جائے، مسند احمد میں حضرت ابو ہریرہ رضی اللہ عنہ سے مروی ہے:

[۱] ابراہیم: ۲۴، ۲۵۔



قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ "إِنَّ الْإِيْمَانَ يَخْلُقُ فِي الْقَلْبِ كَمَا يَخْلُقُ  
الشُّوْبُ فَجَدِّدُوا إِيْمَانَكُمْ" [۱]

نبی کریم ﷺ نے فرمایا: دل میں ایمان بھی اسی طرح بوسیدہ ہو جاتا ہے جیسے کوئی کپڑا بوسیدہ  
ہوتا ہے لہذا اپنے ایمان کی تجدید کرتے رہا کرو۔

## شُرک کی قباحت اور مشرکین کی حماقت کی ایک مثال

يَا أَيُّهَا النَّاسُ ضُرِبَ مَثَلٌ فَاستَبِعُوا لَهُ ۖ إِنَّ الَّذِينَ تَدْعُونَ مِنْ دُونِ اللَّهِ لَنْ  
يَخْلُقُوا ذُبَابًا وَلَوْ اجْتَبَعُوا لَهُ ۖ وَإِنْ يَسْأَلُهُمُ الذُّبَابُ شَيْئًا لَا يَسْتَنْقِذُوهُ مِنْهُ ۗ  
ضَعْفَ الظَّالِمِ وَالْمُظْلُومِ ۗ مَا قَدَرُوا اللَّهَ حَقَّ قَدْرِهِ ۗ إِنَّ اللَّهَ لَقَوِيٌّ عَزِيزٌ [۲]

مفہوم یہ ہے کہ اے لوگو! اللہ کے سوا تم جن خود ساختہ معبودوں کو مصائب میں پکارتے ہو وہ  
بالکل عاجز ہیں، تمہاری مدد کرنا درکنار وہ اپنی مدد بھی نہیں کر سکتے اور وہ اپنے نفع و نقصان کے  
مالک بھی نہیں، لہذا وہ نذر و نیاز کا استحقاق بھی نہیں رکھتے، اس طرح اس سے شرک اعتقادی اور  
شرک فعلی، دونوں کی نفی ہوگئی، معبودان باطلہ کے عاجز و بے بس ہونے اور غیر اللہ کی پکار کے  
بے سود ہونے کو ایک تمثیل سے واضح کیا گیا ہے یعنی اے مشرکین! اللہ کے سوا تم جن خود ساختہ  
معبودوں کو مصائب و حاجات میں پکارتے ہو وہ تمہاری حاجت برآری اور داد رسی نہیں کر سکتے،  
وہ بالکل عاجز ہیں، حاجت روا اور مشکل کشا تو صرف وہی ہو سکتا ہے جو سب کا خالق و مالک  
ہے اور تمہارے معبود تو سارے مل کر بھی ایک مکھی پیدا کرنے کی قدرت بھی نہیں رکھتے، مکھی کو  
پیدا کرنا تو درکنار ان کے کھانے پینے کی چیزوں میں سے مکھی کچھ تھوڑا سا اپنے منہ میں ڈال  
کر لے اڑے تو وہ اس کے منہ سے چھڑانے کی طاقت بھی نہیں رکھتے تو جو معبود اس قدر  
عاجز اور بے بس ہوں، ان کی عبادت کرنا ان کو کارساز سمجھ کر مصائب میں پکارنا اور ان کی رضا

[۱] مسند احمد، رقم الحدیث: ۲۵۹، ج: ۲۔ [۲] الحج: ۲۳، ۲۴۔

جوئی کے لئے نذریں، نیازیں دینا نہایت ہی بے عقلی کی بات ہے، ضَعْفَ الطَّالِبِ  
وَالْمَطْلُوبِ طالب یعنی غیر اللہ کو پکارنے والا اور مطلوب یعنی معبود باطل، دونوں کمزور ثابت  
ہوئے، طالب اس طرح کہ اس نے غیر محل سے حاجت مانگی اور مطلوب اس طرح کہ اپنے  
پجاری کو کچھ نہ دے سکا۔

### نور ہدایت اور ظلمتِ ضلالت کی مثال

اللَّهُ نُورُ السَّمَوَاتِ وَالْأَرْضِ ۖ مَثَلُ نُورِهِ كَمِشْكَاةٍ فِيهَا مِصْبَاحٌ ۚ الْمِصْبَاحُ فِي  
زُجَّاجَةٍ ۚ الزُّجَّاجَةُ كَأَنَّهَا كَوْكَبٌ دُرِّيٌّ يُوقَدُ مِنْ شَجَرَةٍ مُبْرَكَةٍ زَيْتُونَةٍ لَا شَرْقِيَّةٍ وَلَا  
غَرْبِيَّةٍ ۚ يَكَادُ زَيْتُهَا يُضِيءُ وَلَوْ لَمْ تَمْسَسْهُ نَارٌ ۖ نُورٌ عَلَى نُورٍ ۗ يَهْدِي اللَّهُ لِنُورِهِ مَن  
يَشَاءُ ۗ وَيَضْرِبُ اللَّهُ الْأَمْثَالَ لِلنَّاسِ ۗ وَاللَّهُ بِكُلِّ شَيْءٍ عَلِيمٌ ۝ [۱]

”اللہ آسمانوں کا اور زمین کا نور ہے، اللہ کے نور کی صفت، جیسے ایک طاقچہ جس میں ایک چراغ  
ہو، چراغ شیشہ کے فانوس میں ہو، شیشہ کا فانوس ایسا معلوم ہوتا ہو جیسے چمکتا تارہ، وہ چراغ  
برکت والے درخت یعنی زیتون سے روشن ہو جو نہ شرقی ہو نہ غربی، اس کا تیل اتنا چمکیلا اور  
روشن ہے کہ قریب ہے کہ وہ خود بغیر آگ کو مس کرنے کے روشن ہو جائے، نور بالائے نور ہے،  
اللہ اپنے نور کے ذریعہ جس کو چاہتا ہے، ہدایت یاب کر دیتا ہے اور لوگوں کے فائدے کے  
لئے مثالیں بیان کرتا ہے اور اللہ ہر چیز سے بخوبی واقف ہے۔“

مطلب یہ ہے کہ اللہ تعالیٰ نے اس جملہ ”اللَّهُ نُورُ السَّمَوَاتِ وَالْأَرْضِ“ میں پہلے اپنے نورِ عالم کا ذکر فرمایا  
جو اس کی صفت ذات ہے جو تمام کائنات کو محیط ہے، پھر اگلی آیت میں اپنے نورِ خاص یعنی نورِ ہدایت اور نورِ  
توفیق کا ذکر فرماتے ہیں کہ جو اس کی صفت فعل ہے، کیونکہ ہدایت اور توفیق عطا کرنا اللہ تعالیٰ کا ایک فعل ہے

اور اس کا ایک فضل ہے اور بندہ کو جو نور ہدایت ملتا ہے وہ اس کے فعل کا مفعول اور مخلوق ہے اور اس کے فضل و کرم کے دسترخوان کا ایک لقمہ ہے جس کو وہ مل گیا وہ جی اٹھا۔

پس ان آیات میں اس کے پیدا کردہ اور عطا کردہ نور ہدایت اور نور توفیق کی مثال بیان فرماتے ہیں، چنانچہ ارشاد ہوتا ہے کہ اللہ کے نور ہدایت کی مثال جو اس کی طرف سے مومن کے دل میں ڈالا گیا ہے اس کی عجیب شان ہے اور وہ شان ایسی ہے جیسے ایک طاق میں چراغ رکھا ہوا ہے تاکہ اس کی روشنی منتشر نہ ہو اور وہ چراغ شیشہ کے ایک روشن اور چمکدار ستارے کی طرح ہے اور وہ چراغ ایک مبارک درخت کے تیل سے روشن کیا جا رہا ہے اور مبارک درخت زیتون کا ہے جو نہ سمت مشرق میں ہے اور نہ سمت مغرب میں ہے، بلکہ ایک کھلے میدان میں ہے جس کو ہر طرف سے دھوپ پہنچ رہی ہے، ایسے درخت کا تیل نہایت صاف و شفاف اور روشن ہوتا ہے، مطلب یہ ہے کہ وہ درخت کسی پہاڑ یا غار کی آڑ میں نہیں ہے، اس کے اور آفتاب کے درمیان کوئی چیز حائل نہیں ہے، ایسے درخت کا تیل نہایت صاف اور چمکتا ہوا ہوتا ہے۔

آگے فرماتے ہیں کہ اس کا تیل اس قدر صاف و شفاف ہے کہ قریب ہے کہ وہ تیل خود بخود جل اٹھے اور روشن ہو جائے، اگرچہ اس کو آگ نہ لگی ہو، یعنی وہ تیل اس قدر صاف و شفاف ہے کہ جلتا ہوا نظر آتا ہے اور جب اس کو آگ لگ گئی تو پھر نور بالائے نور ہے۔ ایک نور تیل کا اور ایک نور آگ کا، جب دونوں جمع ہو جائیں تو نور پر نور اور روشنی پر روشنی ہے، اس آیت میں جو مثال ذکر کی گئی ہے وہ دراصل نور ایمان اور نور ہدایت کی مثال ہے جو مومن کے دل میں ہے، ایک نور توفیرت سلیمہ کا ہے اور دوسرا نور وحی کا ہے اور مقصود یہ ہے کہ وہ نور بڑا ہی عظیم الشان ہے، یہ مطلب نہیں ہے کہ صرف دونور ہیں۔

حضرت عبداللہ ابن عباس رضی اللہ عنہما فرماتے ہیں کہ اسی طرح مومن کا دل فطری طور پر ہدایت پر عمل کرنے لگتا ہے اور اپنی فطرت سلیمہ سے راہ راست پر چلنے لگتا ہے، قبل اس کے کہ اس کو ہدایت کا علم ہو، پھر جب اس کو ہدایت کا علم ہوتا ہے تو اس کی ہدایت میں اور زیادتی ہو جاتی ہے اور ایک ہدایت پر دوسری ہدایت حاصل



ہو جاتی ہے، یعنی اول تو مومن کا دل خود روشن تھا، جب اس پر اس کو نورِ ہدایت ملا تو نورِ علی نور اور ہدایت بر ہدایت حاصل ہو گئی۔ [۱]

یحییٰ بن سلام رضی اللہ عنہ کہتے ہیں کہ مومن قانت کا دل بتانے سے پہلے ہی حق کو پہچان لیتا ہے، جیسا کہ حدیث میں ہے کہ آنحضور صلی اللہ علیہ وسلم نے فرمایا:

إِتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ لِعِنَى مومن کی فراست سے ڈرو، اس لئے کہ وہ اللہ تعالیٰ جل جلالہ کے عطا کردہ نور سے دیکھتا ہے۔ [۲]

مومن قانت کا جسم یا اس کا سینہ، طاق کی مثل ہے اور مومن کا دل صاف و شفاف آئینہ اور قندیل کے مثل ہے، جو شکوک و شبہات کے زنگ سے پاک و صاف ہے اور نورِ معرفت اور نورِ بصیرت چراغ اور شمع کے مثل ہے جو مومن کے دل میں روشن ہے اور مومن قانت کی فطرتِ سلیمہ اور اس کی فطری صلاحیت روغن اور تیل کے مثل ہے، جو اللہ جل جلالہ کی طرف سے مومن کو عطا کیا جاتا ہے، جیسا کہ قرآن مجید میں ہے: **فِطْرَةَ اللَّهِ الَّتِي فَطَرَ النَّاسَ عَلَيْهَا** [۳]۔ اور یہی فطری صلاحیت اور حسن استعداد اس کے چراغِ معرفت کا مادہ ہے، جیسا کہ ایک حدیث میں ہے: **كُلُّ مَوْلُودٍ يُوَلَّدُ عَلَى الْفِطْرَةِ**۔ اور دوسری حدیث میں ہے: **خَلَقْتُ عِبَادِي كُلَّهُمْ حُنَفَاءً**۔

آگے فرمایا: **”وَيَضْرِبُ اللَّهُ الْأَمْثَالَ لِلنَّاسِ وَاللَّهُ بِكُلِّ شَيْءٍ عَلِيمٌ“** [۴] اور اللہ تعالیٰ جل جلالہ لوگوں کی ہدایت کے لئے یہ مثالیں بیان کرتا ہے تاکہ ان پر حق و باطل کا فرق واضح ہو جائے اور اللہ تعالیٰ جل جلالہ ہر چیز سے بخوبی واقف ہے کہ اس نور کے لائق کون ہے اور کون نہیں۔ جو ذات دینے والی ہے وہ جاننے والی بھی ہے۔ اللہ تعالیٰ جل جلالہ کو تمام کائنات کا ان کے وجود سے پہلے ہی کامل اور محیط علم تھا۔

اس آیت میں ہدایتِ عامہ کا بیان ہے جس میں تمام لوگ شریک ہیں جیسا کہ لفظ **”لِلنَّاسِ“** سے عموم کی طرف اشارہ ہو رہا ہے۔ کیونکہ ضرب الامثال پر جو ہدایت مرتب ہوتی ہے وہ ہدایتِ عامہ ہوتی ہے اور گزشتہ

[۱] تفسیر ابن جریر: ج ۱، ص ۹۶۔ [۲] تفسیر کبیر: ج ۲، ص ۳۲۱۔ [۳] الروم: ۳۰۔ [۴] النور: ۳۵۔

آیت یعنی یَهْدِي اللهُ لِنُورِهِ مَنْ يَشَاءُ میں ہدایتِ خاصہ کا بیان ہے کیونکہ وہاں لَفْظَ مَنْ يَشَاءُ موجود ہے جو خصوصیت پر دلالت کرتا ہے۔

امام مسلم رحمۃ اللہ علیہ سے حضرت ابو موسیٰ اشعری رضی اللہ عنہ کی روایت سے بیان کیا ہے کہ رسول اللہ صلی اللہ علیہ وسلم نے فرمایا: ”نور، اللہ کے چہرہ کا نقاب ہے، اگر وہ اس نقاب کو کھول دے تو اس کے چہرے کے چمکارے (شعاعیں) وہاں تک ساری مخلوق کو جلا کر سوختہ کر دیں جہاں تک اس کی نظر پہنچے۔“

یَهْدِي اللهُ لِنُورِهِ مَنْ يَشَاءُ اللہ تعالیٰ جل جلالہ اپنے نور کے ذریعہ جس کو چاہتا ہے ہدایت یاب کر دیتا ہے۔ حضرت عبد اللہ بن عمرو رضی اللہ عنہما فرماتے ہیں کہ میں نے رسول اللہ صلی اللہ علیہ وسلم کو فرماتے ہوئے سنا کہ اللہ تعالیٰ نے اپنی مخلوق کو تاریکی میں پیدا کیا، پھر اس پر اپنے نور کا کچھ حصہ (پرتو) ڈالا، بس جس شخص نے اس نور کا کچھ حصہ پالیا، وہ ہدایت یاب ہو گیا اور جس نے نور کا حصہ نہ پایا وہ گمراہ ہو گیا۔ اسی لئے میں کہتا ہوں کہ اللہ جل جلالہ کے علم پر قلم خشک ہو گیا۔ [۱]

حضرت شاہ عبدالقادر محدث دہلوی رحمۃ اللہ علیہ آیت مبارکہ اِنَّ نُوْرَ السَّمٰوٰتِ وَالْاَرْضِ كِی تَفْسِیْرُ كِرْتِی هُوْی فرماتے ہیں کہ ”اللہ جل جلالہ سے رونق اور بستی ہے زمین و آسمان کی، اس کی مدد نہ ہو تو سب ویران ہو جائیں“۔ [۲]

## کفار کے اعمال کی دو مثالیں

وَالَّذِينَ كَفَرُوا أَعْمَالُهُمْ كَسَرَابٍ بِقِيَعَةٍ يُحْسَبُهُ الظَّمْآنُ مَاءً حَتَّى إِذَا جَاءَهُ لَمْ يَجِدْهُ شَيْئًا وَوَجَدَ اللَّهُ عِنْدَهُ فَوْقَهُ حِسَابًا وَاللَّهُ سَرِيعُ الْحِسَابِ ۝ أَوْ كَظُلُمٍ فِي بَحْرٍ لُّجِّيٍّ يَّغْشَاهُ مَوْجٌ مِّنْ فَوْقِهِ مَوْجٌ مِّنْ فَوْقِهِ سَحَابٌ ۚ ظُلُمٌ بَعْضُهَا فَوْقَ بَعْضٍ إِذَا أَخْرَجَ يَدَهُ لَمْ يَكْدِ يْرِبْهَا ۚ وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُّورٍ ۝ [۳]

اور جو لوگ کافر ہیں ان کے اعمال ایسے ہیں جیسے کسی چٹیل میدان میں چمکتی ہوئی ریت، پس آدمی (دور سے) اس کو پانی خیال کرتا ہے، یہاں تک کہ جب اس کے پاس پہنچا تو اس کو

[۱] رواہ احمد والترمذی۔ [۲] موضح القرآن۔ [۳] النور: ۳۹، ۴۰۔

(اپنے گمان کے مطابق) کچھ بھی نہ پایا اور اس کے پاس اللہ ﷻ کی قضاء کو پایا، پھر اللہ ﷻ نے اس کی عمر کا حساب کتاب برابر چکا دیا اور اللہ ﷻ تیزی کے ساتھ حساب لینے والا ہے (ان کے اعمال) تاریکیوں کی طرح ہیں۔ (وہ تاریکیاں) جو گہرے سمندر میں ہوں، جس میں موجوں پر موجیں چڑھی ہوئی ہوں اور اس لہر پر بادل ہوں، یہ تاریکیاں ایسی ہوں کہ ایک کے اوپر دوسری چھائی ہو، اگر (ایسی تاریکیوں میں پھنس جانے والا) اپنا ہاتھ (جو اس کے بہت قریب ہے) تاریکی میں باہر نکالے تو ہاتھ بھی اس کو دکھائی نہ دے اور جس کو اللہ ﷻ نے روشنی عطا نہ فرمائی ہو اس کو روشنی نہیں مل سکتی۔

### پہلی مثال

پہلی قسم کے کفار کے اعمال کی مثال ایسی ہے جیسے کسی چٹیل میدان میں چمکتی ہوئی ریت، کہ پیاسا شخص اس کو دُور سے دیکھ کر پانی خیال کرتا ہے اور اس کی طرف متوجہ ہوتا ہے، یہاں تک کہ جب وہ پیاسا آدمی اسے پانی سمجھ کر وہاں پہنچتا ہے تو اپنے خیال و گمان کے مطابق کوئی چیز نہیں پاتا، پانی کی بجائے اپنے پاس اللہ ﷻ کے قہر و غضب کو پاتا ہے، پھر اللہ تعالیٰ اس کے حساب کتاب کو پورا پورا چکا دیتا ہے اور اللہ تعالیٰ جلد حساب لینے والا ہے، اسے حساب لینے میں کوئی دیر نہیں لگتی، اس کے لئے کوئی دشواری یا مشکل نہیں ہے، یہ ان کفار کے اعمال کی مثال ہے، جنہوں نے دنیا میں کچھ اچھے کام کئے، اپنے زعم کے مطابق صدقہ و خیرات کیا اور ان کو آخرت کا ذریعہ خیال کیا ہم نے چند نیکیاں حاصل کر لی ہیں اور ہمیں اس کا ثواب اور بدلہ ملے گا۔ پس یہ کافر دنیا میں اپنے اعمال کو پانی کی طرح سمجھتا رہا کہ وقت آنے پر میرے کام آئیں گے، حالانکہ کفر و شرک کی نحوست کی وجہ سے وہ (اعمال) حقیقت میں پانی نہ تھے بلکہ ظاہری طور پر صورت و شکل کے اعتبار سے وہ پانی کے مشابہ تھے اور درحقیقت وہ سراب تھے، چمکتی ہوئی ریت کے مشابہ تھے، جب پیاس سے بے تاب اور بے چین ہو کر وہاں پہنچا تو کچھ نہ پایا اور اس وقت حقیقت آشکارا ہوئی اور ساری اُمیدوں پر پانی پھر گیا اور ہزاروں حسرتوں



اور غم میں پیسا سا ہی مر گیا، اسے اُمید تھی کہ اللہ تعالیٰ ﷻ میرے ان اعمال سے راضی اور خوش ہوگا، جب مر کر اللہ ﷻ کے حضور پہنچا تو آبِ حیات کی بجائے اسے غضبِ الہی کی آگ نظر آئی اور عمر بھر کی بد اعمالیوں کا حساب چکا دیا گیا اور ہمیشہ کے لئے بتلائے عذاب ہو کر تباہ و برباد ہو گیا۔

## دوسری مثال

دوسری قسم کے کافروں کے اعمال کی مثال بڑے گہرے سمندر کی تاریکیوں اور اندھیروں کی طرح ہے، جس پر موج سوار ہے اور موج کے اوپر ایک اور موج ہے اور پھر اس کے اوپر ایک بادل جو ستاروں کی روشنی کو بھی چھپائے ہوئے ہے، یہ تاریکیاں ایک دوسرے پر تہہ بہ تہہ ہیں، اندھیرے پر اندھیرا ہے، مقصد یہ ہے کہ نہایت درجہ کا اندھیرا ہے، جب وہ اپنے ہاتھ کو باہر نکال کر دیکھنا چاہتا ہے جو (ہاتھ) تمام اعضا میں اس کے قریب تر ہے اور قریب سے دکھائی دیتا ہے تو تاریکیوں اور اندھیروں کی شدت کی وجہ سے اپنے ہاتھ کو بھی نہیں دیکھ سکتا، پس جب وہ اپنے ہاتھ کو نہیں دیکھ سکتا جو آنکھ کے بالکل قریب ہے تو اور چیزوں کو بطریق اولیٰ نہیں دیکھ سکے گا۔

یہ دوسری مثال ان کافروں کے اعمال کی ہے جو ہمہ وقت نفسانی خواہشات اور دنیاوی لذات میں مستغرق ہیں اور اعمالِ بد کے اندھیروں اور تاریکیوں میں چھپے ہوئے ہیں کہ ان اندھیروں سے نکلنا ان کے لئے ممکن نہیں، کفر اور جہالت کے تاریک اور عمیق سمندر میں غرق ہیں، جہاں روشنی کا نام و نشان تک نہیں۔ ہر سو تاریکی ہی تاریکی اور اندھیرا ہی اندھیرا چھایا ہوا ہے، اعتقاد بھی تاریک، قول بھی تاریک اور عمل بھی تاریک، ان لوگوں کے پاس روشنی کی اتنی بھی چمک نہیں، جتنی سراب کو دیکھ کر نظر آتی ہے۔ یہ لوگ تو ہر طرف سے تاریکیوں میں گھرے ہوئے ہیں، روشنی کا کہیں نام و نشان بھی نہیں، اور جسے اللہ تعالیٰ ﷻ روشنی عطا نہ فرمائے تو اس کے لئے پھر کہیں بھی روشنی نہیں، روشنی تو دین اسلام میں ہے، کفر و شرک میں روشنی کہاں سے آئی؟

امام بغوی رحمۃ اللہ علیہ نے بحوالہ مقاتل رحمۃ اللہ علیہ لکھا ہے:

آیت کا نزول عقبہ بن ربیعہ رضی اللہ عنہ کے حق میں ہوا۔ دورِ جاہلیت میں دینِ حق کا متلاشی تھا، ٹاٹ کا لباس پہن رکھا تھا (اور حق کی جستجو میں سرگرداں تھا) لیکن جب اسلام آیا تو اس نے ماننے سے انکار کر دیا۔ [۱]

## بت پرستوں کی مثال

مَثَلُ الَّذِينَ اتَّخَذُوا مِنْ دُونِ اللَّهِ أَوْلِيَاءَ كَمَثَلِ الْعَنْكَبُوتِ ۖ اتَّخَذَتْ بَيْتًا وَإِنَّ أَوْهَنَ الْبُيُوتِ لَبَيْتُ الْعَنْكَبُوتِ لَوْ كَانُوا يَعْلَمُونَ [۲]

جن لوگوں نے اللہ ﷻ کے سوا دوسروں کو کارساز بنا رکھا ہے ان کی حالت ایسی ہے جیسے کسی مکڑی نے کوئی جالا بنایا ہو اور سب سے زیادہ کمزور گھر بلاشبہ مکڑی کا ہوتا ہے۔

علماء کا قول ہے کہ مکڑی کے آٹھ پاؤں اور چھ آنکھیں ہوتی ہیں اور اس میں ایک ایک زہریلا مادہ بھی ہوتا ہے جو (زہر) آدمی کو ہلاک کر ڈالتا ہے۔ اسی طرح مشرکین ہر جانب دوڑتے ہیں اور ان کی نگاہیں چکا چوند رہتی ہیں اور ان کے اندر شرک کا زہریلا مادہ ہوتا ہے جو ان کی ہلاکت اور تباہی کا باعث ہے۔ (آگے فرمایا) کاش یہ کافر جانتے کہ ان کا دین مکڑی کے جالے کے مشابہ ناپائیدار اور ذلیل و خوار اور بے حقیقت اور بے مقدار ہے، اگر مشرکین کو ذرا بھی سوجھ بوجھ ہوتی اور جانتے کہ ہمارا دین مکڑی کے گھر کی طرح بے بنیاد ہے تو کبھی اس دین کو اختیار نہ کرتے، مطلب اور مقصد یہ ہے کہ وہ کچھ نہیں جانتے، بے شک اللہ ﷻ ہی خوب جانتا ہے ان چیزوں کی حقیقت کو جن کو یہ اللہ ﷻ کے سوا پکارتے ہیں اور اللہ ﷻ ہی غالب حکمت والے ہیں اور وہ ذاتِ کمالِ حکمت اور کمالِ عزت کے ساتھ موصوف ہے، عزیز و حکیم ذات کو چھوڑ کر ناتواں اور کمزور کو اپنا سہارا بنانا کمالِ حماقت ہے۔

بے شک اس میں ایمان والوں کے لئے بڑی نشانی (دلیل) ہے، اس لئے کہ زمین و آسمان کی تخلیق میں

[۱] تفسیر مظہری: ج ۸، ص ۲۵۸، ص ۲۲۰۔ [۲] العنکبوت: ۲۱۔

اللہ ﷻ کا کوئی شریک نہیں، لہذا وہی ذات لائق عبادت و بندگی ہے جو زمین و آسمان کی خالق ہے، پس تم کو جو حاجتیں اور مرادیں مانگنی ہوں اور مصائب و مشکلات میں پکارنا ہو تو زمین و آسمان کے خالق سے ہی مانگو اور اس کو پکارو۔ [۱]

تفسیر و حدیث اور تاریخ کے امام حافظ ابن کثیر رحمۃ اللہ علیہ مذکورہ آیت کی تشریح کرتے ہوئے لکھتے ہیں:

”جو لوگ، اللہ رب العالمین کے سوا دوسروں کی پوجا پاٹ کرتے ہیں ان کی کمزوری اور بے علمی بیان ہو رہی ہے، یہ لوگ ان سے مدد، رزق اور مشکلات میں کام آنے کے امیدوار ہیں، ان کی مثال ایسی ہے جیسے کوئی مکڑی کے جالے میں بارش، دھوپ اور سردی سے پناہ ڈھونڈے، اگر ان میں علم موجود ہوتا تو یہ خالق کو چھوڑ کر مخلوق سے اُمیدیں وابستہ نہ کرتے، پس ان کی حالت اہل ایمان کی حالت کے بالکل برعکس ہے کہ وہ ایک مضبوط کڑے کو تھامے ہوئے ہیں اور یہ لوگ مکڑی کے جالے میں اپنا سر چھپائے ہوئے ہیں۔“

### فائدہ

حضرت عمرو بن عاص رضی اللہ عنہ فرماتے ہیں کہ میں نے ایک ہزار مثالیں، رسول کریم صلی اللہ علیہ وسلم سے سیکھیں اور سمجھیں (مسند احمد)۔ اس سے آپ کی فضیلت اور علمیت آشکار ہوتی ہے۔

حضرت عمرو بن مرہ رضی اللہ عنہ فرماتے ہیں کہ کلام اللہ کی جو آیت میں تلاوت کرتا ہوں اور اس کا تفصیلی معنی و مطلب میری سمجھ میں نہ آئے تو میرا دل بہت دکھتا ہے، مجھے سخت کوفت ہوتی ہے، اور میں ڈرنے لگتا ہوں کہ کہیں اللہ تعالیٰ جل جلالہ کے نزدیک میرا شمار جاہلوں میں تو نہیں ہو گیا، کیونکہ اللہ تعالیٰ جل جلالہ کا فرمان یہی ہے کہ ہم یہ مثالیں لوگوں کے سمجھنے کے لئے بیان کرتے ہیں، لیکن اہل علم کے سوا انہیں دوسرے لوگ نہیں سمجھتے۔ [۲]

[۱] معارف القرآن للکاتب دہلوی، ج: ۵، ص: ۱۵۰۔ [۲] تفسیر ابن کثیر، ج: ۴، ص: ۱۵۰۔



## مثال لِأَصْحَابِ مُحَمَّدٍ صَلَّى اللَّهُ عَلَيْهِ وَسَلَّمَ

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيمَاهُمْ فِي وُجُوهِهِمْ مِنْ أَثَرِ السُّجُودِ ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ كَزَرْعٍ أَخْرَجَ شَطْطَهُ فَازْرَعَهُ فَاسْتَغْلَظَ فَاسْتَوَى عَلَى سُوقِهِ يُعْجِبُ الزُّرَّاعَ لِيغِيظَ بِهِمُ الْكُفَّارَ وَعَدَّ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا ۝

محمد (ﷺ) اللہ کے رسول ہیں، اور جو لوگ ان کے ساتھ ہیں، وہ کافروں کے مقابلے میں سخت ہیں، (اور) آپس میں ایک دوسرے کے لئے رحمِ دل ہیں، تم انہیں دیکھو گے کہ کبھی رکوع میں ہیں، کبھی سجدے میں، (غرض) اللہ کے فضل اور خوشنودی کی تلاش میں لگے ہوئے ہیں، ان کی علامتیں سجدے کے اثر سے ان کے چہروں پر نمایاں ہیں، یہ ہیں ان کے وہ اوصاف جو تو رات میں مذکور ہیں، اور انجیل میں ان کی مثال یہ ہے کہ جیسے ایک کھیتی ہو جس نے اپنی کونپل نکالی، پھر اس کو مضبوط کیا، پھر وہ موٹی ہو گئی، پھر اپنے تنے پر اس طرح سیدھی کھڑی ہو گئی کہ کاشتکار اس سے خوش ہوتے ہیں، تاکہ اللہ ان (کی اس ترقی) سے کافروں کا دل جلانے، یہ لوگ جو ایمان لائے ہیں، اور انہوں نے نیک عمل کئے ہیں، اللہ نے ان سے مغفرت اور زبردست ثواب کا وعدہ کر لیا ہے۔

”أَشِدَّاءُ عَلَى الْكُفَّارِ“ حضرت محمد رسول اللہ ﷺ اور جو لوگ اس کے ساتھ ہیں کفار پر سخت ہیں، یعنی کافروں کے مقابلہ میں سخت مضبوط اور قوی ہیں جس سے کافروں پر رعب پڑتا اور کفر سے نفرت و بیزاری کا اظہار ہوتا ہے۔

حضرت شاہ صاحب رحمۃ اللہ علیہ لکھتے ہیں: ”جو تندی اور نرمی اپنی خو ہو وہ سب جگہ برابر چلے اور جو ایمان سے سنور کر آئے وہ تندی اپنی جگہ اور نرمی اپنی جگہ“۔ علماء نے لکھا ہے کہ کسی کافر کے ساتھ احسان اور حسن سلوک سے پیش آنا اگر مصلحت شرعی ہو تو کچھ مضائقہ نہیں، مگر دین کے معاملے میں وہ تم کو ڈھیلا نہ سمجھیں۔

”رُحَمَاءُ بَيْنَهُمْ“ آپس میں نرم دل، یعنی اپنے بھائیوں کے ہمدرد اور مہربان ان کے سامنے عاجزی کرنے والے اور تواضع و انکساری سے پیش آنے والے۔ حدیبیہ میں حضرات صحابہ کرام رضی اللہ عنہم کی یہ دونوں شانیں چمک رہی تھیں: اَشِدَّاءُ عَلَى الْكُفَّارِ اور رُحَمَاءُ بَيْنَهُمْ۔

”تَرَاهُمْ رُكَّعًا سُجَّدًا“ صحابہ کرام رضی اللہ عنہم کے صفاتِ حسنہ، یعنی نمازیں کثرت سے پڑھتے ہیں، جب دیکھو رکوع سجد میں پڑے ہوئے، اللہ کے سامنے نہایت اخلاص کے ساتھ وظیفہ عبودیت ادا کر رہے ہیں، ریا و نمود کا شائبہ نہیں، بس اللہ کے فضل اور اس کی خوشنودی کی تلاش ہے۔

”سَيَبَاهُهُمْ فِي وُجُوهِهِمْ مِنْ أَثَرِ السُّجُودِ“ یعنی نمازوں کی پابندی خصوصاً تہجد کی نماز سے ان کے چہرے پر خاص قسم کی رونق ہے، گویا خشیت و خشوع، حسن نیت اور اخلاص کی شعاعیں باطن سے پھوٹ پھوٹ کر ظاہر کو روشن کر رہی ہیں، آنحضرت صلی اللہ علیہ وسلم کے اصحاب کرام رضی اللہ عنہم اپنے چہروں کے نور اور متقیانہ چال ڈھال سے لوگوں میں پہچانے جاتے تھے۔

”ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ“ صحابہ کرام رضی اللہ عنہم کا پچھلی کتابوں میں تذکرہ، یعنی پہلی کتابوں میں خاتم الانبیاء کے ساتھیوں کی ایسی ہی شان بیان کی گئی تھی، چنانچہ بہت سے غیر متعصب اہل کتاب ان کے چہرے اور طور و طریق دیکھ کر بول اٹھتے تھے کہ واللہ! یہ تو مسیح کے حواری معلوم ہوتے ہیں۔

فائدہ: اگر ”فِي التَّوْرَةِ“ پر وقف کیا جائے اور ”مَثَلُهُمْ فِي الْإِنْجِيلِ“ کو کلام مستأنف بنایا جائے تو کَزْرَجٍ... الخ والی مثال انجیل میں بیان کردہ ہوگی، جبکہ عدم وقف کی صورت میں سابقہ مثال توراہ و انجیل دونوں کی اور اگلی قرآن کی ہوگی۔

”كَزَّرَجٍ أَخْرَجَ شَطَطَهُ فَازْرَعُ“ حضرات صحابہ کرام رضی اللہ عنہم کی مثال اُس کھیتی کی طرح ہے جس نے اپنی کوئیل نکالی پھر اس کو مضبوط کیا۔ حضرت شاہ صاحب رحمہ اللہ لکھتے ہیں: یعنی اول اس دین پر ایک آدمی تھا، پھر دو ہوئے، پھر آہستہ آہستہ قوت بڑھتی گئی، حضرت کے وقت میں، پھر خلفاء راشدین رضی اللہ عنہم کے عہد میں۔

بعض علماء کہتے ہیں کہ ”أَخْرَجَ شَطَطَهُ“ میں عہد صدیقی، ”فازرہ“ میں عہد فاروقی، ”فَاسْتَغْلَظَ“ میں عہد عثمانی، اور ”فَاسْتَوَى عَلَى سُوْقِهِ“ میں عہد مرتضوی کی طرف اشارہ ہے۔ جیسا کہ بعض دوسرے بزرگوں نے ”وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا“ کو علی الترتیب خلفائے اربعہ پر تقسیم کیا ہے، مگر صحیح یہ ہے کہ یہ آیت تمام صحابہ کرام رضی اللہ عنہم کی مدح و منقبت پر مشتمل ہے، خصوصاً اصحاب بیعتہ الرضوان کی جن کا ذکر آغاز سورۃ الفتح سے برابر چلا آ رہا ہے۔

”لِيَغِيْظَ بِهِمُ الْكُفَّارَ“ صحابہ کرام رضی اللہ عنہم سے حسد رکھنے والے، یعنی اسلامی کھیتی کی یہ تازگی اور رونق و بہار دیکھ کر کافروں کے دل غیظ و حسد سے جلتے ہیں، اس آیت سے امام مالک رحمہ اللہ نے یہ مسئلہ اخذ کیا کہ حضرات صحابہ کرام رضی اللہ عنہم سے جلنے والا کافر ہے۔

”وَعَدَّ اللَّهُ الَّذِينَ آمَنُوا“ مؤمنین سے مغفرت اور اجر عظیم کا وعدہ، حضرت شاہ صاحب رحمہ اللہ لکھتے ہیں: یہ وعدہ دیا ان کو جو ایمان والے ہیں اور بھلے کام کرتے ہیں، حضرت کے سب اصحاب ایسے ہی تھے۔ □

### جنت کی نعمتوں کا تذکرہ

مَثَلُ الْجَنَّةِ الَّتِي وَعَدَ الْمُتَّقُونَ فِيهَا أَنْهَارٌ مِنْ مَّاءٍ غَيْرِ آسِنٍ وَأَنْهَارٌ مِنْ لَبَنٍ لَمْ يَتَغَيَّرَ طَعْمُهُ وَأَنْهَارٌ مِنْ خَمْرٍ لَذَّةٍ لِلشَّرْبِ بَيْنَ يَدَيْهِمْ وَأَنْهَارٌ مِنْ عَسَلٍ مُصَفًّى وَلَهُمْ فِيهَا مِنْ كُلِّ الثَّمَرَاتِ وَمَغْفِرَةٌ مِّن رَّبِّهِمْ كَمَنْ هُوَ خَالِدٌ فِي النَّارِ وَسُقُوا مَاءً حَمِيمًا فَقَطَّعَ أَمْعَاءَهُمْ □

□ ملخص تفسیر عثمانی، ج: ۲، ص: ۵۸۴۔ □ محمد: ۱۵۔



جس جنت کا متقیوں سے وعدہ کیا گیا ہے اس کی کیفیت یہ ہے کہ اس میں بہت سی نہریں تو ایسے پانی کی ہیں جس میں کبھی بگاڑ نہ ہوگا اور بہت سی نہریں ایسے دودھ کی ہیں جس کا مزہ ذرہ بھی بدلا ہو نہ ہوگا اور بہت سی نہریں شراب کی ہیں جو پینے والوں کے لئے سراسر لذت ہی ہوں گی اور بہت سی نہریں نہایت صاف شہد کی ہیں اور ان کے لئے وہاں ہر قسم کے پھل ہوں گے اور ان کے رب کی طرف سے بخشش ہوگی، کیا ایسے لوگ ان جیسے ہو سکتے ہیں جو ہمیشہ دوزخ میں رہیں گے اور ان کو کھولتا ہوا پانی پلایا جائے گا، سو وہ ان کی انتزیوں کے ٹکڑے ٹکڑے کر دے گا۔

حدیث پاک میں ہے کہ جنت کا شہد مکھیوں کے پیٹ سے نکلا ہوا نہیں ہے، مسند احمد کی مرفوع حدیث میں ہے کہ جنت میں دودھ، پانی، شہد اور شراب کے سمندر ہیں، جن میں سے ان کی نہریں اور چشمے جاری ہوتے ہیں۔ □

ابن مردویہ کی حدیث میں ہے کہ یہ نہریں جنت عدن سے نکلتی ہیں، پھر ایک حوض میں آتی ہیں، وہاں سے دوسری نہروں کے ذریعہ تمام جنتوں میں جاتی ہیں۔ ایک اور حدیث صحیح میں ہے کہ جب تم اللہ تعالیٰ سے سوال کرو تو جنت الفردوس طلب کرو، وہ سب سے بہتر اور سب سے اعلیٰ جنت ہے، اس سے جنت کی نہریں جاری ہوتی ہیں اور اس کے پاس رحمان کا عرش ہے۔

طبرانی میں ہے کہ حضرت لقیط بن عامر رضی اللہ عنہ جب وفد کے ساتھ آئے تھے اور انہوں نے رسول اللہ صلی اللہ علیہ وسلم سے دریافت کیا کہ جنت میں کیا کچھ ہے؟ آپ صلی اللہ علیہ وسلم نے فرمایا کہ صاف شہد کی نہریں اور بغیر نشہ کے سردرد نہ کرنے والی شراب کی نہریں اور نہ بگڑنے والے دودھ کی نہریں اور خراب نہ ہونے والے شفاف پانی کی نہریں اور طرح طرح کے میوہ جات، عجیب و غریب، بے مثل اور بالکل تروتازہ اور پاک و صاف بیویاں، جو نیک لوگوں کو ملیں گی اور وہ بیویاں خود بھی نیک ہوں گی، دنیا کی لذتوں کی طرح ان سے لذتیں اٹھائیں گے، ہاں البتہ وہاں اولاد نہ ہوگی۔

□ سنن ترمذی وقال حدیث حسن صحیح۔

حضرت انس رضی اللہ عنہ فرماتے ہیں کہ یہ خیال نہ کرنا کہ جنت کی نہریں بھی دنیا کی نہروں کی طرح زمین میں کھدی ہوئی اور گڑھوں میں بہتی ہیں، ہرگز نہیں، اللہ جل جلالہ کی قسم! وہ صاف زمین پر یکساں جاری ہیں، ان کے کنارے لؤلؤ اور موتیوں کے خیمے ہیں، ان کی مٹی خالص مشک کی ہے۔

آیت مذکورہ میں موجود لفظ ”غَيْرِ اَسِينٍ“ سے مراد وہ چیز ہے جس کا نہ مزہ خراب ہو نہ بو۔ دنیا کا پانی اگر کچھ مدت تک ٹھہرا رہے تو اس کا مزہ بھی خراب ہو جاتا ہے اور بدبودار بھی ہو جاتا ہے، مگر جنت کی نہروں کا پانی ایسا نہیں ہوگا، اس طرح دنیا میں جو دودھ ہوتا ہے اس کا مختلف اسباب کے زیر اثر مزہ خراب ہو جاتا ہے، اس میں ترشی پیدا ہو جاتی ہے، مگر جنت کی نہروں کا دودھ ہر قسم کے بگاڑ سے پاک ہوگا۔

اور شراب کی نہریں ہوں گی، نہ اس کی بونا گوار ہوگی جیسی دنیوی شراب کی ہوتی ہے، نہ نشہ اور خمار ہوگا۔ ”عَسَلٍ مُّصَفًّى“ کا معنی ہے نہایت صاف شہد، جس کے اندر نہ موم کی آمیزش ہوگی، نہ مکھیوں کے فضلہ کی۔

### جنت کی نہروں کے متعلق احادیث نبویہ

۱۔ حضرت معاویہ بن حیدہ رضی اللہ عنہ بیان کرتے ہیں کہ میں نے خود رسول اللہ صلی اللہ علیہ وسلم کو ارشاد فرماتے ہوئے سنا: ”جنت کے اندر پانی کی نہر ہے اور شہد کی نہر ہے اور دودھ کی نہر ہے، پھر ہر ایک سے نہریں نکالی گئی ہیں“۔ [۱]

۲۔ حضرت ابو ہریرہ رضی اللہ عنہ کی روایت ہے کہ رسول اللہ صلی اللہ علیہ وسلم نے فرمایا: ”جنت کی نہریں مشک کے پہاڑ سے پھوٹ کر نکلتی ہیں“۔ [۲]

۳۔ مسروق رضی اللہ عنہ کا بیان ہے کہ: ”جنت کی نہریں بغیر گڑھے (کے ہموار سطح پر) بہتی ہیں“۔ [۳]

۴۔ حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: ”سیحون، جیحون، فرات اور نیل سب جنت کی نہروں سے ہیں“۔ [۴]

[۱] رواہ البیہقی والترمذی۔ [۲] رواہ ابن حبان والحاکم والبیہقی والطبرانی وابن ابی حاتم۔ [۳] رواہ ابن المبارک والبیہقی۔ [۴] رواہ مسلم۔

۵۔ حضرت عمرو بن عبد مناف بن عوف روایت کرتے ہیں کہ رسول اللہ ﷺ نے فرمایا: ”چار نہریں، جنت کی نہریں ہیں: نیل، فرات، سیحون اور جیحون، اور چار پہاڑ جنت کے پہاڑ ہیں: اُحد، طور، لبنان اور درقان“۔

۶۔ حضرت کعب الاحبار رضی اللہ عنہ فرماتے ہیں: جنت کے اندر دریائے نیل شہد کا دریا ہے، اور دریائے دجلہ دودھ کا دریا ہے، اور دریائے فرات شراب کا دریا ہے، اور دریائے سیحون پانی کا دریا ہے (یعنی جنت کے اندر جن دریاؤں کے یہ دنیوی نام ہیں، ان کی حقیقت شہد، دودھ، شراب اور پانی ہے)۔ [۱]

۷۔ حضرت ابن عباس رضی اللہ عنہما فرماتے ہیں: ”جنت میں جو پھل ہیں دنیا میں ان کے صرف نام ہیں، (جنت کے پھل کی حقیقت، لذت اور کیفیت دنیا کے پھلوں میں نہیں ہے)۔ [۲]

### خدا فراموشی کی سزا، خود فراموشی ہے

وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ أَنْفُسَهُمْ أُولَٰئِكَ هُمُ الْفٰسِقُونَ [۳]  
اور ان لوگوں جیسے نہ ہو جاؤ جنہوں نے اللہ ﷻ کو فراموش کر دیا، پس اللہ ﷻ نے انہیں خود ان کی جانوں سے غافل کر دیا، یہی لوگ فاسق ہیں۔

مطلب یہ ہے کہ اللہ ﷻ کی یاد کو نہ بھولو ورنہ وہ تمہارے نیک اعمال، جو آخرت میں نفع دینے والے ہیں، بھلا دے گا، اس لئے کہ ہر عمل کا بدلہ اسی کی جنس کے مطابق ہوتا ہے، اس لئے فرمایا کہ یہی لوگ فاسق ہیں، یعنی اللہ تعالیٰ کی اطاعت سے نکل جانے والے اور قیامت کے دن نقصان پہنچانے والے اور ہلاکت میں پڑنے والے یہی لوگ ہیں۔

جیسا کہ ایک اور مقام پر ارشاد فرمایا:

يٰۤاَيُّهَا الَّذِيْنَ اٰمَنُوْا لَا تُلٰهِكُمْ اَمْوَالُكُمْ وَلَا اَوْلَادُكُمْ عَنْ ذِكْرِ اللّٰهِ وَمَنْ يَفْعَلْ  
ذٰلِكَ فَاُوْلٰئِكَ هُمُ الْخٰسِرُوْنَ [۴]

[۱] رواہ البیہقی۔ [۲] رواہ ابن جریر وابن حاتم والبیہقی۔ [۳] الحشر۔ [۴] المنافقون: ۹۔



اے ایمان والو! تمہیں تمہارے مال و اولاد، اللہ ﷻ کی یاد سے غافل نہ کریں، جو ایسا کریں وہ سخت زیاں کار ہیں۔

معجم طبرانی میں حضرت ابو بکر صدیق رضی اللہ عنہ کے ایک خطبہ کا مختصر حصہ یہ منقول ہے کہ آپ نے فرمایا: کیا تم نہیں جانتے کہ صبح و شام تم اپنے مقررہ وقت کی طرف بڑھتے جا رہے ہو؟ پس تمہیں چاہیے کہ اپنی زندگی کے اوقات، اللہ تعالیٰ کی فرمانبرداری میں گزارو اور اس مقصد کو اللہ تعالیٰ کے فضل و کرم کے سوا کوئی شخص اپنی طاقت سے حاصل نہیں کر سکتا، جن لوگوں نے اپنی عمریں اللہ تعالیٰ کی ناراضگی والے کاموں میں کھپائیں، تم ان جیسے نہ ہونا، اللہ تعالیٰ نے تمہیں ان جیسے بننے سے منع فرمایا ہے، لَا تَكُونُوا كَالَّذِينَ نَسُوا اللَّهَ فَأَنْسَهُمْ أَنْفُسُهُمْ - [۱]

خیال کرو کہ تمہاری جان پہچان کے تمہارے بھائی آج کہاں ہیں؟ انہوں نے اپنے سابقہ ایام میں جو اعمال کئے تھے ان کا بدلہ لینے یا ان کی سزا پانے کے لئے وہ دربارِ خداوندی میں جا پہنچے، یا تو انہوں نے خوش بختی پائی یا ناامردی حاصل کر لی۔ کہاں ہیں وہ سرکش لوگ جنہوں نے بارونق شہر بسائے اور ان کے مضبوط قلعے قائم کئے، آج وہ قبروں کے گڑھوں میں پتھروں کے نیچے دبے پڑے ہیں، یہ ہے اللہ ﷻ کی کتاب، تم اس نور سے روشنی حاصل کرو جو تمہیں قیامت کے دن کی تاریکیوں اور اندھیروں میں کام آسکے، اس کے عمدہ بیان سے عبرت حاصل کرو اور خوب سنو جاؤ۔

دیکھو! اللہ تعالیٰ نے زکریا علیہ السلام اور ان کی اہل بیت کی مدح کرتے ہوئے فرمایا: إِنَّهُمْ كَانُوا يُسَارِعُونَ فِي الْخَيْرَاتِ وَيَدْعُونَنَا رَغَبًا وَرَهَبًا وَكَانُوا لَنَا خَشِيعِينَ [۲] وہ نیک کاموں میں سبقت لے جاتے تھے اور رغبت و رہبت کے ساتھ ہم سے دعائیں کیا کرتے تھے اور ہمارے سامنے جھکنے والے تھے۔ غور سے سنو! اس بات میں کوئی بھلائی نہیں جس سے اللہ تعالیٰ کی رضامندی مقصود نہ ہو، وہ مال خیر و برکت سے خالی ہے جو اللہ ﷻ کی راہ میں خرچ نہ کیا جاتا ہو، وہ نیکی سے تہی دست ہے، جو اللہ ﷻ کے احکام کی تعمیل

[۱] الحشر: ۱۹ - [۲] الانبیاء: ۹۰۔

میں کسی ملامت گر کی ملامت سے ڈرتا ہو۔ [۱]

مفکر اسلام مولانا ابوالحسن علی الحسنی الندوی رحمۃ اللہ علیہ اس آیت کی تشریح کرتے ہوئے فرماتے ہیں:

”تمام دلچسپیوں کا محور و مرکز انسان کی اپنی ذات ہے، گہری نظر سے دیکھئے تو اس کو جس سے محبت ہے اپنی ذات کے لئے ہے، جو اس سے محبت کرتا ہے اس سے وہ بھی محبت کرتا ہے، جس کو اس سے نفرت ہے، اس میں ہزاروں خوبیاں ہوں، اس سے دل کو لگاؤ نہیں پیدا ہوتا، زندگی کی ساری حرکت، چہل پہل، دوڑ دھوپ اسی محبت کے دم سے ہے۔ جہاں جیئے گا اسی کا ظہور پائے گا، ہر محبت کی تہہ میں اسی محبت کی کرشمہ سازی نظر آئے گی، دنیا کی ہر چیز فراموش ہو سکتی ہے، انسان ہر ایک سے غافل اور مشغول ہو سکتا ہے لیکن نازک وقت میں اپنی ذات سے غفلت نہیں ہوتی اور کٹھن گھڑی میں جب اولاد متعلقین، اعزہ و احباب سب فراموش ہو جاتے ہیں، اپنی فکر رہتی ہے اور انسان اپنی خیر مناتا رہتا ہے، یہ ایک حقیقت ہے، روز مرہ کا مشاہدہ ہے، فطرت انسانی کا خاصہ ہے، اس کے خلاف اگر دعویٰ کیا جائے تو کان کھڑے ہوتے ہیں، اور اس کو اپنی فکر نہیں ہوتی اور سب کی فکر ہوتی ہے اور اس کو اپنا ہوش نہیں رہتا اور ہر بات کا ہوش رہتا ہے، اس کو سارے جہاں کی فکر ہوتی ہے اور اپنی فکر سے غافل ہوتا ہے، اس کو سب کی جان عزیز ہوتی ہے اور اپنی جان کے پیچھے ہاتھ دھوئے پڑا رہتا ہے، اور یہ کسی بلند مقصد کے ماتحت نہیں، کسی اصول اور کسی نظریہ کے ماتحت نہیں، ایثار و قربانی کے جذبہ سے نہیں، بلکہ یہ خود فراموشی کے عالم میں اور ایک ذہنی طاعون کے طور پر۔“

قرآن مجید یہی دعویٰ کرتا ہے، وہ کہتا ہے کہ خدا فراموشی کی سزا خود فراموشی ہے، جب انسان خدا کو بھلاتا ہے تو وہ یہ دکھا دیتا ہے کہ پھر اپنے کو بھولتا چلا جاتا ہے، اس پر خود فراموشی طاری ہو جاتی ہے، زندگی کا انہماک بڑھتا چلا جاتا ہے، ساری زندگی انسان کے گرد چکر لگاتی نظر آتی ہے، مگر انسان کسی اور چیز کے گرد طواف کرتا نظر آتا ہے، مقاصد نگاہوں سے اوجھل ہو جاتے ہیں اور ذرائع و وسائل مقصود بن جاتے ہیں، اشیاء سے براہ

[۱] تفسیر ابن کثیر: ج ۵، ص ۳۲۲ تا ۳۲۳۔

راست ایسی دلچسپی پیدا ہو جاتی ہے کہ احساسات ختم ہو جاتے ہیں، لذت و راحت جو دنیا میں ہمیشہ سے بڑے مقصود رہے ہیں، ذہن سے نکل جاتے ہیں، انسان ان سے محروم ہوتا چلا جاتا ہے اور اس محرومی کا احساس اور اس پر افسوس بھی ختم ہو جاتا ہے، خیالی چیزیں، حقیقی چیزوں کی جگہ لے لیتی ہیں، اور انسانی زندگی عجائبات کا مجموعہ بن کر رہ جاتی ہے، اور یہ سب اس دور میں ہوتا ہے جب خدا کے بجائے انسان اپنی ذات کی پرستش کرنے لگتا ہے اور اپنے سوا ہر چیز کے انکار پر آمادہ ہو جاتا ہے، لیکن یہ خدا فراموشی اور خدا سے یہ بغاوت جتنی ترقی کرتی ہے خود فراموشی، خود دشمنی، خود کشی اتنی ہی بڑھتی جاتی ہے۔

تمدن کے شاید کسی دور میں اس آیت کا ظہور اس طرح نمایاں اور صاف طریقہ پر نہ ہوا ہو جتنا اس دور تہذیب و ترقی میں، انسان کا اپنی ذات کے معاملات میں انہماک، اپنی ذات سے شیفتگی، شاید اتنی کسی زمانہ میں نہ ہو جتنی اس زمانہ میں، لذت و راحت کے وسائل شاید کبھی اتنے ایجاد نہ ہوئے ہوں جتنے اس دور میں، خدا پرستی کا فلسفہ شاید کسی عہد میں ایسا مرتب نہ ہوا ہو اور اس کی اشاعت شاید کبھی اتنے بڑے پیمانے پر نہ ہوئی ہو جیسے اس زمانہ میں، اپنے سوا ہر چیز کے انکار کا ذوق اور جوش شاید کبھی اتنا عام نہ ہوا ہو جتنا اس موجودہ سوسائٹی میں، لیکن واقعہ اور دن رات کا مشاہدہ کیا ہے؟ انسان اپنے انجام سے سب سے زیادہ بے فکر ہے، اپنی ذات سے سب سے زیادہ بے پرواہ ہے، حقیقت لذت و راحت سے سب سے زیادہ محروم ہے، زندگی کے ذخیرہ میں اس کا اپنا حصہ سب سے زیادہ کم ہے، وہ روپیہ ڈھالنے کی مشین بن کر رہ گیا ہے، جو اپنے ڈھالے ہوئے سکوں سے خود فائدہ نہیں اٹھا سکتی، اس کا حصہ زندگی میں صرف اتنا ہے کہ اس کو اتنا تیل دیا جاتا رہے جس سے وہ چلتی رہی، جذبات و احساسات سے عاری، لذت و الم سے محروم، مسرت و کلفت سے بے خبر ایک بے جان مشین ہے۔

وہ تیلی کا بیل بن کر رہ گیا ہے جو اپنے مقررہ دائرے کے اندر چکر لگاتا رہتا ہے، کام لینے والے سے چارہ پانی پیتا ہے اور بغیر شکوہ و شکایت کے چکر لگاتا ہے، آج تمدن و سوسائٹی کے اس چکر میں انسان بھی تیلی کے بیل



کی طرح پھر کی طرح پھر رہا ہے، تمدن کے ضوابط میں جکڑا ہوا ہے، سوسائٹی کے معیاروں کا پابند ہے، دوسروں کے لئے کماتا ہے، دوسروں کے لئے پہنتا ہے اور زندگی قائم رکھنے کے لئے اس کو راتب یا راشن ملتا رہتا ہے، وہ ایک قلی بن کر رہ گیا ہے جو دنیا کے اس بڑے کارخانہ میں ایک جگہ سے دوسری جگہ دوڑتا پھرتا ہے، بوجھ ڈھوتا ہے، تمدن کی گاڑی چلاتا ہے اور تھوڑی سی مزدوری پاتا ہے، حقیقی لطف و مسرت، اچھی غذا، اچھی ہوا، روح کی شادمانی، دل کے سکون، ضمیر کے اطمینان پیدا کرنے والی معرفت و محنت کی لذت سے محروم ہے اور زندگی کا دھارا تیزی سے بہ رہا ہے اور تمدن کا چکر اس زور کا چل رہا ہے کہ اس کو ان مسائل پر سوچنے کی بھی فرصت نہیں، جسم اتنا تھکا، دماغ اتنا شغل، ذہن اتنا مشغول اور دل اتنا مردہ ہو چکا ہے کہ اس کو اس محرومی اور مدہوشی کا بھی ہوش نہیں اور اس دھارے میں تنکے کی طرح بہا چلا جا رہا ہے، وہ ایک ایسا سوار ہے جو سواری کے قابو میں ہے، سواری اس کے قابو میں نہیں، خدا فراموشی کی سزا خود فراموشی عجب عبرتناک ہے، لاکھوں، کروڑوں افراد پوری کی پوری قومیں، بڑی بڑی سلطنتیں اس خود فراموشی، خودکشی کا شکار ہیں، ایک ذہنی طاعون ہے جو سارے عالم پر مسلط ہے، مگر آنکھ نہیں کھلتی، بجائے خدا شناسی کی دعوت کے خدا فراموشی کی تلقین بڑھتی جاتی ہے، خدا سے بغاوت کے جھنڈے ہر طرف بلند ہیں، خود پرستی کی جتنی تبلیغ کی جا رہی ہے خود فراموشی بڑھتی جاتی ہے۔

مقاصد اٹھائے جاتے ہیں اور وسائل میں الجھا دیئے جاتے ہیں۔ دولت راحت کے لئے تھی، دولت رہ گئی، راحت لے لی گئی، اور اس طرح لے لی گئی کہ اس کا کہیں نشان نہیں ملتا، اور اب لوگوں نے اس کی خانہ پری دولت سے ہی کرنی شروع کر دی، غذائیں اور دوائیں بڑھ گئیں اور صحت سلب کر لی گئی، تیز رفتار سواریاں اور وسائل سفر، راحت و سہولت کے لئے تھے، اب سرعت ہی مقصود بن گئی اور راحت مفقود ہو گئی، قدرتی دشواریاں دور ہوئیں تو قانونی اور مصنوعی دشواریاں خود پیدا کر لیں اور اپنے اوپر مسلط کر لیں، سفر آسان ہوا تو مقصد سفر مشکل ہو گیا، اور مقصد سفر بھیا تک ہے۔

پہلے ایک شہر کے آدمی کا دوسرے شہر کے آدمی سے بات کرنا مشکل تھا، اب بات کرنا آسان ہے لیکن اس بات میں کوئی دلکشی اور دل آویزی نہیں رہی، محبت کا فور ہوگئی، خون سفید ہو گیا، اغراض کا ہر طرف دور دورہ ہے، اس لئے بات کر کے کیا دل خوش ہو، پہلے دور افتادہ اور دروازے کے لوگ آواز کو ترستے تھے، مگر اب آواز سننے سے بیزار اور میڈیا کے جھوٹ اور پروپیگنڈے سے عاجز ہیں، غرض یہ کہ مقاصد کی خرابی نے ان وسائل و آلات کو بھی بے کار عذاب جان اور بلائے بے درماں بنا دیا ہے، اور انسانی زندگی بے معنی، بے مقصد، بے روح، بے کیف، بے لذت اور بے حس ہو کر رہ گئی ہے۔ قرآن کا پیغام یہ ہے کہ یہ خود فراموشی نتیجہ ہے خدا فراموشی کا، اس کا علاج صرف خدا شناسی اور خدا طلبی ہے، فرار کے بجائے واپسی، وحشت کے بجائے انس، انکار کے بجائے اقرار و ایمان، بغاوت کے بجائے صلح، اور سرکشی کے بجائے اطاعت و انقیاد اور خدا سے بھاگنے کے بجائے خدا کی طرف بھاگنے کی ضرورت ہے۔ [۱]

### الْحَبَّارُ يَحْمِلُ أَسْفَارًا

مَثَلُ الَّذِينَ حُمِّلُوا التَّوْرَةَ ثُمَّ لَمْ يَحْمِلُوهَا كَمَثَلِ الْحَبَّارِ يَحْمِلُ أَسْفَارًا ۖ بِئْسَ

مَثَلُ الْقَوْمِ الَّذِينَ كَذَّبُوا بِآيَاتِ اللَّهِ ۗ وَاللَّهُ لَا يَهْدِي الْقَوْمَ الظَّالِمِينَ [۲]

جن لوگوں پر تورات کا بوجھ ڈالا گیا، پھر انہوں نے اُس کا بوجھ نہیں اٹھایا، ان کی مثال اُس گدھے کی سی ہے جو بہت سی کتابیں لادے ہوئے ہو، بہت بری مثال ہے اُن کی جنہوں نے

اللہ تعالیٰ کی آیتوں کو جھٹلایا، اور اللہ ایسے ظالموں کو ہدایت تک نہیں پہنچاتا۔

اس مثال میں تشبیہ نفع سے محرومی کے لحاظ سے ہے، وہ اس طرح کہ اللہ تعالیٰ نے اس شخص کو جسے اللہ نے اپنی کتاب سے نوازا تا کہ وہ اس پر ایمان لائے اور اس میں تدبر کرے اور پھر اس کے مطابق خود بھی عمل کرے اور دوسروں کو بھی دعوت دے، لیکن اس نے اس کے خلاف کیا کہ محض اس کا علم حاصل کر لیا، اور بغیر تدبر و فہم

[۱] خود از بانگِ در لکھنؤ اگست ۱۹۹۷ء۔ [۲] لجمعة: ۵۔

کے اس کی تلاوت کرتا رہا، نہ اس کی پیروی کی اور نہ اس کے مطابق عمل کیا تو یہ شخص اس گدھے کی مانند ہے جو اپنی کمر پر کتابوں کا بوجھ لادے ہوئے ہو اور اسے کچھ معلوم نہیں ہوتا کہ ان کتابوں میں کیا ہے، اسی طرح کتاب اللہ کے متعلق اس شخص کا بھی یہی حال ہے۔ (یہ مثال اگرچہ اصلاً یہود کے متعلق نازل ہوئی ہے لیکن اپنے معنی کے اعتبار سے عام ہے)۔

### حضرت مریم اور حضرت آسیہ کی مثال

وَضَرَبَ اللَّهُ مَثَلًا لِلَّذِينَ آمَنُوا امْرَأَاتٍ فِرْعَوْنَ إِذْ قَالَتْ رَبِّ ابْنِ لِي عِنْدَكَ بَيْتًا فِي الْجَنَّةِ وَنَجِّنِي مِنْ فِرْعَوْنَ وَعَمَلِهِ وَنَجِّنِي مِنَ الْقَوْمِ الظَّالِمِينَ، وَمَرْيَمَ ابْنَتْ عِمْرَانَ الَّتِي أَحْصَنَتْ فَرْجَهَا فَنفَخْنَا فِيهِ مِنْ رُوحِنَا وَصَدَّقَتْ بِكَلِمَاتِ رَبِّهَا وَكُتِبَ لَهَا وَكَانَتْ مِنَ الْقَانِتِينَ ۝

اور جن لوگوں نے ایمان اختیار کیا ہے، اُن کے لئے اللہ، فرعون کی بیوی کو مثال کے طور پر پیش کرتا ہے جب اُس نے کہا تھا کہ ”میرے پروردگار! میرے لئے اپنے پاس جنت میں ایک گھر بنا دے، اور مجھے فرعون اور اُس کے عمل سے نجات دے دے، اور مجھے ظالم لوگوں سے نجات عطا فرما“۔ عمران کی بیٹی مریم کو (مثال کے طور پر پیش کرتا ہے) جنہوں نے اپنی عصمت کی حفاظت کی، تو ہم نے اُس میں اپنی روح پھونک دی، اور انہوں نے اپنے پروردگار کی باتوں اور اس کی کتاب کی تصدیق کی اور وہ طاعت شعار لوگوں میں شامل تھیں۔

مومنین کے لئے بیان کردہ دوسری مثال مریم علیہا السلام کی بیان کی گئی ہے کہ جن کا رشتہ ازدواج کسی سے نہ تھا، مومن سے نہ کافر سے، گویا یہاں تین قسم کی عورتوں کا ذکر ہے، ایک وہ کافر عورت جس کا رشتہ مومن صالح کیساتھ ہے، دوسری وہ مومن عورت جس کا رشتہ کافر کے ساتھ ہے اور تیسری وہ مومن عورت جس کا رشتہ نہ مومن



کیساتھ ہے نہ کافر کے ساتھ، تو ان میں سے پہلی کے حق میں یہ رشتہ و اتصال آخرت میں کسی کام کا نہیں، اور دوسرے کے حق میں اس تعلق سے کوئی ضرر نہیں اور تیسری کے حق میں یہ عدم تعلق مضر نہیں، چونکہ یہاں شان نزول ازواج مطہرات یعنی حضرت عائشہ و حفصہ رضی اللہ عنہما کی تشبیہ کے لئے ہے، اس لئے ان مثالوں میں رشتہ ازواج کو ذکر کیا گیا ہے ورنہ ہر رشتہ کا یہی حال ہے۔

نیز حضرت مریم کی مثال بیان کرنے سے ایک اور اشارہ یہ بھی ہو سکتا ہے کہ ان پر یہود کی تہمت نے اللہ کے ہاں ان کا مرتبہ کچھ بھی نہ گھٹایا اور نہ ہی ان کی آخرت کے لئے مضر ہوا، اسی طرح نیک اور صالح انسان کو فساق و فجار کی تہمتیں بھی کوئی ضرر نہیں پہنچا سکتیں، اور اگر یہ آیات واقعہ افک کے بعد نازل ہوئیں تو اس میں حضرت عائشہ رضی اللہ عنہا کے لئے تسلی ہے اور اگر واقعہ افک سے پہلے نازل ہوئیں ہیں تو انہیں اس پر ذہنی و قلبی طور پر تیار کرنا مقصود ہے۔

”وَنَجِّبْنِي مِنْ فِرْعَوْنَ وَعَمَلِهِ“ میں اس بات کی طرف اشارہ ہے کہ ہر بلا و مصیبت سے اپنی نجات دنیوی کے لئے حق تعالیٰ سے دعا و مناجات کرتے رہنا سیرت صالحین میں سے ہے۔ [۱]

### قرآن سے اعراض کرنے والوں کی مثال

فَمَا لَهُمْ عَنِ التَّذْكَرَةِ مُعْرِضِينَ، كَانَهُمْ حُمُرٌ مُسْتَنْفِرَةٌ، فَرَّتْ مِنْ قَسْوَرَةٍ [۲]

اب ان لوگوں کو کیا ہو گیا ہے کہ یہ نصیحت کی بات سے منہ موڑے ہوئے ہیں؟ اس طرح جیسے وہ جنگلی گدھے ہوں، جو کسی شیر سے (ڈر کر) بھاگ پڑے ہوں۔

اس مثال میں ان کافروں کو قرآن سے اعراض میں ان گدھوں سے تشبیہ دی ہے اور گدھے بھی وحشی جنگلی جو کمال بلاوت کے لئے ضرب المثل ہیں، جو معمولی اور بالکل بے ضرر چیزوں سے بھی بدکتے اور بھاگتے رہتے ہیں اور پھر جب شیر سے بھاگیں گے تو انکی وحشت اور بدحواسی کا کیا ٹھکانہ؟

[۱] تفسیر مدارک۔ [۲] المدثر: ۵۱ تا ۴۹۔

## مقصود و تشبیہ

تشبیہ سے مقصود قرآن مجید سے ان لوگوں کے انتہائی بعد و تنفر کا اظہار ہے، گویا کہ یہ ان کی ہلاکت کا پیش ہے، پھر گدھوں کے ساتھ تشبیہ میں ایک مزید نکتہ یہ بھی ہے کہ ہدایت و شریعت سے ناواقفیت و جہالت میں یہ گدھوں کی مانند بے عقل ہیں کہ وہ ہدایت جو ان کے حق میں ابدی زندگی و سعادت کا پیغام لے کر آئی تھی اس سے اس طرح بھاگ کھڑے ہوئے گویا کہ وہ ان کے حق میں ہلاکت و خسران ہو۔

## قیامت کے دن کی ہولناکی

يَوْمَ يَكُونُ النَّاسُ كَالْفَرَاشِ الْمَبْتُوثِ، وَتَكُونُ الْجِبَالُ كَالْعِهْنِ الْمَنْفُوشِ [۱]  
 ”وہ دن جب لوگ بکھرے ہوئے پروانوں کی طرح اور پہاڑ رنگ برنگ کے دھنکے ہوئے  
 اُون کی طرح ہوں گے۔“

تاریخ و تفسیر کے امام حافظ ابن کثیر رحمۃ اللہ علیہ اس آیت کی تفسیر کرتے ہوئے فرماتے ہیں:  
 ”اللہ تعالیٰ فرماتے ہیں کہ اس دن لوگ منتشر، پراگندہ اور حیران و سرگردان ادھر ادھر گھوم  
 رہے ہوں گے۔“ ایک دوسری جگہ ارشاد فرمایا: كَانَتْهُمْ جَرَادٌ مُنْتَشِرَةٌ [۲] ”گویا وہ پھیلی ہوئی  
 ٹڈیاں ہیں۔“ اور پہاڑوں کا حال یہ ہوگا کہ وہ دھنی ہوئی اُون کی طرح ادھر ادھر اڑتے نظر  
 آئیں گے۔ [۳]

## تعارض

قیامت کے روز پہاڑوں کا کیا حال ہوگا؟ اس بارے میں آیات کریمہ بظاہر متعارض ہیں، چنانچہ سورۃ  
 الکہف میں ارشاد باری تعالیٰ ہے:

وَيَوْمَ نَسِيطُ الْجِبَالِ وَتَرَى الْأَرْضَ بَارِزَةً اور سورۃ النمل میں فرمایا: وَتَرَى الْجِبَالَ

[۱] القارعة: ۵، ۴۔ [۲] القمر: ۷۔ [۳] تفسیر ابن کثیر: ج ۵، ص ۵۸۲۔

تَحْسِبُهَا جَامِدَةً وَهِيَ تَمُرٌّ مَرَّ السَّحَابِ اور سورة الطور میں فرمایا: وَتَسِيرُ الْجِبَالُ سَيْرًا  
 اور سورة النبا میں ارشاد ہے: وَسِيرَتِ الْجِبَالِ فَكَانَتْ سَرَابًا اور سورة التکویر میں فرمایا: وَإِذَا  
 الْجِبَالُ سُيِّرَتْ اور طہ میں ارشاد فرمایا: وَيَسْأَلُونَكَ عَنِ الْجِبَالِ فَقُلْ يَنْسِفُهَا رَبِّي  
 نَسْفًا اور سورة المرسلات میں فرمایا گیا: وَإِذَا الْجِبَالُ نُسِفَتْ اور سورة الواقعة میں ہے:  
 وَبَسَّتِ الْجِبَالُ بَسًّا، فَكَانَتْ هَبَاءً مُنْبَثًّا اور سورة الحاقة میں فرمایا: وَجُمِلَتِ الْأَرْضُ  
 وَالْجِبَالُ فَدُكَّتَا دَكَّةً وَاحِدَةً اور سورة المعارج میں ارشاد فرمایا: وَتَكُونُ الْجِبَالُ كَالْعِهْنِ  
 اور سورة القارعة میں بھی فرمایا: وَتَكُونُ الْجِبَالُ كَالْعِهْنِ الْمَنْفُوشِ اور سورة المزمل میں  
 فرمایا: وَكَانَتِ الْجِبَالُ كَثِيبًا مَهِيلاً -  
 یہ آیات سات قسم کے مضامین پر مشتمل ہیں:

- ۱۔ مرور (چلنا)۔ ۲۔ تسیر (چلانا)۔ ۳۔ نسف (اڑانا)۔ ۴۔ بس (ریزہ ریزہ کرنا یا  
 ہانکنا)۔ ۵۔ دک (ٹکڑے ٹکڑے کر دینا)۔ ۶۔ هَبَاءً مُنْبَثًّا (بکھرا ہوا غبار)۔ ۷۔ عِهْنِ  
 (روئی)۔ ۸۔ كَثِيبًا مَهِيلاً (بہنے والے ریت کا ٹیلہ)۔  
 پس اس طرح ان آیات میں بظاہر تعارض ہے۔

### جواب

قیامت کے دن پہاڑوں پر یکے بعد دیگرے یہ سب احوال مذکورہ طاری ہوں گے جن کو ان آیات میں  
 متفرق طور پر ذکر کیا گیا ہے۔ اولاً تو پہاڑوں کو زمین سے اکھاڑ کر فضا میں لے جایا جائے گا، وہاں پر ہوائیں  
 انکو اڑاتی پھریں گی، یہ بادلوں کی طرح چلتے ہوئے اور اڑتے ہوئے ہوں گے اور روئی کے گالوں کی  
 طرح دکھائی دیں گے جس طرح اڑتے ہوئے روئی کے گالوں کی طرح معلوم ہوا کرتے ہیں، پھر ان کو زمین پر  
 گرا کر ٹکڑے ٹکڑے اور ریزہ ریزہ کر دیا جائے گا، ایسا محسوس ہوگا جیسے مجمع ریت کا ٹیلہ بہنے لگا ہو، اس کے بعد



ان کو ہبَاءً مُنْبِتًا بکھرے ہوئے غبار کی طرح بنا دیا جائے گا، پس ان آیات میں کوئی تعارض نہیں، حضرت حسن بصریؒ اور دیگر محققین سے اسی طرح منقول ہے۔ [۱]

## امثال عجیبہ سوال و جواب کی صورت میں

ایسی ضرب الامثال اور ان کی امثلہ جو کہ صریح طور پر لفظاً ظاہر نہیں ہوتیں بلکہ دوسرے الفاظ کے پردے میں پوشیدہ ہوتی ہیں، ان کے متعلق امام ابو الحسن ماوردیؒ فرماتے ہیں کہ میں نے ابو اسحاق ابراہیم بن مضارب بن ابراہیمؒ سے سنا، وہ فرماتے تھے کہ میں نے اپنے والد گرامی مُضَارِبِ بن ابراہیمؒ کو یہ بیان کرتے ہوئے سنا کہ:

س۔ میں نے حسن بن فضلؒ سے دریافت کیا کہ آپ قرآن کریم سے عرب و عجم کی بہت مثالیں پیش کرتے ہو، بھلا بتاؤ تو کہ آیا آپ کو "خَيْرُ الْأُمُورِ أَوْسَطُهَا" (بہترین کام معتدل کام ہے) کی مثال بھی کتاب اللہ میں ملی ہے؟

ج: حسن بن فضلؒ نے جواب دیا کہ ہاں، ایسی ضرب الامثال قرآن مجید میں چار مقامات پر آئی ہیں:

۱۔ لَا فَاْرِضٌ وَلَا بَكْرٌ عَوَانٌ مَبِينٌ ذَلِكَ [۲]

۲۔ وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا [۳]

۳۔ وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ [۴]

۴۔ وَلَا تَجْهَرْ بِصَلْوَتِكَ وَلَا تَخَافُتْ بِهَا وَابْتَغِ بَيْنَ ذَلِكَ سَبِيلًا [۵]

س۔ مضارب بن ابراہیمؒ کا بیان ہے کہ میں نے ان سے پوچھا کہ کیا آپ نے کتاب اللہ میں "مَنْ جَهَلَ شَيْئًا عَادَاةً" (جو شخص جس چیز سے ناواقف ہوتا ہے، اسی سے عداوت رکھتا ہے) کی مثال بھی پائی ہے؟

[۱] روح المعانی - [۲] البقرة: ۶۸ - [۳] الفرقان: ۶۷ - [۴] الاسراء: ۲۹ - [۵] الاسراء: ۱۰۰

ج: حسن بن فضل رضی اللہ عنہ نے کہا کہ ہاں دو جگہوں میں پاتا ہوں:

۱- بَلْ كَذَّبُوا بِمَالِهِمْ يُحِيطُوا بِعَلْمِهِ ۝۱

۲- وَاذَلَمَ يَهْتَدُوا بِهِ فَسَيَقُولُونَ هَذَا أَفْكَ قَدِيمٌ ۝۲

س: مُضَارِبٌ: کیا عرب کی یہ مثل ”إِحْدَرُ شَرًّا مَنْ أَحْسَنَتْ إِلَيْهِ“ (اس شخص کے شر سے بچو جس کے ساتھ تونے نیکی کی ہو) بھی قرآن میں پاتے ہو؟

ج: حسن: بے شک، دیکھو! وَمَا نَقَمُوا إِلَّا أَنْ أَغْنَاهُمُ اللَّهُ وَرَسُولُهُ مِنْ فَضْلِهِ ۝۳

س: مُضَارِبٌ: کیا یہ ضرب المثل ”لَيْسَ الْخَبْرُ كَالْعَيَانِ“ (سنی ہوئی بات، مشاہدہ کی طرح نہیں ہوتی)۔  
قرآن حکیم میں کہیں ملتی ہے؟

ج: حسن: ہاں، دیکھو! أَوْلَمْ تَوْمِنْ قَالَ بَلَىٰ وَلَكِنَّ لِيْطَبَّئِنَّ قَلْبِي ۝۴ اس میں اس ضرب المثل کا مفہوم جلوہ گر ہے۔

س: مُضَارِبٌ: کیا یہ ضرب المثل فِي الْحَرَكَاتِ بَرَكَاتٌ (حرکت میں برکت ہے، قرآن مجید میں ہے؟

ج: حسن: یقیناً موجود ہے۔ اللہ تعالیٰ کا ارشاد ہے: وَمَنْ يُهَاجِرْ فِي سَبِيلِ اللَّهِ يَجِدْ فِي الْأَرْضِ  
مَرَاغِمًا كَثِيرًا وَسَعَةً ۝۵ یہ ارشاد عالی اس پر دلالت کرتا ہے۔

س: مُضَارِبٌ: کیا یہ ضرب المثل كَمَا تَدِينُ تُدَانُ (جیسا کرو گے ویسا بھرو گے) قرآن میں ہے؟

ج: حسن: ہاں، اللہ تعالیٰ کا ارشاد پاک ہے: وَمَنْ يَعْمَلْ سُوءًا يُجْزَ بِهِ ۝۶ اس آیت کریمہ میں اس کا مفہوم موجود ہے۔

س: مُضَارِبٌ: کیا تمہیں اہل عرب کی یہ مثل حِينَ تَقْلِي تَدْرِي (جس وقت سر پر پڑے گی تو تجھے حقیقت معلوم ہوگی) بھی قرآن میں ملی ہے؟

ج: حسن: ہاں، دیکھو! اللہ تعالیٰ کا ارشاد ہے: وَسَوْفَ يَعْلَمُونَ حِينَ يَرَوْنَ الْعَذَابَ مَنْ أَضَلُّ

[۱] البقرة: ۳۹ - [۲] الاحقاف: ۱۱ - [۳] التوبة: ۷۴ - [۴] البقرة: ۲۶۰ - [۵] النساء: ۱۰۰ - [۶] النساء: ۱۲۳ -

## سَبِيلًا ۱

س: مُضَارِبٌ: کیا تمہیں عرب کی یہ مثل کہ لَا يُلْدَغُ الْمُؤْمِنُ مِنْ جُحْرٍ وَاحِدٍ مَرَّتَيْنِ (مومن ایک سوراخ سے دو مرتبہ نہیں ڈسا جاتا) بھی قرآن مجید میں ملتی ہے؟

ج: حسن: بے شک، دیکھو! ارشادِ باری تعالیٰ ہے: هَلْ أَمِنُكُمْ عَلَيْهِ إِلَّا كَمَا أَمِنْتُكُمْ عَلَىٰ أَخِيهِ

## مِنْ قَبْلُ ۲

س: مُضَارِبٌ: کیا تم عرب کی اس مثل: مَنْ أَعَانَ ظَالِمًا سُلِّطَ عَلَيْهِ (جو شخص کسی ظالم کی مدد کرتا ہے تو وہی ظالم اس پر مسلط کر دیا جاتا ہے) کو قرآن حکیم میں پاتے ہو؟

ج: حسن: بالکل، ضرور دیکھو! اللہ تعالیٰ فرماتے ہیں: كُتِبَ عَلَيْهِ أَنَّهُ مَنْ تَوَلَّاهُ فَأَنَّهُ يُضِلُّهُ وَيَهْدِيهِ

## إِلَىٰ عَذَابِ السَّعِيرِ ۳

س: مُضَارِبٌ: اور کیا تمہیں عرب کی یہ مثل: لَا تَلِدُ الْحَيَّةُ إِلَّا حَيَّةً (سانپ کے بچے سانپ ہی ہوتے ہیں) بھی قرآن کریم میں ملتی ہے؟

ج: حسن: بے شک، دیکھو! اللہ تعالیٰ فرماتے ہیں: وَلَا يَلِدُوا إِلَّا فَاجِرًا كَفَّارًا ۴

س: مُضَارِبٌ: کیا یہ مثل لِلْجِيَّانِ إِذَا نَادَىٰ (دیواروں کے بھی کان ہوتے ہیں) بھی تمہیں قرآن پاک میں ملتی ہے؟

ج: حسن: جی ہاں، اللہ پاک کا ارشاد ہے: وَفِيكُمْ سَمْعُونَ لَهُمْ ۵

س: مُضَارِبٌ: کیا عرب کی یہ مثل کہ الْجَاهِلُ مَرْرُوقٌ وَالْعَالِمُ فَحْرٌ وَمٌ (بسا اوقات جاہل آسودہ حال اور عالم فقیر و نادار ہوتا ہے) بھی قرآن حکیم میں پائی جاتی ہے؟

ج: حسن: کیوں نہیں، دیکھو! اللہ تعالیٰ فرماتے ہیں: مَنْ كَانَ فِي الضَّلَالَةِ فَلْيَبْذُلْهُ الرَّحْمَنُ مَدًّا ۶

س: مُضَارِبٌ: اور کیا تمہیں قرآن میں یہ ضرب المثل کہ لَا يَأْتِيكَ إِلَّا قُوَّتًا وَالْحَرَامُ لَا يَأْتِيكَ

۱ الفرقان: ۴۲ - ۲ ایوسف: ۶۳ - ۳ الحج: ۳ - ۴ نوح: ۲۷ - ۵ التوبہ: ۴۷ - ۶ مریم: ۷۵ -



إِلَّا جُزَافًا (حلال مال سے روزی آتی ہے اور حرام سے خطرہ جان) کہیں ملتی ہے؟  
ج: حسن: ہاں! قرآن کریم میں یہ ضرب المثل بھی موجود ہے، دیکھو! ارشادِ باری تعالیٰ ہے: إِذْ تَأْتِيهِمْ  
حَيْثَ أَنَّهُمْ يَوْمَ سَبْتِهِمْ شُرَّعًا وَيَوْمَ لَا يَسْبِتُونَ لَا تَأْتِيهِمْ ۗ [۱]

## امثالِ نبویہ

آپ ﷺ اور صحابہ کرام رضی اللہ عنہم کے کلمات میں امثالِ القرآن بکثرت پائی جاتی ہیں، یہاں تک کہ فصحاء و  
بلغاء کے کلام میں بھی اس کا اثر پایا جاتا ہے، اور بہت سے محدثین نے امثالِ نبویہ کو بھی جمع کیا ہے۔ امام ترمذی  
رحمۃ اللہ علیہ نے جنہوں نے اپنی کتاب میں امثالِ الحدیث کے لئے ایک باب بعنوان "أَبْوَابُ الْأَمْثَالِ عَنِ  
رَسُولِ اللَّهِ صَلَّى اللَّهُ عَلَيْهِ وَسَلَّمَ" قائم فرمایا، لیکن اس باب کے تحت صرف چودہ احادیث ذکر کی ہیں، اس  
پر ابن عربی رحمۃ اللہ علیہ تبصرہ کرتے ہوئے فرماتے ہیں:

لَمْ أَرِ أَحَدًا مِنْ أَهْلِ الْحَدِيثِ صِنْفٌ فَأَفْرَدَ لَهَا بَابًا غَيْرَ أَبِي عَيْسَى، يَعْنِي التِّرْمِذِيَّ،  
وَاللَّهِ دَرَّةٌ لَقَدْ فَتَحَ بَابًا أَوْ بَنَى قَصْرًا أَوْ دَارًا وَلَكِنْ اخْتَطَّ خَطًّا صَغِيرًا، فَتَحَّنْ نَقْتِنِحْ  
بِهِ وَنَشْكُرُهُ عَلَيْهِ.

میں نے کسی ایک محدث کو بھی ایسا نہیں پایا جس نے اپنی کتاب میں امثالِ الحدیث کے لئے  
کوئی باب قائم کیا ہو سوائے امام ترمذی کے، اللہ ان کا بھلا کرے، بعد والوں کے لئے دروازہ  
کھول گئے، دوسروں کے لئے محل و گھر تعمیر کر گئے، لیکن اس کی حدود بہت مختصر رکھی، اس کے  
باوجود ہم اس کو بھی کافی سمجھتے ہیں اور اس پر ان کا شکر ادا کرتے ہیں۔

اب ہم امثالِ نبویہ کے چند نمونے پیش کرتے ہیں جن کو علامہ سیوطی رحمۃ اللہ علیہ نے "الجامع الصغیر" کی زینت  
کو دوبالا کرنے کے لئے جمع فرما دیا ہے:

[۱] الاعراف: ۱۶۳۔ الاتقان فی علوم القرآن: ج ۲، ص ۴۰۱، ۴۰۲۔

(۱) مَثَلُ الْإِيْمَانِ مَثَلُ الْقَبِيصِ تَقْبُصُهُ مَرَّةً، وَتَنْزِعُهُ أُخْرَى - [۱]

ایمان کی مثال قمیص کی سی ہے کہ کبھی اس قمیص کو پہنتا ہے تو کبھی اس کو اتارتا ہے۔

(۲) مَثَلُ الْبَخِيلِ وَالْمُنْفِقِ كَمَثَلِ رَجُلَيْنِ عَلَيْهِمَا جُبَّتَانِ مِنْ حَدِيدٍ مِنْ ثَدْيِهِمَا إِلَى

تَرَاقِيهِمَا، فَأَمَّا الْمُنْفِقُ فَلَا يُنْفِقُ إِلَّا سَبَعَتْ أَوْ وَفَرَتْ عَلَى جِلْدِهِ، حَتَّى تَخْفَى بَنَانُهُ،

وَتَعْفُو أَثْرَهُ، وَأَمَّا الْبَخِيلُ فَلَا يُرِيدُ أَنْ يُنْفِقَ شَيْئًا إِلَّا لَزِفَتْ كُلُّ حَلْقَةٍ مَكَانَهَا، فَهُوَ

يُوسِعُهَا وَلَا تَتَّسِعُ - [۲]

بخل کرنے والے اور صدقہ کرنے والے کی مثال ان دو آدمیوں کی طرح ہے جن کے سینہ سے گلے تک

کے حصہ پر لوہے کا جبہ ہے، چنانچہ خرچ کرنے والا جیسے جیسے خرچ کرتا ہے ویسے ویسے وہ جبہ کشادہ ہوتا

جاتا ہے یہاں تک اس کی انگلیوں کے پورے تک چھپ جاتے ہیں اور اس کا اثر بھی باقی نہیں رہتا ہے

یعنی مکمل طور پر اس جبہ میں محفوظ ہو جاتا ہے اور ہاتھ آزادانہ حرکت کر سکتے ہیں، جبکہ بخیل خرچ کرنے کا

ارادہ نہیں کرتا مگر جبہ کی کڑیاں سکڑتی جاتی ہیں، وہ اس کو کشادہ کرنا چاہتا ہے لیکن ہونہیں پاتا۔

(۳) مَثَلُ الْبَيْتِ الَّذِي يُدْكَرُ اللَّهُ فِيهِ وَالْبَيْتِ الَّذِي لَا يُدْكَرُ اللَّهُ فِيهِ، مَثَلُ الْحَيِّ وَالْبَيْتِ [۳]

جس گھر میں اللہ کا ذکر کیا جاتا ہے اس کی مثال زندہ کی سی ہے جبکہ جس گھر میں اللہ کا ذکر نہ کیا جاتا ہو اس

کی مثال مردہ کی سی ہے۔

(۴) مَثَلُ الْجَلِيسِ الصَّالِحِ وَالْجَلِيسِ السُّوِّءِ، كَمَثَلِ صَاحِبِ الْمِسْكِ وَكَيْرِ الْحَدَّادِ، لَا يَعْدَمُكَ

مِنْ صَاحِبِ الْمِسْكِ، إِمَّا أَنْ تَشْتَرِيَهُ أَوْ تَجِدَ رِيحَهُ، وَكَيْرِ الْحَدَّادِ يُحْرِقُ بَيْتَكَ أَوْ ثَوْبَكَ،

أَوْ تَجِدُ مِنْهُ رِيحًا خَبِيثَةً - [۴]

نیک ساتھی اور برے ساتھی کی مثال مسک (خوشبو) والے اور لوہا کی بھٹی کی طرح ہے کہ خوشبو والے سے محروم

نہیں ہو گے، یا تو مسک خرید لو گے یا کم از کم اس کی خوشبو تو حاصل ہو جائے گی، جب کہ لوہا کی بھٹی تیرا گھریا

[۱] کنز العمال، رقم الحدیث: ۲۶۲ - [۲] بخاری، رقم الحدیث: ۱۴۴۳ - [۳] مسلم، رقم الحدیث: ۲۱۱ - [۴] کنز العمال، رقم الحدیث: ۲۴۶۷۵۔

کپڑے جلادے گی ورنہ تجھے کم از کم اس کی بدبو اور دھواں تو حاصل ہو ہی جائے گا۔

(۵) مَثَلُ الْجَلِيسِ الصَّالِحِ مَثَلُ الْعَطَّارِ، اِنْ لَمْ يُعْطِكَ مِنْ عَطْرِهَا اَصَابَكَ مِنْ رِيحِهَا۔ [۱]

نیک دوست کی مثال عطر فروش کی سی ہے، کہ اگر وہ عطر نہ دے تب بھی بہر حال خوشبو تو حاصل ہو ہی جائے گی۔

(۶) مَثَلُ الرَّافِلَةِ فِي الزَّيْنَةِ فِي غَيْرِ اَهْلِهَا، كَمَثَلِ ظُلْمَةِ يَوْمِ الْقِيَامَةِ لَا نُورَ لَهَا۔

اپنے شوہر کے علاوہ بناؤ سنگھار کرنے والی عورت کی مثال قیامت والے دن کے اس اندھیرے کی طرح ہے جس میں کوئی روشنی نہ ہو۔

(۷) مَثَلُ الصَّلَوَاتِ الْخَمْسِ كَمَثَلِ نَهْرٍ جَارٍ عَذْبٍ عَلَى بَابِ اَحَدٍ كُمْ، يَغْتَسِلُ فِيهِ كُلَّ يَوْمٍ

خَمْسَ مَرَّاتٍ، فَمَا يَبْقَى ذَالِكَ مِنَ الدَّنَسِ۔ [۲]

پانچ نمازوں کی مثال اس نہر کی طرح ہے جو تم میں سے کسی کے دروازہ پر بہ رہی ہو، جس میں ہر روز پانچ مرتبہ غسل کرتا ہو، اس کے جسم پر میل کچیل بالکل بھی باقی نہیں رہے گا، (اسی طرح نماز پڑھنے والے کے گناہ نماز کی برکت سے جھڑ جاتے ہیں)۔

(۸) مَثَلُ الْعَالِمِ الَّذِي يُعَلِّمُ النَّاسَ الْخَيْرَ وَيَنْسِي نَفْسَهُ، كَمَثَلِ السِّرَاجِ يُضِيءُ لِلنَّاسِ

وَيَحْرِقُ نَفْسَهُ۔ [۳]

”وہ عالم جو دوسروں کو تو خیر سکھائے لیکن خود عمل نہ کرے، اس کی مثال چراغ کی طرح ہے کہ دوسروں کو تو روشن کرے لیکن اپنے آپ کو جلانے۔“

(۹) مَثَلُ الْقَلْبِ مَثَلُ الرِّيشَةِ تُقَلِّبُهَا الرِّيحُ بِفَلَاةٍ [۴]

دل کی مثال اس پر کی طرح ہے جو میدان میں پڑا ہو کہ ہوا، اس کو الٹ پلٹ کرتی رہتی ہے۔

[۱] کنز العمال، رقم الحدیث: ۲۳۶۷۶۔ [۲] کنز العمال، رقم الحدیث: ۱۸۹۳۱۔ [۳] کنز العمال، رقم الحدیث: ۲۸۹۷۶۔ [۴] کنز العمال، رقم الحدیث: ۱۲۱۱۔



(۱۰) مَثَلُ الَّذِي يُعْتَقُ عِنْدَ الْمَوْتِ كَمَثَلِ الَّذِي يَهْدِي إِذَا شَبِعَ ۚ

جو شخص بالکل مرنے کے وقت (اپنے غلام) کو آزاد کرے، اس کی مثال اس شخص کی طرح ہے جو (خوب کھائے) جب پیٹ بھر جائے (اور کوئی گنجائش باقی نہ رہے تو) دوسروں کو ہدیہ کر دے۔

(۱۱) مَثَلُ الَّذِي يَتَعَلَّمُ الْعِلْمَ ثُمَّ لَا يُحَدِّثُ بِهِ كَمَثَلِ الَّذِي يَكْنِزُ الْكَنْزَ فَلَا يُنْفِقُ مِنْهُ ۚ

جو شخص علم حاصل کرنے کے بعد دوسروں کو نہ سکھائے اس کی مثال اس شخص کی طرح ہے جو خزانہ جمع تو کرے لیکن خرچ نہ کرے۔

(۱۲) مَثَلُ الَّذِي يَتَعَلَّمُ الْعِلْمَ فِي صِغَرِهِ كَالنَّقِشِ عَلَى الْحَجَرِ، وَمَثَلُ الَّذِي يَتَعَلَّمُ الْعِلْمَ فِي

كِبَرِهِ كَالَّذِي يَكْتُبُ عَلَى الْمَاءِ ۚ

جو شخص کم عمری میں علم حاصل کرے اس کی مثال ان نقوش کی طرح ہے جو پتھر پر کندہ کر دیئے گئے ہوں، جبکہ بڑی عمر میں علم حاصل کرنے والے کی مثال پانی پر لکھنے والے شخص کی طرح ہے۔

(۱۳) مَثَلُ الَّذِي يَتَكَلَّمُ يَوْمَ الْجُمُعَةِ وَالْإِمَامُ يَخْطُبُ، مَثَلُ الْحِمَارِ يَحْمِلُ أَسْفَارًا، وَالَّذِي

يَقُولُ لَهُ: «أَنْصِتْ» لَا جُمُعَةَ لَهُ

جو شخص جمعہ کے دن خطبہ کے دوران بات کرے اس کی مثال کتابوں کا انبار اٹھائے ہوئے گدھے کی طرح ہے جو شخص اس کو کہے ”چپ ہو جاؤ“ اس کا جمعہ نہیں ہے یعنی ثواب میں کمی ہو جائے گی۔

(۱۴) مَثَلُ الَّذِي يُعِينُ قَوْمَهُ عَلَى غَيْرِ الْحَقِّ، مَثَلُ بَعِيرٍ تَرْدَى وَهُوَ يَجْزُ بِذَنْبِهِ

جو شخص اپنی قوم کی غلط طریقہ پر مدد کرے اس کی مثال اس اونٹ کی طرح ہے جو کسی کھائی میں گر گیا ہو، اس حال میں کہ وہ اس کی دم کھینچ رہا ہو۔

(۱۵) مَثَلُ الْهُؤْمَنِ مَثَلُ النَّخْلَةِ مَا أَخَذَتْ مِنْهَا مِنْ شَيْءٍ نَفَعَكَ ۚ

مومن کی مثال کھجور کے درخت کی طرح ہے اس کی ہر چیز فائدہ مند ہوتی ہے، اس میں سے جو کچھ بھی لے گا وہ

[۱] ابوداؤد، رقم الحدیث: ۳۹۶۸۔ [۲] کنز العمال، رقم الحدیث: ۲۸۹۹۵۔ [۳] التیسیر بشرح الجامع الصغیر ص: ۷۱۔ [۴] کنز العمال، رقم الحدیث: ۷۲۷۔

تجھے نفع دے گی۔

(۱۶) مَثَلُ الْمُؤْمِنِ إِذَا لَقِيَ الْمُؤْمِنَ فَسَلَّمَ عَلَيْهِ ، كَمَثَلِ الْبُنْيَانِ يَشُدُّ بَعْضًا مَوْسِمًا جَب مَوْسِمًا سَلَامًا كَرْتَا هِي اَس كِي مَثَالِ عِمَارَتِ كِي طَرَحِ هِي كِه اِيكِ حِصَّةِ دُوسَرِي كُو مَضْبُوطٌ وَ مُسْتَحْكَمٌ كَرْتَا هِي۔

(۱۷) اَلْمُؤْمِنُ كَمَثَلِ النَّحْلَةِ، لَا تَأْكُلُ اِلَّا طَيِّبًا، وَلَا تَضَعُ اِلَّا طَيِّبًا ۱

مومن کی مثال شہد کی مکھی کی طرح ہے کہ وہ اچھی چیز ہی کھاتی ہے اور اچھی چیز ہی نکالتی ہے۔

(۱۸) مَثَلُ الْمُؤْمِنِ مَثَلُ السُّنْبُلَةِ، تَسْتَقِيمُ مَرَّةً وَ تَخْرُ مَرَّةً وَ مَثَلُ الْكَافِرِ مَثَلُ الْاَرْزَةِ، لَا تَزَالُ مُسْتَقِيمَةً حَتَّى تَخْرَ وَلَا تَشَعُرُ ۲

مومن کی مثال خوشہ کی طرح ہے جو کبھی اپنی جگہ کھڑا رہتا ہے تو کبھی ادھر ادھر جھک جاتا ہے، جبکہ کافر کی مثال صنوبر درخت کی طرح ہے کہ ایک وقت تک اپنی جگہ سیدھا کھڑا رہتا ہے لیکن جب گرتا ہے تو ایسا گرتا ہے پتہ بھی نہیں چلتا۔

(۱۹) مَثَلُ الْمَرْأَةِ الصَّالِحَةِ فِي النِّسَاءِ كَمَثَلِ الْغُرَابِ الْأَعْصِمِ الَّذِي إِحْدَى رِجْلَيْهِ بَيْضَاءُ ۳  
”نیک و صالح عورت کی مثال اس کوئے کی طرح ہے جس کی ایک ٹانگ سفید ہو“۔ ۳

(۲۰) مَثَلُ الْمُنَافِقِ كَمَثَلِ الشَّاةِ الْعَائِرَةِ بَيْنَ الْغَنَمَيْنِ، تَعْبُرُ اِلَى هَذِهِ مَرَّةً وَ اِلَى هَذِهِ مَرَّةً لَا تَدْرِي اَيُّهُمَا تَتَّبِعُ ۴  
”منافق کی مثال اس بکری کی طرح ہے جو دو (۲) ریوڑوں کے درمیان مشتاق و پریشان پھر رہی ہو، کبھی ایک کی طرف جاتی ہے تو کبھی دوسرے کی طرف، پتہ نہیں کہ کس کے ساتھ چلے“۔

(۲۱) مَثَلُ اصْحَابِي مَثَلُ الْمِلْحِ فِي الطَّعَامِ، لَا يَصْلُحُ الطَّعَامُ اِلَّا بِالْمِلْحِ ۵  
”میرے صحابہ کی مثال

۱ کنز العمال، رقم الحدیث: ۷۲۹۔ ۲ سند احمد، رقم الحدیث: ۱۵۱۵۳۔ ۳ کنز العمال، رقم الحدیث: ۴۵۱۴۵۔ ۴ کنز العمال، رقم الحدیث: ۶۲۹۸۔

۵ کنز العمال، رقم الحدیث: ۳۲۴۷۶۔

کھانے میں نمک کی طرح ہے، کہ کھانا بغیر نمک کے بے ذائقہ ہوتا ہے۔

(۲۲) مَثَلُ أُمَّتِي مَثَلُ الْمَطْرِ لَا يُدْرِي أَوَّلُهُ خَيْرٌ أَمْ آخِرُهُ [۱] ”میری امت کی مثال بارش کی طرح ہے کہ معلوم نہیں کہ اس کا اول بہتر ہے یا آخر۔“

(۲۳) مَثَلُ بَلْعَمِ بْنِ بَاعُورَافِي بَنِي إِسْرَائِيلَ، كَمَثَلِ أُمِّيَّةِ بْنِ أَبِي الصَّلْتِ فِي هَذِهِ الْأُمَّةِ [۲] ”بنی اسرائیل میں بلعم بن باعوراء کی مثال اس امت میں امیہ بن ابی الصلت کی طرح ہے۔“

(۲۴) مَثَلُ هَذِهِ الدُّنْيَا مَثَلُ ثَوْبٍ شُقَّ مِنْ أَوَّلِهِ إِلَى آخِرِهِ فَبَقِيَ مُتَعَلِّقًا بِخَيْطٍ فِي آخِرِهِ فَيُوشِكُ ذَلِكَ الْخَيْطُ أَنْ يَنْقَطِعَ [۳] ”دنیا کی مثال اس کپڑے کی طرح ہے جو مکمل طور پر پھٹ گیا ہو سوائے صرف آخری دھاگہ کے کہ وہ بھی ٹوٹنے والا ہو۔“



[۱] کنز العمال، رقم الحدیث: ۳۴۲۸۵۔ مسند احمد، رقم الحدیث: ۱۲۴۶۱۔ [۲] کنز العمال، الفصل الثالث، رقم الحدیث: ۷۹۸۲۔ [۳] رواہ البیہقی فی شعب الایمان، التیسیر بشرح الجامع الصغیر، حرف المیم۔



# قرآن کریم میں حیوانات کا تذکرہ

یعنی قرآن مجید میں جن حیوانات کا ذکر آیا ہے ان کے

اسماء، صفات، افعال اور متعلقات کا بیان

تمہید:

قرآن مجید اصلاً ایک کتاب ہدایت اور دستور العمل ہے، لیکن ضمناً بہت سے علمی مسائل پر بھی اس سے روشنی پڑ جاتی ہے، اور عربی زبان و ادب کے علاوہ مختلف علوم و فنون کے بھی کتنے ہی عنوانات اس سے منور ہو جاتے ہیں، قرآن پاک میں حیوانات کا ذکر خاصی تعداد میں آیا ہے، مثلاً:

ابل (اونٹ) بعیر (اونٹ) جمل (اونٹ) خیل (گھوڑا) حمار (گدھا) ذئب (بھیڑیا)  
 غراب (کوڑا) فیل (ہاتھی) طیر (پرندے) دواب (جانور) حوت (مچھلی) حیتان  
 (مچھلیاں) غنم (بکری) ضان (بھیڑ) بقرہ (گائے) بیل (انعام) موشی (ثعبان  
 (سانپ) حیہ (سانپ) عنکبوت (مکڑی) ذباب (مکھی) بعوضہ (مچھر) ضفادع  
 (مینڈک) نحل (شہد کی مکھی) نمل (چیونٹی) سلویٰ (بٹیر) سبع (درندہ) بہیبہ (چرندہ)  
 بغال (نخر) عجل (بچھڑا) جراد (ٹڈی) کلب (کٹا) قسورہ (شیر) وغیرہ۔

اور پھر ان کے متعلقات مثلاً:

جناحیہ (پرنڈوں کے پر) لحوم (ان کا گوشت) شعوم (ان کی چربیاں) فرث (ان  
 کا گوبر) لبن (ان کا دودھ) ظفر (ان کے گھر) بطون (پیٹ) اشعارھا (ان کے بال)

ادبارھا (ان کے روئیں) دماءھا (ان کا خون) حوایا (ان کی انتڑیاں) عظم (ان کی ہڈی) وغیرہا۔

اور ان کے افعال و حرکات، مثلاً:

ان کا اُڑنا (یطیر) ان کا کھیت جوتنا (تثیر) ان کا کھانا (اکله السبع، تاکل الانعام) ان کا دوڑتے ہوئے ہانپنا (ضبحًا) ان کا زبان نکالے رہنا (یلہث) ان کا پروں کو سمیٹنا، (یقبضن) ان کا صبح و شام چراگا ہوں کو آنا جانا (تریحون، تسرحون) ان کا نکل جانا (تلقف) وغیرہا۔ ساتھ ہی ان کی صفات بھی حتی الامکان نظر انداز نہیں ہونے پائیں، مثلاً:

تلا ہوا بچھڑا (حنین) موٹا تازہ بچھڑا (سمین) دہلی سواریاں (ضامر) موٹی تازی گائیں (سیمان) دہلی پتلی گائیں (عجاف) وحشت زدہ گدھے (مستنفرہ) وغیرہا۔

ذیل میں اس قسم کے تمام الفاظ قرآنی کو یکجا کر دیا گیا ہے، اور ساتھ ہی جانوروں کے نام اور کنیتیں، لغوی تشریحات، جانوروں کی عادات، خصائل اور خصوصیات، شرعی حلت و حرمت، ضرب الامثال اور طبی فوائد کا ذکر کیا گیا ہے، آئندہ آنے والے صفحات درج ذیل خصوصیات پر مشتمل ہوں گے، مثلاً:

- ۱۔ پہلے ان کے معنی دیئے ہیں۔
- ۲۔ پھر قرآن مجید میں یہ جہاں جہاں آئے ہیں اس کا حوالہ بہ قید پارہ و سورت درکوع ہے۔
- ۳۔ پھر یہ بتایا ہے کہ قرآن نے اس کے متعلق کیا کہا ہے۔
- ۴۔ پھر اس جانور، یا اس کے کسی حصہ جسم، یا اس کی کسی صفت، یا اس کے کسی فعل سے متعلق ضروری معلومات یکجا کر دی گئی ہیں۔ اللہ تعالیٰ قرآنی علوم سے بہرہ ور ہونے اور اسے آگے پہنچانے کی توفیق عطا فرمائے۔

## اِبِلٌ

اونٹ، شتر۔ [۱]

اونٹ کے لئے عربی میں بہت سے نام ہیں، یہ خاص نام قرآن مجید میں دو جگہ آیا ہے۔ ایک جگہ حلت و حرمت حیوانات کے سلسلہ میں، اور وہاں صرف اس قدر ہے کہ اللہ نے اونٹ کی بھی دو صنفیں پیدا کی ہیں نر اور مادہ۔ دوسری جگہ قدرت الہی و صنعت باری کے سلسلہ میں ہے کہ کیا یہ لوگ اونٹ کو نہیں دیکھتے کہ اسے کیسا (عجیب) پیدا کیا گیا ہے۔

”اِبِلٌ“ کے متعلق مصباح اللغات اور المنجد وغیرہ میں ہے کہ اس لفظ کا استعمال مفرد کے لئے نہیں ہوتا۔ اس کی جمع ”آبال“ آتی ہے اور جوہری نے لکھا ہے کہ اس لفظ کی جمع نہیں آتی۔

## اونٹ باعثِ عزت و شرف ہے

نبی کریم ﷺ نے فرمایا کہ (تمام جانوروں میں) اونٹ گھر والوں کے لئے باعثِ عزت و شرف اور بکریاں برکت کا سبب ہوتی ہیں، اور خیر و بھلائی قیامت تک کے لئے گھوڑوں کی پیشانیوں میں بندھی ہوئی ہے۔ [۲]

پیشانی سے مراد یہاں گھوڑوں کی ذات ہے جیسے کہتے ہیں فُلَانٌ مُّبَارَكٌ النَّاصِيَةِ یعنی فلاں آدمی ذات کا مبارک ہے، ملا علی قاری رحمۃ اللہ علیہ نے لکھا ہے کہ اللہ تعالیٰ نے گھوڑوں میں ایک خاص قسم کی برکت رکھی ہے، اس لئے کہ گھوڑوں کے ذریعے جہاد کیا جاتا ہے جس میں دنیا و آخرت کی بھلائی ہے [۳]۔ جیسے کہ ایک موقع پر فرمایا گیا ہے کہ جہاد میں آخرت کا ثواب اور دنیا میں مالِ غنیمت حاصل ہوتا ہے۔

ہندوستان میں علاقہ راجستھان اور پاکستان میں سندھ، بلوچستان اور صوبہ شمال و غرب سے قطع نظر، مشرقی ترکستان، منگولیا، ایشیائے کوچک، عراق، شام، فلسطین، مصر، طرابلس، مراکش، غرض براعظم ایشیا اور براعظم افریقہ دونوں کے بیشتر خطوں اور علاقوں میں اونٹ کی اہمیت و افادیت بالکل مسلم ہے اور اونٹ کے وجود سے

[۱] پارہ: ۸، سورۃ الانعام: ۱۴۴۔ پارہ: ۳۰، سورۃ الغاشیہ: ۱۷۔ [۲] رواہ ابن ماجہ۔ [۳] مرقاۃ۔



آسٹریلیا اور اسپین بھی خالی نہیں، جدید تحقیق یہ ہے کہ یہ اصل میں شمالی امریکہ کا جانور ہے اور وہاں سے اپنی سکونت منتقل کر کے جنوبی امریکہ، ایشیا اور یورپ کی سرزمینوں پر پہنچا۔

## اونٹ کی خصوصیات

اطاعت سے کبھی روگردانی نہیں کرتا۔ اس کی پشت پر اتنی وسعت ہے کہ انسان مع ساز و سامان، کھانے پینے کی چیزیں، ضروری برتن، گدا، تکیہ اور کپڑوں کے ساتھ سواری کر سکتا ہے۔ قرآن کریم میں اسی غرابت کی طرف اشارہ کیا گیا ہے: **أَفَلَا يَنْظُرُونَ إِلَى الْإِبِلِ كَيْفَ خُلِقَتْ** ”کیا وہ اونٹ کو نہیں دیکھتے کہ وہ کس عجیب و غریب طریقہ سے پیدا کیا گیا ہے“۔ [۱]

اللہ تعالیٰ نے اس کی لمبی گردن اس لئے بنائی تاکہ وہ بوجھ لے کر آسانی کے ساتھ اٹھ بیٹھ جائے اور بھاری بوجھ اٹھا سکے، اونٹ کی یہ بھی خصوصیت ہے کہ وہ پانی پر صبر کرنے کی زبردست قوت کا مالک ہے، چنانچہ وہ سفر میں دس دن تک پانی نہ ملنے کی وجہ سے صبر کا مظاہرہ کر سکتا ہے۔

## اونٹ کی عادتیں اور خصالتیں

اونٹ کی عادت ہے کہ وہ سال بھر میں صرف ایک بار جفتی کرتا ہے لیکن اس کی جفتی دیر پا ہوتی ہے اور وہ اس دوران بار بار انزال کرتا ہے، اونٹنی تین سال میں حاملہ ہو پاتی ہے۔

حیوانات کے ماہرین نے بتایا ہے کہ اونٹ سب سے زیادہ بغض اور کینہ رکھنے والا جانور ہوتا ہے، صاحب المنطق نے کہا ہے کہ اونٹ کی خصوصیت یہ ہے کہ یہ اپنی ماں پر (جفتی کرنے کے لئے) نہیں چڑھتا، مزید انہوں نے ایک واقعہ بھی نقل کیا ہے کہ گزشتہ زمانے میں ایک آدمی نے یہ کیا کہ اونٹنی کو ایک کپڑے سے ڈھانپ دیا، پھر اس نے اس کے نوجوان بچے کو اس پر چھوڑ دیا تو وہ چڑھ گیا، جب اس بچے نے اپنی ماں کو پہچان لیا کہ یہ تو ماں ہے تو اس نے اپنے ڈگر کو کاٹ لیا، پھر وہ نوجوان اونٹ اس آدمی سے بغض رکھنے لگا، یہاں تک کہ اس

اونٹ نے موقع پا کر آخر کار اس کو موت کے گھاٹ اتار دیا، پھر اس نے اپنے آپ کو بھی ہلاک کر دیا۔  
اونٹ ایسا جانور ہے جس کا پتہ نہیں ہوتا، شاید اسی لئے اس کے اندر صبر و تحمل کی بے پناہ قوت ہوتی ہے، اس کے اندر نہایت اطاعت اور فرمانبرداری کا جذبہ کارفرما رہتا ہے، اونٹ کی کنیت ابو ایوب ہے۔  
اونٹ میں خاص بات یہ ہے کہ وہ کانٹے دار درختوں کو بھی مزے لے کر کھاتا ہے، اسے اس کے ہضم کرنے میں کسی قسم کی کوئی دقت پیش نہیں آتی۔

اس کی پشت کے وسط میں ایک بلندی ہوتی ہے، جسے کوہان کہتے ہیں، اس کی ایک قسم ایسی بھی ہے جس کے کوہان ایک کے بجائے دو ہوتے ہیں، یہ ڈھیرے کوہان والے اونٹ بلخی یا باختری نسل کے کہلاتے ہیں اور یہ بخارا، فرغانہ اور چینی ترکستان کے علاقوں میں پائے جاتے ہیں، ایک کوہان والے عرب نسل کے کہلاتے ہیں اور دنیا میں زیادہ تر وہی پھیلے ہوئے ہیں۔ اس کے معدے کے پاس ہی ایک تھیلی اور ہوتی ہے جس میں وہ پانی جمع کر لیتا ہے، اس لئے اگر اسے پانی نہ ملے تو وہ آٹھ آٹھ بلکہ دس دس دن اپنے اسی اندرونی ذخیرہ آب سے برابر سیراب ہوتا رہتا ہے، اور ریگستان کی گرمی اور جھلسا دینے والی ہوا کے باوجود پیاس سے ہلاک نہیں ہوتا اور یہی حال اس کی بھوک کا ہے، چربی کا ذخیرہ جو اس کے کوہان کے اندر محفوظ رہتا ہے، وہ کئی کئی دن تک اسے کھانے سے بے نیاز رکھ سکتا ہے، یوں بھی اس کی غذا بہت معمولی ہی رہتی ہے، محض بول کے کانٹوں پر وہ بسر کر سکتا ہے، ریگستانی سفر میں جہاں کئی کئی دنوں تک کھانا پانی نہیں ملتا، اس کی افادیت اور غیر معمولی افادیت ظاہر ہے، وہ کئی کئی من وزن لے کر ۲۵،۲۰ میل روزانہ با آسانی ریگستان میں سفر کر سکتا ہے۔

اس کا سر اس کے جسم کی مناسبت سے بہت چھوٹا ہوتا ہے، البتہ اس کی گردن اور ٹانگیں بہت لمبی ہوتی ہیں، مزاج کے لحاظ سے وہ عام طور پر بڑا حلیم اور شائستہ جانور ہے، اس کا حلم ضرب المثل کا درجہ رکھتا ہے لیکن جب کسی وجہ سے اس کا غصہ بھڑک اٹھتا ہے تو وہ سخت خطرناک بھی ہو جاتا ہے، جھنکی کرتے وقت اگر کوئی اسے دیکھ لے تو (شاید حس غیرت کی بناء پر) اس کا غصہ بہت تیز ہوتا ہے، حملہ اکثر وہ انسان کے سر پر کرتا ہے اور اپنے

مضبوط دانت اس کی گردن پر جما کر اس کی کھوپڑی اتار لیتا ہے، اس کے دانت ہوتے ایسے ہیں کہ جب کسی چیز کے اندر گھس جاتے ہیں تو آسانی سے نکل ہی نہیں سکتے۔

## بَعِيرٌ

اُونٹ۔ [۱]

اُونٹ کے لئے عربی میں متعدد الفاظ آئے ہیں، ان میں سے ایک بعیر بھی ہے، قرآن مجید میں یہ لفظ دو بار آیا ہے، دونوں مرتبہ حضرت یوسف علیہ السلام کے قصہ میں اور بار برداری کے سلسلہ میں۔

حضرت یوسف علیہ السلام کی وزارتِ مصر کے زمانہ میں جب مصر اور گرد و پیش کے دوسرے ملکوں میں قحطِ عظیم پڑا اور آپ علیہ السلام کے حسن تدبیر و انتظام سے سب کو غلہ راشن سے ملنے لگا تو فلسطین سے آنے والے قافلوں کے لئے فی کس ایک ایک بارشتر (راشن) تجویز ہوا تھا۔ چنانچہ فرزند ان یعقوب علیہ السلام جب اپنے دوبارہ سفرِ مصر کے وقت اپنے چھوٹے بھائی بنیامین کو اپنے ساتھ لانا چاہتے ہیں تو اپنے والد سے کہتے ہیں کہ ”ہم اپنے بھائی کی حفاظت کریں گے اور ایک بارشتر غلہ اور لے آئیں گے۔“

پھر اسی قصہ میں جب سرکاری پیمانہ گم ہو جاتا ہے تو اس کے ڈھونڈ لانے والے کے لئے اعلان کیا جاتا ہے کہ ”جو کوئی اسے لے آئے گا اس کے لئے (انعام) ایک بارشتر (غلہ) ہے۔“

## نَاقَةٌ

اُونٹنی [۲]

سات مقامات جہاں اُونٹنی کا ذکر قرآن مجید میں آیا ہے، حضرت صالح علیہ السلام کی اُونٹنی کے سلسلہ میں آیا ہے، پہلی وہ جگہ ہے کہ جب حضرت صالح علیہ السلام نے اپنی قوم ثمود سے فرمایا کہ یہ اُونٹنی تمہارے لئے اللہ کی ایک نشانی ہے، اپنی معجزانہ پیدائش کی بنا پر، اسے چھوڑے رہنا کہ یہ زمین پر کھاتی چرتی پھرے، اور اسکے

[۱] پارہ: ۱۳، سورۃ یوسف، ۶۵، ۷۰۔ [۲] پارہ: ۸، سورۃ الاعراف، ع: ۱۔ پارہ: ۱۲، سورۃ ہود، ع: ۶۔ پارہ: ۱۵، سورۃ بنی اسرائیل، ع: ۳۔ پارہ: ۱۹، سورۃ الشعراء، ع: ۸۔ پارہ: ۲۷، سورۃ القمر، ع: ۱۔ پارہ: ۳۰، سورۃ الشمس۔



ساتھ برائی سے پیش نہ آنا، ورنہ تمہیں دردناک عذاب آپکڑے گا، لیکن ان لوگوں نے اونٹنی کی کوچیوں کاٹ دیں، تیسری جگہ بھی اس مضمون کا اعادہ خفیف لفظی تغیر کے ساتھ ہے، چوتھی جگہ صرف اتنا ہے کہ ہم نے قوم شمود کو اونٹنی دی تھی، بصیرت کے طور پر، لیکن انہوں نے اس کے ساتھ بڑا ظلم کیا، پانچویں جگہ حضرت صالح عليه السلام کی زبان سے قوم شمود کو یوں مخاطب کیا ہے کہ یہ اونٹنی ہے کہ اس کے پینے اور تمہارے پینے کا باری کا دن مقرر ہے، اس سے برائی سے نہ پیش آنا، ورنہ تمہیں سخت عذاب آپکڑے گا لیکن ان لوگوں نے اس کی کوچیوں کاٹ دیں، چھٹی جگہ یہ اشارہ ملتا ہے کہ ہم ان (قوم شمود) کی آزمائش کیلئے ان کی طرف اونٹنی بھیجنے والے ہیں تو آپ (اے صالح) انہیں دیکھتے بھالتے رہئے اور صبر سے بیٹھے رہئے اور انہیں خبر دے دیجئے کہ پانی ان کے درمیان بانٹ دیا گیا ہے، ہر ایک اپنی باری پر حاضر ہوا کرے، لیکن انہوں نے اپنے رفیق یا سردار کو بلایا، اس نے اس پر وار کیا اور اسے ہلاک کر ڈالا، ساتویں جگہ قوم شمود کے سلسلہ میں ہے کہ ان سے پیغمبر خدا نے کہا کہ اللہ کی (خاص نشانی) اونٹنی اور اس کے پانی پلانے کے بارہ میں خبردار رہنا مگر انہوں نے پیغمبر کو جھٹلایا اور اونٹنی کی کوچیوں کاٹ دیں۔

اونٹنی کی پیدائش کسی اعجازی طور پر ہوئی تھی اور اس کی پرورش و نگہداشت کے کچھ احکام بھی خاص تھے، اور قدیم امتوں کے لئے ایسے خوراق اور ایسے احکام دونوں عام تھے، مقصود یہ تھا کہ اس کے ذریعہ سے کچھ بصیرت حاصل کریں، سو یہ تو کچھ نہ کیا، بلکہ الٹا اور ظلم کر کے اسے مار ہی ڈالا۔

سانڈ نیاں تیز رفتاری میں گھوڑے کا مقابلہ کرتی ہیں، بلکہ منزل مارنے میں گھوڑے سے بھی چند قدم آگے ہی ہیں، ریل اور تار کے دور سے پہلے پیام رسانی کا تیز ترین ذریعہ سانڈ نیاں ہی تھیں۔

## قَسْوَرَةُ

”شیر“ قرآن مجید میں ہے: **كَانَهُمْ حُمْرٌ مُّسْتَنْفِرَةٌ، فَرَّتْ مِنْ قَسْوَرَةٍ** اس طرح جیسے وہ جنگلی گدھے

ہوں، جو کسی شیر سے ڈر کر بھاگ پڑے ہوں۔ [۱]

[۱] پارہ: ۲۹، سورۃ المدثر: ۵۰، ۵۱۔

قرآن مجید میں شیر کا یہ نام (قصورہ) ایک ہی جگہ آیا ہے، مشرکین عرب رسول ﷺ کی تبلیغ اور قرآن سے وحشت کھا کر بھاگتے تھے، قرآن مثال بیان کرتا ہے کہ جیسے وہ بدکتے ہوئے گدھے ہیں جو شیر سے (بدک کر) بھاگے ہیں۔

### اَسَدٌ ”شیر“

”شیر“ ایک مشہور و معروف درندہ جانور ہے، عربی میں شیر کو اَسَدٌ بھی کہتے ہیں۔ اس کی جمع اَسْوَدٌ، اَسْدٌ، اَسْدٌ اور اَسَادٌ وغیرہ آتی ہے، شیرنی کے لئے لَبْوَةٌ اسدۃ استعمال کرتے ہیں، چنانچہ حدیث ام زرع میں ہے کہ (پانچویں عورت نے یہ کہا کہ) میرے شوہر کا تو یہ حال ہے کہ جب وہ گھر میں آتا ہے تو چیتا بن جاتا ہے، جب وہ گھر سے باہر جاتا ہے تو شیر بن جاتا ہے۔

فائدہ عظیمہ: علامہ دمیری رحمۃ اللہ علیہ اس حدیث سے یہ استدلال کرتے ہیں کہ کلام نبوت میں شیر کو اسد کہا گیا ہے، اور اسی مادہ سے افعال بھی مستعمل ہیں۔ نبی اکرم صلی اللہ علیہ وسلم سے رات میں قصہ گوئی سنانے کے سلسلے میں کئی حدیثیں منقول ہیں، انہیں میں یہ حدیث ام زرع بھی ہے، یہ قصہ حضرت عائشہ صدیقہ رضی اللہ عنہا سے بہت طویل منقول ہے، فرماتی ہیں کہ ایک مرتبہ گیارہ عورتوں نے یہ معاہدہ کیا کہ آج ہر عورت اپنے خاوند کا صحیح حال بیان کرے، کسی قسم کی کوئی بات چھپانے کی کوشش نہ کرے، چنانچہ ان گیارہ عورتوں نے قصہ بیان کیا، ان عورتوں کی داستان میں چونکہ قصہ ام زرع سب سے اہم اور طویل ہے اس لئے اس کو ”حدیث ام زرع“ کہا جانے لگا، اس کی تفصیل یہ ہے کہ پانچویں عورت نے کہا کہ میرے خاوند کا حال یہ ہے کہ وہ جس وقت گھر میں آتا ہے تو چیتا بن جاتا ہے جب باہر جاتا ہے تو شیر بن جاتا ہے اور جو کچھ گھر میں ہوتا رہتا ہے وہ اس کی تحقیق و تفتیش میں نہیں الجھتا۔

اس عورت نے جو یہ انکشاف کیا اس کی وضاحت میں اہل علم کا اختلاف ہے کہ آیا عورت اپنے شوہر کی مذمت کر رہی ہے یا مدح سرائی، چونکہ اس بات سے دونوں باتوں کا مفہوم نکلتا ہے لیکن واضح یہی ہے کہ مدح

سرائی ہے، اب سوال یہ ہے کہ اگر مذمت تسلیم کر لی جائے تو وہ کیسے؟ وہ اس طرح کہ شوہر جب گھر میں آتا ہے تو چیتے کی طرح سوو بن جاتا ہے نہ کسی بات کا کہنا نہ کسی کام سے غرض، لیکن جب وہ گھر سے باہر جاتا ہے تو اچھا خاصا شریفوں جیسا برتاؤ کرتا ہے، گھر میں کچھ مصیبت آئے اس سے کچھ مطلب نہیں، نہ وہ کسی کی خیریت معلوم کرتا ہے اور نہ خبر۔

اگر مدح سرائی ہے تو یہ مطلب ہوگا کہ شوہر گھر میں آ کر نہایت بے خبر ہو جاتا ہے، کسی چیز میں کوئی نقص نہیں نکالتا اور نہ کسی کام میں دخل دیتا ہے نہ خفگی کا اظہار، وہ سونے والے کی طرح بے خبر ہو جاتا ہے، ہم جو چاہیں کھائیں پکائیں، وہ کسی بات کو نہیں پوچھتا اور نہ ہر بات کی تحقیق کرتا ہے کہ فلاں کام کیوں کیا، فلاں بات کیوں ہوئی۔

گھر سے باہر شیروں کی طرح خوب ڈانٹ ڈپٹ کرتا ہے، لیکن گھر میں جو کھانے پینے کی چیزیں ہیں ان کے پیچھے نہیں پڑتا کہ کہاں خرچ کی گئیں، کیوں خرچ کیں، جو چیز گھر میں آتی ہے تو گھر والوں کو آزادی ہے کہ جس طرح چاہیں اسے خرچ کریں۔

### شیر کے نام

عربی میں شیر کے بہت سے نام ہیں، اہل علم نے لکھا ہے کہ کسی چیز کے زیادہ نام ہونا اس چیز کی اہمیت اور شرف پر دلالت کرتے ہیں، چنانچہ امام ابن خالویہ کہتے ہیں کہ شیر کے پانچ سو نام ہیں اور اس کی اتنی ہی صفات ہیں۔ لیکن علی بن قاسم بن جعفر اللغوی نے ایک سو تیس نام مزید ذکر کئے ہیں (اس طرح شیر کے نام چھ سو تیس ہو گئے)، شیر کے مشہور نام یہ ہیں: اسامة، حیدرة، ضیغم، غضنفر، قسورة۔

### شیر کی کنیتیں

علمائے لغت نے شیر کی کنیتیں حسب ذیل ذکر کی ہیں:

ابو ابطال، ابو حفص، ابو اخیاف، ابو زعفران، ابو شبیل، ابو عباس، ابو حرث وغیرہ



## شیر کیلئے قابل فخر بات

بعض اہل علم حضرات نے لکھا ہے کہ شیر کے لئے یہ بات قابل فخر ہے کہ اس کے نام سے حضرت حمزہ رضی اللہ عنہ کو "أسد اللہ" (شیر خدا) کا لقب دیا گیا ہے، ایسے ہی حضرت ابوقحافہ رضی اللہ عنہ کو "فارس النبی" حضور اکرم، سرکارِ دو عالم، محبوبِ کبریاء رضی اللہ عنہ کا شہسوار کہا جاتا ہے۔

## شیرنی کے بچہ دینے کا عجیب طریقہ

حیوانات کے ماہرین نے لکھا کہ شیرنی کے بچہ دینے کا عجیب طریقہ ہے کہ شیرنی گوشت کا ایک بے حس و حرکت لوتھڑا ڈال کر تین دن تک نگرانی کرتی ہے، پھر شیر اس ٹکڑے میں پھونک مارتا رہتا ہے تا آنکہ اس میں روح پیدا ہوتی ہے، بعد میں اعضاء وغیرہ بنا شروع ہوتے ہیں، پھر وہ لوتھڑا شکل و صورت اختیار کر لیتا ہے اور شیرنی اسے دودھ پلا کر پرورش کرتی ہے، پھر بچہ سات دن کے بعد آنکھیں کھول کر اس عالم کا مشاہدہ کرنے لگتا ہے، بچے کی نشوونما میں تقریباً چھ ماہ لگ جاتے ہیں۔

## شیر کی خصوصیات

شیر بھوک کی حالت میں صبر کرتا ہے، پانی کی حاجت بہت کم محسوس کرتا ہے، یہ بھی خوبی ہے کہ وہ دوسرے جانوروں کا شکار کیا ہوا (جھوٹا) نہیں کھاتا، شیرکتے کا جھوٹا پانی کبھی نہیں پیتا۔

بڑا شیر تین فٹ اونچا ہوتا ہے اور لمبائی میں ۱۰ فٹ کا ہوتا ہے۔ شیرنی ۹ فٹ کی ہوتی ہے، یہ جنگل کا بادشاہ کہلاتا ہے، اس کے جسم میں ایک خاص چیز اس کی گردن کے لمبے بال ہوتے ہیں، جس کو ایال کہتے ہیں، اور جس سے اس کی شکل خاص طور پر شاندار اور بارعب ہو جاتی ہے، ایال پورے طور پر شیر کے بلوغ پر اس کے پانچ یا سات سال کی عمر میں نمودار ہو جاتی ہے۔

شیرنی ایک جھول سے دو چار تک بچے دیتی ہے، اور سال میں ایک ہی بار بچہ دیتی ہے، اس کی حمل کی مدت پانچ مہینہ کی ہے۔ شیر کا حملہ غضب کا ہوتا ہے، وہ ایک جست ۳۰، ۳۰ فٹ کی کر سکتا ہے اور وہ اپنے طمانچہ کی

ایک ضرب سے گھوڑے کی ہڈی، پسلی اور نیل کی کھوپڑی توڑ دیتا ہے اور ایک پورے نیل کو اپنے جبروں میں دبا کر لے جاتا ہے، اس کی اوسط عمر بیس سال کی ہے، شیر اپنا شکار عموماً رات کو کرتا ہے۔ بلی کی طرح بالکل دبے پاؤں اس کے قریب پہنچ جاتا ہے اور پھر اچانک ایک گرج کے ساتھ اسے دبوچ لیتا ہے، شیر عام طور پر آدم خور نہیں ہوتا لیکن جب ایک بار اس کی زبان کو انسان کا خون لگ جاتا ہے تو بس اسے اس کا چسکا پڑ جاتا ہے، جنگل میں اس کی عام و مرغوب غذا جانوروں کا گوشت رہتا ہے، خصوصاً بھینسے، گورخر، ہرن، نیل گائے، گائے، نیل اور بکری کا گوشت۔

شیر کا نمایاں وصف یہ ہے کہ وہ نہایت بہادر اور دلیر ہوتا ہے لیکن اسی کے ساتھ ساتھ اس میں بزدلی اور جبن بھی پایا جاتا ہے، شیر کی بہادری اور جرأت سے تو سبھی لوگ واقف ہیں، اب اس کی کچھ بزدلی بھی ملاحظہ فرمائیے، شیر مرغ کی آواز سے گھبرا اٹھتا ہے، بلی کی خوف ناک آواز سے بھی ڈر جاتا ہے، آگ کے دیکھنے سے حیران ہو جاتا ہے، شیر ہمیشہ بخار میں مبتلا رہتا ہے، وہ طویل العمر ہوتا ہے، کبر سنی اور بڑھاپے کی علامت یہ ہے کہ دانت گرنے لگتے ہیں۔

## بَعُوْضَةٌ

### مچھر [۱]

مچھر یا پیشہ ایک معلوم و معروف پر دار کیڑا ہے جو اپنے کم جثہ ہونے کے باوجود انسان کے لئے موذی بھی ہے، راتوں کو کاٹ کاٹ کر اس کی نیند حرام کرنے والا اور بعض صورتوں میں امراض بھی پیدا کرنے والا، دنیا کے بیشتر حصوں میں پایا جاتا ہے، اور اللہ کی ہر مخلوق کی طرح اس کی بھی بے شمار قسمیں ہیں، محققین نے اس کی ۱۴۰۰ قسمیں شمار کی ہیں، یہ دنیا کے ہر ملک میں پایا جاتا ہے، یہاں تک کہ قطب شمالی جیسے سرد ترین ملک میں بھی، لیکن اس کی کثرت گرم ملکوں میں ہی ہے۔

[۱] پارہ: ۱، سورۃ البقرہ، ع: ۳۔

”مچھر“ چیچڑی کے مشابہ ہوتا ہے، اسی کے ساتھ دو ہلکے پھلکے پاؤں ہوتے ہیں جن میں نمی ہوتی ہے، اسی جانور کو عراق میں ”نام“ اور ”جر جس“ بھی کہتے ہیں۔

”مچھر“ ہاتھی کی مانند ہوتے ہیں بلکہ مچھر کے اعضاء ہاتھی سے زیادہ ہوتے ہیں، اس لئے کہ ہاتھی کے چار پاؤں ہوتے ہیں ایک سونڈ اور ایک دم ہوتی ہے اور مچھر کے ان اعضاء کے علاوہ دو پاؤں زائد اور چار بازو ہوتے ہیں، ہاتھی کی سونڈ پر گوشت اور کھوکھلی ہوتی ہے، جس کا سلسلہ پیٹ تک ہوتا ہے گویا کہ اس کی سونڈ ہ اس کے پیٹ کی کھڑکی ہوتی ہے، مچھر جب کسی آدمی کو کاٹتا ہے تو اس کا خون پیتا ہے اور پی کر پیٹ میں پہنچا دیتا ہے، گویا کہ مچھر کی سونڈ گلا اور حلق کا کام انجام دیتی ہے۔

### مچھر کی حیرت انگیز قوت

مچھر میں اللہ تعالیٰ ﷻ نے اتنی قوت ودیعت فرمائی ہے کہ یہ بسا اوقات اونٹ کو قتل کر دیتا ہے، بلکہ ہر چوپائے کو قتل کرنے کی صلاحیت رکھتا ہے۔

### مچھر کی خوبیاں

مچھر کا جشہ نہایت چھوٹا ہوتا ہے، اس کے باوجود خداوند قدوس نے اس کے دماغ کے اگلے حصے میں قوت حفظ، درمیانی حصے میں قوت فکر اور آخر حصہ میں قوت ذکر ودیعت فرمائی ہے، اسی کے ساتھ دیکھنے کی قوت، چھونے کی صلاحیت اور سونگھنے کی طاقت بخشی ہے۔

### مچھر کی بے بساطی ضرب المثل

عربوں میں اس کی بے بساطی اور حقارت ضرب المثل تھی۔ قرآن مجید میں اس کے نزول کے وقت جب حسب موقع مکھی اور مکڑی وغیرہ کا ذکر آنے لگا، تو مشرکین نے بھڑک کر کہا کہ بھلا یہ کلام بھی اللہ کا ہو سکتا ہے جس میں ایسے ایسے حقیر جانوروں کا ذکر موجود ہے، قرآن مجید نے اس احمقانہ اعتراض کے جواب میں کہا: إِنَّ اللَّهَ لَا يَسْتَحْيِ أَنْ يَضْرِبَ مَثَلًا مَّا بَعُوضَةٌ فَمَا فَوْقَهَا کہ اللہ کو تو اس میں (ذرا بھی) عار نہیں کہ وہ مثال کے



موقع پر چھڑکویا (بے بساطی میں) اس سے بھی بڑھے ہوئے جانور کو پیش کرے۔ [۱]

## بِغَالٍ

خِجْرِ [۲]

خچر ہندوستان و پاکستان میں ایک معروف جانور ہے، گھوڑی اور گدھے یا گدھی اور گھوڑے کے ملاپ سے پیدا ہوتا ہے لیکن خود اس کی نسل، یعنی خچر اور خچری کے ملاپ سے نہیں چلتی۔

خچر اپنی ماں کے زیادہ مشابہ ہوتا ہے بنسبت باپ کے اور تعجب خیز بات یہ بھی ہے کہ خچر کا ہر عضو گھوڑے اور گدھے کی مشابہت میں درمیانی ہوتا ہے، چنانچہ اس کا اثر خچر کی عادات و اخلاق پر بھی نمایاں ہوتا ہے جیسے خچر کے اندر گھوڑے جیسی ذہانت اور سمجھ نہیں ہوتی اور نہ گدھے جیسی حماقت اور بے وقوفی ہوتی ہے، بعض اہل علم نے لکھا ہے کہ خچر کو دریافت کرنے والا قارون ہے۔

قرآن مجید میں اس کا ذکر ایک ہی جگہ آیا ہے، الخَيْلِ (گھوڑے) اور الْحَيْدِرِ (گدھے) کے درمیان دونوں کے عطف کے ساتھ سواریوں کی ذیل میں اس کا نام انعام الہی کے سیاق میں آیا ہے:

وَالْخَيْلِ وَالْبِغَالِ وَالْحَيْدِرِ لَتَرْكَبُوَهَا وَزِينَةً [۳]

”اور اس نے گھوڑے اور خچر اور گدھے (پیدا کئے) کہ تم ان پر سوار ہو اور وہ زینت (وتجمل) کا بھی کام دیں۔“

گویا قرآن مجید نے اس کے دو کاموں کی طرف اشارہ کر دیا ہے ایک یہ کہ وہ سواری کے کام آتا ہے، دوسرے یہ کہ وہ ایک ذریعہ اظہار شان و تجمل ہے، چنانچہ دنیا میں آج تک اس سے یہ دونوں ہی کام لئے جا رہے ہیں، ایک طرف تو وہ مضبوط اور محنتی اتنا ہے کہ مشرق ہی نہیں، فرنگی ملکوں کے فوجی حلقوں میں اس سے گاڑی کھینچنے کا کام کثرت سے لیا جاتا ہے، چنانچہ جنگ جرمنی میں فرانس و برطانیہ وغیرہ نے اس سے تو پرخانہ کی گاڑیاں گھسیٹنے کا خوب کام لیا، دوسری طرف عراق، عرب، شام و مصر وغیرہ میں گھوڑے ہی کی طرح اس کی

[۱] البقرة: ۲۶۔ [۲] پارہ: ۱۳، سورۃ النحل، ع: ۱۔ [۳] النحل: ۸۔

سواری بھی عزت و راحت کی ایک سواری ہے، بلکہ بیروت و دمشق وغیرہ میں تو بڑے بڑے حکام و امراء تو خچر کی سواری کو گھوڑے کی سواری سے زیادہ معزز سمجھتے ہیں اور بائبل میں تو یہاں تک ہے کہ حضرت داؤد علیہ السلام نے جب حضرت سلیمان علیہ السلام کو اپنے سامنے بادشاہ بنوایا ہے تو اس موقع پر سواری بجائے گھوڑے کے شاہی خچر ہی کی کرائی اور حکم دیا کہ: ”میرے بیٹے سلیمان کو میرے ہی خچر پر سوار کرو“۔

خچر اپنی رفتار اور قد و قامت اور گردن کی ساخت کے لحاظ سے گھوڑے سے مشابہت رکھتا ہے اور سر، پیر، کان اور ہاتھ کی ساخت میں گدھے کے مشابہ ہوتا ہے، اس کی آواز گھوڑے کے ہنہانے اور گدھے کے رینکنے سے الگ ایک کمزور قسم کی ہوتی ہے۔

خچر میں گدھے جیسا صبر اور گھوڑے جیسی قوت ہوتی ہے، نیز دو مختلف جانوروں سے مل کر پیدا ہونے کی وجہ سے اس کے اخلاق فاسد اور دورنگے ہوتے ہیں، لیکن اس کے باوجود خچر جس راستہ میں ایک بار چل لیتا ہے دوبارہ اس کو نہیں بھولتا، اگرچہ یہ جانور دو مختلف جانوروں سے مل کر پیدا ہوتا ہے اس کے باوجود بادشاہوں کی سواری اور فقیروں، درویشوں کے بوجھ اٹھانے کے ساتھ ان کی حاجات کو پورا کرنے کا ضامن اور لمبا راستہ طے کرنے کے ساتھ صبر سے کام لیتا ہے۔

## بَقْرٌ

گائیں (جمع، واحد، بَقْرَةٌ) [۱]

صیغہ جمع میں یہ لفظ ”بقر“ قرآن مجید میں ایک جگہ تو بنی اسرائیل کی زبان سے اس موقع پر آیا ہے کہ ”گائے کے بارہ میں ہم اشتباہ میں پڑ گئے ہیں“ دوسری جگہ دوسرے حلال جانوروں کے ساتھ اس کا ذکر ہے کہ ”اس کے نرو مادہ کو کس نے حرام کیا ہے؟ اور تیسری جگہ ”غندہ“ کے عطف کے ساتھ یہ بیان ہے کہ ”ان دونوں جانوروں کی چربی یہود پر حرام کر دی گئی ہے“۔

[۱] پارہ: ۱، سورۃ البقرہ، پارہ: ۸، سورۃ الانعام: ۱۴۶، پارہ: ۸، سورۃ الانعام۔

## بَقَرَات

گائیں۔ (جمع، واحد: بَقْرَةٌ)۔ [۱]

یہ بَقْرَةٌ کی دوسری جمع ہے، قرآن مجید میں یہ لفظ صرف دو مرتبہ آیا ہے اور دونوں بار بادشاہ مصر کے خواب کے سلسلہ میں، جب کہ وہ کہہ رہا ہے کہ میں نے سات دبلی گایوں کو دیکھا کہ وہ سات موٹی گایوں کو نگل گئی ہیں۔

## بَقْرَةٌ

گائے۔ [۲]

صیغہ واحد میں یہ لفظ چار مرتبہ آیا ہے اور چاروں مرتبہ اسی صورت میں جو سورة البقرة سے موسوم ہے، چاروں مرتبہ ایک ہی سیاق میں، بنی اسرائیل کے حکم ذبح گائے کے سلسلہ میں، پہلے یوں کہ حضرت موسیٰ عليه السلام نے اپنی قوم کو یہ حکم الہی پہنچایا کہ ”تم ایک گائے ذبح کرو“، دوسری جگہ اسی حکم خداوندی کی مزید تشریح کہ ”وہ گائے ایسی ہو جو نہ بوڑھی ہو نہ بن بیاہی“ تیسری بار ان لوگوں کے جواب میں پھر تشریح کہ ”وہ گائے ایسی ہو جو خوب گہرے زرد رنگ کی ہو“ اور چوتھی مرتبہ یہ ایک اور تشریح کہ ”وہ گائے ایسی نہ ہو جو محنت کرتی ہو، زمین جوتی ہو۔“

## بقرة کی خصوصیات

بقرة اسم جنس ہے، گائے اور بیل دونوں کے لئے عام ہے، لیکن قرآن مجید میں اس کا استعمال عموماً گائے ہی کے لئے ہوا ہے، گائے ہندوستان و پاکستان کا ایک خوب معروف و معلوم جانور ہے اور اس کا نر، بیل بھی کچھ کم مشہور نہیں، کسی زمانے میں یہاں کاشت کاری کا دار و مدار ہی اس پر تھا، سفر کے لئے بیل گاڑی کا رواج ریل کے جاری ہونے سے پہلے عام طور پر تھا، اور دیہات و قصبات میں اب بھی بڑی کثرت سے کام بیل

[۱] پارہ: ۱۲، سورة یوسف، ع: ۶۔ [۲] سورة بقرة، پارہ: ۱، ع: ۸۔



گاڑی سے نکلتے ہیں۔

گائے کا دودھ اپنے طبی فوائد کے لحاظ سے ایک بہت خاص چیز ہے، گائے کا گھی، مکھن، دہی، پنیر سب کام میں آتے ہیں، بلکہ ہندوؤں کے ہاں اس کا فضلہ یعنی گوبر تک گھریا درود یوار اور فرش کے لیسنے پونتنے کے کام میں آتا ہے اور آیور ویدک میں گائے کے پیشاب کے بھی صحت بخش خواص کا بیان آیا ہے، گائے کا گوشت طبی حیثیت سے اچھا نہیں سمجھا گیا، تاہم اس کے نسبتاً ارزاں ہونے کی بنا پر اس کا استعمال پاکستان میں تو عام ہے اور ہندوستان میں غریب مسلمانوں میں ستمبر ۱۹۴۷ء سے پیشتر تک بڑی کثرت سے جاری تھا اور بعض مقامات پر خاص طور سے لذیذ بھی ہوتا تھا، سرکاری حکام کی نظر سے بچا کر اب بھی اس کا استعمال جاری ہے۔

کمن گائے یعنی بچھیا کا گوشت طبی حیثیت سے بھی بہت مفید سمجھا گیا ہے اور ذائقہ میں بھی بہت لذیذ ہوتا ہے، گائے کا خشک اور مسالوں سے تیار کیا ہوا گوشت جسے انگریزی میں ”بیف“ کہتے ہیں، یورپ کے ملکوں اور امریکہ و آسٹریلیا کے شہروں میں بڑی کثرت سے استعمال ہوتا ہے، اس کے کاروبار بہت بڑے پیمانہ پر کھلے ہوئے ہیں، اور تجارت زوروں پر جاری ہے، گائے کا چمڑا بھی بڑے کام کا ہوتا ہے اس سے جوتے، سلپیر، چپلیں اور ہر قسم کا چرمی سامان تیار ہوتا ہے۔

گائے بیل کی مجموعی تعداد دنیا میں فرنگی فاضلوں کی تحقیق کے مطابق تخمیناً ۷۰ کروڑ ہے، گائے کا شمار جگالی کرنے والے جانوروں میں ہے، اس کے جوف شکم میں علاوہ اصل معدہ کے تین معدہ نما تھیلیاں اور ہوتی ہیں، چرتے وقت گھاس یا دوسرا چارہ جسے وہ جلدی جلدی نگلتی جاتی ہے پہلے اس کے معدہ نمبر ۱ میں جاتا ہے اور وہاں سے وہ پلپلا ہو کر معدہ نمبر دوم میں بھرا ہوتا ہے، اس کے بعد وہی غذا تھوڑی تھوڑی دوبارہ اس کے منہ میں آتی ہے اور جب جگالی یا پاگر کرنے کے بعد دوبارہ اندر جاتی ہے تو اب پہلے معدہ نمبر ۳ میں جاتی ہے اور پھر وہاں سے اصل معدہ میں پہنچ جاتی ہے۔

## تُثِيرُ (الْأَرْضِ)

جوتی ہے (زمین کو)۔ [۱]

بنی اسرائیل کو جس گائے کے ذبح کرنے کا حکم ملا تھا اس کے سلسلہ میں اس کی شناخت کی مزید علامت کے لئے یہ ارشاد ہوا تھا کہ وہ ایسی نہ ہو، جس نے زمین کو جوتا ہو۔

## ذُلُولٌ

پست، مطیع، محنت کرنے والا۔ [۲]

ایک ہی جگہ آیا ہے، اس گائے کی صفت میں، جسے ذبح کرنے کا حکم بنی اسرائیل کو حضرت موسیٰ عَلَيْهِ السَّلَام کے توسط سے ملا تھا، ارشاد ہوا ہے کہ وہ گائے ایسی نہ ہو جو مشقت کرنے والی ہو، زمین کو جوتی ہو لَّا ذُلُولٌ آتٰی

لَيْسَتْ بِصَعْبَةٍ - [۳]

## ذُبْحٌ، ذَبْحٌ (هَا)

ذبح کیا گیا ہو، اس کو انہوں نے ذبح کیا۔ [۴]

شریعت اسلامی میں لفظ ذبح ایک فقہی و شرعی اصطلاح بن گیا ہے، جانوروں کے ہلاک کرنے کے اور بھی طریقے رائج ہیں، گردن مروڑ دینا، بجلی کی رُوڈ و ڈا دینا، یکلخت گردن مار دینا وغیرہ، لیکن جو رعایتیں طبی نقطہ نظر سے اور ذائقہ کے لحاظ سے کھانے والوں کے لئے اور کم سے کم اذیت کے لحاظ سے خود ذبح شدہ جانور کے لئے اسلامی ذبح کے طریقہ میں ہیں، وہ کسی اور صورت سے حاصل نہیں ہوتیں۔

## (مَا) ذَكَّيْتُمْ

جس کو تم نے ذبح کر دیا ہو۔ [۵]

تذکیہ کے معنی ذبح کرنے کے ہیں، وَذَكَّيْتُمُ الشَّاةَ اٰی ذَبَحْتُمُهَا یعنی میں نے بکری کو ذبح کیا۔ [۶] قرآن

[۱] سورة البقرة، پارہ: ۱، ع: ۸۔ [۲] پارہ: ۱، سورة البقرة، ع: ۸۔ [۳] راغب۔ [۴] پارہ: ۱، سورة البقرة، ع: ۸۔ [۵] پارہ: ۶، سورة المائدہ، ع: ۱۔ [۶] راغب۔

مجید میں اس سیاق میں آیا ہے کہ وہ جانور بھی حرام ہیں جسے دوسرے جانور کھانے لگیں، بجز اس صورت کے کہ تم اسے ذبح کر ڈالو قبل اس کے کہ اس کا دم نکلے یعنی ایسی صورت میں وہ بدستور حلال رہے گا۔

## الْبَقَرُ الْأَهْلِي

”گھریلو گائے، بیل“، بقرة اسم جنس کا، جس کا اطلاق نر اور مادہ دونوں پر ہوتا ہے، اس میں ”ة“ وحدت کی ہے جمع کی نہیں ہے، جمع بقرات آتی ہے، چنانچہ اللہ تعالیٰ ﷻ کا ارشاد ہے: سَبْعَ بَقَرَاتٍ سِمَانٍ سَاتِ مَوْتَىٰ  
گائیں۔ [۱]

حضرت ابو ہریرہ رضی اللہ عنہ روایت کرتے ہیں:

سَمِعْتُ النَّبِيَّ صَلَّى اللَّهُ عَلَيْهِ وَسَلَّمَ يَقُولُ إِنْ طَالَتْ بِكَ حَيَاةٌ يُوشِكُ أَنْ تَرَىٰ

قَوْمًا يَغْدُونَ فِي سُخْطِ اللَّهِ وَيَرَوُّ حُونَ فِي لَعْنَتِهِ فِي أَيِّدِيهِمْ مِثْلُ أَذْنَابِ الْبَقَرِ [۲]

”میں نے جناب رسول اللہ ﷺ سے سنا ہے، فرمایا: ابو ہریرہ! اگر تمہاری عمر طویل ہوگی تو تم

عنقریب ایسے لوگوں کو دیکھو گے کہ وہ اللہ ﷻ کی ناراضگی میں صبح کرتے ہوں گے اور اس کی

لعنت میں شام کر رہے ہوں گے، ان کے ہاتھوں میں گائے کی دم کی طرح کوئی چیز ہوگی۔“

دوسری حدیث کے الفاظ ہیں:

بَيْنَمَا رَجُلٌ يَسُوقُ بَقْرَةً إِذْ تَكَلَّمَتْ فَقَالُوا سُبْحَانَ اللَّهِ بَقْرَةٌ تَتَكَلَّمُ قَالَ أَمَنْتُ

بِذَلِكَ أَنَا وَابْنُ بَكْرٍ وَعُمَرُ [۳]

”اسی دوران کہ ایک شخص گائے ہنکار رہا تھا کہ اچانک وہ گائے بولنے لگی تو لوگوں نے (تعجب

سے) کہا سبحان اللہ (اللہ کی ذات پاک ہے) گائے بھی بولا کرتی ہے تو حضور ﷺ نے فرمایا

ایمان لایا اس پر یعنی اللہ کی قدرت پر جس پر میں اور ابو بکر رضی اللہ عنہما اور عمر رضی اللہ عنہ ایمان لائے۔“

[۱] ایوسف: ۴۶۔ [۲] رواہ الحاكم۔ [۳] بخاری، رقم الحدیث: ۳۴۷۱۔



سیدنا عبداللہ بن عمرو بن عاص رضی اللہ عنہما کہتے ہیں:

أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ إِنَّ اللَّهَ يُبْغِضُ الْبَلِيغَ مِنَ الرِّجَالِ الَّذِي  
يَتَخَلَّلُ بِلِسَانِهِ كَمَا تَخَلَّلُ الْبَقْرَةُ ۱

”نبی کریم ﷺ نے ارشاد فرمایا کہ اللہ تعالیٰ ایسے شخص پر بہت ناراض و غضب ناک ہوتا ہے جو  
گایوں کی طرح زبان کو توڑ موڑ کر کلام کرتا ہے۔“

ابن عمر رضی اللہ عنہما فرماتے ہیں:

أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ إِذَا تَبَايَعْتُمْ وَأَخَذْتُمْ أَذْنَابَ الْبَقَرَةِ  
وَرَضِيْتُمْ بِالزَّرْعِ وَتَرَكْتُمْ الْجِهَادَ سَلَّطَ اللَّهُ عَلَيْكُمْ ذُلًّا لَا يَنْزِعُهُ عَنْكُمْ حَتَّى  
تَرْجِعُوا إِلَى دِينِكُمْ ۲

”نبی کریم ﷺ نے ارشاد فرمایا کہ جب تم اہل عینہ کے ہاتھوں پر بیعت کر لو گے، اور گائے کی  
دم کو تھام لو گے اور کھیتی کو مشغلہ بنا لو گے اور جہاد کرنا چھوڑ دو گے، تو اللہ تعالیٰ تم پر ایسے ظالموں  
اور ذلیل کر دینے والوں کو مسلط کر دیں گے جو تمہیں ایمان سے بالکل نہتے کر دیں گے، یہاں  
تک کہ تم اپنے دین میں لوٹ آؤ۔“

نہایت الغریب میں لکھا ہے کہ حدیث شریف میں آیا ہے:

مَا دَخَلَتِ السَّكَّةُ دَارَ قَوْمٍ إِلَّا ذَلُّوا ۳

”جب ہل لوگوں کے گھروں میں آجائے گا تو وہ منقاد اور تابع ہوں گے۔“

اس لئے کہ سکتہ ہل کے پھاڑ کو کہتے ہیں، جس سے زمین کو جوتتے ہیں، گویا حدیث کا مفہوم یہ نکلا کہ جب  
مسلمان کاشت کاری میں مصروف ہو جائیں گے اور جہاد کرنا چھوڑ دیں گے، چنانچہ حاکم ان کی کاشت کاری کی  
وجہ سے ان سے ٹیکس وغیرہ وصول کرے گا۔

۱ سنن ابوداؤد، رقم الحدیث: ۵۰۰۵۔ ۲ مسند احمد، رقم الحدیث: ۵۰۰۷۔ ۳ باب السین۔

اسی مفہوم کے قریب یہ حدیث بھی ہے کہ آپ ﷺ نے فرمایا:

الْعِزُّ فِي نَوَاصِي الْخَيْلِ وَالذِّلُّ فِي أَذْنَابِ الْبَقَرِ ۝

”گھوڑوں کی پیشانیوں میں عزت اور گائے کے دم میں ذلت ہے۔“

## گائے، بیل کی خصوصیات

گائے، بیل طاقتور اور نفع بخش جانور ہوتے ہیں، یہ جانور انسان کے زیر اطاعت رہتا ہے، گائے کی چند قسمیں ہوتی ہیں، اس کی ایک قسم جاموس (بھینس) کہلاتی ہے، یہ سب سے زیادہ دودھ دیتی ہے، اس کا جسم سب سے بڑا ہوتا ہے۔

## گائے کا شرعی حکم

گائے کا دودھ اور اس کا گوشت متفق علیہ طور پر کھانا جائز ہے، چنانچہ اُم المؤمنین سیدہ صدیقہ رضی اللہ عنہا فرماتی ہیں

کہ نبی کریم ﷺ نے فرمایا کہ گائے کی چربی اور دودھ شفاء بخش ہے اور گوشت بیمار کن ہے۔ ۱

ایک دوسری حدیث میں ہے کہ نبی کریم ﷺ نے اپنی ازواج کی طرف سے گائے کی قربانی کی۔ ۲

جبکہ طبرانی کی روایت میں ہے کہ رسول اللہ ﷺ نے فرمایا: گائے کا دودھ شفاء بخش ہے، اس کا گھی علاج

ہے اور گوشت بیماری ہے۔ ۳

## بقرو حشی

”نیل گائے“ اس کی یہ خصوصیت ہوتی ہے کہ اس کی سینگیں ٹھوس ہوتی ہیں ورنہ تمام جانوروں کی سینگیں

کھوکھلی ہوتی ہیں۔ نیل گائے گھریلو بکریوں کے مشابہ ہوتی ہیں، اس کی سینگیں اس قدر سخت ہوتی ہیں کہ نیل

گائے اپنی سینگوں کی مدد سے اپنے آپ کو اور اپنے بچوں کی شکاری کتوں اور رات میں آنے والے درندوں

سے حفاظت کرتی ہے۔

۱] مرقاۃ المصابیح شرح مشکوٰۃ المصابیح، رقم الحدیث: ۲۹۷۸۔ ۲] مسلم۔ ۳] بخاری۔ ۴] ارواہ الطبرانی۔

## نیل گائے کا حدیث میں تذکرہ

جس وقت رسول اللہ ﷺ نے خالد بن ولید رضی اللہ عنہ کو دو متہ الجندل کے فرماں روا اکیدر کے پاس بھیجا (اکیدر، کندہ خاندان سے تعلق رکھتا تھا، ابن عبد الملک کا بیٹا تھا اور نصرانی المذہب تھا) تو آپ ﷺ نے فرمایا اے خالد! تم اکیدر کو نیل گائے کا شکار کرتے ہوئے پاؤ گے۔

چنانچہ خالد رضی اللہ عنہ چاندنی رات میں اس کے پاس پہنچے، اللہ تعالیٰ نے نیل گائیوں کو یہ حکم دیا تھا کہ وہ ہر طرف سے آکر اپنی اپنی سینگوں کو اکیدر کے محل میں گھسنے لگیں، تو اکیدر نے اوپر ہی سے جھانک کر دیکھا اور یہ سوچا کہ آج رات کی طرح اتنی نیل گائیں کبھی نہیں آئیں ورنہ اس سے پہلے میں دو یا تین دن تک نیل گائیوں کی گھات میں رہا، لیکن نظر نہیں آرہی تھیں، خدا جو چاہتا ہے کرتا ہے۔

اس کے بعد اکیدر نے گھوڑے پر زین کسنے کا حکم دیا، اکیدر اور اس کا بھائی حسان دونوں سوار ہو گئے، اکیدر دیباج کی قباہ جو سونے سے مزین تھی پہنے ہوئے تھا، جیسے ہی اکیدر میدان میں اتر اویسے ہی رسول اللہ ﷺ کے گھوڑے سے خالد بن ولید آ پہنچے اور قید کر کے قباہ کے ساتھ دربار رسالت میں بھیج دیا، اکیدر کی قباہ بعض اصحاب رسول ﷺ کو بہت بھلی معلوم ہوئی، رسول اللہ ﷺ نے فرمایا کہ سعد کی رومالیں جنت میں اس سے کہیں زیادہ بہتر ہوں گی۔

پھر آپ ﷺ نے اکیدر کے سامنے اسلام پیش کیا اس نے انکار کر دیا، پھر اس سے جزیہ لے کر آپ ﷺ نے اس کی حالت پر چھوڑ دیا، غالباً یہ واقعہ ماہ رجب ۹ ہجری کا ہے۔

## تُعْبَانُ

اژدہا، بڑا اور موٹا سانپ، چیت۔ [۱]

حضرت موسیٰ علیہ السلام کے ذکر میں ہے کہ جب آپ ﷺ کو پیغمبری ملی اور حکم ہوا کہ آپ فرعون مصر کی

[۱] سورة الاعراف، پارہ: ۹۔ سورة الشعراء، پارہ: ۱۹، آیت: ۳۲۔



اصلاح و ہدایت کے لئے اس کے پاس جائیں، تو ساتھ ہی یہ معجزہ بھی عطا ہوا کہ جب آپ نے فرعون اور فرعونوں کے سامنے اپنا عصا زمین پر ڈالا تو وہ ایک اژدہا بن گیا۔

## سانپ کی پرستش

سانپ کی حیثیت دنیا کے اکثر جاہلی مذہبوں میں ایک دیوتا کی مانی گئی ہے اور اس کی پرستش بڑی کثرت سے کی گئی ہے، یہاں تک کہ مغربی فاضلوں کا خیال ہے کہ اس سے بڑھ کر کسی اور جانور کی پرستش نہیں ہوئی ہے، ہندوستان میں ساون کی ۵ تاریخ کو ناگ پنچمی، ناگ دیوتا کی پوجا کا دن ایک مشہور تہوار ہے، اور شیش ناگ ہندوؤں کے ایک مشہور اوتار ہوئے ہیں، قدیم مصری مذہب میں سانپ کی پوجا ہوتی تھی، اور اس کی مورتیاں جا بجا رکھی رہتی تھیں، حضرت موسیٰ عليه السلام کے ہاتھ سے بار بار سانپ کا معجزہ دکھانے میں عجب نہیں جو ایک حکمت یہ بھی ہو کہ مصریوں کی ناگ پوجا پر ضرب لگے۔

اژدہا یا چیت (چھوٹا اژدہا) افریقہ، ایشیا، آسٹریلیا تینوں براعظموں کے گرم حصوں میں پایا جاتا ہے اور اس کا خاص وطن ہندی چین (انڈوچائنا) اور جزائر ملایا (انڈونیشیا) کے علاقے ہیں، اس کی جلد چمکیلی ہوتی ہے جس پر خوشنما جیتیاں پڑی ہوتی ہیں، اور یہ ۳۰، ۳۰ فٹ تک لمبا پایا گیا ہے، یہ عموماً جنگل میں چپ چاپ پڑا رہتا ہے اور جہاں کوئی چھوٹا چوپایہ، بکری، ہرنی وغیرہ یا پرندہ قریب آگیا، بس دفعتاً اسے چھاپ بیٹھتا ہے، اور بجائے کاٹنے کے اسے اپنے حلقہ میں لے کر اس زور سے دباتا ہے کہ اس کی ہڈیاں پسلیاں سب چور چور ہو جاتی ہیں، اسے یوں مار کر پھر اُسے اطمینان سے آہستہ آہستہ کھاتا رہتا ہے، اس کی عمر بہت ہوتی ہے اور اس کی مادہ، سو، سوانڈے دیتی رہتی ہے اور انہیں دود و مہینہ تک سستی رہتی ہے۔

## جان

سانپ۔ □

جان ایسے سانپ کو کہتے ہیں جو پتلا اور تیز ہو، قرآن مجید میں دو جگہ یہ لفظ آیا ہے، اور دونوں جگہ حضرت

□ سورۃ النمل، ع: ۱، سورۃ القصص، ع: ۳۔

موسیٰ علیہ السلام کے واقعہ میں۔

جان کے اور معنی بھی ہیں، لیکن قرآن میں سانپ کے معنی میں انھیں دو موقعوں پر آیا ہے، سانپ کا ذکر قرآن مجید میں پانچ جگہ ہے، ان میں سے دو جگہ اسی لفظ جان سے۔

### سانپ کی خصوصیات

سانپ ہندوستان اور پاکستان کا ایک معروف ترین جانور ہے، جس کا نام ہی دلوں میں دہشت اور ہیبت پیدا کر دیتا ہے، اور عام خیال یہ ہے کہ یہ ایک سخت زہریلا جانور ہے، لیکن محققین فن کا بیان ہے کہ ہر سانپ زہریلا نہیں ہوتا، بلکہ اس کی چھوٹی بڑی کل ۲۵۰۰ قسمیں جو روئے زمین پر پائی گئی ہیں، ان میں سے سخت زہریلی صرف ۲۵۰ ہیں، اور باقی میں سے ۳۰۰ نیم زہریلی ہیں، یعنی انسان اور بڑے جانوروں کے حق میں مہلک نہیں، ان کے علاوہ جتنے سانپ ہیں، بے ضرر سے ہوتے ہیں۔

سانپ کی آنکھیں ہمیشہ کھلی رہتی ہیں، اس لئے کہ اس کے پوٹے نہیں ہوتے، اور سانپ کی نظر میں ایک خاص کشش ہوتی ہے، اس کے کان بھی ظاہر میں کہیں معلوم نہیں ہوتے، اس کے پیر نہیں ہوتے، یہ اپنی پسلیوں یا گریوں کے بل زمین پر بڑی تیزی سے پیچ کھاتا اور گھسٹتا ہوا چلتا ہے۔

یہ گوشت خور ہوتا ہے، اس کی عام غذا چوہے، مینڈک، چھکلی اور چھوٹے موٹے سانپ وغیرہ ہوتے ہیں، اس کا وجود دنیا کے بیشتر علاقوں میں پایا جاتا ہے، یعنی بحر آیرستان اور نیوزی لینڈ کے باقی تمام استوائی اور نیم استوائی ملکوں میں خصوصیت کے ساتھ۔

اس کا دہانہ بظاہر چھوٹا ہوتا ہے، مگر جڑے کھل کر بڑے وسیع ہو جاتے ہیں، اس لئے یہ اچھے خاصے جسم والے شکار کو بھی اپنے منہ میں لے لیتا ہے، اس کا زہر ان گلٹیوں اور خدو دوں میں ہوتا ہے، جو اس کے دانتوں کی جڑوں میں ہوتی ہیں، اس کے کاٹتے ہی انسان کے حواس اور قوت گویائی پر اثر پڑتا ہے، جسم سن ہونے اور خون جمنے لگتا ہے، اس کے زہر کا بہترین علاج اب تک تمباکو سمجھا گیا ہے، خصوصاً حقہ کی کیٹ۔

سانپ کی اکثر قسمیں انڈے دیتی ہیں، لیکن بعض سنیولے بھی جنتی ہیں، عام طور پر یہ ایک زمین پر ریگنے والا کیڑا ہے، لیکن اس کی بعض قسمیں درختوں پر رہنے والی پائی گئی ہیں، بعض پانی میں تیرنے والی اور بعض ہوا میں اڑنے والی۔

### حَيَّةٌ

#### سانپ - ۱

”الْحَيَّةُ“ اسم جنس ہے، مذکر اور مؤنث سب پر اس کا اطلاق ہوتا ہے، مذکر اور مؤنث میں تمیز کرنے کے لئے اس طرح استعمال کرتے ہیں هَذَا حَيَّةٌ ذَكَرٌ وَ هَذِهِ حَيَّةٌ اُنْثَى، عربی زبان میں سانپ کے ایک سونا نام ہیں۔ یہ لفظ قرآن مجید میں ایک ہی جگہ آیا ہے جہاں حضرت موسیٰ عليه السلام کو عطاءئے منصب نبوت کے وقت، وادیِ ایمن میں حکم ہوتا ہے کہ اپنا عصا زمین پر ڈال دو ”تو وہ دیکھتے کیا ہیں کہ وہ عصا ایک دوڑتا ہوا سانپ ہے۔“ سانپ مصر کا ایک مقدس دیوتا تھا اور وہاں اس کی پرستش جاری تھی، مصریوں سے مخاطبہ و مقابلہ کے وقت یہ سانپ کا معجزہ عطاءئے موسیٰ کو عطا ہونا بڑی معنویت رکھتا تھا۔

اسرائیلی روایتوں میں آتا ہے کہ حضرت آدم عليه السلام کے اغواء کیلئے شیطان جب جنت میں داخل ہوا ہے تو سانپ ہی کے قالب میں تھا، اور اسی نے حضرت حواء کے توسط سے حضرت آدم عليه السلام کو ورغلا یا، اور یہ تصریحات تو خود توریت میں موجود ہیں، اس سے ظاہر ہے کہ سانپ توریت کے عقیدہ کے مطابق ایک ملعون جانور ہے اور اس کے درمیان دشمنی ابدی ہے۔

### سانپ کی اقسام

سانپ کی مختلف اقسام ہیں، ایک قسم ”ذوا لطفین“ ہے، اور ایک قسم ”ابتر“ (دم کٹا) ہے، ان دونوں سانپوں کے بارے میں نبی کریم صلی اللہ علیہ وسلم کا ارشاد گرامی صحیحین میں مروی ہے:



آنحضور ﷺ نے فرمایا کہ ان دونوں قسم کے سانپوں کو مار ڈالو، چونکہ ان کے دیکھنے سے بینائی جاتی رہتی ہے اور حاملہ کا حمل گر جاتا ہے۔

ماہرین حیوانات لکھتے ہیں کہ سانپ عموماً ایک ہزار سال تک زندہ رہتا ہے اور ہر سال یہ اپنی جلد (کنچلی) اتار ڈالتا ہے۔ نیز یہ ایک سال میں ایک مرتبہ انڈے دیتا ہے اور انڈوں کی تعداد اس کے بدن کی ہڈیوں کے برابر ہوتی ہے۔

سانپ کو اگر بچھو ڈنک مار دے تو وہ فوراً مر جاتا ہے۔ سانپ کے انڈے لمبوترے اور مختلف رنگوں کے ہوتے ہیں، سانپ کی یہ عادت ہے کہ جب وہ کسی کو کاٹ لیتا ہے تو الٹا ہو جاتا ہے اس سے بعض لوگ یہ سمجھتے ہیں کہ اس طرح سانپ پلٹ کر اپنا پورا زہر انڈے لیتا ہے مگر یہ بات غلط ہے۔

سانپ کی ایک عادت یہ بھی ہے کہ جب اس کو کھانے کے لئے کچھ نہیں ملتا تو صرف ہوا پر قناعت کرتا ہے، بھوک کی انتہائی شدت میں بھی وہ ہوا پر ہی قناعت کر لیتا ہے۔

روئے زمین پر کوئی جانور ایسا نہیں جس کا جسم سانپ کے جسم کی طرح قوی ہو، اس کا ثبوت یہ ہے کہ جب کبھی سانپ کسی سوراخ یا بل میں اپنا سینہ داخل کر لیتا ہے تو پھر کسی کی مجال نہیں کہ کوئی طاقتور سے طاقتور انسان اس کو کھینچ کر نکال لے، حالانکہ نہ اس کے ناخن ہوتے ہیں اور نہ پیر جن سے مدد حاصل کر سکے، اس کی کمر کی یہ قوت اس کی پسلیوں کی وجہ سے ہے، اس کی تیس پسلیاں ہوتی ہیں۔

## (اَلْ) جَرَاد

ٹڈیاں، اسم جنس ہے، واحد: جرادة - [۱]

قرآن مجید میں یہ نام دو مختلف سیاقوں میں آیا ہے، ایک طرف تو فرعونوں پر دنیوی عذابوں کے سلسلہ میں، کہ ہم نے ان پر طوفان اور ٹڈیاں بطور سزا نازل کیں، دوسری جگہ آغاز حشر کے وحشت ناک واقعات کے سلسلہ میں کہ اس وقت لوگ قبروں سے اس طرح نکل پڑیں گے کہ گویا ٹڈی دل نکل پڑا ہے۔

[۱] پارہ: ۹، سورۃ الاعراف - پارہ: ۲۷، سورۃ القمر۔

ٹڈی ہندوستان اور پاکستان کا ایک معلوم و معروف ہوائی کیڑا ہے، شکل میں اور جسامت میں برسائی پر دار کیڑے بڑے بوٹے کی مانند ہوتا ہے، ماہرین نے اس کی نو قسمیں بتائی ہیں، جن میں سے تین ہندوستان کے لئے مخصوص ہیں، ٹڈی ہوائی فاصلہ ایک گھنٹہ میں ۱۵، ۲۰ میل طے کر لیتی ہے، اپنی زراعت دشمنی بلکہ نباتات دشمنی میں مشہور و معروف ہے، جس جگہ لاکھوں کی تعداد میں آ کر بیٹھ گئی، کھیت کے کھیت صاف کر دیئے، باغات کی پتیاں چٹ کر کے لُنڈ منڈ کر دیئے، باغبان اور کاشتکار اس کے نام سے لرزتے اور تھراتے ہیں۔

توریت کے شارحین کا بیان ہے کہ فرعونوں پر جو دس عذاب ایک کے بعد ایک نازل ہوئے، یہ ٹڈی والا عذاب ان میں سے آٹھویں نمبر پر تھا اور بہت ہی بڑا عذاب تھا، ٹڈیاں ان کی ساری کھیتیاں ناس کر گئیں، غلہ، میوے، پھل، ترکاری کے سارے لہلہاتے کھیت اور باغ وہ پورے صاف کر گئیں، سبزی کے نام سے گھاس تک نہ چھوڑی، مصر جیسے زرعی ملک کے لئے یہ عذاب ناقابل برداشت تھا، انار، انگور، سیب، زیتون وغیرہ پھل والے درختوں کے پھل اور پھول کیا پتیاں تک باقی نہ رکھیں، سارے درخت اور پودے محض سوکھے ہو کر ٹھونڈ رہ گئے اور فرعونی قدرۃ اس عذاب الیم سے بلبلا اٹھے۔

ماہرین کا بیان ہے کہ ہر ٹڈی ایک ایک جھول میں ۴۰ سے لیکر ۱۰۰ تک انڈے دیتی ہے اور ان سے بچے ڈھائی تین ہفتوں میں نکل آتے ہیں، گویا کل ایک سال کے اندر، ٹڈی کے صرف ایک جوڑے سے ہزاروں بلکہ لاکھوں ٹڈیوں کی نسلیں تیار ہو جاتی ہیں۔ ایک مرتبہ مشرقی افریقہ سے گزرتے ہوئے ایک ٹڈی دل کی پیمائش کی گئی تو اس کا طول فضائے آسمانی میں ۶۰ میل کا اور عرض ۳ میل کا نکلا اور اس دل کی ٹڈیوں کی تعداد کا تخمینہ کروڑوں اور اربوں سے گزر کر سو کھرب یا ایک نیل کا کیا گیا۔

ٹڈیاں بہت سی قوموں میں ایک لذیذ چربی غذا کے طور پر بھون کر یا تل کر کھائی جاتی ہیں، اور شریعت اسلامی نے بھی مچھلی کی طرح ان کا کھانا بغیر ذبح کے جائز رکھا ہے۔

## حمار

گدھا۔ [۱]

حضرت موسیٰ عَلَيْهِ السَّلَام اور حضرت عیسیٰ عَلَيْهِ السَّلَام دونوں پیغمبروں کا اس پر سوار ہونا ثابت ہے۔

گدھا ہندوستان و پاکستان کا ایک مشہور چوپایہ ہے، رنگ اکثر خاکستری، اور کبھی سفید، اپنی بد فہمی اور بلا دت ذہن کے لئے مشرقی قوموں میں ضرب المثل کا درجہ حاصل کئے ہوئے ہے، بار برداری بھی اس کا ایک امتیازی وصف ہے، مصر، شام، عرب، عراق وغیرہ میں بار برداری اور سواری دونوں کے کام آتا ہے، ان ملکوں میں شرفاء، و معززین بھی بے تکلف اس پر سوار ہوتے رہتے ہیں، اس کی بڑی اور موٹی قسمیں دو ہیں ایک جنگلی یا وحشی، دوسری اہلی یا پالتو، اور پھر ضمنی اور تختانی قسمیں بھی بہت سی ہیں۔

اُردو میں گدھے کو بیوقوف کے مترادف سمجھا گیا ہے اور گدھا خفگی کے موقع پر بطور ہلکی گالی کے استعمال ہوتا ہے، دھوبی اور کمہار کے گدھے بھی ہمارے ہاں مشہور ہیں، بوجھ اٹھانے کی قوت اس میں بہت ہوتی ہے اور گرم ملکوں میں یہ بار برداری کے لحاظ سے گھوڑے سے زیادہ مفید ثابت ہوا ہے۔

گدھی کا دودھ بقول اطباء یونانی تاثیر میں بہت ٹھنڈا ہوتا ہے اور بعض امراض خصوصاً دق میں بہت مفید مانا گیا ہے، ڈاکٹری تحقیق میں اس میں پانی اور شکر کا جزو کثرت سے ہوتا ہے، اس کے چمڑے سے جوتے بنتے ہیں اور ڈھولکیں منڈھی جاتی ہیں، جنگلی گدھے کا گوشت ایران وغیرہ میں بہت لذیذ سمجھا گیا ہے اور اکثر اسی غرض سے اُس کا شکار ہوتا رہتا ہے، اس کے بچے حمل میں پورے ایک سال کا زمانہ لیتے ہیں، اس کی غذا گھوڑے ہی کی طرح گھاس ہے لیکن گھوڑا اس سے لطیف تر قسم کی گھاس چاہتا ہے اور یہ موٹی چھوٹی ہر گھاس پر بسر کر لیتا ہے، جنگلی گدھا جو، اب صرف صحرائے افریقہ اور تبت اور منگولیا میں پایا جاتا ہے بلا کا تیز رو ہوتا ہے، اور چستی اور بے خوفی میں اپنی نظیر آپ، ان چیزوں میں اس اہلی گدھے کو اس سے کوئی نسبت ہی نہیں۔

[۱] پارہ: ۳، سورۃ البقرہ۔ پارہ: ۲۸، سورۃ الحج۔



توریت کی روایت ہے کہ حضرت موسیٰ علیہ السلام نے جب اہل و عیال سمیت مدین سے مصر کا سفر کیا ہے تو سواری میں گدھا ہی تھا۔

### الْحَبَّارُ الْوَحْشِيُّ

(الفراء۔ گورخر، جنگلی گدھا) اس کو حمار وحشی بھی کہتے ہیں، گورخر انتہائی غیرت مند ہوتا ہے، اسی لئے ہر وقت اپنی مؤنث (مادہ) کی مدافعت کرتا رہتا ہے، نیز اس کا ایک معاملہ یہ ہے کہ جب اس کی مادہ کوئی مذکر بچہ جنمتی ہے تو وہ بالکل خون کا لوٹھڑا سا ہوتا ہے، چنانچہ مادہ بچہ سے بھاگنا چاہتی ہے لیکن نر اس کو بھاگنے نہیں دیتا اور اس کی تدبیر یہ کرتا ہے کہ وہ اپنی مادہ (یعنی بچہ کی ماں) کی ٹانگ توڑ دیتا ہے تاکہ وہ کہیں جانہ سکے اور بچہ کو برابر دودھ پلاتی رہے، تو گویا کہ بچہ کے تحفظ کا ذریعہ صرف نر بنا۔

### حُوت

#### مچھلی۔ [۱]

مچھلی مشہور ترین آبی جانور ہے، قرآن مجید میں یہ نام چار جگہ آیا ہے، مچھلی متعدد مشرک قوموں میں مقدس مانی گئی ہے اور متعدد قوموں نے اس کی پرستش کی ہے۔

مچھلی دنیا کے مختلف دریاؤں اور سمندروں میں ہر قامت و جسامت کی پائی گئی ہے، بعض اتنی چھوٹی کہ ان پر دھوکہ پٹنگے یا مکوڑے کا ہو اور بعض اتنی قوی ہیکل اور عظیم الجثہ کہ ہاتھی کو مات دے دے، وہیل مچھلی اور شارک مچھلی کی ٹکر کشتیوں بلکہ جہازوں تک کیلئے خطرناک سمجھی گئی ہے، بعض مچھلیاں چربی سے لدی ہوتی ہیں اور بعض بالکل سوکھی ہوئی، ذائقہ کے لحاظ سے بھی مچھلیوں کے گوشت مختلف ہوتے ہیں، ماہرین کا بیان ہے کہ مچھلی قوت سامعہ سے بڑی حد تک محروم ہے البتہ اس کے مقابلہ میں اس کی قوت لامسہ غیر معمولی طور پر تیز ہوتی ہے۔

شریعت اسلامی نے ٹڈی کی طرح مچھلی کا بھی بلاذخ کھانا درست رکھا ہے۔ مچھلی کا شمار ان جانوروں میں

[۱] پارہ: ۱۶، سورۃ الکہف۔ پارہ: ۲۳، سورۃ الصافات۔ پارہ: ۲۹، سورۃ القلم۔

ہے جن کا خون بجائے گرم کے سرد ہے، مچھلی کی قسمیں ماہرین کے شمار میں اب تک تیرہ (۱۳) ہزار آچکی ہیں اور ان کی شکل و صورت میں تنوع کی، کہنا چاہئے کوئی حد ہی نہیں، بعض بالکل سانپ کی سی، بعض بالکل دوسرے جانوروں کی شکل کی، اور یہی حال ان کے رنگ کا ہے کوئی کسی رنگ کی کوئی کسی رنگ کی، ان کی بعض قسمیں اڑنے والی ہوتی ہیں اور ایسی کہ جو خشکی میں آ کر درختوں پر چڑھ جاتی ہیں اور ان کی غذا پانی کے علاوہ نباتات بھی ہے، بعض مچھلیاں گوشت بھی کھاتی ہیں اور بعض کا گزارہ دوسری مچھلیوں کو کھا کر ہوتا ہے۔

غذا کے علاوہ بھی مچھلی انسان کے اور بہت کام آتی ہے، اس کا روغن مختلف طبی اور صنعتی مصروفوں میں آتا ہے اور ایک خاص قسم کی مچھلی (کاڈ) کے جگر کا تیل تو ایک مشہور ڈاکٹری دوا سینہ کے امراض کے لئے ہے، مچھلی کا کاروبار اس دنیا کی عظیم ترین تجارتوں میں سے ہے۔

السمک بھی مچھلی کا نام ہے، یہ پانی میں اس طرح سانس لیتی ہے جس طرح کہ انسان اور خشکی کے دوسرے جانور ہوا میں سانس لیتے ہیں۔

جا حظ کا قول ہے کہ مچھلی اللہ تعالیٰ کی تسبیح تر آب میں کرتی ہے، سطح آب پر نہیں کرتی، خشکی کی باد نسیم جس پر کہ پرندوں کی زندگی کا انحصار ہے، اگر ایک گھنٹہ بھی مچھلی پر مسلط کر دی جائے تو جان سے چلی جاتی ہے۔

مچھلی کا معدہ اس کے منہ کے قریب ہونے کی وجہ سے سرد مزاج ہوتا ہے، یہی وجہ ہے کہ وہ بہت کھاتی ہے، مچھلی کی گردن نہیں ہوتی اور اس کے شکم میں ہوا بالکل داخل نہیں ہوتی۔

بعض مچھلیاں نرمادہ کی جفتی سے اور بعض کیچڑ سے پیدا ہوتی ہیں، مچھلیوں کے انڈوں میں نہ سفیدی ہوتی ہے اور نہ زردی، بلکہ یک رنگ ہوتے ہیں، مچھلیوں میں ایک قسم وہ بھی ہوتی ہے جو سانپ کی شکل میں ہوتی ہے، اس کو ہمارے یہاں بام مچھلی کہتے ہیں۔

## مچھلیوں کی اقسام

سالمن مچھلی جو وزن کے لحاظ سے دو پونڈ سے ساٹھ پونڈ تک ہوتی ہے، اس کی ولادت دریا کے محفوظ کناروں

میں ہوتی ہے، ولادت کے بعد جب طویل سفر کرنے کی ان کے جسم میں قوت پیدا ہو جاتی ہے تو سمندر کا رخ کرتی ہیں اور دریا کے پانی کے تیز دھارے کا مقابلہ کرتی ہوئی مسلسل اپنی جائے ولادت کی طرف بڑھتی جاتی ہیں، سینکڑوں میل کی مسافت طے کر کے اسی ندی کی طرف مڑ جاتی ہیں جہاں وہ پیدا ہوئی تھیں، اپنے مقام ولادت پر پہنچنے کے بعد ایک کنارے کی مچھلی دوسرے کنارے کی طرف نہیں جاتی۔

اپنے مقام ولادت میں پہنچنے کے بعد مادہ سالمین اپنی دم سے بیس انچ تک زمین میں سوراخ بنا کر اس میں انڈے دیتی ہے، جب ایک سوراخ بھر جاتا ہے تو اس پر ریت ڈال کر دوسرا سوراخ بناتی ہے، پھر اسے بھی انڈوں سے بھر کر ریت سے پاٹ دیتی ہے، یہ سلسلہ پانچ دن تک جاری رہتا ہے، اسی عرصے میں بیس بیس ہزار تک انڈے دیتی ہے اور نر انڈوں کی حفاظت کرتے ہیں، پھر ان انڈوں سے بچے نکلتے ہیں، جب ان میں طویل سفر کرنے کی قوت پیدا ہو جاتی ہے تو ان کا لشکر کثیر پھر سمندر کے سفر پر روانہ ہو جاتا ہے اور سمندر میں پہنچنے کے بعد سالہا سال رہ کر پھر اپنے آبائی وطن اور اپنے مقام ولادت کی طرف روانہ ہوتی ہیں اور سینکڑوں میل کا سفر طے کرنے کے بعد اپنے صحیح مقام پر پہنچ جاتی ہیں۔

”البال“ وہ مچھلی ہے جس کی لمبائی پچاس گز ہوتی ہے، یہ مچھلی بڑے سمندر میں پائی جاتی ہے، بعض لوگ اس مچھلی کو ”عنبر“ کہتے ہیں لیکن یہ عربی لفظ نہیں ہے، امام جو الیقینی رحمۃ اللہ علیہ نے کہا ہے کہ شاید ”البال“ کو معرب کر لیا گیا ہے۔

”بنات الماء“ ابن ابی الاشعث رحمۃ اللہ علیہ نے کہا ہے کہ یہ بحر روم کی مچھلیاں ہیں جو عورتوں سے مشابہ ہوتی ہیں، جن کے بال سیدھے اور رنگ گندمی ہوتا ہے، یہ مچھلیاں گفتگو بھی کرتی ہیں لیکن ان کی گفتگو سمجھ سے بالاتر ہے، نیز یہ مچھلیاں ہنستی اور قہقہہ بھی مارتی ہیں۔

بحر روم میں ”الدراع“ کی طرح ایک چھوٹی مچھلی ہے، جسے ”التلب“ کہا جاتا ہے، جب اس کو پکڑ کر کسی چیز میں بند کر دیا جائے تو جب تک اللہ چاہے گا اسے موت نہیں آئے گی، بلکہ یہ متحرک اور مضطرب رہے گی، اور



اگر اس مچھلی کو کاٹ کر اس کا ایک ٹکڑا آگ پر رکھ دیا جائے تو یہ اچھل کر آگ سے باہر نکل آئے گی۔

## نُون

### مچھلی - [۱]

یہ لفظ ایک بار قرآن مجید میں آیا ہے کہ مچھلی والے (پیغمبر) کا ذکر کرو۔ مراد، ان سے حضرت یونس علیہ السلام ہیں جنہیں ایک مچھلی زندہ نگل گئی تھی۔

## النحل

### شہد کی مکھی، ممالکھی - [۲]

شہد کی مکھی، ایسا جانور ہے جو نہایت ہوشیار، زیرک اور بہادر ہے، انجام سے باخبر اور سال کے موسموں سے اچھی طرح واقف ہے، بارش کے اوقات کا علم رکھتا ہے، اپنے کھانے پینے کے لئے انتظام کرنا اسے خود معلوم ہے، اپنے بڑے کی بات مانتا ہے اور اپنے امیر اور قائد کی فرمانبرداری کرتا ہے، نرالا کارِ یگر اور انوکھی طبیعت کا مالک ہے۔

قرآن کریم سے یہی معلوم ہوتا ہے کہ شہد کی مکھی پھولوں سے غذا حاصل کرتی ہے جو اس کے پیٹ میں جا کر شہد سے تبدیل ہو جاتی ہے، پھر اپنے منہ سے اس کو نکالتی رہتی ہے یہاں تک کہ اس کے پاس شہد کا خزانہ اکٹھا ہو جاتا ہے۔

جنگلی مکھیوں کا شہد لذیز تر ہوتا ہے، ممالکھی کے ڈنک بھی بڑے سخت اور زہریلے ہوتے ہیں اور جن ممالکھیوں کے چھتے کو کوئی چھیڑ دیتا ہے اور ان کا جھنڈ غضب ناک ہو کر اس پر حملہ کر دیتا ہے تو یہ حملہ بعض اوقات مہلک ثابت ہوتا ہے، ایسی نشیں زن مخلوق سے شہد جیسی پر حلاوت و شفا بخش مشروب کا نکلنے رہنا یقیناً عجائبِ قدرت میں سے ہے۔

[۱] پارہ: ۱۷، سورۃ الانبیاء، ۴، ع: ۵۔ [۲] پارہ: ۱۴، سورۃ النحل، ع: ۹۔

يَخْرُجُ مِنْ بُطُونِهَا شَرَابٌ مُخْتَلِفٌ أَلْوَانُهُ فِيهِ شِفَاءٌ لِلنَّاسِ إِنَّ فِي ذَلِكَ لَآيَةً لِّقَوْمٍ  
يَتَفَكَّرُونَ ﴿١٦﴾ ۱۱

”شہد کی مکھی کے پیٹ کے اندر سے ایک مشروب نکلتا ہے، جس کی رنگتیں مختلف ہوتی ہیں، اس میں لوگوں کیلئے شفا ہے، اس کے اندر بڑی نشانی ہے، ان لوگوں کیلئے جو غور و فکر سے کام لیتے ہیں۔“

آیت کریمہ سے امور ذیل خاص طور سے واضح ہو جاتے ہیں:

۱- شہد کی مکھی کا گھریا چھتا ایک خاص صنعت یا کاری گری کا نمونہ ہوتا ہے اور براہ راست القاء الہی تکوینی کا نتیجہ۔

۲- چھتے پہاڑوں پر بھی لگتے ہیں اور درختوں پر بھی اور اونچی عمارتوں پر بھی۔

۳- مکھی مختلف پھولوں سے رس چوس چوس کر اپنی غذا حاصل کرتی ہے۔

۴- مکھی دور دراز فاصلہ طے کرنے کے بعد بھی بلا بھولے بھٹکے اپنے چھتے تک پہنچ جاتی ہے۔

۵- یہ حقیر سا جانور اللہ کی خلاق و صناعتی کا ایک نادر نمونہ ہے۔

۶- حق تھا کہ اس ننھی سی مخلوق کی ذہانت خاصہ کو وحی الہی اپنی ہی جانب منسوب کرتی:

وَأَوْحَىٰ رَبُّكَ إِلَى النَّحْلِ أَنِ اتَّعَالَي قَرَّرَ أَنْفُسَهَا هَذِهِ الْأَعْمَالُ النَّجِيبَةُ - ﴿۲۱﴾

### شہد کی مکھیوں کی اقسام

مکھیوں کی کوئی ۲۰ ہزار قسمیں شمار میں آچکی ہیں، ہر چھتے میں تین طرح کی مکھیاں ہوتی ہیں، ایک مکھی سب کی ملکہ ہوتی ہے، اور سب اس کے حکم کے تابع ہوتی ہیں، کچھڑ ہوتی ہیں، بلکہ جس وقت اپنی پرواز عروسی میں اڑتی ہے، یہ بڑی تعداد میں اس کا پیچھا کرتے ہیں وہ اونچی سے اونچی ہوتی چلی جاتی ہے، یہ تھک کر رہ جاتے ہیں، ان میں کامیاب صرف ایک ہی ہوتا ہے، اس کے بعد ملکہ پھر نیچے آتی ہے اور پھر اسی طرح اڑان

۱۱ النحل: ۶۹-۷۱ کبیر۔

شروع ہوتی ہے، یہ ملکہ ایک دن میں ۳، ۳ ہزار انڈے دیتی ہے، مکھیوں کی بڑی تعداد کارکنوں کی ہوتی ہے۔ ان کا کام چھتے کی تعمیر اور اس کے انتظامات ہوتے ہیں، چھتے کے اندر ایک پوری دنیا آباد رہتی ہے ایک بڑے چھتے میں ۵۰، ۵۰، ۶۰ ہزار مکھیاں پورے آرام کے ساتھ گزر کرتی ہیں اور اس میں بڑھتی، معمار، کمہار وغیرہ کہنا چاہئے کہ ہر منظم انسانی پیشہ اختیار کئے ہوئے مکھیاں رہتی ہیں، کارکن مکھیوں کی عمریں اوسطاً ۶ مہینہ کی ہوتی ہے، جاڑوں میں مکھیاں مضمحل اور نیم مردہ سی پڑی رہتی ہیں، موسم بہار آتے ہی ان میں حرکت اور زندگی از سر نو پیدا ہو جاتی ہے۔

شہد کی مکھی اپنی روزی حاصل کرنے کا انتظام اس طرح کرتی ہے کہ جب کہیں صاف ستھری جگہ اسے مل جاتی ہے تو سب سے پہلے وہاں چھتہ کا وہ حصہ بناتی ہے جس میں شہد جمع کرنا ہے۔ پھر ”رانی“ مکھی کے لئے رہنے کا گھر تعمیر ہوتا ہے اور اس کے بعد ز مکھیوں کے لئے جگہ بنائی جاتی ہے۔

ز مکھی پہلے چھتہ بناتی ہیں پھر اس میں تخم ریزی کرتی ہیں، تخم ریزی کے بعد اس طرح بیٹھی رہتی ہیں کہ جس طرح پرندے انڈے سیتے ہیں۔

رانی مکھی اکیلے کہیں نہیں جاتی بلکہ اس کے ساتھ باقی مکھیاں بھی لشکر کی طرح ایک ساتھ چلتی ہیں، اگر وہ اڑ نہ سکے تو دیگر مکھیاں اسے اپنی پیٹھ پر بٹھا کر اڑا کر لے جاتی ہیں، اس ”رانی مکھی“ میں ایک خاص بات یہ ہوتی ہے کہ اس کے پاس ڈنک نہیں ہوتا جس سے کسی کو گزند پہنچا سکے۔

شہد کی مکھیاں سب اکٹھی جمع ہو کر تقسیم کار کر لیتی ہیں، کچھ تو شہد بنانے میں منہمک ہوتی ہیں اور کچھ کا کام موم بنانا اور اس سے چھتہ تعمیر کرنا دوسروں کے ذمہ ہوتا ہے اور کچھ مکھیاں صرف پانی لانے پر مامور ہوتی ہیں اور اس کا گھر نہایت عجیب و غریب چیز ہے، شکل مسدس پر اس کی تعمیر ہے جس میں کوئی ٹیڑھا پن نہیں ہے۔

شہد کی مکھیاں اپنی ضروریات سے کئی سو گنا زیادہ مقدار میں شہد بناتی ہیں، یہ اس کے باوجود ہے کہ ان کی کمپیوٹر جیسی صلاحیتیں ایک انجینئر سے بھی بہتر ہوتی ہیں۔



مکھی کا نچلا ہونٹ لمبا ہوتا ہے، یوں تو وہ سمٹا رہتا ہے لیکن پھول سے رس نکالتے وقت پھیل جاتا ہے اور پھول کی اندرونی تہوں تک سے رس سمیٹ لیتا ہے، مکھی اس رس کا کچھ حصہ تو پنی جاتی ہے اور کچھ غذائی نالی کے قریب ایک تھیلی میں بھر لیتی ہے، چھتے میں پہنچ کر اس رس کو جس پر کچھ کیمیائی عمل بھی ہو چکا ہوتا ہے خانوں میں انڈیل دیتی ہے، جب مکھی پھولوں سے رس نکال رہی ہوتی ہے، اس وقت پھولوں کے تولیدی ذرات (Pollon) مکھی کے پروں اور پیروں سے چمٹ جاتے ہیں اور یہ ذرات جن میں میٹھا رس بھی ہوتا ہے ان مکھیوں کی غذا بنتے ہیں جو چھتے سے باہر نہیں جاتیں، ان گھریلو مکھیوں کے پاس غذا والی تھیلی نہیں ہوتی، اسلئے انہیں پکی پکائی غذا مل جاتی ہے۔

شہد کی مکھیاں چھوٹے چھوٹے موم کے کمرے ترتیب دیتی ہیں اور ایسا چھتہ تیار کرتی ہیں جن میں تیس ہزار مکھیاں اکٹھی رہتی اور کام کرتی ہیں، چھتہ موم کی دیواروں سے بنا ہوا ہوتا ہے جس کی سطح پر بے شمار چھوٹے بڑے خانے ہوتے ہیں، تمام خانے جن سے مل کر چھتہ بنتا ہے بالکل ایک ہی سائز اور رخ کے ہوتے ہیں، شہد کی مکھیاں چھتے کی تیاری میں کروڑوں سالوں سے چھ کوئی ساخت استعمال کر رہی ہیں۔

### مزدور سپاہی مکھیاں

شہد کی مکھی کی تخلیق اور افعال بھی خالق عالم کے وجود کے قوی دلائل ہیں، اس کی عمر عموماً پانچ سال ہوتی ہے، یہ حواسِ خمسہ رکھتی ہے، اس کی پانچ آنکھیں ہوتی ہیں اور ہر آنکھ ۳۵۰۰۰ آنکھوں کا مجموعہ ہوتی ہے، گویا اس کی ہر آنکھ میں بیک وقت ۳۵۰۰۰ تصاویر آ سکتی ہیں، یہ چیونٹی کی طرح نہایت حساس ہوتی ہے، اگر کوئی مکھی کسی نجاست یا گندگی پر بیٹھ جائے اور اس کے جسم کے اعضا کے ساتھ گندگی لگ جائے یا وہ بدبودار رس لے کر واپس لوٹے تو چھتے کے اندر داخل نہیں ہو سکتی، اگر داخل ہونے کی کوشش کرتی ہے تو قتل کر دی جاتی ہے۔

شہد کی مکھیوں کو عموماً غذا اور وسیع میدان ڈھونڈنے کے لئے لمبے فاصلوں تک اڑنا پڑتا ہے، وہ پھولوں کے ذرات اور شہد کے اجزا چھتے سے تقریباً آٹھ سو میل کی دوری میں اکٹھے کرتی ہیں، جو مکھی پھول ڈھونڈ لیتی ہے

باقی مکھیوں کو اس مقام کے بارے میں اطلاع دینے کے لئے واپس آتی ہے۔  
 سائنس دان کہتے ہیں کہ مکھی سورج کی چمک کے ذریعے دن کے وقت کا اندازہ لگاتی ہے، چنانچہ اس طرح وہ دوسری مکھیوں کی طرف اپنی سمت کو درست کر لیتی ہے تاکہ غلطی کا امکان باقی نہ رہے۔  
 اگر کوئی صاحب بصیرت اس کے احوال میں غور کرے اور دل و دماغ کو نفسانی خواہشات سے یکسو کر کے تدبر کرے تو یقیناً اسے تعجب ہوگا کہ کس طرح وہ پھول اور شگوفوں سے رس چوستی ہے، گندگی سے اور بدبودار چیزوں سے کس طرح بچتی ہے، اس کے مزاج میں صفائی ستھرائی بھی بہت ہے، چنانچہ چھتہ کے اندر اگر کوئی مکھی مر جائے تو زندہ مکھیاں اسے باہر نکال دیتی ہیں، موسم ربیع کا تیار کیا ہوا شہدا چھا ہوتا ہے، اپنے چھتہ میں نکلی مکھی کو رہنے نہیں دیتیں بلکہ اسے اپنے چھتہ سے نکال دیتی ہیں۔

### مومن کی ایک عمدہ مثال

مومن کی مثال شہد کی مکھی کی سی ہے کہ وہ اپنے چھتہ سے نکلتی ہے، حلال کھاتی ہے، بیٹ کرتی ہے، مگر نہ تو کسی کو کوئی نقصان پہنچاتی ہے نہ کہیں توڑ پھوڑ کرتی ہے، اسی طرح مومن بھی اپنے کام سے کام رکھتا ہے، کسی کو ایذا نہیں پہنچاتا، رزق حلال کھاتا ہے۔

حضرت علی رضی اللہ عنہ سے دنیا کی مذمت میں یہ روایت مشہور ہے کہ آپ نے فرمایا دنیا میں چھ قسم کی چیزیں ہیں: مطعوم، مشروب، ملبوس، مرکوب، منکوح اور مسموم، سب سے بہتر کھانے کی چیز شہد ہے جو ایک مکھی کا تھوک ہے، سب سے عمدہ پینے کی چیز پانی ہے جس میں اچھے برے سب برابر کے حصے دار ہیں، سب سے اچھا لباس ریشم ہے جو ایک معمولی کیڑے کا بنایا ہوا ہے، سب سے افضل سواری گھوڑا ہے جس پر بیٹھ کر انسانوں کا قتل ہوتا ہے، سب سے شاندار خوشبو مشک ہے جو ایک جانور کا خون ہے، سب سے بڑھیا منکوح عورت ہے جو پیشاب کرنے کی جگہ ہے اور ایسی ہی گندی جگہ سے نکلی ہے۔

نکتہ: اللہ تعالیٰ کا شہد کی مکھی میں زہر اور شہد دونوں جمع کر دینا، اس کی کمال قدرت کی نشانی ہے، اسی طرح مومن کے اعمال خوف ورجاء، امید و بیم سے مرکب ہوتے ہیں۔

### شہد کے طبی فوائد

حضرت ابو ہریرہ رضی اللہ عنہ سے روایت ہے کہ حضور صلی اللہ علیہ وسلم نے فرمایا کہ جو شخص ہر مہینے میں تین دن صبح نہار منہ شہد چاٹ لیا کرے تو کوئی بڑی بیماری اسے لاحق نہیں ہوگی۔

حضرت عمر رضی اللہ عنہ کو جب کوئی مرض لاحق ہوتا تھا آپ شہد سے علاج کرتے تھے، یہاں تک کہ پھوڑے پھنسی پر بھی شہد کا ہی مرہم لگاتے تھے اور کسی جانور کے ڈسنے کی جگہ بھی شہد مل لیتے تھے اور شہد کے فوائد کی آیتیں تلاوت کرتے تھے۔

ابو جبرہ کے متعلق آیا ہے کہ وہ شہد کو بطور سرمہ استعمال کرتے تھے اور ہر مرض میں اس سے علاج کرتے تھے، حضرت عوف بن مالک رضی اللہ عنہ کے بارے میں بیان کیا جاتا ہے کہ ایک مرتبہ وہ بیمار ہو گئے، فرمایا کہ پانی لاؤ اور **وَنَزَّلْنَا مِنَ السَّمَاءِ مَاءً مُّبَارَكًا** پڑھا، پھر کہا شہد لاؤ اور اس کے متعلق آیت **وَأَوْحَى رَبُّكَ** سے **شِفَاءً لِلنَّاسِ** تک پڑھی، پھر زیتون کا تیل منگوایا اور پڑھا: **مِنْ شَجَرَةٍ مُّبَارَكَةٍ** پھر تینوں کو ملا کر نوش فرمایا اللہ تعالیٰ نے شفا بخش دی۔

شہد عربوں کی خاص غذا ہے، اور عرب میں بھی طائف کا شہد خاص طور پر ممتاز ہے، شہد کے کارخانے اور ماما کھیاں پالنے یا نخل پروری کے کاروبار یورپ، امریکہ اور پاکستان و ہندوستان ہر جگہ کھلے ہوئے ہیں اور شہد کی تجارت خوب زوروں پر ہے۔

### النَّبَل

چیونٹیاں، (جمع، واحد: نَمْلَةٌ)۔ [۴]

”چیونٹی“، یہ ایک مشہور جانور ہے، اس کی کنیت ابو مشغول ہے، چیونٹی کی بہت سی خصوصیات ہیں، نہ تو ان

[۱] آتی: ۹۔ [۲] نخل: ۶۸، ۶۹۔ [۳] نور: ۳۵۔ [۴] پارہ: ۱۹، سورۃ النمل، ع: ۲۔



میں باہم جوڑے ہوتے ہیں، نہ ہی ان میں جمع کا طریقہ ہے، بلکہ ان کے بدن سے ایک معمولی سی چیز نکلتی ہے اور بڑھتے بڑھتے وہ انڈے کی شکل میں بدل جاتی ہے، ہر انڈے کو بیضہ اور بیض کہتے ہیں لیکن چیونٹی کے انڈے کو بیض، ظاء کے ساتھ بولتے ہیں۔

واد النمل سے مراد کوئی ایسا میدان ہے جہاں جھنڈ کے جھنڈ چیونٹیاں جمع ہوں، فلسطین میں یہ ہوتی بھی کثرت سے ہیں، اس لئے وہاں ان کا پایا جانا بالکل قرین قیاس ہے۔

چیونٹیاں چھوٹی بھی ہوتی ہیں اور بہت چھوٹی بھی اور بڑی بھی ہوتی ہیں، اور بڑے بڑے چیونٹے بھی ہوتے ہیں، ان کی اوسط عمر ایک سال کی ہے، اکثر سیاہ رنگ کی بعض آدھی سیاہ ہوتی ہیں اور آدھی سرخ اور بالکل لال چیونٹے، بعض قسمیں پردار بھی ہوتی ہیں۔

چیونٹی کی عجیب و غریب خصوصیت یہ ہے کہ یہ زمین کے اندر اپنے رہنے کی جگہ بناتی ہے، جس میں گھر اور ان کے کمرے اور دہلیزیں ہوتی ہیں، نیز ایسے لٹکے ہوئے خانے بھی ہوتے ہیں جن میں (چیونٹیاں) سردی کے موسم کے لئے دانے اور دیگر چیزیں جمع کرتی ہیں، چیونٹی کے چھ پاؤں ہوتے ہیں جن کے ذریعے یہ زمین کھود کر اپنا گھر (یعنی بل) تیار کرتی ہے، پس جب چیونٹی اپنا بل بناتی ہے تو اسے ٹیڑھا کر کے بناتی ہے تاکہ بارش کا پانی وہاں تک نہ پہنچ سکے اور بسا اوقات چیونٹی اپنا گھر دو منزلہ (یعنی ایک گھر کے اوپر ایک گھر) بناتی ہے تاکہ بارش کا پانی اس کے گھر تک نہ پہنچ سکے۔ نیز دو منزلہ گھر بنانے کا ایک سبب یہ بھی ہے کہ چیونٹی کی خوراک کا ذخیرہ نم نہ ہو جائے، چیونٹی اپنے بلوں میں کئی قسم کے کمرے بناتی ہے، آرام کرنے کے کمرے علیحدہ اور ملاقات و مشورے کے لئے علیحدہ ہال ہوتے ہیں، اس کی آنکھ دراصل دو سو آنکھوں کا مجموعہ ہوتی ہے، تقسیم کار کے لحاظ سے ان میں چند طبقے ہوتے ہیں، ملکہ، سپاہی اور مزدور، مزدوروں کی تعداد زیادہ ہوتی ہے۔

جانوروں میں ان کی ہمت اور مشقت معیاری سمجھی جاتی ہے، ان کی ایک ملکہ ہوتی ہے جس کے حکم کے سب تابع ہوتے ہیں، زیادہ تر چیونٹیاں مادہ ہوتی ہیں، اور کارکن اور سپاہی، ان کے نر زیادہ نہیں جیتے، تھوری سی عمر یا

کرم جاتے ہیں، البتہ ان کی مکائیں اور کارکنائیں چھ چھ سات سات سال کی عمر پاتی ہیں، مٹھائی اور نمکین غذاؤں سے لے کر مردار تک یہ سب ہی کچھ کھا لیتی ہیں اور اپنی زندگی بڑی سلیقہ مندی اور باقاعدگی کے ساتھ گذارتی ہیں، ان کی پللیں زمین دوز ہوتی ہیں اور اندر ہی اندر بہت دور تک پھیلے ہوئی ہوتی ہیں، اور ماہرین کا بیان ہے کہ ان کے اندر سڑکیں بنی ہوتی ہیں، نالیاں بنی ہوتی ہیں، پل بنے ہوتے ہیں اور صفائی کا پورا انتظام رہتا ہے، ان کے اندر فوجی نظام بھی ہوتا ہے، اور بہت سی چیونٹیاں سپاہ کا کام کرتی ہیں، ان کی قسمیں اب تک ۵ ہزار سے اوپر شمار میں آچکی ہیں۔

اس کی فطرت اور عادت یہ ہے کہ گرمی کے موسم میں سردی کے لئے یہ اپنی غذا اکٹھا کر لیتی ہے، اگر ایسی چیز کا ذخیرہ جمع کیا ہے جس کے اگنے کا اسے خطرہ ہوتا ہے تو اسے دو ٹکڑے کر دیتی ہے، (دھنیا) کے چار ٹکڑے کر دیتی ہے جس کے بارے میں علم ہے کہ اُس کے دونوں حصے اگ جاتے ہیں اور جب دانہ میں بدبو اور سڑاند پیدا ہونے کا خطرہ محسوس کرتی ہے تو اسے زمین کی سطح پر لا کر بکھیر دیتی ہے اور اسے سکھا کر پھر اپنی بل میں واپس لے جا کر رکھ لیتی ہے، اکثر یہ عمل چاند کی روشنی میں کرتی ہے۔

اس کے جسم میں ایسا پیٹ نہیں ہے جس میں کھانا جائے، بلکہ اس کو دانہ کاٹتے وقت جو اس سے بونکلتی ہے صرف اسی کو سونگھ کر طاقت ملتی ہے، چیونٹی کی ناک بہت تیز ہوتی ہے۔

حضرت سفیان بن عیینہ رضی اللہ عنہ کا یہ قول ہے کہ انسان، عسقع (ایک قسم کا جانور) چوہے اور چیونٹی کے علاوہ کوئی جانور اپنی خوراک ذخیرہ نہیں کرتا۔ ”الاحیاء“ میں ”کتاب التوکل“ میں بعض لوگوں کا یہ قول مذکور ہے کہ بلبل بھی اپنی خوراک ذخیرہ کرتا ہے۔ کہا جاتا ہے کہ ”عسقع“ اپنی خوراک ذخیرہ کرنے کے لئے خفیہ جگہ کا انتخاب کرتا ہے لیکن پھر وہ اس جگہ کو (جہاں اس نے خوراک جمع کر رکھی تھی) بھول جاتا ہے۔

بیہقی نے ”شعب“ میں لکھا ہے کہ حاتم طائی کے صاحبزادے ”عدی“ چیونٹیوں کے لئے کھانے کی چیزوں کا چورا (باریک ٹکڑا) بکھیرا کرتے تھے اور کہتے تھے کہ یہ ہماری پڑوسن ہیں، ان کا ہم پر حق ہے۔

جانوروں میں چیونٹی کے علاوہ کوئی ایسا جانور نہیں ہے جو اپنے بدن سے دو گنا (ڈبل) بوجھ اٹھا کر بار بار لے جائے، یہ تو اپنے سے کئی کئی گنا زیادہ اٹھانے کے لئے تیار ہو جاتی ہے، بلکہ کبھی کبھی تو کھجور کی گٹھلی اٹھا کر لے جاتی ہیں، اگر یہ زندہ رہ جائے تو کئی کئی سال کے لئے کھانے کی چیز کا ذخیرہ کر لے مگر بے چاری مجبور ہے کہ اس کی عمر ایک سال سے زیادہ نہیں ہے، اور عجیب و غریب بات یہ ہے کہ یہ زمین کے اندر اپنا مسکن بناتی ہے، جس میں گھر اور ان کے کمرے، دہلیزیں بھی ہوتے ہیں۔

دارقطنی اور طبرانی نے اپنی معجم میں حضرت ابو ہریرہ رضی اللہ عنہ سے نقل کیا ہے، انہوں نے فرمایا:  
جب موسیٰ علیہ السلام سے اللہ تعالیٰ نے گفتگو فرمائی تو اس وقت موسیٰ علیہ السلام ایک رات میں پہاڑ پر چلنے والی چیونٹی کی چال کو دس فرسخ سے دیکھ رہے تھے۔

### حضرت قتادہ رضی اللہ عنہ اور امام ابو حنیفہ رحمۃ اللہ علیہ کا ایک دلچسپ واقعہ

روایت ہے کہ حضرت قتادہ رضی اللہ عنہ کو فہ تشریف لائے تو ان کے پاس لوگوں کا بہت مجمع اکٹھا ہو گیا، انہوں نے لوگوں سے مخاطب ہو کر فرمایا کہ جو پوچھنا چاہو پوچھو، وہاں پر امام ابو حنیفہ رحمۃ اللہ علیہ بھی موجود تھے، اس وقت وہ بچے تھے، انہوں نے لوگوں سے کہا کہ پوچھ لو کہ حضرت سلیمان علیہ السلام سے جس چیونٹی نے بات کی تھی وہ نہ تھی یا مادہ، چنانچہ لوگوں نے پوچھا حضرت قتادہ رضی اللہ عنہ نے کوئی جواب نہ دیا تو امام ابو حنیفہ رحمۃ اللہ علیہ نے کہا کہ وہ مادہ تھی، ان سے پوچھا گیا کیسے؟ انہوں نے جواب دیا کہ قرآن میں لفظ قَالَتْ آیا ہے جس سے معلوم ہوتا ہے کہ وہ مادہ تھی کیونکہ یہ صیغہ مونث ہی کے لئے مستعمل ہے، اگر وہ نہ ہوتی تو قَالْ کا لفظ آنا چاہئے۔

### الْهُدُ

”کٹھ پھوڑ“ - [۱]

”ہدہ“ ایک مشہور پرندہ ہے جس کے بدن پر مختلف رنگ کی دھاریاں ہوتی ہیں، اس کے سر پر تاج ہوتا



ہے، اہل عرب کا اس کے متعلق کہنا ہے کہ یہ زمین کے نیچے پانی کو اس طرح دیکھ لیتا ہے جس طرح انسان گلاس کے اندر پانی دیکھ لیتا ہے۔

حضرت سلیمان بن داؤد علیہ السلام (متوفی ۹۳۰ ق م) علاوہ پیمبر و بادشاہ ہونے کے پرندوں پر حکومت بھی کرتے تھے، قرآن مجید میں ہے کہ ایک روز انہوں نے اپنے درباریوں کا جائزہ لیتے ہوئے ارشاد فرمایا کہ میں ہد ہد کو نہیں موجود پاتا ہوں، اس کے بعد وہ آیا اور اپنی وقتی غیر حاضری کی وجہ یہ بیان کی کہ میں شام سے جنوب عرب کی سلطنت یمن کے شہر سبا کو گیا ہوا تھا اور وہاں کی خبریں لے کر حاضر ہوا ہوں، پھر آپ نے اسے خدمت نامہ بری پر مامور فرمایا اور وہ شام سے یمن تک نامہ سلیمانی لے کر گیا، اور جواب لے کر آیا۔

سرپر تاج نما کفنی کے ساتھ اس کا شمار بڑے خوش نما اور خوش رنگ پرندوں میں ہے، اور خاص شکل تو اس کی بالکل امتیازی ہے، جسامت عموماً ۱۲ انچ کی پائی گئی ہے، چونچ بڑی لمبی تیز اور خمدار ہوتی ہے، غذا کیڑے مکوڑے ہیں، جنوبی یورپ کے ملکوں میں اس کا شکار کثرت سے ہوتا ہے، اور بڑی رغبت سے کھایا جاتا ہے، ان کی قوت پرواز بہت ہے۔

## ذُبَابٌ

مکھی۔ ۱۱

مگس، مکھی، یہ ایک مشہور و معروف جانور ہے، اس کا واحد ذُبَابٌ ہے، مکھی کو ذباب کہنے کی وجہ اس کی کثرت حرکت ہے یا یہ کہ جب بھی حرکت ہوتی ہے تو یہ بھاگ جاتی ہے، مخلوقات میں سے مکھی سب سے زیادہ نادان واقع ہوئی ہے، کیونکہ یہ اپنی جان کو خود سے ہلاکت میں ڈالتی ہے، افلاطون کا یہ قول ہے کہ مکھی حریص ترین جانور ہے۔

قرآن مجید میں دو بار یہ لفظ ایک ہی سیاق میں اور پاس پاس آیا ہے، مضمون یہ ہے کہ جن لوگوں کو تم اللہ کے

سوا پکارتے ہو، وہ ایک مکھی تو پیدا نہیں کر سکتے، چاہے سب ہی اس غرض کے لئے اکٹھے ہو جائیں، پھر مکھی ان کے سامنے سے کچھ اٹھالے جائے تو وہ اس سے چھین کر بھی نہیں لاسکتے۔

مکھی عام انسانوں کی نظر میں حیوانی مخلوقات میں سے ایک بہت ہی حقیر و ادنیٰ مرتبہ رکھتی ہے، چنانچہ اردو، عربی وغیرہ متعدد زبانوں کے محاورہ میں یہ لفظ گویا حقارت کے لئے ضرب المثل ہے، قرآن مجید نے گویا اس حقیقت کے پس منظر میں مشرکوں سے خطاب کر کے کہا ہے کہ تمہارے یہ معبود اور ان کے بت تو اتنے بے حقیقت اور بے بساط ہیں کہ آسمان اور زمین، چاند اور سورج، دریا اور پہاڑ کا خلق کرنا الگ رہا، یہ ایک مکھی بھی پیدا نہیں کر سکتے، بلکہ ان کے چڑھاؤں کے ڈھیر سے اگر وہ چیز اچک لے جائے، تو اس سے چھین کر نہیں لاسکتے، بتوں اور مورتیوں کی بے بساطی کی کیسی مؤثر تصویر کھینچ دی ہے۔

مکھی کی پلکیں نہیں ہوتیں، اس لئے کہ اس کا حلقہ چشم چھوٹا ہوتا ہے اور پلکوں کا کام یہ ہے کہ وہ آنکھوں کی پتلی کو گرد و غبار سے محفوظ رکھتی ہیں اس لئے اس کے عوض میں اللہ تعالیٰ نے مکھی کو دو ہاتھ دیئے ہیں جن سے یہ ہر وقت اپنی آنکھوں کے آئینہ کو صاف کرتی رہتی ہے، چنانچہ آپ نے اکثر دیکھا ہوگا کہ مکھی ہر وقت اپنی آنکھوں پر اپنے دونوں ہاتھ پھیرتی رہتی ہے، مکھیوں کی بہت سی اقسام ہیں جن کی تولید عفونت یعنی گندگی سے ہوتی ہے۔ مکھی کی ایک عجیب بات یہ ہے کہ یہ سفید چیز پر سیاہ اور سیاہ چیز پر سفید پاخانہ کرتی ہے، اس کے علاوہ ایک خاص بات یہ ہے کہ مکھی کدو کے درخت پر کبھی نہیں بیٹھتی، اسی وجہ سے اللہ تعالیٰ نے اپنے نبی حضرت یونس علیہ السلام پر کدو کی بیل اُگادی تھی تاکہ آپ مکھیوں کی اذیت سے محفوظ رہیں۔

## ذُئِبٌ

بھیڑیا۔ [۱]

قرآن مجید میں ایک ہی سلسلہ و سیاق میں یہ لفظ تین مرتبہ آیا ہے، پہلے جب حضرت یعقوب علیہ السلام کے

[۱] پارہ: ۱۲، سورۃ یوسف، ع: ۲۔

پاس ان کے بیٹے اجازت لینے آئے ہیں کہ ہم یوسف کو بھی اپنے ساتھ جنگل لے جائیں، تو آپ ان کی کم سنی پر نظر کر کے فرماتے ہیں کہ ایسا نہ ہو کہ انہیں بھیڑ یا کھا جائے، اور تم غفلت میں پڑے رہو۔ دوبارہ وہ نوجوان اور طاقتور لڑکے جو اب میں کہتے ہیں اگر اسے بھیڑ یا کھا جائے، درآنحالیکہ ہم پوری جماعت کے جماعت موجود ہیں، تو ہم نرے ناکارہ ہی ٹھہرے، تیسری بار اس موقع پر کہ جب برادرانِ یوسف جنگل سے واپس آئے ہیں اور اپنے والد کی خدمت میں عرض کیا کہ ہم یوسف کو اپنے سامان کے پاس چھوڑ گئے تھے، تو واقعی انہیں بھیڑ یا کھا گیا۔

بھیڑ یا جنگلی جانوروں میں اپنی خونخواری و خون آشامی کے لئے ضرب المثل ہے، قد و قامت میں بڑے کتے کے برابر ہوتا ہے اور اسی کے خاندان کا جانور ہے، شکل خوف ناک ہوتی ہے اور اپنی ہوشیاری و چالاکی میں مشہور بھی ہے، جلد کارنگ سیاہ بھی پایا گیا ہے اور بھورا اور خاکستری بھی، مشرق و مغرب کے اکثر ملکوں میں اس کا وجود پایا گیا ہے۔

بھیڑ یا بڑے شوق سے بھیڑ اور بکری کا شکار کرتا ہے، لیکن موقع ملنے پر انسان کے بچوں کو بھی اٹھالے جاتا ہے، بلکہ جب عادی ہو جاتا ہے تو اچھے بڑے سن کے لڑکوں بلکہ سن دار انسانوں پر بھی حملہ کر ڈالتا ہے۔ حضرت یعقوب عليه السلام کا یہ اندیشہ بالکل قدرتی تھا کہ فلسطین کے جنگل میں کہیں بھیڑ یا کمسن بچہ یوسف کو اٹھانے لے جائے اور بعد میں بڑے بھائیوں نے بھی سب سے زیادہ آسان یہی بہانا بنا خیاں کیا۔

## خنزیر

سور۔ ۱

سور ایک معلوم و معروف گندہ جانور ہے، قرآن مجید میں اس کا ذکر چار موقعوں پر آیا ہے اور چاروں مرتبہ حرمت ہی کے سلسلہ میں۔

[۱] پارہ: ۲، سورۃ البقرۃ۔ پارہ: ۶، سورۃ المائدہ۔ پارہ: ۸، سورۃ الانعام۔ پارہ: ۱۲، سورۃ النحل۔



پہلی بار یہ کہ ”اللہ ﷻ نے تمہارے اوپر مردار، خون اور خنزیر کا گوشت حرام کیا ہے“، دوسری بار بھی خفیف لفظی تغیر کے ساتھ یہی کہ ”تمہارے اوپر حرام کئے گئے ہیں مردار، خون اور خنزیر کا گوشت“، تیسرے موقع پر اسی حرمت حیوان ہی کے سلسلہ میں ارشاد ہوا ہے، کھانے کی چیزوں میں خنزیر کے گوشت کی حرمت بیان کرتے ہوئے فرمایا: تم پر یہ چیزیں حرام کی گئی ہیں، یعنی مردار، بہتا ہوا خون، اور خنزیر کا گوشت، کہ وہ (بالکل) گندہ ہے۔

حرمت کا اعلان چار مرتبہ صراحت کے ساتھ اور ایک مرتبہ اس اضافہ کے ساتھ کہ (لَا تَلْبَسُوا رِجْسًا) وہ تمام تر گندہ ہے، یہ اس امر کی دلیل ہے کہ اسلام کی نظر میں یہ جانور مجسم گندگی ہے۔

جیوش انسائیکلو پیڈیا جلد ۱۱، ص ۶۰۹ میں تالمود کے حوالہ سے ذکر ہے کہ شریعت یہود میں سور کا پالنا، رکھنا، سب حرام تھے، انجیل میں تین جگہ سوروں کا ذکر اس حیثیت سے ہے کہ حضرت مسیح نے بدروحیں (شیاطین) انہیں کے قالب میں داخل کی ہیں، اور انجیل ہی میں حضرت مسیح نے بے دینوں کی تشبیہ سوروں سے دی ہے:

”پاک چیزیں کتوں کو نہ دو اور اپنے موتی سوروں کے آگے نہ ڈالو، ایسا نہ ہو وہ انہیں پاؤں کے نیچے روندیں اور پلٹ کر تمہیں پھاڑیں۔“

اس جانور کا بد شکل ہونا ہر شخص پر روشن ہے، نجاستوں پر زندگی بسر کرتا ہے، اس کا گوشت خاص طور پر مضر صحت اور مُورثِ امراض ہے، مگر باوجود اس کے فرنگیوں کی میز پر بڑے شوق سے کھایا جاتا ہے، اور ڈبوں میں بند ہو کر دنیا کے مختلف حصوں میں خوب بکتا ہے۔

خنزیر درندہ اور چوپایہ دونوں میں مشترک ہے یعنی اس کا شمار مواشی میں بھی ہے اور درندوں میں بھی، مواشی میں اس کا شمار اس وجہ سے ہے کہ مواشی کی طرح اس کے پیروں میں کھریاں ہیں اور یہ گھاس بھی کھاتا ہے اور درندگی کی اس میں یہ صفت ہے کہ درندوں کی طرح اس کے منہ میں دودانت ہیں جن سے وہ چیرتا پھاڑتا ہے، خشکی کا خنزیر انتہائی شہوت پرست ہوتا ہے اور اکثر دیکھا گیا ہے کہ چرنے کی حالت میں وہ اپنی مادہ پر

چڑھ جاتا ہے اور بعض اوقات ایسا ہوتا ہے کہ اس کی مادہ چرتے چرتے میلوں چلی جاتی ہے اور یہ اس دوران مستقل مادہ سے جفتی کرتا رہتا ہے، دور سے دیکھنے سے ایسے موقعوں پر نر اور مادہ چھ پاؤں کا ایک ہی جانور دکھائی دیتے ہیں۔

خنزیر میں ایک عجیب بات یہ ہے کہ اگر اس کو گدھے کے ساتھ مضبوطی سے باندھ دیا جائے اور پھر گدھا پیشاب کرے تو یہ اسی وقت مر جاتا ہے، لہذا اس کے پالنے والے اس کو گدھے سے کافی دور باندھتے ہیں اور اگر کسی وجہ سے اس کی ایک آنکھ نکل جائے یا نکال دی جائے تو پھر یہ زندہ نہیں رہ سکتا۔

### الْفَرَسُ

(گھوڑا) یہ اسم جنس ہے، گھوڑے اور گھوڑی دونوں کو فرس کہتے ہیں، اگرچہ ابن جنی اور فراء گھوڑی کے لَفَرَسَةٌ استعمال کرتے ہیں، لیکن جوہری نے اس کی تردید کی ہے، وہ کہتے ہیں کہ گھوڑی کے لئے فَرَسَةٌ کا استعمال صحیح نہیں، اس کو بھی فرس ہی کہا جائے گا۔

لفظ فرس "افتراس" سے بنایا گیا ہے، کیونکہ افتراس کے معنی پھاڑنے کے آتے ہیں اور گھوڑا بھی اپنی تیز رفتاری کے ذریعہ زمین پھاڑتا ہے، اس لئے اس کو فرس کہتے ہیں۔ اور گھوڑا سوار کو "فارس" کہتے ہیں، جیسے دودھ والے کو "لابن" اور کھجور والے کو "تامر" کہتے ہیں، اس کی جمع فوارس آتی ہے، جو اوپر بیان کیا گیا ہے کہ گھوڑی کو بھی فرس کہا جائے گا، فرستہ نہیں، اس کی تائید حضرت ابو ہریرہ رضی اللہ عنہ کی اس حدیث سے بھی ہوتی ہے جس کو ابوداؤد اور حاکم نے نقل کیا ہے:

أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَسْفِي الْأُنْثَى مِنَ الْخَيْلِ فَرَسًا ۱

حضور ﷺ گھوڑی کو بھی فرس کہا کرتے تھے۔

۱ ابوداؤد، رقم الحدیث: ۲۵۳۶۔

## سب سے پہلے گھوڑے کو کس نے تابع کیا

اہل عرب کہتے ہیں کہ گھوڑا ایک وحشی جانور تھا اس کو سب سے پہلے حضرت اسماعیل علیہ السلام نے سواری کے لئے استعمال فرمایا، اپنے خصائل کی بناء پر گھوڑا تمام جانوروں کے مقابلہ میں انسان سے سب سے زیادہ مشابہت رکھتا ہے، اس لئے کہ اس میں کرم، شرافت نفسی اور بلند ہمتی جیسے انسانی فضائل موجود ہیں۔

گھوڑے مختلف اوصاف کے ہوتے ہیں، مثلاً بعض وہ ہیں جو سواری کے دوران پیشاب اور لید نہیں کرتے اور بعض وہ ہوتے ہیں جن کو اپنے مالک کی پہچان ہوتی ہے وہ کسی دوسرے کو سواری نہیں کرنے دیتے، حضرت سلیمان علیہ السلام کے پاس پروں والے گھوڑے تھے۔

## گھوڑے کی عادات

گھوڑے کی طبیعت میں غرور اور تکبر ہے، یہ اپنی ذات میں مگن رہتا ہے، لیکن اس کے باوجود اپنے مالک سے پیار و محبت کرتا ہے، اس کے خلاف اس کے شریف اور مکرم ہونے پر دلیل یہ ہے کہ کسی دوسرے جانور کا باقی ماندہ چارہ یا خوراک نہیں کھاتا۔

گھوڑی کو گھوڑے کی نسبت بہت زیادہ شہوت ہوتی ہے، اسی لئے یہ اکثر گھوڑوں کے علاوہ دیگر نر جانوروں کے پیچھے بھی لگی رہتی ہے، جا حظ نے لکھا ہے کہ گھوڑی کو حیض آتا ہے لیکن بہت قلیل مقدار میں، گھوڑے کی شہوت چالیس (۴۰) تا نوے (۹۰) سال تک برقرار رہتی ہے، گھوڑا انسانوں کی طرح خواب دیکھتا ہے، اس کی ایک خاص عادت یہ ہے کہ یہ گدلا پانی پیتا ہے اور جب کہیں اس کو صاف پانی ملتا ہے تو اس کو گدلا کر دیتا ہے۔

## گھوڑے کا شرعی حکم

امام شافعی رحمہ اللہ کے نزدیک گھوڑے کی وہ تمام اقسام حلال ہیں جن میں گھوڑے کا نام پایا جاتا ہے جیسے ”عراب“ مقاریف اور برازین وغیرہ، برازین، برزون کی جمع ہے، ترکی گھوڑے کو کہتے ہیں، یہ قول امام ابو



یوسف رضی اللہ عنہ، محمد رضی اللہ عنہ، احمد رضی اللہ عنہ و اسحاق رضی اللہ عنہ وغیرہ کے ہیں، اپنی دلیل میں یہ حضرات، بخاری و مسلم کی وہ حدیث پیش کرتے ہیں جو حضرت جابر رضی اللہ عنہ سے مروی ہے کہ:

”حضور صلی اللہ علیہ وسلم نے خیبر میں پالتو گدھے کے گوشت سے منع فرمایا اور گھوڑے کے گوشت کے بارے میں رخصت دی۔“

امام ابو حنیفہ رضی اللہ عنہ، اوزاعی رضی اللہ عنہ اور امام مالک رضی اللہ عنہ نے گھوڑے کے گوشت کو مکروہ کہا ہے، لیکن امام مالک رضی اللہ عنہ کے نزدیک گھوڑے کا گوشت مکروہ تنزیہی ہے نہ کہ تحریمی، ان حضرات نے بطور دلیل اس حدیث کو پیش کیا ہے جس کو ابو داؤد، نسائی و ابن ماجہ وغیرہ نے نقل کیا ہے کہ:

”نبی اکرم صلی اللہ علیہ وسلم نے گھوڑے، خچر اور گدھے کا گوشت کھانے سے منع فرمایا ہے کیونکہ ان جانوروں کو اللہ تعالیٰ نے سواری و زینت کے لئے پیدا فرمایا ہے۔“

## الخیل

”گھوڑے“۔ الخیل، یہ جمع من غیر لفظہ ہے، یعنی لفظی طور پر اس کا کوئی واحد نہیں ہے، جیسے لفظ قوم اور رہط کا کوئی لفظی واحد نہیں ہے اور کہا گیا ہے کہ اس کا مفرد خائل ہے۔ ابو عبیدہ نے کہا ہے کہ یہ مؤنث ہے اور اس کی جمع خیول آتی ہے، سجستانی نے کہا ہے کہ اس کی تصغیر خینیل آتی ہے اور خیل کے معنی اکڑ کر چلنے کے ہیں اور چونکہ گھوڑے کی چال میں بھی اکڑنا پایا جاتا ہے اسی وجہ سے گھوڑے کو خیل نام دیا گیا ہے۔

## گھوڑوں کا شرف

گھوڑوں کے شرف کے لئے صرف یہی دلیل کافی ہے کہ اللہ تعالیٰ جل جلالہ نے اپنے کلام پاک میں اس کی قسم کھائی ہے، چنانچہ فرماتے ہیں: وَالْعَادِيَاتِ ضَبْحًا (قسم ہے ان گھوڑوں کی جو ہانپ کر دوڑتے ہیں) ان گھوڑوں سے مراد غازی یعنی جہاد کے گھوڑے ہیں جو دوڑتے دوڑتے ہانپنے لگتے ہیں۔

صحیح بخاری میں حضرت جریر بن عبد اللہ رضی اللہ عنہ سے روایت ہے کہ:

میں نے رسول اللہ ﷺ کو دیکھا کہ اپنی انگلیاں اپنے گھوڑے کی پیشانی کے بالوں میں پھیر رہے ہیں اور فرما رہے ہیں کہ اللہ تعالیٰ نے قیامت تک خیر کو گھوڑوں کی پیشانی میں گرہ دے کر باندھ دیا ہے یعنی لازم کر دیا ہے۔

اس حدیث میں ناصیہ (پیشانی) سے مراد وہ بال ہیں جو پیشانی پر لٹکتے رہتے ہیں، خطابی کہتا ہے کہ ناصیہ سے مراد گھوڑے کی پوری ذات ہے، جیسا کہ کہا جاتا ہے فُلَانٌ مُّبَارَكٌ النَّاصِيَةِ وَمَيُّونُ الْغُرَّةِ کہ فلاں آدمی مبارک پیشانی والا ہے، یعنی مبارک ذات والا ہے۔

مسلم، نسائی، ابن ماجہ اور ابوداؤد نے حضرت ابو ہریرہ رضی اللہ عنہ سے روایت کیا ہے کہ حضور ﷺ گھوڑوں کے اندر شکال کو ناپسند فرماتے تھے۔ شکال کا مطلب یہ ہے کہ گھوڑے کے داہنے پچھلے پیر میں اور اگلے پیروں کے بائیں پیر میں سفیدی ہو، یا داہنے اگلے پیر میں اور بائیں پچھلے پیر میں سفیدی ہو۔

شکال کے بارے میں کئی اقوال ہیں، جمہور اہل لغت کا قول یہ ہے کہ شکال کا مطلب یہ ہے کہ گھوڑے کے تین پیر سفید ہوں اور چوتھا پیر سفید نہ ہو اور ابو عبیدہ نے کہا کہ کبھی شکال ایسے ہوتا ہے کہ گھوڑے کے تین پاؤں مطلق ہوں اور ایک پاؤں سفید ہو اور ابن درید نے کہا ہے کہ شکال ایک ہی شق میں ہوتا ہے، یعنی ایک ہاتھ اور ایک پیر میں اور اگر اس کے خلاف ہو تو اس کو شکال مخالف کہا جاتا ہے۔

حضرت ابن عمر رضی اللہ عنہما سے روایت ہے کہ رسول اللہ ﷺ نے پہلے دبلے (چھریرے) گھوڑوں کی دوڑ کرائی اور ان کو حفیاء سے ثنیۃ الوداع تک چھوڑا، اس کے بعد آپ نے ان گھوڑوں کی دوڑ کرائی جو دبلے نہیں تھے اور ان کو ثنیۃ الوداع سے مسجد بنی زریق تک دوڑایا۔ حضرت ابن عمر رضی اللہ عنہما اس دوڑ میں تھے۔

## الْخَيْلُ الْمُسَوَّمَةُ

نشان زدہ گھوڑے [۱]

گھوڑے یوں بھی انسان کے لئے ایک قابل قدر جائیداد ہیں اور پھر جو گھوڑے نشان زدہ یا نمبر پڑے

[۱] آل عمران، آیت: ۱۴۔

ہوں، گھوڑ دوڑ میں کام آئیں، پولو (چوگان) کے میدان جیت سکیں، جنگ میں سوار فوج کی خدمت انجام دے سکیں، ایسے گھوڑوں کا کیا ہی کہنا؟

## رِبَاطُ الْخَيْلِ

گھوڑوں کی چھاؤنیاں، [۱] ایسے گھوڑے جو سرحد پر چوکی پہرے کے کام آئیں۔

## بِخَيْلِكَ وَرَجْلِكَ

سواروں اور پیادوں (کی فوج)۔ [۲]

ابلیس جب اپنی صریح نافرمانی کی پاداش میں مردود ہوا ہے، تو اسے اپنی قوت اغواء کا بڑا زعم تھا، اس وقت اس سے ارشاد ہوا کہ اچھا تو ہمارے بندوں پر اپنے سواروں اور پیادوں چڑھا لے، یہ بھی کر کے دیکھ لے، یہاں ”خیل“ گھوڑے کے معنی میں نہیں بلکہ رَجَل (پیادے) کے مقابل، سوار کے معنی میں ہے اور لغت میں خیل کے معنی گھوڑے اور سوار دونوں کے ہیں۔

امام رازی رحمۃ اللہ علیہ کے الفاظ میں: الْمَرَادُ مِنْهُ ضَرْبُ الْمَثَلِ كَمَا تَقُولُ لِلرَّجَالِ الْمَجْدِ فِي الْأَمْرِ

جِئْتَنَا بِخَيْلِكَ وَرَجْلِكَ وَهَذَا الْوَجْهُ أَقْرَبُ - [۳]

اور اہل لغت نے بھی یہی معنی قبول کر لئے ہیں، جیسے اردو میں کہا جائے کہ تو ان پر اپنا حملہ پوری طرح کر دیکھ، اور اگر کوئی یہی معنی لے کہ شیطان سوار ہو کر آتا ہے تو اس کے بھی امتناع پر کوئی دلیل نہیں۔

تابعین بلکہ بعض صحابہ رضی اللہ عنہم سے ایک تفسیر یہ بھی منقول ہے کہ دنیا میں جو بھی سوار اور جو بھی پیادے معصیت کی راہ میں چلتے ہیں، یہ سب شیطان ہی کے سوار اور پیادے ہیں:

عَنِ ابْنِ عَبَّاسٍ وَ مُجَاهِدٍ وَ قَتَادَةَ: كُلُّ رَاجِلٍ أَوْ مَاشٍ إِلَى مَعْصِيَةِ اللَّهِ مِنَ الْإِنْسِ وَالْجِنِّ فَهُوَ مِنْ رَجَلِ الشَّيْطَانِ وَ خَيْلِهِ [۴] فَعَلَى هَذَا التَّقْدِيرِ خَيْلُهُ وَ رَجُلُهُ كُلُّ مَنْ

[۱] الانفال: ۶۰ - [۲] بنی اسرائیل: ۶۳ - [۳] کبیر - [۴] جصاص -



شَارِكُهُ فِي الدُّعَاءِ إِلَى الْمَعْصِيَةِ - [۱]

## مِنْ خَيْلٍ وَلَا رِكَابٍ

(مالِ فِئِي كَلِّ لَمْ نَمْنَعُ نِي اِنِّنِي) گھوڑے دوڑائے نہ اونٹ۔ [۲]

گھوڑا دنیا کا ایک معروف ترین جانور ہے، خوبصورت، خوشنما، جسم کا سڈول، انسانی ضرورتوں کے لئے نہایت درجہ کارآمد، اور حیوانی دنیا میں انسان کا بہترین رفیق، صحرائی یا جنگلی قسم کا گھوڑا اب صرف منگولیا کے دشت و ریگزار میں پایا جاتا ہے، باقی دنیا کے ہر حصہ میں اہلی یا پالتو ہی گھوڑے کے انواع و اقسام ملتے ہیں، بعض ملکوں میں بیل اور اونٹ کے بجائے، زراعت کے کاموں میں لگا رہتا ہے، مثلاً اہل چلاتا ہے، پانی کے پرکھینچتا ہے وغیرہ۔

گھوڑے جسامت کے لحاظ سے مختلف قسم کے ہوتے ہیں، بعض بڑے قد اور قوی ہیکل، چھ چھ بلکہ سات سات فٹ کے اور بعض بہت چھوٹے قد کے جو ٹانگن اور ٹٹو کہلاتے ہیں، تین تین فٹ کے بلکہ اس سے بھی کم کے۔

ادنی قسم کے گھوڑے لدّ و کہلاتے ہیں، گھوڑے کا خاص وصف اس کی تیز رفتاری ہے، ماہرین کا بیان ہے کہ اس کے جسم کی ساخت ہی ایسی رکھی گئی ہے جو اسے دوڑنے میں بہت تیز رکھ سکے، اور جب تک ریل اور مشینی سواریاں ایجاد نہیں ہوئی تھیں، انسان کے لئے تیز ترین سواری یہی تھی۔

گھوڑے کی اوسط عمر ۱۸، ۲۰ سال ہے اور اس کی عمر کا اندازہ اس کے دانتوں سے کیا جاتا ہے۔ گھوڑا انسان کا بہترین رفیق، شاید تاریخ کے ہر دور اور دنیا کے ہر ملک میں رہا ہے، اس عموم میں عرب کو ایک خاص درجہ حاصل ہے، عربوں کا بہترین رفیق اونٹ کے بعد اگر کوئی جانور ہے تو یہی گھوڑا ہے اور عربی گھوڑے کا نام آج تک مشہور چلا آ رہا ہے۔

اس کے دانت شمار میں ۳۶ سے چالیس تک ہوتے ہیں اور اس کی اصل غذا اچھی اور تازہ گھاس ہے، جسے وہ بڑی مقدار میں کھاتا رہتا ہے، گھاس کے علاوہ غلہ بھی کھاتا ہے، ہندوستان میں عام رواج چنے کا دم دینے کا ہے، یورپی ملکوں میں دوسرے غلے دیئے جاتے ہیں۔

فرعون نے جب حضرت موسیٰ عَلَيْهِ السَّلَام اور اسرائیلیوں کا تعاقب کیا تو وہ گھوڑے پر سوار تھا اور اسی حال میں ڈوبا ہے، توریت میں اس کا ذکر دو مرتبہ آیا ہے، حمد باری کے سلسلہ میں کہ: ”اس گھوڑے کو اس کے سوار سمیت دریا میں ڈال دیا۔“

سفید گھوڑا ایران وغیرہ میں صرف بادشاہ کی سواری کے لئے مخصوص رہا ہے، قرآن مجید میں قوم نوح میں جس دیوتا یعوق کا ذکر آیا ہے اس کی مورتی بھی ایک تیز رفتار گھوڑے کی شکل میں تھی۔

## ضَفَادِع

مینڈک۔ جمع، واحد: ضفدع۔ [۱]

قرآن مجید میں صرف ایک جگہ یہ نام بغیر کسی تفصیل کے آیا ہے، حضرت موسیٰ عَلَيْهِ السَّلَام کے انکار کی پاداش میں چند عذاب فرعونوں پر اعجازی رنگ میں نازل کئے گئے تھے، ان میں ایک عذاب یہ مینڈکوں کا بھی تھا، خلاصہ یہ ہے کہ مینڈکوں کی کثرت سے مصریوں کا کھانا پانی سب حرام ہو گیا تھا۔

مینڈک ایک مشہور آبی جانور ہے۔ ماہرین کے بیان کے مطابق اس کی سیکڑوں قسمیں ہیں، ہندوستان میں برسات کے زمانہ میں کثرت سے پایا جاتا ہے، زیادہ تر تالابوں اور گڑھوں میں رہتا ہے، لیکن خشکی پر بھی گزر کر لیتا ہے، خصوصاً ترائی کے علاقوں میں، برسات کے ختم پر مینڈکوں کے ڈھانچے خشک ہو جاتے ہیں اور جب برسات کا موسم آتا ہے تو پھر انہیں خشک ڈھانچوں میں جان پڑ جاتی ہے، مستی کے زمانہ میں نر مینڈک بہت زور سے چلاتے ہیں اور ٹرٹراتے رہتے ہیں، خصوصاً رات کے وقت۔

[۱] پارہ ۹، سورۃ الاعراف، ع: ۱۲۔

مینڈک کی غذا، برساتی کیڑے مکوڑے اور پتنگے ہیں، مینڈک انہیں صاف نہ کرتا رہے تو ان کی کثرت انسان کی جان کے لئے ایک عذاب بن جائے، اور یہ خود سانپ کی مرغوب غذا ہے، مینڈک تین سال کی عمر میں انڈے دینے کے قابل ہو جاتا ہے اور پوری جوانی کو ۵ سال کی عمر میں پہنچتا ہے، اس کی عمر کا تخمینہ بیس اور چالیس کے درمیان کیا گیا ہے، مینڈک کا پھد کنا بچوں کو بہت دلچسپ معلوم ہوتا ہے اور جس طرح اپنی شکل و صورت کے لحاظ سے وہ بچوں کا کھلونا بنا رہتا ہے، اسی طرح اہل سائنس اپنی تجربہ گاہوں میں شاید سب سے زیادہ تجربے اسی جانور کے کرتے رہتے ہیں، اس کی بعض قسمیں درختوں پر رہا کرتی ہیں۔

مینڈک مختلف قسم کے ہوتے ہیں، بعض سفاد یعنی جفتی سے پیدا ہوتے ہیں اور بعض بغیر سفاد کے پیدا ہوتے ہیں، ان کی پیدائش ایسے پانیوں سے ہوتی ہے جو بہتے نہیں اور گندے ہوتے ہیں، نیز بارش کے بعد بھی ان کی پیدائش ہوتی ہے، حتیٰ کہ بارش کے بعد سطح آب پر ان کی کثرت سے ایسا محسوس ہوتا ہے کہ بادل سے برسے ہیں، یہ کثرت نہ اور مادہ کے مادہ تولید کا پھل نہیں ہے بلکہ یہ محض اس قادر مطلق کی صناعی کا کرشمہ ہے کہ اس نے مٹی میں ایسی خاصیت رکھ دی ہے کہ اس سے گھڑی بھر میں ان کا ظہور ہوتا ہے۔

مینڈک ان حیوانات میں سے ہے کہ جن میں ہڈی نہیں ہوتی، بعض مینڈک بولتے ہیں اور بعض نہیں بولتے، جو بولتے ہیں ان کی آواز ان کے کانوں کے پاس سے نکلتی ہے، جب مینڈک بولنے کا ارادہ کرتا ہے تو اپنے نیچے کے جبرے کو پانی میں داخل کرتا ہے اور جب اس کے منہ میں پانی بھر جاتا ہے تو بولنا بند کر دیتا ہے۔

### مینڈک کی حضرت داؤد علیہ السلام سے گفتگو

”کتاب الزاہر“ مصنفہ عبد اللہ القرطبی میں مذکور ہے کہ ایک مرتبہ حضرت داؤد علیہ السلام نے فرمایا کہ آج کی رات میں اللہ تعالیٰ ﷻ کی ایسی تسبیح بیان کروں گا جو اس کی مخلوق میں کسی نے نہ کی ہوگی، یہ سن کر ایک مینڈک نے جو آپ کے گھر کی حوض میں رہتا تھا پکار کر کہا کہ اے داؤد! کیا آپ اللہ کی بارگاہ میں اپنی تسبیح پر فخر کرتے ہیں، حالانکہ مجھ پر ستر سال گزر گئے اور میری زبان ذکر الہی سے خشک نہیں ہوئی۔ علاوہ ازیں دس راتیں گزر



چکی ہیں کہ میں نے ابھی تک نہ کوئی سبزی چکھی ہے اور نہ پانی پیا ہے، بس دو کلمے میری زبان پر جاری ہیں، حضرت داؤد علیہ السلام نے دریافت فرمایا وہ دو کلمے کون سے ہیں؟ تو مینڈک نے بتایا "مُسَبَّحًا بِكُلِّ لِسَانٍ وَمَذْكُورًا بِكُلِّ مَكَانٍ" یہ سن کر حضرت داؤد علیہ السلام کے دل میں خیال آیا کہ میرے لئے یہ ممکن نہیں ہے کہ میں ان سے زیادہ بلیغ الفاظ میں اللہ کی تسبیح بیان کروں۔

## عَنْكَبُوت

مکڑی۔ [۱]

یہ نام صرف دو بار آیا ہے، مکڑی دنیا کا ایک معلوم و معروف گھناؤنا سا جانور ہے، شاید بجز قطبین کے شدید برفانی علاقوں کے ایورسٹ کی بلند چوٹی سے لیکرز ریز میں تاریک غاروں تک میں پایا جاتا ہے، ماہرین فن نے اس کی ۴۰ ہزار قسمیں شمار کی ہیں، اس کے آٹھ پیر ہوتے ہیں، جبکہ عام مکوڑوں کے صرف ۶ پیر ہوتے ہیں اور اسی بنا پر بعض ماہرین نے اسے مکوڑوں کے طبقہ سے نکال کر حیوانات کے اس خاندان میں جگہ دی ہے جس کے اور ارکان کیٹرا، بچھو، کھنکھو اور وغیرہ ہیں، متعدد آنکھیں جن سے ہر طرف دیکھ سکتی ہے اور اس کی نگاہ بہت تیز ہوتی ہے، بعض اصناف میں دو اور بعض میں آٹھ آٹھ زہریلی ان کی کم و بیش سب ہی قسمیں ہوتی ہیں، اور بعض انسان کے لئے مہلک ہیں، اس کی غذا دوسرے کیڑے مکوڑے ہوتے ہیں اور یہ بغیر غذا بھی مدتیں گزار سکتی ہے، یہاں تک کہ دو دو ڈھائی ڈھائی برس۔

جالے کا نہایت نفیس تانہ کر گراس کے اندر رہتی ہے، یہ جالا اپنی کمزوری اور نازکی کے لئے ضرب المثل کی شہرت رکھتا ہے، ہوا کے ہر تیز جھکڑ اور بارش سے تارتارتا ہو جاتا ہے اور مکڑی پھر نئے سرے سے اس کے تانے میں لگ جاتی ہے۔

[۱] پارہ: ۲۱، سورۃ العنکبوت، ع: ۵۔

## غُرَابٌ

کووا۔ [۱]

اس پرندے کا نام قرآن مجید میں دو بار آیا ہے اور دونوں مرتبہ ایک ہی سیاق اور سلسلہ بیان میں ذکر ہوا ہے کہ روئے زمین پر سب سے پہلا انسانی قتل قابیل کے ہاتھ ہابیل کا ہوا، اب اس کے بعد قاتل کی سمجھ میں نہیں آ رہا تھا کہ مقتول کی لاش کو کیا کرے، اللہ نے اپنی قدرت و حکمت سے ایک کوئے کو بھیجا، جو زمین کی مٹی ہٹا کر ایک دوسرے کوئے کی لاش کو اس میں دبا رہا تھا، یہ دیکھ کر قابیل کو بھی اتنی سمجھ آ گئی اور اس نے حسرت کے ساتھ کہا کہ مجھ پر توف ہو، میں اس کوئے کی سی بھی سمجھ نہیں رکھتا۔

بڑی آبادی دنیا میں کوؤں ہی کی ہے، کوئے کی سوجھ بوجھ، سیانے پن اور حرص و طمع کے قصے عام طور پر زبان زد ہیں، بعض ماہرین حیوانات نے کہا ہے کہ کووا دنیا کا ذہین ترین پرندہ ہے، اپنی غذا کے لحاظ سے کووا ہمہ خور ہے۔ غلہ، سبزی، پھل، گوشت، مردار، ہڈی، کیڑے مکوڑے سب ہی اس کی خوراک کے کام آجاتے ہیں، اچھے بڑے کوئے کی جسامت لمبائی میں ۱۸ انچ ہوتی ہے، بعض دوسرے پرندوں کی طرح یہ اپنی سحر خیزی کے لئے مشہور ہے، صبح سویرے ہی بولنے لگتا ہے، اور بہت سویرے سے غذا کی تلاش میں نکل جاتا ہے۔ حضرت نوح علیہ السلام نے طوفان تھمنے پر سب سے پہلا پرندہ جو اپنے جہاز سے اڑا یا وہ کووا ہی تھا۔

## فَيْلٌ

ہاتھی۔ [۲]

ہاتھی ہمارے ملک کا ایک معلوم و معروف جانور ہے، اہل عرب کے لئے غیر معروف تھا، ظہور اسلام سے کوئی چالیس سال قبل رسول اللہ ﷺ کے سال ولادت میں جب صوبہ یمن کے زیر مملکت حبشہ کے مسیحی صوبہ دار، ابرہہ نے خانہ کعبہ پر چڑھائی کی، تو فوج میں اس کے ہمراہ ایک خاص ہاتھی بھی تھا۔

[۱] پارہ: ۶، سورۃ المائدہ، ع: ۵۔ [۲] پارہ: ۳۰، سورۃ الفیل۔

خشکی کے موجودہ جانوروں میں قد و جثہ کے لحاظ سے بھی سب سے بڑا جانور ہاتھی ہے، اس کی عمر طبعی ۱۵۰ سال ہے، یہ یورپ اور امریکہ کا نہیں، صرف ایشیاء اور افریقہ کا جانور ہے۔

افریقی ہاتھی کی نسل قدیم تر ہے، اور قد و جسامت میں بھی یہ ہندوستانی ہاتھی سے بڑا ہوتا ہے، عام طور سے یہ ہاتھی 10½ فٹ کے ہوتے ہیں، بعض ۱۱ فٹ کے بھی پائے گئے ہیں، ہتھنی کا قد ڈیڑھ فٹ چھوٹا ہوتا ہے، وزن میں یہ ہاتھی ۶ ٹن کے اور ہتھنیاں ۴ ٹن کی پائی گئی ہیں، ان کے نمائشی دانت ۶، ۶ فٹ لمبے ہوتے ہیں۔

ہندوستانی ہاتھی قد میں نسبتاً چھوٹا ہوتا ہے اور 10½ فٹ کی بلندی تک شاید ہی پہنچتا ہے، اس کے دانت بھی اتنے لمبے نہیں ہوتے، اس کی عمر البتہ طویل ہوتی ہے، کسی کسی کی عمر ۷۰۰ سال کی بھی پائی گئی ہے، سیلونی ہاتھی کے دانت نہیں ہوتے، ان بے دانتوں کے ہاتھیوں کو عوام ملکنا ہاتھی کہتے ہیں۔

کہا جاتا ہے کہ ہاتھی بڑا ذکی الحس اور ذہین جانور ہوتا ہے، عموماً ایک جھول میں ہتھنی کے ایک ہی بچہ ہوتا ہے اور کبھی دو کبھی زمانہ حمل ۲۱ مہینہ سے کچھ اوپر ہوتا ہے، ہاتھی کی آنکھیں چھوٹی ہوتی ہیں، کان بڑے اور پتکھے کی طرح لٹکے ہوئے ہوتے ہیں اور ناک کی جگہ ایک لمبی لٹکتی ہوئی سونڈ ہوتی ہے جس سے ہاتھی کھانے پینے میں ہاتھ کا کام لیتا ہے، ہاتھی کی عام غذا میں پیتاں، پتے، جڑیں اور پھل پھلاری ہیں، ہندوستانی ہاتھی گھاس بھی چر لیتا ہے اور گنا اور پکے ہوئے موٹے موٹے روٹ بڑے شوق سے کھاتا ہے، گھوڑے کی طرح اس کو بھی کھڑے کھڑے سو جانے کی عادت ہے، باوجود اس بھاری بھر کم جسامت کے، ہاتھی بہت تیز بھی چل سکتا ہے اور دلہل میں تو بڑے ہلکے پھلکے قدم خوب ہوشیاری سے رکھتا ہوا چلتا ہے، عام طور سے ایک حلیم، غیر جنگ جو، بزدل جانور ہے، لیکن غصہ کے وقت سخت خطرناک بن جاتا ہے، اپنی جنگلی حالت میں دس دس، بیس بیس، سوسو کے غول بنا کر رہتا ہے، اس کی سونڈ کی طرح اس کے بڑے بڑے نمائشی دانت بھی اس کے خصوصی اعضاء میں ہیں اور ”ہاتھی دانت“ کی بیسیوں مصنوعات تجارت کی منڈیوں میں بڑی قابل قدر چیز سمجھی جاتی ہیں، اندازہ کیا گیا ہے کہ افریقی نسل کے ۴۰، ۴۰ ہزار ہاتھی اسی ہاتھی دانت کی خاطر ہلاک کر ڈالے جاتے ہیں، ہاتھی پانی کا



بہت شائق ہوتا ہے اور نہایت بڑے شوق سے ہے۔

اس کی جلد کا رنگ ہلکا سیاہ ہوتا ہے، سفید رنگ کا ہاتھی نادرہ روزگار سمجھا جاتا ہے اور ایک ملک سیام میں اسے مقدس مانا جاتا ہے، ہندو دیومالا میں گنیش جی جو علم و حکمت کے دیوتا ہیں، ان کا چہرہ ہاتھی ہی کا ہوتا ہے۔ ہاتھی سے ٹینک کا کام لینا اسکندر اعظم نے شروع کیا، اس کے بعد یہ جانور صدیوں تک اس کام میں آتا رہا، قرطانیہ والے اس فن میں ماہر تھے، یہ سب کام افریقی ہاتھی ہی دیتے رہے، اور کانگو کا جنگل ان ہاتھیوں کا خاص وطن تھا۔

## قِرَادَةٌ

بندر۔ [۱]

قرآن مجید میں یہ نام تین جگہ آیا ہے، دو بار تو اس سلسلہ میں کہ بنی اسرائیل میں سے جو نافرمان گروہ یوم السبت کے احترام کے بارہ میں احکام خداوندی کی مسلسل نافرمانی کر رہا تھا اسے بالآخر حکم ملا کہ ذلیل بندر بن جاؤ اور تیسری جگہ بھی ایک مقہور و مغضوب قوم کا ذکر کر کے یہ ارشاد ہوا ہے کہ ہم نے انہیں بندر اور سور بنا دیا۔ عربوں کے ہاں بندر ویسے بھی ایک ذلیل و حقیر جانور ہے، پھر قرآن نے تو تصریح کے ساتھ دو جگہ اس لفظ کے ساتھ خَاسِبِئِیْنِ (حقیر ہنکائے ہوئے دھتکارے ہوئے) کا اضافہ کر کے اس پہلو کو اور واضح کر دیا ہے اور تیسری جگہ اسکا عطف سور پر کر کے جو مسلم طور پر ایک گندہ اور نجس جانور ہے، بندر کی انتہائی تحقیر پر مزید مہر تصدیق لگا دی ہے، عرب کے علاوہ بھی مسلم تہذیب جہاں جہاں ہے بندر اپنی خفیف الحركتی کی وجہ سے رسوا اور زباں زد و خلاق ہے۔

مفسرین کے قول جمہور کے مطابق وہ نافرمان اسرائیلی واقعتاً بھی بندر بن گئے تھے، لیکن ایک جلیل القدر تابعی کا یہ قول بھی شروع سے نقل ہوتا چلا آ رہا ہے کہ مسخ صرف معنوی ہوا تھا نہ کہ صوری یعنی جسم انسانی ہی رہے

[۱] پارہ ۱، سورۃ البقرۃ۔ پارہ ۶، المائدۃ۔ پارہ ۹، سورۃ الاعراف۔

تھے، صرف عادات و خصائل بندروں کے سے ہوئے تھے اور تیسری آیت کے تحت میں امام لغت، راغب اصفہانی رحمۃ اللہ علیہ نے اپنے مفردات القرآن میں بھی کچھ ایسا ہی نقل کیا ہے۔

وَ قِيلَ بَلْ جَعَلَ أَخْلَاقَهُمْ كَأَخْلَاقِهَا وَ إِن لَّمْ تَكُنْ صُورَتُهُمْ كَصُورَتِهَا  
”کہ ان کے صرف اخلاق و عادات بندروں کے سے ہو گئے تھے اور ان کی شکلیں اپنے حال پر قائم رہی تھیں۔“

بندراہل ہند کے لئے ایک معلوم و معروف موذی جانور ہے، چیزوں کو توڑ پھوڑ ڈالنا، نوچ ڈالنا، برباد کر ڈالنا، اس کی عام عادت ہے، پھلوں اور بعض ترکاریوں کا خاص طور پر حرلیں ہوتا ہے، باغ کے باغ، کھیت کے کھیت اجاڑ دیتا ہے، اپنی نوع کے ساتھ ہمدردی صرف اپنے غول کے ساتھ محدود رکھتا ہے، چنانچہ ایک غول کا بندرا لگ بھٹک کر کسی دوسرے غول میں چلا جائے تو وہاں کے سارے بندر اس کے دشمن ہو جاتے ہیں۔ بہت قوی اور طاقت ور ہونے کے باوجود بزدل اور بدہمت ہوتا ہے، صرف بھکیاں دینا خوب جانتا ہے، لیکن کوئی اگر اس سے نڈر ہو کر مقابلہ پر آ جائے تو فوراً بھاگ نکلتا ہے۔

بندروں کی قسمیں بہت سی پائی جاتی ہیں، اور جنگلوں میں ہر قد و قامت کے پائے گئے ہیں، اتنے چھوٹے بھی کہ جیسے بلی اور اتنے بڑے اور جسم بھی جیسے ایک قد آور تنومند انسان، گوریلا، چمپانزی، اورنگ اوٹنگ وغیرہ جنگلی بندروں میں بعض قسمیں انسان سے بہت مشابہ پائی گئی ہیں، عوام انہیں کو بن مانس، انسان صحرائی کہتے ہیں، اور ان میں بعض لاٹھی کے سہارے سیدھے کھڑے ہو کر انسان کی طرح اپنے دو پیروں سے چل لیتے ہیں، لنگوری بندر کا چہرہ بجائے سرخ کے سیاہ ہوتا ہے اور اس کی دم بھی بڑی لمبی ہوتی ہے، یہ جست بھی عام بندروں سے بہت زیادہ لگا لیتا ہے۔

بندرا ایک بد صورت جانور ہے مگر اس کے باوجود اس میں ملاحظت و ذکاوت پائی جاتی ہے، بیان کیا گیا ہے کہ ملک لوبہ نے خلیفہ متوکل کے پاس دو بندر بطور ہدیہ بھیجے تھے جن میں سے ایک درزی اور دوسرا رنگ سازی کا

کام جانتا تھا۔

بندر بڑا پھرتیلا جانور ہے اور انسان کی نقالی میں اسے ملکہ ہوتا ہے، افریقہ وغیرہ کے بھی بعض مشرک قبیلوں میں بندر کو ایک مقدس جانور مانا گیا ہے، اور ہندوؤں کے ہاں تو ہنومان جی کی حیثیت ایک مستقل دیوتا کی ہے، اور عام عقیدہ یہ ہے کہ جب رام چندر جی نے لنکا کے بدکردار راجہ راون پر چڑھائی کی ہے تو ان کے ایک بڑے معاون و ناصر جنوبی ہند کے سردار ہنومان جی تھے۔ ہنومان دیوتا اور مہابیر سوامی کے مندر، اب بھی متعدد ہیں۔

”بندریا“ ایک بار میں کئی کئی بچے دیتی ہے اور بعض دفعہ ان کی تعداد دس اور بارہ بچوں تک دیکھی گئی ہے۔ بندر دیگر جانوروں کی نسبت انسان سے زیادہ مشابہت رکھتا ہے، چنانچہ یہ انسانوں کی طرح ہنستا ہے، خوش ہوتا ہے، بیٹھنا، باتیں کرنا، ہاتھوں سے چیزیں لینا دینا، ہاتھوں پیروں کی انگلیوں کا جدا جدا ہونا، یہ سب چیزیں انسانوں سے مشابہت رکھتی ہیں، اور عورتوں کی طرح اپنے بچوں کو گود میں لئے پھرنا۔

ایک حدیث امام بیہقی رحمۃ اللہ علیہ نے حضرت ابو ہریرہ رضی اللہ عنہ سے نقل کی ہے، اس کے الفاظ یہ ہیں:

”رسول اللہ صلی اللہ علیہ وسلم نے فرمایا کہ دودھ میں پانی مت ملایا کرو (یعنی دودھ میں پانی ملا کر نہ بیچا کرو) اس لئے کہ پہلے زمانہ میں ایک شخص ایسا کرتا تھا، ایک دن اس نے ایک بندر خریدا اور اس کو اپنے ساتھ لے کر دریائی سفر پر روانہ ہوا۔ چنانچہ جب کشتی دریا کے درمیان میں پہنچ گئی تو اللہ تعالیٰ نے بندر کے دل میں اس کے مال یعنی دیناروں کی تھیلی کا خیال پیدا کر دیا، چنانچہ بندر نے اپنے مالک کی دیناروں کی تھیلی اٹھائی اور کشتی کے بادبان پر چڑھ گیا اور وہاں سے اس نے تھیلی کھول کر ایک دینار کشتی میں اور ایک دینار دریا میں پھینکنا شروع کر دیا، یہاں تک کہ وہ تھیلی خالی ہو گئی، اس طرح اس نے پانی کی قیمت پانی میں اور دودھ کی قیمت کشتی میں برابر ڈال دی۔“



## قُتِل

جوں۔ [۱]

قرآن مجید میں یہ نام ایک ہی بار آیا ہے اور وہ اس سلسلہ میں کہ فرعونوں پر حضرت موسیٰ عَلَيْهِ السَّلَام کے زمانہ میں جو نو عذاب یکے بعد دیگرے آئے تھے ان میں ایک عذاب یہ بھی تھا کہ ان کے بالوں اور کپڑوں میں جوئیں پڑ گئیں تھی۔

جوں، ننھاسا ایک گندہ جانور ہے جو بالوں میں اکثر ان کی گندگی اور صفائی نہ ہونے کے وقت پڑ جاتا ہے، اہل مصر بڑے نفیس مزاج تھے، اپنے جسم و لباس کی صفائی و نفاست کا بڑا خیال رکھتے تھے، ان کے حق میں یہ عذاب اور بھی سخت تھا۔

## الکبش

”مینڈھا“، کبش مینڈھے کو کہتے ہیں، اس کی جمع اکبش اور کباش آتی ہیں۔

قرآن پاک میں مینڈھے سے متعلق یہ آیت کریمہ موجود ہے: **وَفَدَيْنَاهُ بِذِيحُ عَظِيمٍ** یعنی اللہ تعالیٰ نے حضرت اسماعیل عَلَيْهِ السَّلَام کے عوض میں ذبح ہونے کے لئے جنت سے ایک مینڈھا بھیج دیا۔

اس کو عظیم اس وجہ سے فرمایا گیا، کیونکہ بقول حضرت ابن عباس رضی اللہ عنہما یہ مینڈھا چالیس سال تک جنت میں چرتا پھرتا تھا، کہتے ہیں کہ یہ وہی مینڈھا تھا جس کو ہابیل نے نذر میں چڑھایا تھا اور اس کی نذر اللہ تعالیٰ کے یہاں مقبول ہوئی تھی۔

## فائدہ

امام بخاری رحمۃ اللہ علیہ، مسلم رحمۃ اللہ علیہ، ترمذی رحمۃ اللہ علیہ اور نسائی رحمۃ اللہ علیہ نے حضرت ابو سعید خدری رضی اللہ عنہ سے روایت نقل کی ہے کہ رسول اللہ صلی اللہ علیہ وسلم نے فرمایا کہ جب جنتی جنت میں اور دوزخی دوزخ میں پہنچ جائیں گے تو موت کو ایک سفید

[۱] پارہ ۹، سورۃ الاعراف، ع: ۱۶۔

مینڈھے کی شکل میں جنت اور دوزخ کے درمیان لا کر کھڑا کیا جائے گا اور پھر اس کو ذبح کر دیا جائے گا، جنتیوں سے کہا جائے گا کہ اب تم کو موت نہیں آئے گی اور تم ہمیشہ ہمیشہ جنت میں رہو گے اور پھر دوزخیوں سے کہا جائے گا کہ اب تم کو سدا کے لئے دوزخ میں رہنا ہے۔

موت کے مینڈھے کو ذبح کرنے والے حضرت یحییٰ بن زکریا علیہ السلام ہوں گے اور یہ رسول اللہ صلی اللہ علیہ وسلم کی موجودگی میں ذبح کیا جائے گا، حضرت یحییٰ علیہ السلام کے اسم گرامی میں حیاتِ ابدی کی طرف اشارہ ہے۔  
مؤلف ”کتاب الفردوس“ نے لکھا ہے کہ موت کے مینڈھے کو ذبح کرنے والے حضرت جبرائیل علیہ السلام ہوں گے۔ واللہ اعلم۔

## کَلْبٌ

کتاب۔ II

قرآن مجید میں ایک جگہ ایک بدکردار شخص کے ذکر میں ہے کہ خدائی نعمتوں کے باوجود، وہ زمین کی پستی پر مائل ہو گیا، اور اپنی خواہش نفس کی پیروی کرنے لگا، تو اس کی حالت کتے کی سی ہو گئی کہ اسے دھتکارو یا چھوڑے رہو تو (ہر حال) وہ زبان نکالے ہانپتا ہی رہتا ہے، لیکن کتے کی ایک صفت انسان کے ساتھ اس کی رفاقت بھی ہے۔

قرآن مجید میں دوسرے موقع پر اس کا ذکر اصحابِ کہف کے ایک قصہ میں ہے کہ وہ ایک غار میں ہیں، اور ان کا کتا ان کے ہمراہ دہلیز کی طرف ہاتھ پसारے ہوئے ہے، اور پھر کتے کا نام تین مرتبہ اسی ایک سلسلہ میں ہے کہ بعض لوگ کہتے ہیں کہ وہ تین تھے اور چوتھا ان کا کتا اور بعض لوگ کہتے ہیں کہ وہ پانچ تھے اور چھٹا ان کا کتا، یہ سب اٹکل کے تیر ہیں، اور بعض کہتے ہیں کہ وہ سات تھے اور آٹھواں ان کا کتا، بعض روایتوں میں اس کا نام قطمیر آیا ہے۔

[I] پارہ: ۹، سورۃ الاعراف۔ پارہ: ۱۵، سورۃ الکہف۔

عالم غیب کی بعض غیر مرئی مخلوقات مثلاً جنات اور ملائکہ عذاب، کتوں کو خاص طور پر مکشوف ہو جاتے ہیں۔ اس کی قسمیں صد ہا ہیں، صرف موٹی موٹی قسمیں ۶۲ تک پہنچی ہیں۔ قدر و قامت، شکل و صورت اور رنگ کے لحاظ سے کتے کئی قسم کے پائے گئے ہیں، سرخ، سیاہ، سفید، ابلق، بھورے وغیرہ، بعض بالکل ننھے ننھے سے، بعض بڑی جسامت والے، بعض بالکل کھری صفا چٹ جلد کے، بعض بالوں سے بالکل لدے ہوئے، بعض بڑی ہیبت ناک شکل کے اور بعض سیدھے سادھے، دوڑ کے ساتھ قوت شامہ بھی کتے کی خاص طور پر تیز ہوتی ہے۔

اس کی اوسط عمر ۱۴ سے ۲۰ سال تک پائی گئی ہے، عادتوں کے لحاظ سے بھی اس کی نسلیں مختلف ہوتی ہیں، بعض بڑے شکاری، بعض صرف چوکیداری و پاسبانی کے کام کے اور بعض اپنے شوقین مالکوں کی گود میں صرف کھلونا اور سامان زینت بننے کے قابل۔

کتے حفاظت اور چوکیداری کے کام کے ہمیشہ سے سمجھے گئے ہیں، چنانچہ چرواہے اور گڈڑیے اپنے ریوڑوں اور گلوں کی حفاظت کے لئے کتے شروع سے پالتے چلے آ رہے ہیں، اور تماشہ دکھانے والے اور دوسرے خانہ بدوش قبیلوں کی تو معاشرت کا ایک لازمی جزو کتے ہیں، حفاظت اور پہرہ داری کی ہی طرح کتے شکار کے لئے بھی مخصوص ہیں اور شکاری کتوں کی بعض مخصوص اور مستقل قسمیں بھی ہیں، مجرموں کی سراغ رسانی میں خصوصاً خون کے مقدمات میں بھی کتا بہت کام آتا ہے، اور پولیس اور فوج کے محکموں میں کتوں کی ٹریننگ کا خاص انتظام ہے، کتا تمام جانوروں میں ذہین ترین خیال کیا جاتا ہے، اس کی عام غذا گوشت ہے کہیں کہیں یہ حشرات الارض اور کیڑے وغیرہ بھی کھاتا رہتا ہے، اور بعض سرد ملکوں میں مچھلی پر گزر کرتا ہے، جن میں ایک قسم کے کتے ایسے بھی ہیں جو صرف سبزی خور ہیں۔

کتے کو احتلام اور کتیا کو حیض ہوتا ہے، کتیا ساٹھ دن میں اور بعض اوقات ساٹھ سے بھی کم دنوں میں حاملہ ہوتی ہے، اس کے بچے پیدائش کے وقت اندھے ہوتے ہیں اور پیدا ہونے کے بارہ دن بعد ان کی آنکھیں



کھلتی ہیں، نر، مادہ سے قبل حد بلوغ کو پہنچ جاتا ہے۔

کتے کے اندر کچھ خرابیاں بھی ہیں، وہ یہ کہ اس کو ناپاکی کھانا تازہ گوشت سے زیادہ پسند ہے، چنانچہ یہ اکثر گندی چیزیں ہی کھاتا ہے حتیٰ کہ بعض دفعہ اپنی کی ہوئی قے کو بھی دوبارہ کھا لیتا ہے۔

کتوں کے اندر نشاناتِ قدم کے پیچھے چلنے اور بوسو نگھنے کا جو ملکہ ہے وہ دوسرے جانوروں میں نہیں پایا جاتا، کتے اور بچو میں شدید عداوت پائی جاتی ہے، پس اگر کتا چاندنی رات میں کسی بلند مقام یا مکان پر ہو اور اس کے سائے پر بچو کا قدم پڑ جائے تو کتا بے اختیار نیچے گر پڑتا ہے اور بچو کتے کو پکڑ کر کھا لیتا ہے۔

### کتے میں وفاداری کی صفت

کتا رات کو جاگتا رہتا ہے اور اگر کبھی نیند کی حالت میں کتے کو جگانے کی ضرورت پیش آئے تو ایک اشارے پر نیند سے بیدار ہو جاتا ہے، کتا زیادہ تر دن میں سوتا ہے، کتا نیند کی حالت میں بھی گھوڑے سے زیادہ سننے والا اور ”عقّاق“ سے زیادہ چوکنا ہوتا ہے، نیز کتا سوتے وقت پلکوں کو بالکل بند نہیں کرتا بلکہ نیچے کی طرف جھکا لیتا ہے، اس کی وجہ یہ ہے کتے کا دماغ انسانی دماغ کے مقابلے میں زیادہ سرد ہوتا ہے۔

کتے کی یہ عجیب و غریب طبیعت ہے کہ یہ بڑے اور بارعب لوگوں کا اکرام کرتا ہے اور بعض اوقات ان کو دیکھ کر راستے سے بھی ہٹ جاتا ہے، لیکن کالے اور غریب لوگوں، خاص طور پر میلے کھیلے کپڑے پہنے ہوئے لوگوں پر خوب بھونکتا ہے، کتے کے دانت بہت تیز ہوتے ہیں، چنانچہ اگر کتا غصے کی حالت میں پتھر پر بھی اپنے دانت مار دے تو پتھر بھی ٹوٹ جائے۔

کتے کو امراض سوداوی لاحق ہو جاتے ہیں، جس کی وجہ سے کتے کے اندر ایک قسم کا جنون پیدا ہو جاتا ہے جسے ”ہڑک“ کہتے ہیں، اس مرض کی علامات یہ ہیں کہ کتے کی دونوں آنکھیں سُرخ ہو جاتی ہیں اور ان میں تاریکی چھا جاتی ہے، نیز کتے کے کانوں میں استرخاء پیدا ہو جانا، زبان کا لٹک جانا، رال بکثرت بہنا، ناک کا بہنا، سر کا نیچے لٹک جانا وغیرہ شامل ہے۔

حضرت ابن عباس رضی اللہ عنہما فرماتے ہیں کہ امانتدار کتا، خائن رفیق سے بہتر ہے۔

## يَلْهَتْ

پیاس سے ہانپتا جاتا ہے۔ [۱]

کتا جو پیاس سے زبان نکالے ہانپتا جائے، اس کیلئے عربی میں فعل لَهَتْ آتا ہے وَهُوَ أَنْ يُدْلِعَ لِسَانَهُ

مِنَ الْعَطَشِ [۲]

قرآن مجید میں ایک ایسے شخص کا ذکر آتا ہے جو دینی اور ایمانی نعمتوں سے سرفرازی کے بعد مرتد ہو گیا، اور اس کے لئے یہ ارشاد ہوا ہے کہ اس کی مثال کتے کی سی ہے کہ اسے دھتکار دو، یا اسے اس کے حال پر چھوڑے رہو (ہر حال میں) وہ زبان نکالے ہانپتا رہتا ہے۔

اس واقعہ میں تشبیہ پریشان خاطری کے لحاظ سے ہے، یعنی جو شخص دین سے ارتداد اختیار کر لیتا ہے اس کا حال وحشت زدہ کتے کا سا ہو جاتا ہے، جسے سکون خاطر اور راحت قلب کسی حال میں بھی نصیب نہیں۔

## بلی

بلی جب چوہے کو چھت میں دیکھتی ہے تو اپنے ہاتھ کو اس طرح حرکت دیتی ہے گویا اس کو نیچے اترنے کا اشارہ کر رہی ہے، بار بار ایسا ہی کرتی ہے تو وہ واپس آ جاتا ہے اور وہ ایسا اپنی نگاہ کا اثر ڈالنے کے لئے کرتی ہے اور اس وقت تک کرتی رہتی ہے کہ وہ گر پڑے۔

## بلی کا شکار کے معاملے میں استقلال

محمد بن عجلان نے بیان کیا جو زیاد کے آقا تھے کہ زیاد ایک دن ان کی بیٹھک میں آیا تو اس کی نظر ایک پلے پر پڑی جو کمرے کے ایک گوشے میں بیٹھا ہوا تھا، میں اس کو بھگانے کے لئے گیا تو زیاد نے کہا کہ اسے چھوڑ دیجئے، میں دیکھنا چاہتا ہوں کہ یہاں کیوں بیٹھا ہے؟ پھر زیاد نے ظہر کی نماز پڑھی اور واپس بیٹھک میں آ گیا، پھر عصر کی نماز پڑھ کر

[۱] پارہ ۹، سورۃ الاعراف، ع: ۲۲- [۲] راغب۔

واپس آ گیا، اور تمام وقت میں وہ بلے کو دیکھتا رہا (وہ اسی جگہ جما بیٹھا ہوا تھا) پھر جب غروب شمس سے کچھ پہلے کا وقت ہوا تو ایک موٹا چوہا (گھونس) نکلا تو اس پر بلا جھپٹا اور اس کو پکڑ لیا، تو زیاد نے کہا جو شخص کوئی کام کرنا چاہے تو چاہیے کہ اس پر اس طرح استقلال کے ساتھ جم جائے جس طرح بلا جمار ہا تو وہ ضرور کامیاب ہوگا۔

## لَبَنٌ

دودھ۔ [۱]

دودھ سفید رنگ کا وہ لذیذ مشروب ہے جو مادہ جانوروں کے تھنوں سے نکلتا ہے اور جوان کے بچوں کے پینے کے کام آتا ہے، قرآن مجید میں اس کا ذکر دو جگہ آیا ہے، ایک جگہ تو بطور ایک دنیوی نعمت کے، اس عبارت میں کہ تمہارے لئے مویشیوں کے اندر بھی ایک بڑا سبق ہے، ان کے پیٹ میں جو کچھ ہوتا ہے گوبر اور خون (کے قسم سے) ہم اس کے درمیان سے تمہیں صاف اور پینے والوں کیلئے ذائقہ دار دودھ پینے کو دیتے ہیں اور دوسری جگہ بطور جنت کی ایک نعمت کے کہ جس نعمت کا پرہیز گاروں سے وعدہ کیا گیا ہے اس کی کیفیت یہ ہے کہ ایسے پانی کی ندیاں اس میں ہوں گی جو کبھی متغیر نہ ہوتا ہو، اور ایسے دودھ کی ندیاں جس کا ذائقہ متغیر نہ ہوتا ہو۔ دودھ اپنی غذائیت، لطافت، لذت، صحت بخشی، قوت بخشی کے لحاظ سے بے نظیر قدرتی مشروب ہے، لذت کے اعتبار سے بھینس کا اور طبی فوائد کے اعتبار سے گائے کا دودھ شاید سب سے بہتر ہے، بہت سے ڈاکٹروں کی رائے میں انسان کی فطری غذا دودھ ہی ہے جو بچہ، جوان، بوڑھے مرد اور عورت سب ہی کو دی جاسکتی ہے۔ بکری اور اونٹنی کے دودھ بھی اپنی اپنی جگہ بہت مفید پائے گئے ہیں اور بہت سی بیماریوں میں مریضوں کو دیئے جاتے ہیں، گائے، بھینس، بھیڑ، بکری، اونٹنی کے دودھ مشرق و مغرب میں مختلف ملکوں میں بڑی کثرت سے استعمال ہوتے ہیں، بطور غذا کے بھی اور بطور دوا کے بھی، اور معلوم نہیں کتنی مٹھائیاں اور کتنے حلوے دودھ ہی سے تیار ہوتے ہیں، خالص دودھ کے علاوہ دہی، مٹھائی، مکھن، گھی، کھویا، پنیر، بالائی، ربڑی وغیرہ کی فروخت دنیا بھر کے بازاروں میں چھائی ہوئی ہے۔

[۱] پارہ: ۱۳، سورۃ النحل۔ پارہ: ۲۶، سورۃ محمد۔



تازہ ترین ڈاکٹری تحقیق کے مطابق، عورت کے اور بعض جانوروں کے دودھ کی کیمیائی ترکیب حسب

ذیل ہے:

اجناس	پانی	پروٹین	چربی	شکر	نمک	فی صدی
عورت	۸۷/۴	۱/۴	۴۰	۷	۲	=
گائے	۸۷/۱	۳/۴	۳/۹	۴/۹	۷	=
بکری	۸۷	۳/۳	۸۴/۲	۴/۸	۷	=
بھیڑ	۸۲/۶	۵/۵	۵/۵	۶/۵	۹	=

## لَحْمٌ

### گوشت۔ □

گوشت کا لفظ انسان اور حیوان دونوں کے لئے عام ہے، قرآن میں دو جگہ (المومنون اور الحجرات میں) یہ لفظ انسان کے سیاق میں آیا ہے، باقی نوجگہ حیوانات کے سلسلہ میں ہے۔

حدیث نبوی میں گوشت کی غذائی حیثیت سے بڑی فضیلت بیان ہوئی ہے، اور قدیم و جدید مشرقی، طبی تجربوں اور تحقیقات کی اکثریت بھی اسی کی تائید میں ہے، بشرطیکہ مقدار میں توازن ملحوظ رہے، اور بیمار جانوروں کے گوشت سے احتیاط رہے۔

گوشت پکانے کے بیسیوں طریقے رائج ہیں، شوربہ، پنجنی، قورمہ، قلیہ، قیہ سادہ، قیہ دو پیازہ، کلیجی، گردہ، پھیپھڑا، کلا، پائے، شامی کباب، کوفتہ، پسندے کباب، پلاؤ، بریانی، تنجن، حلیم، دالچہ اور پھر ان قسموں کی اور مزید قسمیں، گوشت کو خشک کر کے رکھنے اور مدتوں اسے چلاتے رہنے کا رواج قدیم زمانہ سے چلا آ رہا ہے۔

شریعت اسلامی نے حیوانات کے ذبح کرنے کا ایک خاص طریقہ بتایا ہے، دوسری قوموں میں جانوروں کی

□ پارہ: ۳، سورۃ البقرہ۔ پارہ: ۳، سورۃ البقرہ۔ پارہ: ۷، سورۃ المائدۃ۔ پارہ: ۸، سورۃ الانعام۔ پارہ: ۱۴، سورۃ النحل۔ پارہ: ۱۸، سورۃ المومنون۔

پارہ: ۲۲، سورۃ فاطر۔ پارہ: ۲۶، سورۃ الحجرات۔ پارہ: ۲۷، سورۃ الطور۔ پارہ: ۲۷، سورۃ الواقعہ۔

ہلاکت کے اور طریقے رائج ہیں، جھٹکا کرنا، گردن مروڑ دینا، وغیرہ، اسلامی طریقہ ذبح طیبی اور روحانی ہر اعتبار سے سب سے بہتر ہے۔

## لُحُومٌ

گوشت، (جمع، واحد: لَحْمٌ)۔ [۱]

قرآن میں صیغہ جمع میں گوشت کا ذکر ایک ہی جگہ آیا ہے جہاں یہ ارشاد ہوا ہے کہ اللہ کو ان قربانیوں کے گوشت نہیں پہنچتے بلکہ صرف تمہارا تقویٰ پہنچتا ہے۔

## خُورٌ

گائے یا بیل کی آواز، بھیں بھیں۔ [۲]

قرآن مجید میں ذکر صرف دو جگہ آیا ہے اور دونوں جگہ اس سلسلہ میں کہ سامری نے حضرت موسیٰ عَلَيْهِ السَّلَام کی عدم موجودگی میں بنی اسرائیل کے لئے بچھڑے کی جو طلائی مورتی بنا دی تھی وہ محض ایک جسم تھا، جس کے اندر سے بیل کی آواز نکلتی تھی، جیسے آج بھی بہت سے بولتے ہوئے کھلونے ہوتے ہیں۔

## خُرْطُومٌ

سونڈ، ناکڑا۔ [۳]

لفظی معنی سونڈ کے ہیں جو ہاتھی کی ہوتی ہے، قرآن مجید نے مجازاً اسے ایک کافر کی ناک کے لئے، اس کی تحقیر کے موقع پر استعمال کیا ہے یعنی ہم عنقریب اس کے ناکڑے کو داغ لگائیں گے۔

## دَابَّةٌ

چلنے والا، ریگنے والا، پیر رکھنے والا، جانور۔ [۴]

قرآن مجید میں یہ لفظ کثرت سے آیا ہے اور قرآن نے اسے بہت وسیع معنی میں لیا ہے، جس میں ہر قسم کا

[۱] پارہ: ۱۷، سورۃ الحج، ع: ۵۔ [۲] پارہ: ۹، سورۃ الاعراف۔ پارہ: ۱۶، سورۃ طہ: ۸۸۔ [۳] القلم: ۱۶۔ [۴] پارہ: ۱۸، سورۃ النور۔ پارہ: ۲۲، سورۃ سبأ۔

معمّر جانور آگیا ہے، فَإِنَّهَا عَامٌّ فِي جَمِيعِ الْحَيَوَانَاتِ - [۱] حدیث میں اس سے اشارہ کسی مخصوص جانور سے متعلق معلوم ہوتا ہے جو قرب قیامت میں ظاہر ہوگا۔

سورۃ سبأ میں "ذَابَّةُ الْأَرْضِ" [۲] سے مفسرین نے مراد دیمک لی ہے، یہ سفید رنگ کا چیونٹی کے برابر کیڑا، خاص طور پر موزی ہے اور لکڑی کا خصوصی دشمن ہے، لکڑی کے اندر کا گودا اس کی اصل غذا ہے، اس کی ۱۹۰۰ قسمیں آج تک دریافت ہو چکی ہیں، اس جانور کا ایک خاص اور اعلیٰ نظام زندگی ہے، جس پر ماہرین کے لکھے ہوئے مقالے کثرت سے موجود ہیں۔

### أَجْنِحَةٌ

پَر، بازو۔ أَجْنِحَةٌ جمع ہے، اس کی واحد جناح ہے۔ [۳]

فرشتوں کے سلسلہ میں آیا ہے کہ ان کا صد ان الہی کے پَر ہوتے ہیں دو دو اور تین تین اور چار چار، حدیث میں آیا ہے کہ حضرت جبرائیل عليه السلام کے پَر چھ سو ہیں، عالم غیب کی کیفیتوں کو انسان اپنے محدود ناسوتی قوی کے ساتھ پوری طرح سمجھ ہی نہیں سکتا اور وہاں کی جو خبریں بھی اس قسم کے الفاظ میں بیان کی گئی ہیں وہ محض تقریب فہم کے لئے ہیں، اس لئے یہ ہرگز ضروری نہیں کہ فرشتوں کے پَر اپنی جزئیات کے لحاظ سے بھی پرندوں ہی کے پَر کی طرح ہوں، چنانچہ خود آیت میں بھی جو "تین تین پروں" کی تصریح ہے وہ دنیوی مشاہدہ کے تو صریح خلاف ہے۔

### أَرْحَامُ الْإِنْسَانِ

(دونوں مادوں کے) رحم، بچہ دانیاں۔ أَرْحَامُ جمع ہے، اس کا واحد رحم ہے۔ [۴]

دو بار اس کا ذکر آیا ہے، پہلی بار بھیڑ اور بکری اور دوسری بار اونٹنی اور گائے کے سلسلہ میں آیا ہے کہ ان دونوں مادوں کے رحم میں جو کچھ ہو، اسے اللہ نے کب حرام کیا ہے؟ لفظ "أَرْحَامُ" قرآن میں تقریباً بارہ جگہ آیا

[۱] راغب - [۲] السبا: ۱۳ - [۳] پارہ: ۲۲، سورۃ فاطر - [۴] سورۃ الانعام، پارہ: ۸، ع: ۱۔



ہے، مگر حیوانات کے سلسلہ میں انہیں دو جگہوں پر ہے، عورت کی طرح مادہ جانور کا وہ حصہ بھی جس کے اندر حمل قرار پاتا ہے اور جنین کی پرورش ہوتی رہتی ہے، رحم کہلاتا ہے۔

## أَصْوَأَفَهَا

(اس کے) اُون۔ اَصْوَأَف جمع ہے، اس کا واحد صوف ہے۔ [۱]

بعض جانوروں کے سلسلہ میں آیا ہے کہ ”ان کے اُون“، اور پوری عبارت کا مطلب یہ ہے کہ ان جانوروں کے بال اور اُون اور روئیں کتنے کارآمد ہوتے ہیں، تمہارے سامان خانہ داری میں۔  
کتمل، کملیاں، ڈھتے، شال دو شالے، موزے (چرمی یا سابری) جوتے، تھیلے، بیگ نمڈے، چھا گلے، چرمی صراحیاں، مشکیزے، کوڑے، بکس، گھوڑے کی کاٹھیاں اور ساز، اور ہر قسم کا چرمی اور اُونی سامان انہیں سے تیار ہوتا ہے۔

## (۶) اَنْحَرُ

قربانی کر۔ [۲]

رسول ﷺ کو مخاطب کر کے ارشاد ہوا ہے کہ ہم نے آپ کو خیر کثیر عطا کی ہے، بس آپ اپنے پروردگار کی نماز پڑھتے رہئے اور قربانی کیجئے۔

اونٹ کو ذبح ایک خاص طریقہ پر کیا جاتا ہے، یعنی بجائے لٹانے کے پہلے اسے کھڑا رکھا جاتا ہے، اور اسی حال میں اس کے سینہ پر نیزہ مارا جاتا ہے، نحر کرنا اسی کو کہتے ہیں، عرب میں اُونٹ کی قربانی سب سے اعلیٰ و افضل سمجھی جاتی ہے، رسول اللہ ﷺ سے ارشاد ہوا ہے کہ ہم نے آپ کو خیر کثیر عطا کی ہے تو اس کے شکر یہ میں آپ نماز و تسبیح میں لگے رہئے اور اللہ کی راہ میں بہترین قربانی پیش کرتے رہئے۔

[۱] سورۃ النحل، پارہ: ۴، ع: ۲۔ [۲] سورۃ الکوثر، پارہ: ۳۰۔

## (أَل) أَنْعَامٌ، أَنْعَامًا

موشی۔ أَنْعَامٌ جمع ہے، اس کی واحد نعم ہے، یہ لفظ قرآن مجید کی انیس ۱۹ سورتوں میں متعدد بار آیا ہے۔

اردو کا ”موشی“ صرف گائے، بیل، بھینس کے لئے آتا ہے، لیکن عربی لفظ ”انعام“ کا مفہوم وسیع ہے، بھیڑ، بکری، گائے، بیل، بھینس، اونٹ سب کے لئے آتا ہے، جانور عموماً انسان کے حق میں اللہ کی ایک بڑی نعمت ہیں، لیکن جن جانوروں پر انعام کا اطلاق ہوتا ہے، اونٹ اونٹنی، بیل، گائے، بچھڑا، بچھیا، بھینس، بکری، بھیڑ، دنبہ اس عموم میں ایک مرتبہ خصوص رکھتے ہیں، یہ اہلی جانور، انسان سے مانوس و مالوف اور اس کے منس و رفیق عرب ہی میں نہیں، یورپ، ایشیا، افریقہ، آسٹریلیا، امریکہ دنیا کے اکثر علاقوں میں پھیلے ہوئے ہیں۔

## بِحَيْرَةٍ

کان پھٹی ہوئی اونٹنی۔ [۱]

جس طرح ہندوستان کی مشرک قوم بیلوں کو سانڈ بنا کر کسی دیوی دیوتا کے نام پر آزاد چھوڑ دیتی ہے، اور ان سے کسی قسم کا کام نہیں لیتی، اسی طرح مشرکین عرب اس اونٹنی کو جو دس بچے جن چکی ہوتی اور ان میں آخر زر ہوتا، اس کے کان پھاڑ کر اسے سانڈ بنا کر آزاد چھوڑ دیتے اور اس کو بحیرۃ کہتے۔

## (وَال) بُدْنٌ

قربانی کے اونٹ یا گائے، یہ جمع ہے، اس کی واحد بُدْنَةٌ ہے [۲]۔ اصل معنی ”الْإِبِلُ الْعِظَامُ“ موٹے، تازہ، تیار اونٹ کے ہیں [۳]۔ لیکن اہل لغت نے اونٹ کے ساتھ گائے بھی اس میں شامل کی ہے، جو قربانی کے لئے تیار کی جائے، هِيَ مِنَ الْإِبِلِ وَالْبَقَرَةِ۔ [۴]

[۱] سورة المائدہ، پارہ: ۷، ع: ۱۳۔ [۲] پارہ: ۷، سورۃ الحج۔ [۳] ابن جریر۔ [۴] قاموس۔

## (عَلَى) بَطْنِهِ

اپنے پیٹ کے بل۔ [۱]

## (فِي) بَطْنِهِ

اس کے پیٹ میں۔ [۲]

بَطْنُهُ کا لفظ جانوروں کے سلسلہ میں انہیں دو مقامات پر آیا ہے، پہلی جگہ جانوروں کی پیدائش کے سلسلہ میں ہے کہ ان میں سے کچھ پیٹ کے بل چلتے ہیں، اس میں وہ سارے حیوانات آگئے جو زمین پر ریٹنگنے والے ہوں جیسے سانپ، بچھو، کھنکھو، جو را، وغیرہ اور یا پانی میں تیرنے والے ہوں، جیسے مچھلی، کچھوا، گھڑیاں وغیرہ۔

آیت میں اللہ کی قدرت کاملہ کا بیان ہے کہ وہ جس جانور کو جس طرح چاہے پیدا کر دے، دوسری جگہ حضرت یونس علیہ السلام کے ذکر میں ہے کہ ان کو ایک مچھلی نگل گئی اور اگر وہ تسبیح نہ کرنے لگتے تو اس کے پیٹ میں پڑے رہ جاتے، اتنی بڑی مچھلیاں سمندر کے علاوہ بھی بڑے دریاؤں میں پائی گئی ہیں۔

## بُطُونٍ (هَأ)

(ان کے) شکم، پیٹ، بُطُونٌ جمع ہے، اس کی واحد بَطْنٌ ہے۔ [۳]

حیوانات کے سلسلہ میں ان ہی چار مقامات پر آیا ہے، ایک جگہ یہود کا یہ قول باطل نقل کیا ہے کہ ان مویشیوں کے پیٹ کے اندر سے جو کچھ نکلتا ہے وہ ہمارے مردوں کے لئے حلال ہے اور عورتوں کیلئے حرام، دوسری جگہ یہ کہ (مویشی کے) پیٹ میں جو کچھ ہوتا ہے گوبر اور خون (کی قسم) سے، اس کے درمیان سے صاف اور پینے والوں کیلئے خوشگوار دودھ ہم تمہیں پینے کو دیتے ہیں، تیسری جگہ یہ کہ (مماکھی کے) پیٹ کے اندر سے ایک مشروب نکلتا ہے کہ اس کے رنگ مختلف ہوتے ہیں، اور اسی میں لوگوں کیلئے شفا ہے، چوتھی جگہ یہ کہ تمہارے لئے غور کا موقع ہے مویشیوں میں، ہم تمہیں پلاتے ہیں ان کے پیٹ کی چیز کو۔ بھیڑ، بکری، گائے،

[۱] ارہ: ۸، سورۃ النور، ع: ۵۔ [۲] پارہ: ۲۳، سورۃ الصافات، ع: ۱۵۔ [۳] پارہ: ۸، سورۃ الانعام۔ پارہ: ۱۳، سورۃ النحل، دو بار۔ پارہ: ۱۸، سورۃ المؤمنون۔



اوٹنی وغیرہ کے شکم سے دودھ جیسی لطیف و پاکیزہ غذا اور شہد کی مکھی کے شکم سے شہد جیسی نعمت بے بہا کا ظہور بالکل ظاہر ہے اور قرآن مجید ان ہی حقیقتوں کی یاد اللہ کے لطف و احسان کے موقع پر دلاتا ہے۔

## بہیمۃ

چرندہ، چوپایہ۔ [۱]

انعام خاص ہے چند مخصوص چوپایوں کے لئے، بہیمۃ عام ہے ہر چرنے والے جانور کے لئے۔ قرآن مجید میں دو جگہ آیا ہے، پہلی جگہ تو حلت بہائم کے سلسلہ میں، کہ ”تمہارے لئے جائز کئے گئے چوپائے، مویشی، بجز ان صورت کے کہ جن کا بیان تم سے کیا جاتا ہے“۔

## تاکل

کھاتا ہے یا کھاتی ہے۔ [۲]

کھانے کا عمل تو انسان حیوان ہر جاندار کیلئے عام ہے، قرآن مجید میں حیوانات کے سلسلہ میں کھانے کا ذکر ان مقامات میں آیا ہے، دو مرتبہ تو حضرت صالح علیہ السلام کی اوٹنی کا ذکر ہے، جس کے لئے آپ اپنی قوم سے فرماتے ہیں کہ یہ ایک خدائی نشانی ہے، یہ اللہ کی سر زمین پر جہاں جائے گی آزادی سے کھاتی پھرے گی، تیسرا اور چوتھا مقام وہ ہے جہاں حضرت یوسف علیہ السلام کا ایک رفیق زنداں ان سے جیل میں اپنا خواب بیان کرتا ہے کہ میں نے دیکھا میرے سر پر روٹیاں ہیں اور پرندے انہیں کھا رہے ہیں اور پھر آپ تعبیر بیان کرنے میں بھی انہیں الفاظ کو تقریباً دہرا کر فرماتے ہیں کہ اس کے سر کو پرندے (نوح نوح کر) کھائیں گے۔ پانچویں جگہ حضرت سلیمان علیہ السلام کے قصہ میں ہے کہ زمین کا کیڑا یعنی دیمک آپ علیہ السلام کے عصا کو کھا جانے لگا، چھٹی جگہ بطور انعام کے یہ بیان ہے کہ ہم پانی سے زمین میں نباتات اُگاتے ہیں، جسے انسان بھی کھاتا ہے اور مویشی بھی کھاتے ہیں اور ساتویں بار یہ ذکر ہے کہ اہل کفر اسی طرح کھانے میں پڑے رہتے ہیں جیسے کہ مویشی

[۱] سورۃ المائدہ، پارہ: ۶، ع: ۱۔ سورۃ الحج، پارہ: ۱، ع: ۴۔ [۲] پارہ: ۸، سورۃ الاعراف۔ پارہ: ۱۲، سورۃ ہود۔ پارہ: ۱۲، سورۃ یوسف۔ پارہ: ۲۲، سورۃ

سب۔ پارہ: ۲۱، سورۃ السجدہ۔ پارہ: ۲۲، سورۃ محمد۔

کھانے میں لگے رہتے ہیں، یعنی یہ کمال غفلت و بے حسی اور بغیر احساس ذمہ داری بس پیٹ ہی کے دھندے میں پڑے رہتے ہیں۔

## تَعَاطَى

وار کیا۔ [۱]

حضرت صالح عليه السلام کی اعجازی اونٹنی کے سلسلہ میں ہے کہ پیمبر کی صریح فہمائش کے باوجود سرکش و نافرمان شہودیوں نے اپنے رفیق کو آواز دی اور اس نے آکر اونٹنی پر وار کیا اور اسے ہلاک کر ڈالا، تعاطی کے معنی ہیں کہ حملہ آور اپنے پیچوں کے بل کھڑا ہوا، پھر تلو اور سونت کر حملہ کیا۔

## (ال) جَوَارِح

شکاری جانور (درندہ ہو یا پرندہ)، واحد: جَارِحَةٌ۔ [۲]

قرآن مجید میں صرف ایک بار ذکر آیا ہے حلال جانوروں کے سلسلہ میں، کہ تمہارے لئے کل پاکیزہ جانور حلال ہیں، نیز شکاری جانور جو شکار پر چھوڑے جاتے ہیں ان میں سے تمہارے سکھائے ہوؤں کا شکار۔ شکاری جانور درندے بھی ہیں، مثلاً کتا یا چیتا اور پرندے بھی مثلاً باز یا شکر اور فقہاء نے تعلیم (ٹریننگ) کا معیار کتے کے حق میں یہ رکھا ہے کہ سکھایا ہوا کتا شکار کو پکڑ کر خود نہ کھا جائے، اور باز کے حق میں یہ رکھا ہے کہ سدھائے ہوئے باز کو جب آواز دی جائے تو وہ شکار کا پیچھا چھوڑ کر واپس آجائے، کتا شکار کو اگر خود کھانے لگے یا باز شکاری کے بلانے سے واپس نہ آئے تو یہی سمجھا جائے گا کہ جانور نے شکار مالک کیلئے نہیں بلکہ اپنے لئے پکڑا ہے۔ کتوں میں شکاری کتے ہمارے ہاں تازی کتوں کے نام سے مشہور ہیں، ان کی گردنیں اور ٹانگیں بہت لمبی ہوتی ہیں اور دوڑ میں تیز رفتاری کے علاوہ ان کی قوت شامہ بھی بڑی تیز ہوتی ہے، شکار کی بو بہت دور سے پا جاتے ہیں۔

[۱] سورة القمر، پارہ: ۲۷، آیت ۲۹۔ [۲] پارہ: ۶، سورة المائدہ۔

## (اَل) جِيَادٌ

تیز رو گھوڑے، خاصے کے گھوڑے۔ جمع ہے، واحد: جَوَادٌ۔ [۱]

قرآن مجید میں یہ لفظ صرف ایک جگہ آیا ہے اور وہ حضرت سلیمان عليه السلام کے سلسلہ میں، ارشاد یہ ہوا ہے کہ ”وہ ذات قابل ذکر ہے جب ان کے سامنے اصیل تیز رو گھوڑے پیش کئے گئے۔“

حضرت سلیمان عليه السلام کے پاس سواری کے گھوڑے بارہ ہزار تھے، عہد عتیق میں ہے:

اور سلیمان کی گاڑیوں کے گھوڑوں کے لئے چالیس ہزار تھان تھے اور بارہ ہزار سواری تھے۔ [۲]

## دِفٌ

موسم سرما کی گرم پوشاک، جڑوال۔ [۳]

اللہ کے لطف و کرم اور صنایع کے سلسلہ میں ارشاد ہوا ہے کہ اس نے چوپائے پیدا کئے ہیں، ان میں تمہارے لئے گرم پوشش رکھ دی ہے۔

## دَمٌ

خون، لہو۔ [۴]

سرخ رنگ کا وہ رقیق و سیال مادہ جس کا نام خون ہے، ایک معروف و متعارف چیز ہے، انسان و حیوان دونوں میں مشترک ہے، قرآن مجید میں دم جہاں جہاں بھی صیغہ واحد میں آیا ہے، حیوانات کے ہی سلسلہ میں آیا ہے، چارجگہ (البقرۃ، المائدہ اور النحل میں مکرر) تو مردار وغیرہ کے ساتھ عطف میں بطور ایک حرام اور ممنوع غذا کے، کہ حلال جانور کا بھی خون حرام ہے، اور خون جب فاسد ہو جاتا ہے تو جسم میں طرح طرح کی بیماریاں پیدا ہو جاتی ہیں۔

[۱] پارہ: ۲۳ سورۃ ص۔ [۲] سلاطین، ۲۶: ۳۔ [۳] پارہ: ۱۳، سورۃ النحل، ع: ۱۔ [۴] پارہ: ۲، سورۃ البقرۃ، آیت: ۱۷۳۔ پارہ: ۶، سورۃ المائدۃ۔ پارہ: ۹،

سورۃ الاعراف۔ پارہ: ۱۲، سورۃ یوسف۔ پارہ: ۱۳، سورۃ النحل۔



## دَمًا (مَسْفُوحًا)

(بہتا ہوا) خون۔ [۱]

قرآن مجید میں یہ ذکر صرف ایک جگہ آیا ہے، ممنوع و حرام غذاؤں کی فہرست میں، دوسری چیزوں کے ساتھ عطف ہو کر بھی۔

## دِمَاءٌ (هَاء)

(ان کے) خون، جمع، واحد: دَمٌّ ہے۔ [۲]

لفظ دماء (دَمٌّ کا صیغہ جمع) قرآن مجید میں دو جگہ اور بھی آیا ہے، لیکن حیوانات کے سلسلہ میں صرف ایک ہی بار آیا ہے، مشرکانہ جاہلی عقیدہ کی تردید میں فرمایا گیا ہے کہ اللہ کو (قربانیوں کے) گوشت اور خون نہیں پہنچتے بلکہ صرف تمہارا تقویٰ پہنچتا ہے۔

## ذَرَّةً

چھوٹی چیونٹی، ذرہ۔ [۳]

لفظی معنی النَّبْلَةُ الصَّغِيرَةُ کے ہیں، قرآن مجید میں چھ جگہ یہ لفظ آیا ہے لیکن جہاں جہاں بھی آیا ہے متقال کے ساتھ مضاف ہو کر آیا ہے، محض وزن کی کم سے کم مقدار کے اظہار کے لئے گویا اردو کی ”رتی“ کے مفہوم میں، چیونٹی نامی جانور کے معنی میں کہیں بھی نہیں آیا ہے۔

## ذِي ظُفْرِ

گھر والا جانور۔ [۴]

ظُفْر کا ترجمہ اردو میں کسی ایک لفظ سے کرنا مشکل ہے، پرندوں میں ذی ظُفْر کے تحت میں کل وہ جانور

[۱] پارہ: ۸، سورۃ الانعام، ع: ۱۸۔ [۲] پارہ: ۱۷، سورۃ الحج۔ [۳] پارہ: ۵، سورۃ النساء۔ پارہ: ۱۱، سورۃ یونس۔ پارہ: ۲۱، سورۃ سبا۔ پارہ: ۳۰، سورۃ

الزلزال۔ [۴] پارہ: ۸، سورۃ الانعام، ع: ۱۸۔

آجاتے ہیں، جن کے بچے ہوتے ہیں، مثلاً چیل، شکر، باز، گدھ وغیرہ اور چرندوں میں وہ سارے جانور آجاتے ہیں جن کے سُم ہوتے ہیں مثلاً گھوڑا، گدھا، خچر، اُونٹ وغیرہ۔  
قرآن مجید میں ہے کہ ہم نے بنی اسرائیل پر کل ناخن دار جانور حرام کر دیئے تھے۔

## رِکَاب

اُونٹ، سواریاں۔ [۱]

غزوہ بنی نضیر کے سلسلہ میں مسلمانوں سے خطاب بطور احسان کے ہے کہ جو کچھ اللہ نے اپنے رسول کو بطور انعام کے ان سے دلوا دیا، سو تم نے اس کے لئے نہ گھوڑے دوڑائے نہ اُونٹ، یعنی بغیر اس کے کہ تم مشقت اٹھا کر منزل دو منزل کرتے وہاں تک پہنچو، قتل و قتال کے بغیر ہی اللہ نے تمہیں اتنا مال دلوا دیا۔

رِکَب کا استعمال اُونٹوں ہی کے لئے مخصوص ہے، الرِّكَبُ لِلْبَعِيرِ خَاصَّةً [۲] اور لفظ رِکَاب کا واحد، خلاف قیاس رَاحِلَةٌ ہے، الرِّكَابُ الْإِبِلُ وَاحِدٌ مِنْهَا رَاحِلَةٌ۔ [۳] وَلَا وَاحِدٌ لَهَا مِنْ لَفْظِهَا۔ [۴]

## رَكُوبٌ (هُمْ)

(ان کا) سوار ہونا۔ [۵]

رَكُوبٌ ہر سواری کے جانور کے لئے عام ہے، اُونٹ کے لئے مخصوص نہیں۔ وَقِيلَ الرِّكُوبُ كُلُّ رَاحِلَةٍ

تُرَكَّبُ۔ [۶]

جو پاپیوں کا انسانوں کے حق میں ایک نعمتِ عظیم ہونا اس حیثیت سے بھی ہے کہ وہ اس کی سواری کے کام آتے ہیں، بیل اور بیل گاڑیاں، اُونٹ اور اُونٹ گاڑیاں اگر دنیا میں نہ ہوتیں تو ایک نہیں متعدد ملکوں میں سفر اور نقل و حمل کی کوئی صورت ہی نہ تھی، ان جانوروں کی مدد کے بغیر اب بھی بڑی دشواریاں ہیں۔

[۱] پارہ: ۲۸، سورۃ الحشر، آیت: ۶۔ [۲] قاموس۔ [۳] قاموس۔ [۴] تاج۔ [۵] پارہ: ۲۳، سورۃ یسین، ع: ۵۔ [۶] تاج۔

## زَيْنَةُ

زینت، زیبائش، تجمل۔ [۱]

یہ لفظ اور اس کے مشتقات قرآن مجید میں بہ کثرت آئے ہیں۔ مراد واضح اور ظاہر ہے، جانوروں کی کھالوں سے اور ان کے بالوں سے کیسے کیسے نفیس سامان آرائش وزینت کے انسان کو حاصل ہوتے رہتے ہیں اور خود یہ جانور انسان کی تزئین و تجمل کا کتنا بڑا ذریعہ ہیں۔

پرانی قوموں میں تو دولت و ثروت، مال و حشمت کے اندازہ کا پیمانہ یہی تھا کہ فلاں امیر کے پاس اتنے اونٹ، اونٹنیاں، سانڈنیاں ہیں، فلاں تاجدار کے پاس اتنے گھوڑے خاصہ کے ہیں، اتنے سوار اس کی فوج میں ہیں، اتنے گھوڑوں کی سواری پر سوار ہو کر وہ نکلتا ہے، فلاں راجہ کے پاس گائے اور بیل بچھڑے اتنی تعداد میں ہیں، فلاں شیخ قبیلہ بھیڑوں اور بکریوں کے اتنے گلوں کا مالک ہے، اور اونٹوں کے رسالے، گھوڑوں کے رسالے، توپ خانہ کے گھوڑے اور خچر بار برداری کے اونٹ اور گھوڑے اور خچر اور گدھے تو آج تک، اس مشینی دور دورہ کے باوجود فوجی عظمت اور عسکری قوت کا نشان سمجھے جا رہے ہیں۔

## سَائِبَةُ

بتوں کے نام پر آزاد چھوڑا ہوا چوپایہ، سانڈ۔ [۲]

صرف ایک جگہ قرآن میں یہ نام آیا ہے، مشرکین عرب، مشرکین ہند کی طرح جانوروں میں طرح طرح کی مشرکانہ رسم و رواج رکھتے تھے، چنانچہ ایک اسی طرح کے آزاد چھوڑے ہوئے جانور کو ان کی اصطلاح میں سائبہ کہتے تھے، قرآن نے اس کے ساتھ کے دوسرے جانوروں کی طرح اس کی بھی حرمت کا اعلان کیا ہے کہ اللہ نے نہ بکیرہ کو جائز رکھا ہے نہ سائبہ کو۔

[۱] پارہ: ۱۳، سورۃ النحل، ع: ۱۔ [۲] پارہ: ۷، سورۃ المائدہ۔



## سَبْعُ

درندے۔ [۱]

یہ نام صرف ایک جگہ آیا ہے حرمت حیوانات کے سلسلے میں، قرآن مجید کا ارشاد ہے کہ وہ جانور بھی حرام ہو جاتا ہے جسے کوئی درندہ کھا جائے۔ درندہ سے مراد ایسا جانور ہے جو چیرنے پھاڑنے والا ہو، جیسے شیر، چیتا، تیندوا، ریچھ، بھیڑیا، کتا، لکڑ بگھا وغیرہ۔

## سَلْوٰی

سلوا، بٹیر۔ [۲]

بٹیر کے مانند ایک سفید پرندہ ہے۔ اس کا واحد سلویٰ ہے، علامہ قزوینی رحمۃ اللہ علیہ فرماتے ہیں کہ سلویٰ، یہ بٹیری کا دوسرا نام ہے جبکہ دوسرے حضرات کا کہنا ہے کہ یہ بٹیر نہیں ہے بلکہ بٹیر کی صورت کا ایک الگ پرندہ ہے۔ فرعون کے پنجہ سے آزاد ہونے اور ملک سے نکلنے کے بعد بنی اسرائیل ایک مدت تک خانہ بدوش زندگی جزیرہ نمائے سینا کے دشت و میدان میں بسر کرتے رہے اور اس مدت میں ایک وقت تک ان کی خاص غذا یہی جانور رہا۔

قرآن مجید نے نزول مَنْ و سَلْوٰی کا ذکر جو کیا ہے وہ واقعہ کی اعجازی حیثیت سے نہیں، صرف اس کی احسانی و انعامی حیثیت سے، اس لئے اگر کبھی نزول مَنْ و سَلْوٰی کے طبعی (سائنٹفک) اسباب دریافت ہو جائیں تو اس سے قرآن کے تذکیری بیان کو مطلق ضرر نہیں پہنچ سکتا۔

علماء فرماتے ہیں کہ جب اللہ تعالیٰ نے بنی اسرائیل میں مَنْ و سَلْوٰی نازل فرمایا تو ان بنی اسرائیل سے اس مَنْ و سَلْوٰی کے ذخیرہ کرنے کی ممانعت فرمادی مگر انہوں نے حق تعالیٰ کے حکم کی خلاف ورزی کی اور اس کا ذخیرہ بنانا شروع کر دیا، لہذا اس وقت سے وہ سڑنے لگا اور اس وقت سے گوشت میں سڑاند پیدا ہونے لگی۔

[۱] پارہ ۶، سورۃ المائدہ، ع: ۱، آیت: ۳۔ [۲] پارہ: ۱، سورۃ البقرہ۔ پارہ: ۹، سورۃ الاعراف۔ پارہ: ۱۶، سورۃ طہ۔

## سَمِينٌ

موٹا۔ فریبہ۔ [۱]

یہ لفظ قرآن مجید میں ایک بار آیا ہے، جب فرشتے انسانی شکل میں حضرت ابراہیم علیہ السلام کے پاس آئے ہیں، دیارِ لوط کو جاتے ہوئے تو آپ انہیں انسان اور اپنا مہمان سمجھ کر ان کی ضیافت پر فوراً آمادہ ہو گئے اور ان کیلئے بھون کر یا تل کر ایک موٹا تازہ بچھڑا پیش کیا ہے، لفظ "سمین" بطور اس بچھڑے کی صفت کے آیا ہے۔

## شُحُوْمٌ (هُبًا)

ان دونوں کی چربیوں۔ (جمع، واحد: شَحْمٌ) [۲]

قرآن مجید میں یہ لفظ ایک ہی جگہ آیا ہے، حرمت حیوانات کے سلسلہ بیان میں یہ ارشاد ہوا ہے کہ بنی اسرائیل پر ان کی مسلسل نافرمانیوں کی پاداش میں گائے اور بکری کی چربی حرام کر دی گئی تھی، (بجز اس چربی کے جو ان کی پشت پر یا انتڑیوں میں پائی جائے) یا ہڈی میں لپٹی ہوئی ہو۔

چربی جسم حیوانی کا ایک مشہور کیمیائی مرکب ہے جس کی ترکیب کاربن، ہائیڈروجن اور آکسیجن سے ہوتی ہے، عام طور سے یہ پانی میں حل نہیں ہوتی، لیکن بنزول، کلوروفارم، ایٹھر وغیرہ میں تحلیل ہو جاتی ہے، بعض جگہ کھانے بجائے گھی یا تیل کے حیوانی چربی میں پکتے ہیں، جن کا اثر صحت پر زیادہ اچھا نہیں پڑتا، بعض جانوروں کی چربی کھانے میں خاص طور سے لذیذ ہوتی ہے۔

## شُرَّعًا

پانی کے اوپر ظاہر ہونے والیاں۔ جمع، واحد: شَرَّعٌ [۳]

یہ لفظ ایک ہی بار آیا ہے، لبِ دیار کسی بستی کا ذکر ہے کہ وہاں کے بسنے والے بنی اسرائیل احکام سبت کی کھلی ہوئی نافرمانی کرتے رہتے تھے، تو وہاں مچھلیاں عین سبت کے ہی دن سطحِ آب پر پانی سے سر نکال نکال کر نمودار

[۱] پارہ: ۲۶، سورۃ الذاریات، ع: ۲۔ [۲] پارہ: ۸، سورۃ الانعام۔ [۳] پارہ: ۹، سورۃ الاعراف۔

ہوتی تھیں اور باقی دنوں میں غائب رہتی تھیں، شُرَّعًا مِّنْ شَوَارِعِ ظَاهِرَةٍ عَلَى الْمَاءِ كَثِيرَةً - [۱]

## شِيَّةٌ

داغ، دھبہ - [۲]

ایک ہی جگہ قرآن مجید میں یہ لفظ آیا ہے، بنی اسرائیل کو جب گائے کے ذبح کرنے کا حکم ملا ہے اور وہ تعمیل حکم میں طرح طرح کی شاخیں نکال رہے ہیں تو وہاں ان سے گائے کی مزید شناخت کے سلسلہ میں ارشاد ہوا ہے کہ وہ گائے صحیح و سالم ہو، اس میں کوئی داغ و دھبہ نہ ہو۔

## صَافَاتٍ

پَر پھیلائے ہوئے، جمع واحد: صَافَةٌ - [۳]

پہلی آیت میں یہ مضمون ہے کہ اللہ کی تسبیح میں ہر مخلوق لگی ہوئی ہے، اور ان میں سے صف بستہ طور پر اور دوسری جگہ مشرک و ملحد انسانوں کے سلسلہ میں آیا ہے کہ یہ لوگ کیا اپنی نظر اوپر اٹھا کر نہیں دیکھتے کہ پرندے پر پھیلائے بھی ہوئے ہیں اور پھر پَر سمیٹ بھی لیتے ہیں۔

یہ وصف تو کم و بیش اکثر پرندوں میں پایا جاتا ہے، بعض پرندے اس باب میں اور زیادہ ممتاز ہوتے ہیں، مثلاً: قازیں۔

## صَافِنَاتٍ

اصیل گھوڑے، جمع، واحد: صَافِنَةٌ - [۴]

حضرت سلیمان عليه السلام، جن کے حدود سلطنت ساحل فرات سے لے کر ساحل مصر تک وسیع تھے، ان کے دوسرے جاہ و حشم کی طرح ان کے گھوڑے بھی مشہور ہیں۔

گھوڑا یوں بھی ایک بڑا کارآمد اور شریف جانور ہے، چہ جائیکہ ایسے گھوڑے جو شریف نسل کے ہوں اور جن

[۱] قرطبی - [۲] پارہ: ۱، سورۃ البقرۃ، ع: ۸ - [۳] پارہ: ۱۸، سورۃ النور، ع: ۳ - پارہ: ۲۹، سورۃ الملک - [۴] پارہ: ۲۳، سورۃ ص، ع: ۳۔



کی دیکھ بھال، گھلائی پلائی بھی خوب ہوتی رہی، جیسی کہ سلیمانی اصطبل میں لازمی تھی۔

### صُرَّ (هَنَّ)

ان (پرنندوں) کو ہلا لے، مانوس کر لے۔ [۱]

یہ لفظ ایک ہی بار قرآن مجید میں آیا ہے، رئیس الموحّدین حضرت ابراہیم عَلَيْهِ السَّلَام بارگاہ الہی میں یہ عرض کرتے ہیں کہ اپنے مزید اطمینان کے لئے یہ جان لینا چاہتا ہوں کہ آپ کس طرح مردوں کو جلائیں گے، ارشاد ہوا کہ چار پرندے لے لو، اور انہیں اپنے سے ہلا لو (مانوس کر لو)، پھر پہاڑ پر ان کے ایک ایک جزو کو رکھ دو۔ یہ چار پرندے کون سے تھے؟ قرآن مجید یا حدیث صحیح میں اس کی کوئی تصریح نہیں، مفسرین نے بعض روایتوں کی بنا پر کچھ نام گنائے ہیں، بہر حال وہ جو بھی ہو، جانور کا پل جانا اور انسان سے ہل جانا انسان کے حق میں بڑی نعمت ہے۔

مشہور نام مرغ، کبوتر، تیترا، مور اور بطخ کے ہیں، لغت عرب میں صَارَ يَصُورُ اور صَارَ يَصِيرُ دونوں کے معنی قطع کرنے یا کاٹنے کے بھی آئے ہیں، چنانچہ علامہ ابن جریر نے جو تفسیر کے ساتھ ساتھ زبان و لغت کے بھی امام ہیں، اس پر بسط اور تفصیل سے گفتگو کی ہے، اس صورت میں معنی یہ ہوں گے کہ ان پرندوں کی بوٹی بوٹی کر ڈالو۔

### حضرت ابراہیم عَلَيْهِ السَّلَام نے کن پرندوں کو ذبح کیا تھا

حضرت ابن عباس رضی اللہ عنہما کا قول ہے کہ حضرت ابراہیم عَلَيْهِ السَّلَام نے جو چار پرندے لئے تھے ان میں ایک مور، دوسرا گدھ، تیسرا کوا اور چوتھا مرغ تھا۔ بعض قول کے مطابق آپ نے کبوتر، کوا، مرغ اور بطخ کو ذبح فرمایا تھا۔ مجاہد، عطاء اور ابن جریج کے مطابق وہ چار پرند مور، مرغ، کبوتر اور کوا تھے۔

[۱] پارہ: ۳، سورۃ البقرۃ، ع: ۳۵۔

چار کے عدد (یعنی چار پرندوں کو ذبح کرنے) میں یہ حکمت تھی کہ طبائع حیوانی چار ہیں اور ان پرندوں میں ہر ایک پرندے پر ایک طبع غالب تھی۔

پھر حکم ہوا کہ ان چاروں کو ذبح کرنے کے بعد ان کے گوشت پوست بال و پر اور خون وغیرہ ایک جگہ خلط ملط کر کے چار مختلف سمت کے پہاڑوں کی چوٹیوں پر پھینک دو، چنانچہ حضرت ابراہیم علیہ السلام نے ایسا ہی کیا، بعض مفسرین کے مطابق حضرت ابراہیم علیہ السلام نے چاروں کے سروں کو اپنے پاس رکھ لیا تھا اور بقیہ اجزاء کو پھینک دیا تھا، پھر بحکم الہی آپ نے ان کو آواز دی، چنانچہ وہ چاروں جانور زندہ ہو کر اپنے اپنے بال و پر کا جامہ پہن کر چلے آئے اور اپنے سروں سے آملے۔

اللہ تعالیٰ نے اپنی قدرت، احیاء موتی کے اظہار کے لئے دو ماکول اور دو غیر ماکول پرند، اور دو محبوب یعنی مرغ و کبوتر اور دو نفرت انگیز یعنی مور اور کوا اور اسی طرح دو سریع الطیر ان یعنی تیز رفتار اور دو بطئی الطیر ان یعنی سست رفتار کو منتخب کیا، سریع الطیر ان کبوتر اور کوا ہے اور جن میں نر اور مادہ کی تمیز ماہر کر سکے جیسے کبوتر یا تمیز ممکن ہی نہ ہو جیسا کہ کوا کو منتخب کیا۔

## صَوَافٍ

کھڑے ہوئے، جمع، واحد: صَافَةٌ - [۱]

اشارہ خصوصی اونٹ کی قربانی کی جانب ہے، اس کو اس طرح ذبح کیا جاتا ہے کہ پہلے کھڑا رکھتے ہیں پھر کروٹ کے بل زمین پر گراتے ہیں، بُد نہ جس کا ذکر آیت کے شروع میں ہے اس کا بھی اطلاق اصلاً اونٹ ہی پر آتا ہے، اور افضل بھی اونٹ ہی کی قربانی ہے۔

## صَوْتُ الْحَبِيرِ

گدھے کی آواز - [۲]

[۱] پارہ: ۱۷، سورۃ الحج، ع: ۵ - [۲] پارہ: ۲۱، سورۃ لقمان، ع: ۲ -

حضرت لقمان اپنے فرزند کو کچھ اخلاقی و دینی ہدایتیں دے رہے ہیں اور اس سلسلہ میں فرماتے ہیں کہ اپنی آواز کو پست رکھنا، بدترین آواز گدھے کی ہوتی ہے (جو بے اختیار چیخنے لگتا ہے)، گدھے کی آواز سمع خراشی میں ایک مشہور حقیقت ہے۔

## صَيْدٌ

شکار۔ [۱]

یہ لفظ دوبار قریب ہی آیا ہے، پہلی آیت کا مضمون یہ ہے کہ اے ایمان والو! اللہ تمہاری آزمائش کرے گا، قدرے شکار کے متعلق، جس تک تمہارے ہاتھ اور تمہارے نیزے پہنچ سکیں، تاکہ اللہ معلوم کر لے کہ کون اس سے بے دیکھے ڈرتا ہے، مراد یہ ہے کہ وہ شکار تم سے بہت قریب قریب ہوں گے، تمہیں تیرا اندازی وغیرہ کی بھی ضرورت نہ ہوگی، تمہارے نیزے ہی کافی ہو جائیں گے، اور آزمائش بھی کہ تمہیں شکار سے روکا جائے گا۔

مفسرین نے لکھا ہے کہ اشارہ مقام حدیبیہ کی جانب ہے، وہیں جانور آس پاس پھر رہے تھے لیکن مسلمان احرام میں تھے، اس لئے انہیں بہر حال شکار سے محترز رہنا تھا۔

اور دوسری آیت میں اس کے بعد یہ ہے کہ اے ایمان والو! شکار مت کرو، جب تم حالت احرام میں ہو اور تم میں سے جو کوئی دانستہ سے مار دے گا تو اس کا جرمانہ اسی طرح کا ایک جانور ہے جس کو اس نے مار ڈالا ہو۔

حالت احرام میں شکار کی ممانعت ہے، اسی طرح اس جانور کی بھی جو حد و حرم کے اندر ہو خواہ شکاری حالت احرام سے باہر ہو، بجز ان جانوروں کے جن کے قتل کا جواز اس حال میں بھی کسی قرآنی آیت یا حدیث صحیح سے ثابت ہو گیا ہو۔

## صَيْدُ الْبَحْرِ

دریائی شکار۔ [۲]

[۱] پارہ: ۷، سورۃ المائدہ، ع: ۱۳۔ [۲] پارہ: ۷، سورۃ المائدہ۔



احرام اور اس کے ممنوعات ہی کے سلسلہ میں ارشاد ہوا ہے کہ تمہارے لئے دریائی شکار اور اس کا کھانا جائز ہے۔ بحری مسافروں کے لئے بحری جانوروں کے شکار کی اجازت ہے، ظاہر ہے کہ یہ ساری ہدایتیں وَأَنْتُمْ حُرْمٌ ہی کے تحت میں مل رہی ہیں۔

بحر سے اس سیاق میں مراد صرف سمندر ہی نہیں، دریا، ندی، جھیل، تالاب وغیرہ، پانی کا ہر بڑا ذخیرہ اس کے تحت میں آجاتا ہے۔

آبی جانور کی تعریف اہل فقہ نے یہ کی ہے کہ وہ، وہ جانور ہو جو پانی میں پیدا ہو اور رہے بھی پانی ہی میں، اور اس تعریف کے بعد مرغابی، بطخ، بگلا وغیرہ آبی جانوروں کے حکم سے نکل گئے۔

دریائی شکار کی سب سے بڑی قسم مچھلی کا شکار ہے، جو دنیا کے ہر حصہ میں جہاں کہیں بھی پانی ہے، کثرت سے جاری ہے، اور ایک زبردست تجارتی و کاروباری حیثیت رکھتا ہے۔ باقی کچھووں اور گھونگھوں کا پکڑنا اور موذی آبی جانوروں، گھڑیاں، مگر مچھ وغیرہ کو مارنا، یہ سب بھی دریائی شکار ہی کی قسمیں ہیں، گھڑیاں اور مگر مچھ کی کھالیں تجارت کے بڑے کام آتی ہیں اور ان کے چمڑے سے بڑا بڑا چرمی سامان بنتا ہے، کچھوے کے خول سے بھی کنگھے، فرنیچر اور سامان آرائش بنتے رہتے ہیں۔

## صَيْدُ الْبَرِّ

خشکی کا شکار۔ [۱]

اس کا ذکر ایک ہی جگہ ہے وہ یہ کہ تمہارے لئے خشکی کا شکار حرام کر دیا گیا ہے، جب تک تم حالت احرام میں ہو۔

## ضَامِرٍ

دبلا، پتلا، کمزور۔ [۲]

حج کے سلسلہ میں حکم حضرت ابراہیم عَلَيْهِ السَّلَام کو ملتا ہے کہ لوگوں میں حج کا اعلان کر دو، تمہارے پاس لوگ

[۱] پارہ: ۷، سورۃ المائدہ، ع: ۱۳۔ [۲] پارہ: ۷، سورۃ الحج، ع: ۴۔

پیدل چل کر بھی آئیں گے اور دہلی اوٹنیوں پر بھی جو دور دراز راستوں سے پہنچی ہوں گی۔  
سوار یوں یا اوٹنیوں کے دہلی ہونے سے اشارہ یہ ہے کہ طول طویل سفر کی مشقتیں اٹھاتے وہ دہلی اور کمزور  
ہو جائیں گی، صعوبات سفر کا مشاہدہ آج اس وقت بھی سفر حج میں ہو سکتا ہے۔

## ضَبْحًا

گھوڑے دوڑنے میں ہانپتے ہوئے، سرپٹ دوڑتے ہوئے۔ [۱]

گھوڑوں کی مختلف حالتوں کو موضع بشارت میں پیش کر کے، ان کی قسم کھاتے ہوئے فرمایا: قسم ہے گھوڑوں  
کی جب وہ دوڑ سے ہانپ رہے ہوں، گھوڑے کی دوڑ کی کئی قسمیں ہیں، دُلکی، پوئی وغیرہ، سب سے زیادہ تیز  
دوڑ کا نام بکٹٹ یا سرپٹ ہے۔

## طَائِرٌ

پرندہ، عمل۔ [۲]

لفظی معنی پرندہ کے بھی ہیں اور عمل کے بھی، یہ لفظ قرآن مجید میں دو جگہ آیا ہے۔  
پرندے بھی حشرات الارض، درندوں، چرندوں کی طرح حیوانات کی ایک مستقل صنف ہیں اور دنیا کے ہر  
حصے میں پائے جاتے ہیں، ان کی قسمیں ہزار ہا ہیں، ماہرین کے آخری شمار کے مطابق ۸ ہزار ہیں، محض چونچوں  
کی ساخت کے لحاظ سے دس قسم کی چڑیاں پائی گئی ہیں، بعض کی چونچ بہت لمبی، بعض کی ٹیڑھی، بعض کی بہت  
ٹیڑھی وَقِئْسٌ عَلٰی هٰذَا۔

ان کے بچے انڈوں سے نکلتے ہیں، اور یہ انڈے خود ہی سیتی ہیں، بعض خارجی طور پر بھی گرمی پہنچانے سے  
نکل آتے ہیں، چڑیوں کی خوراکیں بھی مختلف ہیں، سمندری چڑیاں، مچھلیاں، گھونگھے وغیرہ کھاتی ہیں، بطخوں کی  
غذا مچھلیاں اور مینڈک ہیں، اکثر چڑیاں غلہ کے دانوں، کیڑے مکوڑوں اور کینچوں پر بسر کرتی ہیں، بعض

[۱] پارہ: ۳۰، سورۃ العادیات۔ [۲] پارہ: ۷، سورۃ الانعام۔ پارہ: ۱۵، سورۃ بنی اسرائیل، ع: ۲۔

پرندے مثلاً گدھ مردار خوار ہوتے ہیں، اور بعض مثلاً باز، شکر، چوہوں، چوہیوں کو کھا جاتے ہیں۔ بعض پرندے گھروں میں پلتے ہیں اور انسان سے مانوس رہتے ہیں مثلاً مرغی، بطخ، چنیا، بطخ، کبوتر، مینا، فاختہ، قمری وغیرہ اور بعض شکاری ہوتے ہیں جو سکھائے جانے کے بعد دوسری چڑیاں انسان کے لئے پکڑ پکڑ کر لاتے ہیں مثلاً باز یا شکر، بہت سے پرندے شریعت میں حلال ہیں اور عموماً چڑیوں کا گوشت بہت لذیذ سمجھا گیا ہے، خصوصاً مرغ، ہریل، تیتیر، بٹیر، مرغابی، قاز، فیل مرغ (پیلو) مور وغیرہ کا، بعض چڑیوں کا اڑان ۵۰۰ میل فی گھنٹہ پایا گیا ہے، اور بعض چڑیاں بڑے بڑے لمبے فاصلہ تک لخت بخت بغیر کہیں رُکے ہوئے طے کرتی رہتی ہیں۔

## (لَحْمًا) طَرِيًّا

تروتازہ (گوشت)۔ [۱]

یہ لفظ قرآن میں دونوں جگہ گوشت کی صفت میں آیا ہے، یعنی تروتازہ گوشت اور دونوں جگہ سیاق بحری جانوروں کا ہے، یعنی مچھلیوں کا گوشت، پہلی آیت کا مضمون ہے کہ وہ وہی (اللہ) ہے جس نے سمندر کو مسخر کر رکھا ہے تاکہ تم اس میں سے تروتازہ گوشت کھاؤ اور دوسری آیت میں ہے کہ دونوں دریا یکساں نہیں، ایک شیریں ہے پیاس بجھانے والا کہ اس کا پینا بھی آسان اور ایک شور و تلخ اور تم تروتازہ گوشت ہر ایک سے کھا سکتے ہو۔ یعنی کھانے والی مچھلیاں ایک ایسی نعمت ہیں جو نمکین اور کڑوے سمندر والے پانی میں بھی پیدا ہوتی ہیں اور شیریں و خوش گوار دریائی پانی میں بھی۔

## طَيْرًا

پرند، چڑیاں۔ واحد و جمع دونوں۔ [۲]

[۱] پارہ: ۱۳، سورۃ النحل۔ پارہ: ۲۲، سورۃ فاطر۔ [۲] پارہ: ۳، سورۃ البقرۃ۔ پارہ: ۳، سورۃ آل عمران۔ پارہ: ۶، سورۃ المائدہ۔ پارہ: ۱۲، سورۃ یوسف۔ پارہ: ۱۳، سورۃ النحل۔ پارہ: ۱۷، سورۃ الانبیاء۔ پارہ: ۱۷، سورۃ الحج۔ پارہ: ۱۹، سورۃ النور۔ پارہ: ۱۹، سورۃ النمل۔ پارہ: ۲۳، سورۃ سبأ۔ پارہ: ۲۳، سورۃ ص۔ پارہ: ۲۷، سورۃ الواقعہ۔ پارہ: ۲۹، سورۃ الملک۔ پارہ: ۳۰، سورۃ الفیل۔



پرندوں، بہ صیغہ جمع کا ذکر قرآن مجید میں اٹھارہ مقامات پر آیا ہے۔ سورۃ بقرہ میں تو یوں کہ ”ہم نے ابراہیم سے کہا کہ چار پرندے پکڑ لو، سورۃ آل عمران میں دونوں جگہ حضرت عیسیٰ علیہ السلام کی زبان سے کہہ کہ میں پرندوں کے بنے ہوئے پتلوں کو لیتا ہوں، اور ان میں جب نفتح کر دیتا ہوں تو حکم الہی سے اصل پرندے بن جاتے ہیں، سورہ مائدہ میں بھی یہی مضمون ہے، سورۃ یوسف میں ایک قیدی کے خواب کے سلسلہ میں کہ وہ پرندوں کو اپنے سر کے اوپر سے روٹیاں نوچتے ہوئے دیکھتا ہے، اور تعبیر خواب، حضرت یوسف علیہ السلام یہ دیتے ہیں کہ اسے سولی پر چڑھا دیا جائے گا اور پرندے اس کی کھوپڑی نوچ نوچ کر کھائیں گے۔ سورۃ النحل میں پرندوں کی اڑان کی طرف متوجہ کر کے صنعت باری پر استدلال کیا گیا ہے۔ سورۃ الانبیاء میں یہ ذکر ہے کہ حضرت داؤد علیہ السلام کے ساتھ اور پرندے بھی تسبیح میں شریک ہوتے تھے، سورۃ الحج میں مشرک کی مثال دی گئی ہے کہ وہ ایسا ہے جیسے کوئی آسمان سے گر پڑے، اور پرندے اسے رہ میں اچک لیں، سورۃ النور میں یہ بیان ہے کہ آسمان وزمین کی ساری زندہ مخلوق کی طرح پرندے بھی قطار در قطار اللہ کی تسبیح میں لگے رہتے ہیں، سورۃ انہمل میں حضرت سلیمان علیہ السلام کی زبان سے یہ شکر گزاری کہ ہم کو پرندوں کے زبان کی فہم عطا ہوئی، اور دوسری جگہ یہ کہ آپ پرندوں کا جائزہ لے رہے تھے، سورۃ سبأ میں حضرت داؤد علیہ السلام کے سلسلہ میں ان کے ساتھ تسبیح کا حکم پہاڑوں اور پرندوں کو، سورۃ ص حضرت داؤد علیہ السلام کے تذکرہ کے ذیل میں ہے کہ پرندے بھی عبادت میں لگے رہتے ہیں، سورۃ الواقعہ میں پرندوں کے گوشت کا ذکر جسے انسان رغبت کے ساتھ کھاتا ہے، سورۃ الملک میں پرندوں کی اڑان سے صفت باری پر استدلال ہے اور سورۃ الفیل میں یہ ذکر کہ اصحاب فیل پر حملہ کے لئے پرندوں کے جھنڈ بھیجے گئے۔

حیاتیاتی حیثیت سے ماہرین فن کا بیان ہے کہ پرندوں کا ارتقائی مرتبہ حشرات الارض سے اونچا، اور پستان دار چوپایوں سے نیچا، لیکن پرندوں کے خون کی طبعی گرمی ۱۰۰ ڈگری فارن ہائٹ کی ہے، چولستان دار چوپایوں سے زیادہ ہے۔ کبوتر سے پیام رسانی کا کام شاہی فوجوں میں ہمیشہ لیا گیا ہے، یہاں تک کہ اس ٹیلی فون، تار اور لاسکی کے دور میں بھی کبوتر کی یہ افادیت ختم نہیں ہوئی ہے۔

## ظُفْرٌ

سُم، کھر، ناخن۔ [۱]

حرمت حیوانات کے سلسلہ میں آیا ہے کہ یہود پر ہم نے ناخن دار جانور حرام کر دیئے تھے۔

## ظُهُورٌ (هَأ)

ان کی پشتیں، پیٹھیں، (جمع، واحد: ظھر)۔ [۲]

پہلی جگہ یہ ارشاد ہوا ہے کہ اللہ نے تمہارے لئے کشتیاں اور چوپائے پیدا کئے ہیں، جن پر تم سوار ہوتے ہو، تا کہ تم ان کی پشتوں پر قبضہ جماؤ، دوسری آیت میں ذکر مشرکین عرب کی جاہلی رسموں کے سلسلہ میں ہے کہ بعض جانوروں کی پشتوں کو وہ اپنی طرف سے حرام ٹھہرا لیتے تھے۔

## عَادِيَات

سرپٹ دوڑنے والے گھوڑے۔ جمع، واحد: عَادِيَةٌ۔ [۳]

قرآن مجید کی ایک چھوٹی سی سورت کا افتتاح اسی لفظ کو محل قسم میں لانے سے ہوا ہے کہ قسم ہے ان گھوڑوں کی جو دوڑنے میں ہانپتے ہوں، جنگ میں گھوڑ سوار فوج کی اہمیت خصوصی شروع سے چلتی آئی ہے، اور کہا جاتا ہے کہ سواروں کے دستہ سے سب سے پہلے کام سکندر نے اپنی فوج میں کیا اور اس کے بعد سواروں کی اہمیت تاریخ حرب کے ہر دور میں رہی ہے، اور مسلمانوں کی تاریخ کا تو کوئی باب بھی سوار دستوں کی اہمیت سے خالی نہیں رہا ہے، حتیٰ کہ اس دورِ جدید میں بھی گھوڑا ایک بہترین آلہ حرب ہے۔

## عَجَافٌ

دُبلے۔ [۴]

سورۃ یوسف میں گائے (بقرات) کی صفت کے موقع پر شاہ مصر کے خواب اور تعبیر خواب کے سلسلہ میں دو

[۱] پارہ: ۸، سورۃ الانعام، ع: ۱۸۔ [۲] پارہ: ۸، سورۃ الانعام۔ پارہ: ۲۵، سورۃ الزخرف۔ [۳] پارہ: ۳۰، سورۃ العاديات۔ [۴] پارہ: ۱۳، سورۃ یوسف، ع: ۶۔

مرتبہ یہ لفظ آیا ہے، جب اس نے سات دُبلی پتلی گایوں کو دیکھا تھا کہ وہ سات موٹی تازی گایوں کو نگل گئی ہیں، اور حضرت یوسف علیہ السلام نے اس سے تعبیر سات قحط والے سالوں کی دی تھی۔

## عَجَلًا

بچھڑا، گوسالہ۔ [۱]

بچھڑے اور گوسالہ کا نام قرآن مجید میں آیات نو مقام پر ہے، لیکن موضوع ذکر کُل دو ہی ہیں، ایک یہ کہ جب حضرت موسیٰ علیہ السلام کو وہ طور پر توریت لینے گئے ہیں ان کی عدم موجودگی میں بنی اسرائیل نے ایک طلائی بچھڑا بنا کر اس کی پرستش شروع کر دی تھی، اس پر انہیں حکم ملا کہ اس مورتی کو جلا کر خاک کر دو اور اس کی خاکستر پانی میں بہا دو۔

## عِشَاءً

دس مہینہ کی گاہن اُونٹنیاں۔ (جمع، واحد: عشاء۔ [۲])

عرب میں ایسی اُونٹنیوں کی بڑی قدر و قیمت تھی، تو مراد یہ ہوئی کہ وہ وقت ایسا نفسا نفسی کا ہوگا کہ اتنے قیمتی مال کی طرف بھی کسی کی توجہ باقی نہ رہے گی، ہر شخص اپنی فکر میں پڑا ہوگا۔

## عِظَامٌ

ہڈیاں، (جمع، واحد: عِظْمٌ)۔ [۳]

قرآن مجید میں یہ لفظ نو یا دس بار آیا ہے، ہر جگہ انسانی ہڈیوں کے سلسلہ میں اور حیوانی سیاق میں ایک جگہ آیا ہے، ایک بندہ مقبول کے سلسلہ میں، جنہیں موت کی نیند سے سو برس کے بعد معجزانہ طریق پر اٹھایا گیا، اور ان سے کہا گیا کہ اپنے کھانے کو دیکھو، اور اپنی سواری کے گدھے کی ہڈیوں کو دیکھو کہ ہم انہیں کس

[۱] پارہ: ۱، سورۃ البقرۃ۔ پارہ: ۶، سورۃ النساء۔ پارہ: ۹، سورۃ الاعراف۔ پارہ: ۱۲، سورۃ ہود۔ پارہ: ۱۶، سورۃ الذاریۃ۔ [۲] پارہ: ۳۰، سورۃ

الکویر۔ [۳] پارہ: ۳، سورۃ البقرۃ، ع: ۳۵۔



طرح از سر نو چلا رہے ہیں، قرآن میں یہ تصریح نہیں کہ ہڈیاں گدھے ہی کی ہیں، لیکن سیاق عبارت صاف اسی پر دلالت کر رہا ہے۔

## عَظْمٌ

ہڈی۔ [۱]

یہ لفظ تو قرآن میں ایک سے زائد بار آیا ہے لیکن حیوانات کے سلسلہ میں صرف ایک موقع پر یہود کے ذکر میں ہے کہ ان پر گائے اور بکری کی چربی حرام کر دی گئی ہیں مگر وہ چربی نہیں جو ہڈی کے ساتھ ملی جلی ہو۔

## عَقْرَہ

ہلاک کر ڈالا، کوئچیں کاٹ دیں۔ [۲]

اس کا ذکر صرف قوم شمود کے سلسلہ میں آیا ہے کہ ان سرکشوں نے اپنے رفیق یا سردار کو پکارا، سو اس نے (اس اونٹنی پر) وار کیا اور اس کو ہلاک کر ڈالا۔

## عَقْرُوہ (ہَا)

اس کی کوئچیں کاٹ دیں۔ [۳]

اونٹ کے ذبح کا طریقہ عام جانوروں سے الگ ہے، اسے پہلے اس کے پچھلے پیروں میں گھٹنے کی اٹلی طرف زخم لگایا جاتا ہے، پھر اسے گرا کر ذبح کیا جاتا ہے، اسی زخم لگانے کو کوئچیں کاٹ دینا کہتے ہیں۔

## عَوَانٌ

درمیانی عمر کی، پوری جوان۔ [۴]

اس کا ذکر صرف ایک جگہ ہے، بنی اسرائیل کو حضرت موسیٰ علیہ السلام کے زمانہ میں گائے ذبح کرنے کا حکم ملا

[۱] پارہ: ۸، سورۃ الانعام، ع: ۱۸۔ [۲] پارہ: ۲۷، سورۃ القمر۔ [۳] پارہ: ۸، سورۃ الاعراف۔ پارہ: ۱۲، سورۃ ہود۔ پارہ: ۱۹، سورۃ الشعراء۔ پارہ: ۳۰، سورۃ الشمس۔ [۴] پارہ: ۱، سورۃ البقرہ، ع: ۸۔

اور اس کے متعلق وہ طرح طرح کی کرید کر رہے تھے، تو عمر کے سلسلہ میں انہیں ایک جواب یہ ملا ہے کہ وہ نہ بوڑھی ہونہ بن بیاہی بلکہ درمیانی عمر کی ہو۔

## فَارِضٌ

بوڑھی۔ [۱]

وہ گائے نہ زیادہ بوڑھی ہو اور نہ بن بیاہی۔

## فَرَّاشٌ

پروانے، پتنگے۔ (جمع، واحد: فراشة)۔ [۲]

فراش کے معنی پروانے یا پتنگے جو بھی لئے جائیں اور ان کیڑوں کی جو بھی قسم مراد سمجھی جائے ان کی کثرت تعداد کی بنا پر انہوہ حشر سے ان کی تشبیہ نہایت موزوں اور بر محل ہے۔

## فَرَّتْ (مِنْ قَسْوَرَةٍ)

شیروں سے بھاگے ہوئے۔ [۳]

مشرکوں کے ذکر میں جو قرآن کے نام سے وحشت کھاتے تھے، مثال کے طور پر ارشاد ہوا کہ یہ لوگ وحشت کھائے ہوئے گدھوں کی طرح ہیں، جو شیروں سے بدک کر منہ اٹھائے بھاگے چلے جاتے ہیں۔

## فَرْتُ

گوبر۔ [۴]

حق تعالیٰ کی حکمت کاملہ اور صناعتی کے سیاق میں ارشاد ہوا ہے کہ بے شک تمہارے لئے مویشیوں میں بھی بڑا سبق موجود ہے، ان کے پیٹ میں گوبر اور خون (کی قسم میں) سے جو کچھ ہوتا ہے، اس کے درمیان سے صاف اور پینے والوں کے لئے خوش ذائقہ دودھ ہم تمہیں پینے کو دیتے ہیں۔

[۱] پارہ: ۱، سورۃ البقرۃ، ع: ۸۔ [۲] پارہ: ۳۰، سورۃ القارعة۔ [۳] پارہ: ۲۹، سورۃ المدثر۔ [۴] پارہ: ۱۴، سورۃ النحل، ع: ۹۔

واقعی جہاں سے گوبر اور خون وغیرہ گندی چیزیں اور فضلے وغیرہ پیدا ہوتے رہتے ہیں، وہیں سے دودھ جیسی نفیس و پاکیزہ نعمت انسان کے لئے تیار کر دینا جس کے آگے بڑے سے بڑے کیمیا دان اور کیمیا ساز مع اپنی ساری تجربی کارگاہوں کے دنگ اور حیران رہ جائیں، اگر ایک کھلی ہوئی دلیل ایک صنّاع اعظم اور حکیم مطلق کے وجود کی نہیں تو اور کیا ہے۔

## فَرَشًا

چھوٹے قد کا جانور۔ [۱]

لغت میں ایسے جانور کو کہتے ہیں جو سواری اور بار برداری کے نہیں، بلکہ صرف کھانے پینے کے کام میں لایا جائے، جیسے بھیڑ، بکری، چھوٹے قد کے اونٹ وغیرہ۔

## قُدًّا

آگ نکال لینے والے (گھوڑے)۔ [۲]

اہل غزا و جہاد کے گھوڑوں کے سلسلے میں ارشاد ہوا ہے کہ وہ ایسے گھوڑے ٹاپ مارنے والے ہیں کہ پتھر پر ان کی نعلوں کی زد سے آگ پیدا ہو جاتی ہے، اور یہ کننا یہ ان کی کمال گرم روی اور تیز رفتاری سے ہے۔

## قُرْبَانٌ

قربانی، قربانی کا جانور۔ [۳]

پہلی آیت میں یہود کے اس قول کا ذکر ہے کہ ہم سے تو وعدہ خداوندی یہ ہے کہ ہم صرف اسی نبی پر ایمان لائیں جو ایسی قربانی پیش کرتا ہو جسے آسمانی آگ اٹھا کر لے جائے، یہ اشارہ ہے اس یہودی عقیدہ کی طرف کہ نذر مقبول کی پہچان یہی ہے کہ آسمان سے ایک شعلہ آتش آئے اور اسے اٹھا کر لے جائے، اور دوسری آیت میں یہ ذکر ہے کہ آدم کے دو بیٹوں نے اپنی اپنی نذریں بارگاہ الہی میں پیش کیں تو ان میں سے ایک کی قبول کی گئی۔

[۱] پارہ: ۸، سورۃ الانعام، ع: ۱۷۔ [۲] پارہ: ۳۰، سورۃ العادیات۔ [۳] پارہ: ۱۴، سورۃ آل عمران۔ پارہ: ۶، سورۃ المعائدہ۔ پارہ: ۶۶، سورۃ الاحقاف۔



## مَا أَهْلٌ (بِهِ لِيُغَيِّرِ اللَّهُ)

جو جانور، اللہ کے سوا کسی اور سے نامزد کیا گیا ہو۔

## مَا ذُبِحَ عَلَى النُّصَبِ

وہ جانور جو استھانوں پر بھینٹ چڑھایا جائے۔ [۱]

نام قرآن مجید میں حرام جانوروں کے سلسلہ میں آیا ہے، مشرک قومیں اپنی دیوی دیوتاؤں کے استھانوں پر جانور بھینٹ چڑھایا کرتی ہیں، قرآن مجید نے سب جانوروں کو حرام قرار دیا ہے۔

## مُتَرَدِّئَةٌ

وہ جانور جو اوپر سے نیچے گر کر ہلاک ہو جائے۔ [۲]

قرآن مجید میں جہاں ایک جگہ حرام جانوروں کی فہرست بیان کی ہے اس ضمن میں یہ نام بھی لیا ہے، فقہاء، مفسرین نے اس کے عموم کے تحت ہر ایسے جانور کو داخل کیا ہے جو کسی طرح بھی گر کر مر جائے، خواہ پہاڑی سے گر کر، خواہ کنویں میں گر کر وغیرہ۔

## مُسْتَنْفِرَةٌ

بھڑکے ہوئے، بد کے ہوئے۔ [۳]

قرآن مجید میں یہ لفظ ایک ہی بار آیا ہے، اور وہاں گدھوں کی صفت بیان کی ہے، جو شیر کے ڈر سے بھڑک کر اور بدک کر بھاگے چلے جاتے ہیں۔

## مُسَخَّرَاتٌ (فِي جَوِّ السَّمَاءِ)

پابند فضائے آسمانی۔ [۴]

[۱] پارہ ۶، سورۃ المائدہ، ع: ۱۔ [۲] پارہ ۶، سورۃ المائدہ، ع: ۱۔ [۳] پارہ ۲۹، سورۃ المدثر۔ [۴] سورۃ النحل، آیت: ۷۹۔

فقہ پرندوں کی صفت میں قدرت الہیہ کے سیاق میں آیا ہے، پورے فقرہ کا مضمون یہ ہے کہ ان خدا فراموشوں نے پرندوں پر غور نہیں کیا، جو فضائے آسمانی میں پابند ہیں، کہ انہیں بجز اللہ کے اور کون تھامے یا سنبھالے ہوئے ہے؟

پرندوں کے وزن دار جسموں کا فضائے ہوائی میں منٹوں نہیں، گھنٹوں معلق اور بلند رہنا اور زمین پر نہ گر پڑنا، یہ آخر کس کی قدرت کا کرشمہ ہے، بجز قدرت خداوندی کے۔

### مَسْفُوحٌ

بہتا ہوا۔ [۱]

خون (دم) کی صفت کی حیثیت سے صرف ایک بار یہ نام قرآن مجید میں آیا ہے، دوسری حرام غذاؤں کے ساتھ مل کر۔

### مُسَلَّهٌ

سالم۔ [۲]

گائے کی صفت میں یہ لفظ آیا ہے، بنی اسرائیل کو حضرت موسیٰ عَلَيْهِ السَّلَام کے زمانہ میں ایک گائے کے ذبح کرنے کا حکم ملا تھا، اور اس گائے کی شناخت یہ بھی ارشاد ہوئی تھی کہ وہ صحیح، سالم اور بے داغ ہو۔

### مُسَوَّمَةٌ

نشان زدہ گھوڑے۔ [۳]

انسان کے طبعی مرغوبات کی فہرست میں ازواج و اولاد چاندی سونے وغیرہ کے ذکر کے ساتھ نشان پڑے گھوڑوں کا بھی ارشاد ہوا ہے۔

[۱] پارہ: ۸، سورۃ الانعام۔ [۲] پارہ: ۱، سورۃ البقرۃ، ع: ۸۔ [۳] پارہ: ۳، سورۃ آل عمران، ع: ۲۔

## مَعَزٌ

بکری۔ [۱]

یہ لفظ ایک ہی بار آیا ہے، حلت و حرمت حیوانات کے سلسلہ میں، سیاق عبارت یہ ہے کہ (اللہ نے آٹھ جوڑے پیدا کئے ہیں) دو قسمیں بھیڑ میں سے، دو قسمیں بکری میں سے، دو قسموں سے مراد نر اور مادہ ہیں۔

## مُغِيرَات

حملہ کرنے والے گھوڑے۔ [۲]

اہل غزاء و جہاد کے گھوڑوں کے سلسلہ میں ایک وصف ان کا یہ بھی بیان ہوا ہے کہ وہ صبح سویرے دشمن پر حملہ کرنے والے ہوتے ہیں، گھوڑوں کے ذریعہ حملہ کرنا فوجی اعتبار سے ایک بلند مرتبہ چیز ہے۔

## مُكَلَّبِينَ

سدھائے ہوئے (شکاری) جانور، یہ جمع ہے، اس کا واحد: مكلب ہے۔ [۳]

یہ نام صرف ایک جگہ آیا ہے، حلت حیوانات کے سلسلہ و سیاق میں کہ تمہارے لئے حلال ہے تمہارے سدھائے ہوئے شکاری جانوروں کا شکار۔

یہاں شریعت نے اصل یہ رکھی ہے کہ سکھائے اور سدھائے ہوئے جانور کا فعل اصل شکاری ہی کا فعل سمجھا جائے گا، اور اس جانوروں کے سدھانے کی شریعت نے بڑی اہمیت تسلیم کی ہے۔

## هٰذَا اَمْسَكْنَ عَلَيْكُمْ

جو کچھ وہ تمہارے واسطے روکے رہیں۔ [۴]

قرآن مجید میں ان سدھائے ہوئے شکاری جانوروں (کتے وغیرہ) کے سلسلہ میں آیا ہے کہ ان کا پکڑا ہوا شکار تمہارے لئے حلال ہے جسے وہ تمہارے واسطے روکے رہیں (اور خود نہ کھائیں)۔

[۱] پارہ: ۷، سورۃ الانعام، ع: ۱۸۔ [۲] پارہ: ۳۰، سورۃ العاديات۔ [۳] پارہ: ۶، سورۃ المائدہ، ع: ۱۔ [۴] پارہ: ۶، سورۃ المائدہ، ع: ۱۔



فقہاء نے اس کا معیار کتے کے بارے میں یہ رکھا ہے کہ تعلیم پایا ہو یا سدا ہوا کتا وہ ہے جو شکار کو پکڑ کر خود نہ کھائے، اور باز کے حق میں یہ رکھا ہے کہ اسے جب آواز دی جائے تو شکار کا پیچھا چھوڑ کر واپس چلا آئے، لیکن ان کا پس خوردہ بھی حلال رکھا ہے، قَالَ أَبُو حَنِيفَةَ وَابُو يُوْسُفَ وَ مُحَمَّدٌ وَ زُفْرِيُّ كُلُّ صَيْدِ الْبَارِي وَ انْ اَكَلَّ - [۱]

## (اَل) مُنْخِنَقَةٌ

گلا گھونٹا ہوا جانور۔ [۲]

جانور جن جن صورتوں میں حرام ہو جاتے ہیں، ان کو شمار کراتے ہوئے قرآن مجید نے ان کا نام بھی لیا ہے، یا جو جانور گردن مروڑ کر مارا جائے یا گلا گھٹنے سے ہلاک ہو جائے، قرآن مجید نے اسے بھی حرام قرار دیا ہے۔

## مَنْطِقَ الطَّيْرِ

چڑیوں کی بولی۔ [۳]

ماہرین حیوانات کا بیان ہے کہ پرندوں کے حلق اور حنجرہ کے اندر کی ساخت اور ان کی رگیں، ریشے اور پٹھے، انسان سے بہت مختلف ہوتے ہیں، اس لئے انسانی معیار کے مطابق گفتگو پر تو پرندے قادر نہیں ہو سکتے، تاہم پرندے آوازیں تو نکالتے اور کسی نہ کسی رنگ کی بولیاں تو بولتے ہی رہتے ہیں۔ قرآن مجید کا بیان ہے کہ یہ نعمت حضرت سلیمان عليه السلام کے حصہ میں آئی تھی، روایات یہود میں یہ بھی ملتا ہے کہ سلیمان عليه السلام درندوں اور پرندوں دونوں کی بولیاں سمجھ لیتے تھے۔

## مَنْ يَمْشِي عَلَى اَرْبَعٍ

جو جانور چاروں (ہاتھ پیر) کے بل چلتے ہیں، چوپائے۔ [۴]

خلقت حیوانی کے بیان میں یہ ارشاد ہوا ہے کہ اللہ نے ہر حرکت کرنے والا جانور پانی سے پیدا کیا ہے اور

[۱] جصاص۔ [۲] پارہ ۶، سورۃ المائدہ، ع: ۱۔ [۳] پارہ ۱۹، سورۃ النمل، ع: ۲۔ [۴] پارہ ۱۸، سورۃ النور، ع: ۵۔

ان میں ایسے جانور بھی ہیں جو اپنے چاروں ہاتھوں پیروں پر چلتے ہیں۔

چوپایہ، دنیا کی حیوانی آبادی کا ایک بہت بڑا حصہ ہے اور انسان کا جن جانوروں سے سابقہ رہتا ہے، چاہے وہ شہری اور اہلی ہوں، جیسے کتا، بلی، اونٹ، گھوڑا، ہاتھی، خچر، گدھا، گائے، بیل، بھینس، بکری، بھیڑ، دنبہ وغیرہ یا جنگلی جانور اور وحشی ہوں، جیسے شیر، چیتا، بھیڑیا، ہرن، نیل گائے، گینڈا، لومڑی، گیدڑ وغیرہ، وہ زیادہ تر چوپائے ہی ہیں۔

### مَنْ يَمْشِي عَلَى بَطْنِهِ

وہ جانور جو اپنے پیٹ کے بل چلتے ہیں، رینگنے والے جانور۔ [۱]

خلقتِ حیوانی کے بیان میں ارشاد ہوا ہے کہ اللہ نے ہر حرکت کرنے والا جانور پانی سے پیدا کیا ہے، چنانچہ ان میں ایسے جانور ہیں جو اپنے پیٹ کے بل چلتے ہیں اور یہ بجائے خود ایک دلیل ہیں اس صانع مطلق کے کمالِ صناعی اور کمالِ قدرت پر، سانپ، اژدہ، کچھوے، مگر مچھ، گھڑیاں، چھپکلی وغیرہ اقسام کے بے شمار جانور اس طبقہ میں آجاتے ہیں، اور توحید اور قدرتِ کاملہ کا سبق ہدایت دینے کو کافی زائد ہے۔

### مَنْ يَمْشِي عَلَى رِجْلَيْنِ

وہ جانور جو اپنی دو ٹانگوں پر چلتے ہیں، دوپایہ جانور۔ [۲]

خود انسان کا اس قسم کا جانور ہونا تو ظاہر ہی ہے، باقی چیل، کوئے، مرغی، گدھ، بطخ، بگلا، طوطا، مینا، فاختہ، کبوتر، باز، قمری، ہدہد وغیرہ سارے پرندے جس وقت ہوا میں اڑنے یا پانی میں تیرنے کے بجائے زمین پر چلتے ہیں، تو دوپایہ ہی ثابت ہوتے ہیں، اور بن مانس قسم کے جنگلی بندر بھی جب وہ لکڑی ٹیک کر دونوں پیروں کے بل چل رہے ہوں۔

[۱] پارہ: ۸، سورۃ النور، ع: ۵۔ [۲] پارہ: ۸، سورۃ النور، ع: ۵۔

## مُورِيَتٍ

ٹاپ مار کر آگ نکال لینے والے گھوڑے۔ [۱]

اہل جہاد و غزاء کے گھوڑوں کو موقع شہادت میں پیش کر کے ان کی قسم کے ساتھ فرمایا ہے کہ پتھر پر ٹاپ مار کر آگ نکال لینے والے، کنایہ ان کی کمال گرم روی اور تیز رفتاری سے ہے۔

## (أَلٌ) مَوْقُودَةٌ

وہ جانور جو کسی ضرب سے ہلاک ہو جائے۔ [۲]

جانور جن صورتوں میں حرام ہو جاتے ہیں، ان کی فہرست میں ایک ایسی صورت کو شمار کیا گیا ہے کہ جو جانور چوٹ کھا کر مر جائے، فقہاء نے اس کے تحت میں بلاذخ غلیل سے یا گولی سے مر جانے والے جانور کو بھی شامل کیا ہے۔

## نَطِيحَةٌ

سینگ سے مارا ہوا جانور۔ [۳]

جانور جن جن حالتوں میں حرام ہو جاتے ہیں ان کی فہرست شمار کراتے ہوئے قرآن مجید نے ایسے جانور کو بھی ان میں داخل کر دیا ہے، مشرک جاہل قوم میں حلت و حرمت حیوانات کے موٹے موٹے اور عام قاعدوں ہی سے واقف نہیں، چہ جائیکہ ان جزئیات اور ایسی باریکیوں سے۔

## نَعَجَةٌ

دُنْبِي، دنبہ کی ماں۔ [۴]

حضرت داؤد پیمبر و سلطان (متوفی ۳۳۱ ق م) کی خدمت میں ایک فریادی آ کر عرض کرتا ہے کہ دیکھئے! یہ

[۱] پارہ: ۳۰، سورۃ العادیات۔ [۲] پارہ: ۶، سورۃ المائدہ، ع: ۱۔ [۳] پارہ: ۶، سورۃ المائدہ، ع: ۱۔ [۴] پارہ: ۲۳، سورۃ ص، ع: ۲۔



میرے بھائی ہیں، ان کے پاس ۹۹ دنبیاں ہیں، اور میرے پاس ایک ہی دنبی ہے، لیکن یہ کہتے ہیں کہ وہ بھی مجھے دے ڈال اور بات چیت میں یہ مجھے دبائے لیتے ہیں، (حضرت داؤد عَلَيْهِ السَّلَام نے) فرمایا کہ اس نے تیری دنبی اپنی دنبیوں میں ملانے کی فرمائش کر کے واقعی تجھ پر ظلم کیا۔ دنبہ جو بھیڑی کی ایک قسم ہے، فلسطین کا ایک خاص جانور تھا، گوشت اور دودھ دونوں کے لئے بہت عزیز، شام و فلسطین میں اس کے پالنے کا رواج عام تھا اور اس لئے اس کا کوئی قضیہ اگر حضرت داؤد کی عدالت میں پیش ہوا تو وہ بالکل مقتضائے مقام تھا۔

## نَعْمٌ

چوپائے، اونٹ۔ [۱]

حالت احرام میں شکار کرنے والوں کے لئے کفارہ کے سلسلہ میں ارشاد ہوا ہے کہ اس کا جرمانہ اسی طرح کا ایک چوپایہ ہے، جس کو اس نے مار ڈالا، نعم (صیغہ واحد) کا عام استعمال صرف اونٹ ہی کے لئے ہوتا ہے، وَالنَّعْمُ مُحْتَضٌ بِالْإِبِلِ وَتَسْبِيئُهُ بِذَلِكَ لِيَكُونَ الْإِبِلِ عِنْدَهُمْ أَعْظَمَ نِعْمَةٍ۔ [۲] لیکن اس سیاق میں فقہاء نے تصریح کی ہے کہ نعم سے مراد اونٹ، گائے، بھینس، بھیڑ اور بکری سب ہیں۔

## نَفْسٌ

رات کو چرواہے کے بغیر بکریاں جا پڑیں۔ [۳]

حضرت داؤد عَلَيْهِ السَّلَام اور حضرت سلیمان عَلَيْهِ السَّلَام کے سلسلہ میں یہ بیان آیا ہے کہ ان کی عدالت میں ایک کھیت کا مقدمہ پیش ہوا جس میں رات کے وقت کسی کی بکریاں جا پڑی تھیں، اور اس کھیت کو چر ڈالا تھا، رات کے وقت ریوڑوں اور جانوروں کے گلوں کا کھیتوں پر جا پڑنا اور انہیں صاف کر دینا ہرزہ زری ملک کا عام واقعہ ہے، اور نَفْسٌ رات ہی میں جا پڑنے اور حملہ کرنے کو کہتے ہیں، قَالَ الزُّهْرِيُّ: النَّفْسُ لَا يَكُونُ إِلَّا بِاللَّيْلِ۔ [۴]

[۱] آئہ: ۷، سورۃ المائدۃ، ع: ۱۳۔ [۲] مفردات القرآن، راغب۔ [۳] آئہ: ۷، سورۃ الانبیاء، ع: ۵۔ [۴] احکام القرآن، جصاص۔

## وَحُوش

جنگلی جانور، انسان سے غیر مانوس جانور۔ [۱]

وحشی جانور کے معنی ہی یہی ہیں کہ اسے انسان سے انس نہ ہو، بلکہ وحشت ہو، شیر، چیتا، ریچھ، گینڈا، گیدڑ، بھیڑیا، لکر بگھا سے لے کر سانپ، بچھو، گھڑیاں مگر چھ تک بے شمار انواع و اجناس کے جانور، خشکی، تری اور ہوا میں اس قسم کے موجود ہیں، عین ظہور قیامت کے وقت ہر چیز کی قلب ماہیت ہو جائے گی، پہاڑ اپنا وزن کھودیں گے، آفتاب بے نور ہو جائے گا، اور اس عالم میں یہ وحشی بھی انسی بن جائیں گے۔

شدت ہول و اضطراب میں مضطرب و بدحواس ہو کر اپنی وحشیانہ فطرت کو بھول جائیں گے اور ایک دوسرے کے ساتھ چپ چاپ اکٹھے ہو جائیں گے، جیسے آج بھی شدید سیلاب و طغیانی کے وقت زہریلے سانپ انسان کے ساتھ لپٹے ہوئے بہتے بہاتے چلے آتے ہیں اور اپنی موزیاناہ فطرت کو بھولے رہتے ہیں۔

حیوانات کی انواع کا بھی شمار موجودہ تحقیقات کے مطابق ۵ لاکھ سے اوپر ہے، بے شمار جانور ایسے ہیں جو انسان کے موزی دشمن ہیں، اور بے شمار جانور ایسے ہیں جو انسان کے بہترین خادم ثابت ہوئے ہیں۔

## وَارْعُوا أَنْعَامَكُمْ

اور اپنے مویشیوں کو چراؤ۔ [۲]

پورے فقرہ قرآنی کا ترجمہ ہے کہ کھاؤ (پیو) اور اپنے مویشیوں کو چراؤ، یہ فقرہ حضرت موسیٰ عَلَيْهِ السَّلَام کی تقریر کا ایک جزو ہے جو انہوں نے مصر میں فرعونوں کے سامنے کی تھی، مصری تمدن میں چوپانی، گلہ بانی کو ایک خصوصی حیثیت حاصل تھی، اور مویشیوں کا ایک خاص مقام تھا، اس لئے ان سے مخاطبت میں مویشیوں کا نام لینا عین مقتضائے عام تھا۔

[۱] پارہ: ۳۰، سورۃ النکویر۔ [۲] پارہ: ۱۶، سورۃ طہ، ع: ۲۔

## وَصِيْلَةٌ

وہ بچے جننے والی اونٹنی۔ [۱]

ارشاد ہوا ہے کہ اللہ نے نہ بکیرہ کو مشروع کیا ہے، نہ سائبہ کو اور نہ ہی وصیلہ کو، یہ سب اونٹنیوں کی ہی قسمیں ہیں، جنہیں مشرکین عرب مقدس قرار دے کر آزاد چھوڑ دیا کرتے تھے، وَصِيْلَةٌ وہ اونٹنی ہے جو مادہ بچے جنتی ہے، ان کی ایک خاص تعداد کے بعد اسے کسی دیوی دیوتا کے نام پر آزاد چھوڑ دیا جاتا تھا، اہل شرک کی رسمیں ہر ملک کی ایک دوسرے سے ملتی جلتی ہیں، ہندوستان میں بھی بیل اور بھینسے بھوانی دیوی یا کسی اور کے نام پر سانڈ بنا کر آزاد چھوڑ دیئے جاتے تھے، قرآن مجید نے اس دستور کو بالکل ناجائز قرار دیا۔

## هَدْيٌ

قربانی خانہ کعبہ کے لئے۔ [۲]

ہدی وہ قربانی ہے جو مخصوص خانہ کعبہ ہی کے سامنے کی جائے، اَلْهَدْيُ مَحْتَصٌ بِمَا يَهْدَى اِلَى الْبَيْتِ [۳]

## يُبَيِّكُنَّ اَذَانَ الْاَنْعَامِ

چوپایوں کے کان چیر ڈالیں گے۔ [۴]

عرب مشرکوں میں ایک رسم یہ بھی جاری تھی کہ جن مویشیوں کو سانڈ بنا کر کسی دیوی، دیوتا کے نام پر آزاد چھوڑ دیتے، ان کے کان بھی چیر دیتے، قرآن مجید میں شیطان کی زبان سے اس کا یہ دعویٰ نقل کیا ہے کہ میں تیرے بندوں سے ضرور اپنا ایک حصہ لے کر رہوں گا، اور میں انہیں بہکاؤں گا، اور ان کے دلوں میں آرزوئیں پیدا کروں گا اور انہیں حکم دوں گا تو یہ مویشیوں کے کان چیر دیا کریں گے، جاہلیت کا یہ عام دستور تھا۔

[۱] پارہ: ۷، سورۃ المائدہ، ع: ۱۳۔ [۲] پارہ: ۲، سورۃ البقرۃ، ع: ۲۳۔ پارہ: ۶، سورۃ المائدہ، ع: ۱۔ پارہ: ۷، سورۃ المائدہ، ع: ۱۳۔ پارہ: ۲۶، سورۃ

الفتح، ع: ۳۔ [۳] مفردات القرآن، راغب۔ [۴] سورۃ النساء، ع: ۱۸۔



## قَلَائِد

پٹے، پرتلے، (جمع، واحد: قَلَادَةٌ)۔ [1]

قرآن مجید میں جہاں یہ لفظ آیا ہے وہاں مراد ذاتِ قلائد سے ہے، یعنی گلے میں پٹے پڑے ہوئے جانور، اور آیت کا مضمون یہ ہے کہ اے ایمان والو! بے حرمتی نہ کرو، ان جانوروں کی جو حرم میں قربانی کے لئے مخصوص ہو چکے ہیں، اور نہ ان جانوروں کی جن کے گلے میں پٹے پڑ چکے ہیں۔

یہ پٹے گلے میں پڑے ہوئے اس بات کی علامت تھے کہ یہ جانور اللہ کی نذر کے ہیں، حرم ہی میں ذبح ہوں گے۔

## الظَّبِي

”ہرن“، اس کی جمع اُظْبُ اور ظَبَاءُ آتی ہے۔

”مشکی ہرن“ کا رنگ سیاہ اور جسامت، ٹانگوں کا پتلا پن، کھروں کا جدا جدا ہونا تمام اوصاف میں تیسری قسم کے ہرنوں کے مشابہ ہوتا ہے، صرف ایک فرق یہ ہوتا ہے کہ اس کے ہلکے سے دودانت ہوتے ہیں جو نیچے کے جبرے کی طرف باہر نکلے ہوتے ہیں، یہ دونوں دانت انگشت شہادت سے چھوٹے ہوتے ہیں۔

## مُشْكٌ كَاشِرٌ حَلْمٌ

امام مسلم رضی اللہ عنہ نے حضرت ابو سعید خدری رضی اللہ عنہ کی روایت نقل کی ہے:

”رسول اکرم صلی اللہ علیہ وسلم نے فرمایا ہے کہ بنی اسرائیل میں ایک عورت تھی جو کہ پست قامت تھی اور یہ ایسی دو عورتوں کے ساتھ چل رہی تھی جو طویل القامت تھیں تو اس عورت نے لکڑی کے دو پاؤں بنوائے اور ایک سونے کی انگوٹھی اور اس کو مشک میں بنایا۔ پھر یہ ان دونوں طویل القامت عورتوں کے ساتھ چلی تو عام طور پر اسے پہچانا نہیں گیا۔ چنانچہ اس نے اپنے ہاتھ سے

[1] پارہ: ۷، سورۃ المائدۃ۔

اشارہ دیا۔ شعبہ راوی نے روایت کے بیان کرنے کے وقت عورت کے اشارے کو سمجھانے کے لئے اپنے ہاتھ سے اشارہ دے کر طلباء کو سمجھایا۔

امام نووی رحمۃ اللہ علیہ فرماتے ہیں یہ حدیث اس پر دال ہے کہ مشک تمام خوشبوؤں سے بہتر اور افضل ہے اور یہ کہ مشک پاک ہے اور بدن و لباس وغیرہ میں اس کا استعمال درست اور جائز ہے اور اس کی خرید و فروخت بھی جائز ہے۔

مذکورہ حدیث میں عورت کا لکڑی کے پاؤں لگا کر جو چلنا مذکور ہے، جس کی وجہ سے وہ دو لمبی عورتوں کے درمیان نہیں پہچانی گئی۔ ہماری شریعت میں اس کا حکم یہ ہے کہ اگر اس کا منشاء صحیح اور مقصود شرعی ہوتا کہ وہ اپنے کو چھپائے اور اس کو کوئی پہچان نہ سکے اور اذیت نہ پہنچا سکے تو ایسا کرنے میں کوئی حرج نہیں اور اگر ایسا کرنے کا منشاء بڑائی جتلانا اور اپنے آپ کو کامل عورتوں کے مشابہ ثابت کرنا ہے یا لوگوں کو دھوکہ دینا مقصود ہے تو ایسا کرنا حرام ہے۔

## اللہ تعالیٰ نے جانوروں میں کیسی سمجھداری رکھی ہے

دارقطنی اور طبرانی نے اپنے معجم میں حضرت انس رضی اللہ عنہ سے اور بیہقی نے شعب الایمان میں حضرت ابوسعید خدری رضی اللہ عنہ سے روایت کی ہے:

فرماتے ہیں کہ رسول اللہ صلی اللہ علیہ وسلم کا گزر ایک قوم کے پاس سے ہوا جس نے ایک ہرنی کا شکار کر کے اس کو خیمہ کے ستون سے باندھ رکھا تھا، اس ہرنی نے کہا اے رسول اللہ صلی اللہ علیہ وسلم! میں نے دو بچوں کو جنم دیا ہے، آپ ان لوگوں سے میرے لئے اس بات کی اجازت لے لیں کہ میں ان بچوں کو دودھ پلا کر ان کے پاس واپس آ جاؤں، حضور صلی اللہ علیہ وسلم نے فرمایا کہ لوٹ آئے گی؟ تو اس ہرنی نے کہا کہ اگر میں واپس نہ آؤں تو اللہ تعالیٰ مجھے عشار جیسے عذاب میں مبتلا کر دے۔

پس رسول اللہ صلی اللہ علیہ وسلم نے ان لوگوں سے فرمایا کہ اس کو چھوڑ دو تا کہ یہ اپنے بچوں کے پاس جائے اور انہیں

دودھ پلا کر تمہارے پاس واپس آجائے، ان لوگوں نے عرض کیا یا رسول اللہ! اس کا ضامن کون ہوگا؟ حضور ﷺ نے ارشاد فرمایا میں اس کا ضامن ہوں، ان لوگوں نے اس کو چھوڑ دیا، وہ گئی اور اپنے بچوں کو دودھ پلا کر اُن کے پاس لوٹ آئی، انہوں نے اس کو دوبارہ باندھ دیا، حضور ﷺ نے فرمایا کہ کیا تم لوگ اس ہرنی کو میرے ہاتھ فروخت کر سکتے ہو؟ ان لوگوں نے کہا کہ حضور ﷺ ہم یہ آپ کو دیتے ہیں لے لیجئے۔ یہ کہہ کر انہوں نے رسی کھول دی اور حضور ﷺ نے اس کو آزاد کر دیا، اور زید ابن ارقم رضی اللہ عنہ کی روایت میں ہے کہ جب حضور ﷺ نے اس کو آزاد فرمادیا تو میں نے اس کو جنگل میں تسبیح پڑھتے ہوئے دیکھا، وہ کہہ رہی تھی لَا إِلَهَ إِلَّا اللَّهُ مُحَمَّدٌ رَسُولُ اللَّهِ، وَفِي رِوَايَةٍ: أَشْهَدُ أَنْ لَا إِلَهَ إِلَّا اللَّهُ وَأَنَّكَ رَسُولُ اللَّهِ -

## يَبْحَثُ فِي الْأَرْضِ

زمین میں کھودتا ہے۔<sup>[۱]</sup>

کوئے کے سلسلہ میں ذکر اس موقع پر آیا ہے کہ قابیل جب پہلا انسان اپنے بھائی ہابیل کا قتل اپنے ہاتھ سے کر چکا تو اب حیران یہ تھا کہ اس کے لاشہ کو کیا کرے، اتنے میں نظر ایک کوئے پر پڑی جو زمین کھود کر دوسرے کوئے کی لاش دفن کر رہا تھا، یہ دیکھ کر اسے بھی عقل آگئی۔

## يَطِيرُ

اڑتا ہے۔<sup>[۲]</sup>

طیر عربی لفظ میں پرندہ کو کہتے ہیں، اس کے عمل پرواز کو بھی عربی میں فعل طیر ہی سے ظاہر کرتے ہیں، قرآن مجید میں یہ لفظ ایک ہی بار آیا ہے، جہاں ارشاد یہ ہوا ہے کہ کوئی پرندہ ایسا نہیں جو اپنے دونوں پروں سے اڑتا ہو، مگر یہ کہ وہ بھی تمہاری ہی طرح جماعتیں ہیں۔

[۱] پارہ: ۶، سورۃ المائدہ، ع: ۵۔ [۲] پارہ: ۷، سورۃ الانعام، ع: ۴۔



## يَقْبِضُنْ

(اپنے پر) سکوڑ لیتے ہیں۔ [۱]

اگر انسان غور کرنا چاہے تو حق تعالیٰ کی حکمت، صنعت اور قدرت، تینوں کی یہ دلیل کچھ کم ہے کہ وزن دار پرندوں کو کس کس طرح ہوا پر اپنا توازن قائم رکھنا سکھلایا گیا ہے، آج دنیا کے بڑے سے بڑے طیاروں اور ہوابازوں کا کمال اس سے بڑھ کر اور کیا ہے کہ پرندوں کے اڑان کی انہوں نے خوب ہی نقالی کی ہے۔ پرواز کے ماہروں نے خود اپنی تحریروں میں لکھا ہے کہ ہوائی مشین کے پرزے، پرندوں ہی کی ساخت کو پیش نظر رکھ کر بنائے گئے ہیں۔

## يُمْسِكُ (هُنَّ)

انہیں تھامے رہتا ہے۔ [۲]

پرندوں کی پرواز کی اعلیٰ مشینری پر قرآن مجید نے بار بار زور دیا ہے اور یہ راز اب بیسویں صدی میں جا کر کھلا، اس قدرتی مشین کی نقالی اور تقلید سے اعلیٰ ترین مشینیں، طیاروں، ہوائی جہازوں، ہوائی کلوں، ہوائی گھوڑوں کی ایجاد کی جاسکتی ہے۔

## ابابیل کی حیرت انگیز ذہانت

ابابیل کی سب سے زیادہ دشمن چمگادڑ ہے، لہذا چمگادڑ اکثر اس کے بچوں کی گھات میں لگا رہتا ہے، اس لئے ابابیل جب بچے نکالتی ہے تو اپنے گھونسلے میں اجوائن کے پودے کی لکڑیاں لا کر رکھ دیتی ہے، ان لکڑیوں کی خوشبو سے چمگادڑ گھونسلے کے قریب بھی نہیں آتی اور اس کے بچے چمگادڑوں سے محفوظ رہتے ہیں۔

ابابیل پرانے گھونسلے میں اس وقت تک بچے نہیں نکالتی جب تک کہ اس گھونسلے کی مٹی سے مرمت نہ کر لے۔

[۱] پارہ: ۲۹، سورۃ الملک، ع: ۲۔ [۲] پارہ: ۲۹، سورۃ الملک، ع: ۲۔

ابابیل کبھی بھی اپنے گھونسلہ میں بیٹ نہیں کرتی بلکہ گھونسلہ سے باہر آ کر بیٹ کرتی ہے اور جب اس کے بچے بڑے ہو جاتے ہیں تو یہ ان کو بھی یہی تعلیم دیتی ہے۔

لطیفہ: رسالہ قشیری کے باب الحجۃ کے آخر میں لکھا ہے کہ حضرت سلیمان علیہ السلام کے محل پر ایک مرتبہ ابابیل اپنی مادہ سے جفتی کی خواہش کر رہا تھا اور ہر ممکن طریقے سے اس کو آمادہ کرنے کی کوشش کر رہا تھا مگر وہ مادہ کسی بھی طرح تیار نہیں تھی، جب کافی دیر ہو گئی تو ابابیل غصہ میں آ کر بولا کہ تو میرا کہنا نہیں مانتی حالانکہ مجھ میں اتنی طاقت ہے کہ اگر میں چاہوں تو یہ محل حضرت سلیمان علیہ السلام پر الٹ دوں، اتفاقاً اس کی یہ گفتگو حضرت سلیمان علیہ السلام سن رہے تھے، چنانچہ آپ نے نر ابابیل کو حاضر ہونے کا حکم دیا، جب وہ آیا تو آپ نے اس سے دریافت فرمایا کہ بتاؤ تم نے ایسی بات کیوں زبان سے نکالی، اس نے کہا یا نبی اللہ! عشاق کی باتوں پر گرفت نہیں کی جاتی۔

### چمگاڈ

خداوند عالم نے چمگاڈ کو ایک عجیب الخلق جانور پیدا کیا ہے جو کہ پرندے اور چوپائے کے درمیان ہے، بلکہ چوپائے سے زیادہ مشابہ ہے، اس لئے کہ اس کے دو (۲) کان اوپر کو نکلے ہوئے ہیں اور اس کے باریک دانت ہیں، یہ بچے جنتا ہے اور دودھ پلاتا ہے، بول و براز کرتا ہے، جب چلنا چاہتا ہے تو چار پاؤں پر چلتا ہے، یہ صفات پرندوں کے خلاف ہیں، پھر یہ رات ہی کو نکلتا ہے اور ان کیڑوں پتنگوں کو اپنی غذا بناتا ہے جو فضا میں منتشر ہیں، کچھ لوگ یہ کہتے ہیں کہ چمگاڈ کچھ کھاتا ہی نہیں، اس کی غذا صرف ٹھنڈی ہوا ہے، حالانکہ یہ دو وجہوں سے غلط ہے، ایک یہ کہ دودھ پلاتا ہے اور بول و براز کرتا ہے اور یہ سب بغیر غذا کے ممکن نہیں ہو سکتا، دوسرے یہ کہ اس کے دانت ہوتے ہیں، اگر کچھ نہ کھاتا تو اس کے دانت بے کار تھے۔

چمگاڈ کی مادہ کو حیض آتا ہے اور وہ حیض سے پاک بھی ہوتی ہے، نیز وہ اس طرح ہنستی ہے جیسے انسان ہنستا ہے اور اس طرح پیشاب کرتی ہے جیسے چوپائے پیشاب کرتے ہیں اور بچے جنتی ہے، چمگاڈ اپنے بچوں کو دودھ

بھی پلاتی ہے اور اس کے جسم پر بال وغیرہ نہیں ہوتے۔

حضرت وہب بن منبہ رضی اللہ عنہ فرماتے ہیں کہ جب تک لوگوں کی نظر چمگادڑ پر رہتی ہے تو وہ پرواز کرتی رہتی ہے اور جب یہ جانور لوگوں کی نظروں سے اوجھل ہو جاتا ہے تو کہا جاتا ہے جس کی وجہ سے اس کی موت واقع ہو جاتی ہے، یہ اسلئے ہے تاکہ مخلوق کے فعل سے خالق کا فعل ممتاز ہو جائے اور یہ معلوم ہو جائے کہ کمال صرف اللہ تعالیٰ کیلئے ہے۔

اہل علم کہتے ہیں کہ چمگادڑ بہت زیادہ اڑنے کی طاقت رکھتی ہے، یہ گدھ اور گورخر سے بھی زیادہ لمبی عمر والی ہوتی ہے، چمگادڑ کی مادہ تین سے سات تک بچے جنتی ہے، چنانچہ چمگادڑ، بندر اور انسان کے علاوہ کوئی حیوان ایسا نہیں جو اپنے بچوں کو اٹھائے پھرتا ہے، چمگادڑ اپنے بچوں کو پروں کے نیچے رکھتی ہے اور بعض اوقات منہ میں اٹھا کر اڑتی رہتی ہے، بسا اوقات دوران پرواز ہی اپنے بچوں کو دودھ پلا دیتی ہے۔

چمگادڑ کی خاصیت یہ ہے کہ اگر اس کے جسم کے ساتھ چنار کے درخت کا پتہ (Leaf) یا شاخ (Branch) وغیرہ مس ہو جائے تو یہ ہلاک ہو جاتی ہے، اگر چمگادڑ کو ”اطرق کری“ کہا جائے تو یہ زمین کے ساتھ چمٹ جاتی ہے۔

### شتر مرغ میں قدرتِ الہی کے عجائبات

اہل عرب شتر مرغ کے پاؤں کو اونٹ کی طرح ”خف“ (یعنی ٹاپ) کہتے ہیں، جیسے اونٹنی کو اہل عرب ”قلوص“ کہتے ہیں، اسی طرح شتر مرغ کی مادہ کو بھی ”قلوص“ کہتے ہیں، یہ اس لئے کہا جاتا ہے کیونکہ شتر مرغ اونٹنی کے زیادہ مشابہ ہے، کیونکہ شتر مرغ کے پیدائشی طور پر ہی کان نہیں ہوتے بلکہ وہ بہرا ہوتا ہے، لیکن شتر مرغ کی قوت شامہ اتنی تیز ہوتی ہے کہ شتر مرغ دور ہی سے شکاری کا پتا چلا لیتا ہے اور جہاں بھی سن کر کسی چیز کا پتا لگانے کی ضرورت ہو وہاں یہ اپنی ناک سے کام لیتا ہے۔

متکلمین کے نزدیک شتر مرغ کی طبیعت حیوانات کی سی ہے، پرندوں کی سی نہیں ہے، اگرچہ شتر مرغ



انڈے دیتا ہے، بازوں اور پر بھی ہوتے ہیں، جیسے متکلمین نے چمگاڈ کو پرندوں میں شمار کیا ہے، حالانکہ چمگاڈ گاہن ہو کر بچے بھی دیتی ہے اور اس کے کان بھی باہر کی طرف نکلے ہوئے ہوتے ہیں، اس کے پر نہیں ہوتے پھر بھی پرواز کرتی ہے، اس لئے چمگاڈ کو پرندوں میں شمار کیا گیا ہے، چمگاڈ کو پرندوں میں اس لئے شمار کیا جاتا ہے کہ اللہ تعالیٰ کا ارشاد ہے:

وَإِنِّي أَخْلُقُ لَكُمْ مِنَ الطَّيْرِ كَهَيْئَةِ الطَّيْرِ فِي تَمَهَارِ سَامْنِ مِثْلِي مِنْ پَرْنَدِ كِي صُور  
ت کا ایک مجسمہ بناتا ہوں اور اس میں پھونک مارتا ہوں، وہ اللہ کے حکم سے پرندہ بن  
جاتا ہے۔ [۱]

اس پرندے سے مراد چمگاڈ ہے۔

شتر مرغ کے متعلق ایک عجیب و غریب بات یہ بھی ہے کہ جب یہ انڈے دیتا ہے تو وہ اتنے لمبے اور باریک ہوتے ہیں کہ اگر اس انڈے پر کوئی دھاگہ پھیلا دیا جائے تو دونوں ایک دوسرے سے مل جائیں اور آپ کو ایک انڈا دوسرے سے الگ نظر نہیں آسکتا، کیونکہ انڈا دھاگے کی طرح لمبا اور باریک ہوتا ہے، شتر مرغ کا جسم بیک وقت کئی انڈوں کو نہیں ڈھک سکتا، اس لئے یہ ہر انڈے کو باری باری سیتا ہے، پس جب شتر مرغ اپنے انڈوں کو چھوڑ کر کھانے کی تلاش میں نکلتا ہے تو اپنے انڈے کو بھول جاتا ہے، اور اگر اسے کسی دوسرے شتر مرغ کا انڈا مل جائے تو اسی کو سینے لگتا ہے، اس خیال سے کہ کہیں اس کو چھوڑ کر چلا جائے تو کوئی اس کا شکار نہ کر لے۔ شتر مرغ کی حماقت ضرب المثل ہے، یہ بھی کہا جاتا ہے کہ شتر مرغ اپنے انڈوں کو تین حصوں میں تقسیم کر لیتا ہے، پس ان میں سے کچھ (انڈوں) کو سیتا ہے اور کچھ کی زردی کھا لیتا ہے، اور کچھ انڈوں کو پھوڑ دیتا ہے، اور پھر انہیں ہوا میں چھوڑ دیتا ہے، یہاں تک کہ ان انڈوں میں سڑنے کے بعد کیڑے پیدا ہو جاتے ہیں، پس یہ کیڑے شتر مرغ کے بچوں کے لئے غذا کا کام دیتے ہیں۔

ابن خالویہ نے اپنی کتاب میں لکھا ہے کہ دنیا میں کوئی حیوان ایسا نہیں ہے جو نہ سنتا ہو اور نہ کبھی پانی پیتا ہو مگر

شتر مرغ ایسا حیوان ہے کہ نہ تو سنتا ہے اور نہ پانی پیتا ہے۔

شتر مرغ کی ہڈیوں میں گودا نہیں ہوتا، اگر شتر مرغ کا ایک پاؤں زخمی ہو جائے تو دوسرے پاؤں سے بھی فائدہ نہیں اٹھا سکتا، گوہ بھی پانی نہیں پیتی، لیکن اس میں قوت سماعت موجود ہوتی ہے۔

شتر مرغ کی حماقت کا اندازہ اس بات سے لگایا جا سکتا ہے کہ جب یہ شکاری کو دیکھتا ہے تو اپنا سر ریت کے تودے میں داخل کر لیتا ہے اور یہ خیال کرتا ہے کہ میں نے اپنے آپ کو شکاری سے چھپا لیا ہے، پس شکاری آسانی سے اس کا شکار کر لیتا ہے، شتر مرغ پانی کو ترک کر دینے میں بے پناہ صبر رکھتا ہے، اسی طرح اگر تیز ہوا چل پڑے تو ہوا کے مخالف سمت میں بڑی تیزی کے ساتھ دوڑتا ہے۔

### شتر مرغ کے معدے کی عجیب و غریب صلاحیت

شتر مرغ ہڈی، کنکر، پتھر اور لوہا وغیرہ نگل جاتا ہے، پس یہ تمام چیزیں اس کے معدے میں جا کر پانی ہو جاتی ہے، یہاں تک کہ لوہا بھی پگھل جاتا ہے، جا حظ نے کہا ہے کہ جو شخص یہ گمان رکھتا ہے کہ شتر مرغ کے پیٹ میں پتھر وغیرہ اس کے پیٹ کی شدت حرارت سے پگھل جاتا ہے تو اس نے خطا کھائی، پس اگر محض شتر مرغ کے پیٹ کی حرارت سے پتھر وغیرہ پگھل جاتا تو ہانڈی میں پتھر رکھ کر پکانے سے بھی گل جانا چاہئے، حالانکہ اگر اس کو کئی دن تک بھی پکا یا جائے تو وہ پتھر ہانڈی میں نہیں گل سکتا، تو اس سے معلوم ہوا کہ حرارت کے ساتھ کوئی دوسری طبعی چیز بھی شتر مرغ میں موجود ہے جو پتھر وغیرہ کو اس کے معدے میں گلا دیتی ہے، جیسے کتے اور بھیڑیے کے معدے میں ہڈی گل جاتی ہے لیکن کھجور کی گٹھلی نہیں گلتی اور جیسے اونٹ کانٹے دار درخت کے پتے اور کانٹے ہی کھاتا ہے خواہ کتنے ہی سخت کانٹے ہوں، جیسے کہ بول وغیرہ، پس اونٹ کانٹے کھانے کے بعد لید کرتا ہے، جس میں کانٹے کا کوئی اثر نہیں ہوتا، لیکن اگر اونٹ جو کھالے تولید کرتے ہی صحیح سالم نکل آتا ہے، کیونکہ اونٹ کا معدہ جو کوہضم نہیں کر پاتا۔

جب شتر مرغ کسی چھوٹے بچے کے کان میں کوئی موتی یا بالی لٹکی ہوئی دیکھ لیتا ہے تو اسے اچک کر نگل لیتا

ہے، اسی طرح شتر مرغ آگ کے انگارے بھی نکل لیتا ہے، پس جب آگ کے انگارے اس کے معدے میں پہنچتے ہیں تو ٹھنڈے ہو جاتے ہیں، انگارے اس کے معدے پر اثر انداز نہیں ہو سکتے۔

شتر مرغ میں دو عجیب و غریب خصوصیات پائی جاتی ہیں، پہلی خصوصیت یہ کہ ایسی چیزوں کو شتر مرغ بلا تکلف کھا لیتا ہے اور ہضم بھی کر لیتا ہے، اور یہ بات ناممکن نہیں، کیونکہ سمندل (ایک قسم کا کیڑا جو آگ میں رہتا ہے) آگ میں ہی انڈے اور بچے دیتا ہے، اگر اس کو آگ سے باہر نکال دیا جائے تو اس کی موت واقع ہو جاتی ہے۔

### الدجاج

”مرغی“ جب بوڑھی ہو جاتی ہے تو اس کے انڈوں میں مادہ تولید ختم ہو جاتا ہے اور اس کے انڈوں سے بچے پیدا نہیں ہوتے۔

مرغی کی ایک عجیب و غریب عادت ہے کہ اگر اس کے پاس سے کوئی درندہ گزرتا ہے تو بالکل نہیں ڈرتی۔ البتہ شہر کی مرغیاں بلی سے بہت زیادہ ڈرتی ہیں اور جب وہ بلی کو دیکھ لیتی ہیں تو کافی شور مچاتی ہیں اور کافی دیر کے بعد ان کو سکون ملتا ہے۔

مرغی کے بچے جب انڈوں سے نکلتے ہیں تو پروبال لے کر نکلتے ہیں اور نکلتے ہی چلنے پھرنے لگتے ہیں، ابتداء میں اس کے بچے نہایت خوبصورت اور بھلے معلوم ہوتے ہیں۔

عام طور پر مرغی سال بھر میں دس ماہ انڈے دیتی ہے اور دو ماہ موسم سرما میں نہیں دیتی، انڈے کی پیدائش دس دن میں مکمل ہو جاتی ہے، بعض مرغیاں روزانہ دو انڈے بھی دیتی ہیں، انڈا جس وقت مرغی کے پیٹ سے نکلتا ہے تو بہت ہی نرم ہوتا ہے، لیکن نکلنے کے بعد چند منٹ میں ہی ہوا سے سخت ہو جاتا ہے، انڈے کے اندر زردی اور سفیدی ہوتی ہے اور اس سفیدی پر ایک باریک جھلی ہوتی ہے اور اس جھلی پر ایک سخت چھلکا ہوتا ہے، سفیدی ایک قسم کی چمک دار رطوبت بمنزلہ منی کے ہوتی ہے، زردی ایک نرم بستہ



رطوبت کا خلاصہ ہے جو کسی قدر جمے ہوئے خون سے مشابہ ہوتی ہے، اس زردی سے انڈے کے اندر بچے کو غذا پہنچتی ہے جبکہ سفیدی سے بچے کی آنکھ، دماغ اور سر بنتے ہیں، باقی ماندہ سفیدی پھیل کر ایک لفافہ کی صورت میں تبدیل ہو کر بچہ کی کھال بن جاتی ہے۔

بعض اوقات ایک انڈے میں دو زردیاں ہوتی ہیں اور اس سے دو بچے پیدا ہوتے ہیں، اس کا مشاہدہ بھی ہوا ہے کہ انڈوں میں سب سے زیادہ لطیف اور غذائیت رکھنے والا وہ انڈا ہوتا ہے جس میں زردی زیادہ ہوتی ہو، اور جو انڈا بغیر مرغ کے پیدا ہوتا ہے اس میں غذائیت بہت کم ہوتی ہے اور ایسے انڈے سے بچہ بھی پیدا نہیں ہوتا۔

## غَنَمٌ

بکریاں، بکرے۔ (اسم جمع)

## غَنَمِی

میری بکری۔ [۱]

بکری ہندوستان و پاکستان کا ایک مشہور جانور ہے، اور اس کا گوشت لذت اور طبی منفعت دونوں لحاظ سے ایک بہترین گوشت ہے، کثرت سے ہر جگہ کھایا جاتا ہے، سادہ قورمہ، ترکاری دار قلیہ، سوپ (خالی شوربہ) بیخنی، پلاؤ، بریانی، تنجن، پسندے، کباب، کوفتے کباب، شامی کباب، سیخ کباب اور طرح طرح سے استعمال ہوتا ہے۔

پہاڑی اور جنگلی بکریاں عام دیہاتی بکریوں سے قوت اور جسامت دونوں میں کہیں بڑھی ہوئی ہیں، بکری عام طور پر صرف سبزی خور جانور ہے لیکن سبزی کے علاوہ بھی بہت کچھ چبا ڈالتی ہیں اور کھانے کو اسے ملتار ہے تو اس کا منہ دن بھر چلتا رہتا ہے، بکری ایک کم ہمت اور بزدل جانور ہے اور لفظ ”بزدل“ کی ساخت خود ہی اس کا

[۱] پارہ: ۸، سورۃ الانعام۔ پارہ: ۷، سورۃ الانبیاء۔ پارہ: ۱۶، سورۃ طہ۔

پتہ دے رہی ہے، (بز دل: وہ جس کا دل بکری کا سا ہو)۔

بکری کے رنگ مختلف ہوتے ہیں، ایک ایک جھول میں کبھی دو بچے دیتی ہے اور کبھی چار، اس کے نر میں مستی کے زمانہ میں ایک خاص قسم کی بو پیدا ہو جاتی ہے، بعض دفعہ نر کے چہرہ پر ٹھوڑی کے نیچے بال مثل داڑھی کے ہوتے ہیں۔ بکری کا دودھ مقدار میں بہت زیادہ ہوتا ہے، اور دن میں کئی کئی بار دوہا جاسکتا ہے، چنانچہ مشہور ہے کہ جس گھر میں بکری ہو وہاں کبھی فاقہ نہیں ہو سکتا، اس کا دودھ تاثیر میں ٹھنڈا ہوتا ہے اور دق، آتشک وغیرہ متعدد ایسے امراض میں دیا جاسکتا ہے جو گرمی سے پیدا ہوتے ہیں، بکری کی ہوا کہا جاتا ہے کہ دق کے مریضوں کے لئے مفید ہوتی ہے، چنانچہ بعض اطباء کی تاکید رہتی ہے کہ دق کے مریض کے پاس بکری بندھی رہے۔

### الشَّاةُ

”بکری“، یہ لفظ، مذکر اور مؤنث دونوں کے لئے استعمال ہوتا ہے، شَاةٌ اصل شَاهَةٌ ہے، اس لئے کہ اس کی تصغیر شُوَيْهَةٌ ہے اور تصغیر سے کلمے کے اصلی حرفوں کا پتہ چل جاتا ہے اور جمع شِيَاةٌ آتی ہے۔

### ضَانٌ

بھیڑ۔ □

(بھیڑ، دنبہ) الضَّانُ نَبِ ضَائِنٍ کی جمع ہے، مونث کے لئے ضَانَةٌ بولتے ہیں، بعض کی رائے یہ ہے کہ ایسی جمع جس کا کوئی واحد نہیں ہے، بقول دیگر اس کی جمع ضِئِنٌ آتی ہے، جیسے عَبْدٌ عِبِيدٌ آتی ہے۔ اللہ تعالیٰ کا فرمان ہے:

ثَمْنِيَّةٌ ازْوَاجٍ مِنَ الضَّانِ اثْنَيْنِ وَمِنَ الْمَعْزِ اثْنَيْنِ قُلْ اِلَّا الذَّكَرَيْنِ حَرَّمَ امَّ الْاُنثَيَيْنِ

اَمَّا اَسْتَمَلْتَ عَلَيْهِ اَرْحَامُ الْاُنثَيَيْنِ نَبِيُّونِي بِعِلْمٍ اِنْ كُنْتُمْ صٰدِقِيْنَ □

”یہ مویشی آٹھ نر و مادہ پیدا کئے یعنی بھیڑ اور دنبہ دو قسم نر و مادہ اور بکری میں دو قسم نر و مادہ، آپ

ان سے کہئے کہ کیا اللہ تعالیٰ نے ان دونوں نروں کو حرام کیا ہے یا ان دونوں مادہ کو یا اس (بچہ) کو جس کو دونوں مادہ اپنے پیٹ میں لئے ہوئے ہیں۔

اس آیت کا شان نزول یہ ہے کہ زمانہ جاہلیت کے عرب یوں کہا کرتے تھے کہ یہ مواشی ہیں اور یہ کھیت، ان کو کوئی استعمال نہیں کر سکتا، (یعنی یہ بتوں کے نام ہیں)، اسی طرح انہوں نے یہ عقیدہ بھی گھڑ رکھا تھا کہ ان مویشیوں کے رحم میں جو کچھ ہے وہ خالص ہمارے مردوں کے لئے ہے، ہماری عورتوں کے لئے حرام ہے۔

علاوہ ازیں انہوں نے بحیرہ، سائبہ، وصیلہ اور حامی کو بھی حرام کر رکھا تھا اور بعض جانوروں کا کھانا اپنی عورتوں کے لئے حرام کر رکھا تھا، مگر جب اسلام کا آفتاب طلوع ہوا تو اس نے حلال و حرام کے احکام کو واضح کر دیا، تو کفار مکہ نے اس بارے میں نبی کریم ﷺ سے مجادلہ شروع کر دیا اور سب سے پہلے آپ سے اس بارے میں مشرکین کے خطیب مالک بن عوف بن الاحوص الجشمی نے آغاز کیا اور دریافت کیا کہ اے محمد! (ﷺ) تم نے وہ بہت سی چیزیں جو ہمارے آباء و اجداد کیا کرتے تھے، حرام کر دیں۔

آپ ﷺ نے اس کے جواب میں ارشاد فرمایا کہ تم نے بلا اصل و ثبوت بہت سی قسم کی بکریوں کو حرام کر رکھا ہے، حالانکہ اللہ تعالیٰ نے ان ازواجِ خمسہ کو کھانے اور ان سے نفع اٹھانے کے لئے پیدا کیا ہے، لہذا تم یہ بتاؤ کہ یہ تمہاری مفروضہ تحریم کہاں سے آئی؟ آیا نر کی جانب سے یا مادہ کی جانب سے؟ یہ سن کر مالک حیران ہو گیا اور کوئی جواب اس سے نہ بن پڑا۔

آپ ﷺ نے اس سے فرمایا کہ جواب کیوں نہیں دیتا؟ مالک نے کہا کہ آپ ہی فرمائیں، میں سنتا ہوں گا، مالک کے جواب نہ دینے کی وجہ یہ تھی کہ اگر وہ یہ جواب دیتا کہ نر کی جانب سے حرمت آئی ہے تو یہ حرمت تمام نروں کو شامل ہوتی، تخصیص کیسی؟ اور اگر یہ کہتا کہ مادہ کی جانب سے، تو بھی تمام مادہ حرام ہوتیں اور اگر یوں کہتا کہ حرمت اشتمال رحم کی وجہ سے آئی ہے تو تمام جانور بلا امتیاز مذکر و مونث حرام ہو جائیں، کیونکہ رحم سب کو شامل ہے، اور پھر یہ تخصیص کہ پانچواں بچہ حرام ہے یا ساتواں یا بعض حرام اور بعض حرام نہیں، کہاں سے آئی؟



مشرکین عرب نے جن چند جانوروں اور ان کے زروادہ سے متعلق حرمت کے احکام اپنی طرف سے گھڑ لئے تھے، ان کے بارے میں ارشاد ہوا ہے کہ اللہ نے آٹھ جوڑے پیدا کئے ہیں، دو قسمیں زروادہ بھیڑ میں ہیں، اور دو قسمیں (زروادہ) بکری میں ہیں، بس اس خاص لفظ کے ساتھ بھیڑ کا ذکر اسی ایک موقع پر آیا ہے، باقی نام کی صراحت کے بغیر بھیڑ کا ذکر وہاں بھی ہے جہاں یہ مضمون آیا ہے کہ حضرت موسیٰ علیہ السلام کو مدین کے کنویں پر حضرت شعیب علیہ السلام کی صاحبزادیاں اپنے جانوروں کو پانی پلاتی ہوئی ملیں ۱ جانور سے مراد بھیڑ ہی ہیں اور اسی طرح کچھ ہی آگے چل کر وہاں بھی جہاں یہ مضمون ہے کہ حضرت شعیب علیہ السلام نے حضرت موسیٰ علیہ السلام کو اپنے جانوروں کی چرواہی کے لئے رکھ لیا۔

بھیڑ کا شمار دنیا کے مشہور ترین اور مفید ترین جانوروں میں ہے، اس کا گوشت اور اس کا دودھ دونوں عمدہ غذاؤں کا کام دیتے ہیں اور اس کے بالوں کے اونی کپڑے اپنی تعداد اور اپنی کیفیت دونوں کے لحاظ سے کسی تعارف کے محتاج نہیں، کہا جاتا ہے کہ دنیا کا پہلا جانور جس کی پوستین انسان نے لباس کے طور پر استعمال کی ہے بھیڑ ہی ہے، اس کے گوشت، دودھ، اُون سب کی تجارت دنیا کے مختلف حصوں میں بہت بڑے پیمانہ پر جاری ہے، بھیڑ اپنی سادہ لوحی، بے ہمتی اور اندھی تقلید کی وجہ سے مشہور ہے، چنانچہ بیسیوں مادہ بھیڑ ایک نر کے پیچھے بالکل اندھا دھند چلتی رہتی ہیں اور بھیڑ چال، زبان میں ایک مثل بن گئی ہے، لیکن دنبہ جو انہیں کے نر کی ایک قسم کا نام ہے اپنی قوت و ہمت دونوں کے لئے بہت مشہور ہے اور بیل تک سے ٹکر لینے کو تیار رہتا ہے۔

بھیڑوں کی موجودہ مجموعی تعداد کا اندازہ لگایا گیا ہے کہ دنیا میں کوئی ۷۵ کروڑ ہے، حضرت ایوب علیہ السلام کے پاس ان کے زمانہ ثروت میں ۷ ہزار بھیڑیں تھیں جو بعد کو دو گنی ہو کر ۱۴ ہزار ہو گئیں تھیں۔

مودب کا فرماں روا، شاہ اسرائیل کی خدمت میں جو خراج پیش کرتا، وہ ایک لاکھ مہینوں اور ایک لاکھ دنوں کی شکل میں ہوتا، حضرت سلیمان علیہ السلام کے باورچی خانہ میں سو بھیڑیں روز ذبح ہوتیں، اور جب آپ نے ہیکل کی تعمیر کی تو نذرانہ میں ایک لاکھ ۲۰ ہزار بھیڑوں کی قربانی پیش کی۔

نوع غنم یعنی بھیڑ بکریوں میں اللہ تعالیٰ نے خاص برکت رکھی ہے چنانچہ یہ سال میں ایک مرتبہ بیاتی ہے اور اس کو کثرت کے ساتھ کھایا جاتا ہے مگر پھر بھی روئے زمین پر یہ کثرت سے پائی جاتی ہیں۔ اس کے برخلاف درندے سال میں دو مرتبہ یعنی جاڑے گرمی کے موسم میں بچے جنتے ہیں اور کھانے کے مصرف میں نہیں آتے پھر بھی بہت کم خال خال ہی نظر آتے ہیں، بھیڑ کی کھال نہایت نرم ہوتی ہے، اس کی نرمی ضرب المثل ہے۔ حدیث میں اس کی مثال دی گئی ہے، چنانچہ بیہقی اور ترمذی میں حضرت ابو ہریرہ رضی اللہ عنہ سے مروی ہے:

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَخْرُجُ فِي آخِرِ الزَّمَانِ رِجَالٌ يَحْتَلُونَ الدُّنْيَا بِاللِّدِينِ يَلْبَسُونَ لِلنَّاسِ جُلُودَ الضَّانِ مِنَ اللَّيْنِ، أَلْسِنَتَهُمْ أَحْلَى مِنَ السُّكَّرِ وَقُلُوبُهُمْ قُلُوبُ الذِّيَابِ، يَقُولُ اللَّهُ آبِي يَغْتَرُّونَ أُمَّ عَلِيٍّ يَجْتَرُّونَ، فَبِي حَلَفْتُ لَا بَعَثَنَ عَلَيَّ أَوْلِيكَ مِنْهُمْ فِتْنَةً تَدْعُ الْحَلِيمَةَ فِيهِمْ حَيْرَانٌ - [۱]

”نبی کریم صلی اللہ علیہ وسلم نے ارشاد فرمایا کہ آخری زمانہ میں کچھ لوگ ایسے نمودار ہوں گے جو دنیا کو دین کی آڑ میں چھپائیں گے، یعنی دنیا کو دین کے بدلہ میں خریدیں گے، بظاہر اس قدر نرم کہ لوگوں کے سامنے بھیڑ کی کھال میں نمودار ہوں گے، ان کی زبانیں شہد سے زیادہ شیریں ہوں گی اور ان کے قلوب بھیڑیوں سے زیادہ سخت ہوں گے اور ایک روایت میں ہے کہ ان کے قلوب ایلوے سے زیادہ تلخ ہوں گے، ان کے بارے میں اللہ تعالیٰ فرماتا ہے کہ یہ لوگ مجھے دھوکہ دے رہے ہیں اور کیا مجھ پر جرأت کا مظاہرہ کر رہے ہیں تو میں بھی اپنی ذات کی قسم کھاتا ہوں کہ ان کو ایسے فتنوں میں مبتلا کروں گا کہ ان کے عاقل و سنجیدہ لوگ بھی حیران و ششدر رہ جائیں گے۔“

[۱] رواہ الترمذی۔

## بھیڑ اور بکری کے خصائل

یہ ہاتھی اور بھینس جیسے عظیم الجثہ جانوروں سے نہیں گھبراتیں، مگر ذرا سے بھیڑیے کو دیکھتے ہی ان پر خوف عظیم طاری ہو جاتا ہے، اس کی وجہ صرف یہی ہے کہ یہ خوف اللہ تعالیٰ کا دیا ہوا فطری ہے۔ دوسری ایک عجیب بات ان کی فطرت میں یہ ہے کہ بکری ایک رات میں بہت سے بچے جنتی ہے اور صبح کو چرواہا بچوں کو گھر چھوڑ کر بکریوں کو چرانے لے جاتا ہے اور شام کو جب واپس لے کر آتا ہے تو ہر بچہ دودھ پینے کے لئے اپنی ماں کے پاس پہنچ جاتا ہے اور اس میں قطعاً بھول نہیں کرتا۔

پاک و ہند میں ایک خاص قسم کی بھیڑ (دنبہ) ہوتی ہے جس کے سینے، سانوں اور رانوں و دم پر ایک ایک چمکی ہوتی ہے اور بسا اوقات اس قدر بڑھ جاتی ہے کہ اس کو چلنے میں دشواری ہونے لگتی ہے۔

اگر بھیڑ کسی کھیتی یا درخت وغیرہ کو چر لیتی ہے تو وہ دوبارہ آگ آتی ہے لیکن اگر بکری چر لے تو ایسا نہیں ہوتا، اسی لئے اہل عرب بھیڑ کے چر لینے کی صورت میں جَزَّ ضَائِنَةً (بھیڑ نے کاٹ دیا) اور بکری کے چرنے کی صورت میں حَلَقَ مَعَزَةً (بکری نے روند دیا) کہتے ہیں۔

## حلال و حرام

مسلمانوں پر ایک عام اعتراض حلال و حرام کا مسئلہ ہے، اکثر غیر مسلم مسلمانوں پر ترس کھاتے ہیں کہ ان کا مذہب ان کو کتنی اچھی اچھی چیزوں سے محروم کئے جا رہا ہے، درج ذیل مثال سے اس بات کو سمجھنے میں آسانی ہو جائے گی، مثلاً:

”میں اپنے بیٹے کو ریڑھی پر بکنے والے کٹے ہوئے پھل لے کر دینے کو تیار نہیں، کیونکہ ان پر مکھیاں بھنبھناتی ہیں اور گزرتی ہوئی گاڑیوں کی دھول پڑ جانے کے بعد یہ بیماری کا باعث ہو سکتے ہیں، میں ہرگز یہ پسند نہیں کروں گا کہ وہ سگریٹ پینا شروع کر دے، کیونکہ سگریٹ متعدد بیماریوں کا باعث ہے، ایک متمدن ملک میں رہنے اور ترقی پسند خیالات رکھنے کے باوجود میرا



مشاہدہ ہے کہ شراب پینے سے معدہ اور جگر خراب ہو جاتے ہیں، اعصاب کمزور پڑ جاتے ہیں، انسان کی قوت اعتمادی جاتی رہتی ہے، اس لئے میں اپنے بیٹے کو شراب اور سگریٹ پینے کی اجازت نہیں دیتا، کار کو تیز چلانا حادثات کا باعث بن سکتا ہے، میرا دل چاہتا ہے کہ میرا بیٹا کسی حادثے میں ملوث نہ ہو، اس لئے میں اسے اس وقت تک کار چلانے کی اجازت نہیں دوں گا، جب تک وہ مہارت حاصل نہ کر لے اور مجھے اطمینان نہ ہو جائے کہ وہ گاڑی مناسب رفتار پر ٹریفک قوانین کے مطابق چلا سکتا ہے۔

میں اپنے بیٹے پر اس قسم کی اور پابندیاں لگانا پسند کروں گا، کیا علم نفسیات کی رو سے میری یہ تمام پابندیاں اس کی شخصیت کو مسخ کر سکتی ہیں؟ یہ تمام پابندیاں اس کے لئے سود مند ثابت ہوں گی، اس میں اس کا ہی بھلا ہے، اس لئے یہ کہنا ہرگز درست نہیں ہو سکتا کہ ان پابندیوں سے وہ احساس محرومی اور احساس کمتری میں مبتلا ہو جائے گا۔

اللہ تبارک و تعالیٰ نے قرآن مجید میں جتنی چیزیں اچھی ہیں ان کو حلال کہا ہے اور جن سے کوئی تکلیف ہو سکتی ہے یا وہ صحت کے لئے مضر ہیں تو ان کو حرام قرار دیا ہے، ارشاد باری تعالیٰ ہے:

الْيَوْمَ أُحِلَّ لَكُمْ الطَّيِّبَاتُ ۗ [۱] ” آج سے تمہارے لئے تمام اچھی چیزیں حلال کر دی گئیں ہیں۔“

اور حرام چیزوں کی مکمل فہرست یوں جاری فرمائی، ارشادِ باری تعالیٰ ہے:

حُرِّمَتْ عَلَيْكُمْ الْبَيْتَةُ وَالْدَّمُ وَحُمُّ الْخِنْزِيرِ وَمَا أُهْلَ لِغَيْرِ اللَّهِ بِهِ وَالْمُنْخَنِقَةُ  
وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبْعُ إِلَّا مَا ذُكِّرْتُمْ ۖ وَمَا ذُبِحَ عَلَى  
النُّصَبِ وَأَنْ تَسْتَقْسِمُوا بِالْآزِلَامِ ۗ ذَٰلِكُمْ فِسْقٌ ۗ الْيَوْمَ يَبْسُ الدِّينَ كَفَرُوا مِنْ  
دِينِكُمْ فَلَا تَخْشَوْهُمْ وَاخْشَوْنِ ۗ الْيَوْمَ أَكْمَلْتُ لَكُمْ دِينَكُمْ وَأَمَّمْتُ عَلَيْكُمْ

نِعْمَتِي وَرَضِيْتُ لَكُمْ الْإِسْلَامَ دِينًا فَمَنِ اضْطُرَّ فِي مَخْصَصَةٍ غَيْرِ مُتَجَانِفٍ لِإِثْمٍ  
فَإِنَّ اللَّهَ غَفُورٌ رَحِيمٌ ۝

حرام کر دیا گیا تم پر مردار، خون، سور کا گوشت اور ہر وہ چیز جو اللہ کے علاوہ دی گئی ہو، اور گلا گھونٹا ہوا، لاٹھی سے مارا ہوا، بلندی سے گرا ہوا، ٹکرا ہوا، اور درندے کا کھایا ہوا، مگر جن کو تم ذبح کر لو، اور جو ذبح کیا گیا ہو استھانوں کے پاس، اور یہ کہ تم قسمت معلوم کرو تیروں سے، کیونکہ یہ تمام چیزیں فسق ہیں، اور اگر کوئی مجبوری کی حالت اضطراری میں ہو بھوک سے اور وہ گناہ کی طرف جھکنے کا قصد نہ رکھتا ہو تو (وہ کوئی روگردانی ان احکام کی کرنے پر مجبور ہو جائے تو) اللہ تعالیٰ معاف کر دینے والا مہربان ہے۔

### اضطراری کیفیت کی چند شرائط

اضطراری کیفیت کا ترجمہ ہر دور کے علماء نے اپنی سمجھ کے مطابق کیا ہے، کچھ کے خیال میں یہ وہ کیفیت ہے جب جان کا اندیشہ ہو، مگر اس کے ساتھ اسی آیت کی روشنی میں چند شرائط بھی عائد ہوتی ہیں:

- (۱) مریض کی حالت تشویشناک ہو۔
  - (۲) اللہ کے احکام کو ٹالنے کی ترکیب قرار نہ دے۔
  - (۳) حرام چیز کا استعمال ایک مقررہ مدت تک کیلئے ہو، ہمیشہ کیلئے نہ ہو۔
  - (۴) مریض خود فیصلہ نہ کرے کہ اس کی بیماری فلاں حرام چیز سے ٹھیک ہو جائے گی، اس لئے وہ اسے کھانا شروع کرے اور پھر اپنی مرضی کی مقدار میں لامحدود عرصہ تک کھاتا رہے، یہ فیصلہ کسی مستند اور حاذق طبیب نے کیا ہو، جو اس چیز کی مقدار اور عرصہ استعمال واضح طور پر متعین کرے۔
- اسلام کی اپنی وسعت نظر کا یہ عالم ہے کہ وہ مطلقاً کسی چیز کو بھی طبی ضرورتوں کیلئے استعمال کرنے کی اجازت

دیتا ہے، لیکن حضرت عبداللہ بن مسعود رضی اللہ عنہ ایک بڑی اہم بات روایت کرتے ہیں کہ آپ صلی اللہ علیہ وسلم نے فرمایا:

إِنَّ اللَّهَ لَمْ يَجْعَلْ شِفَاءً كُمْ فِي مَا حَرَّمَ عَلَيْكُمْ [۱]  
 ”اللہ تعالیٰ نے کسی حرام چیز میں شفا نہیں رکھی۔“

### محرمات نبوی صلی اللہ علیہ وسلم

حضرت عبداللہ بن عمر رضی اللہ عنہما روایت فرماتے ہیں:

نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ أَكْلِ الْجَلَالَةِ وَالْبَائِهَا [۲]  
 ”رسول اللہ صلی اللہ علیہ وسلم نے گندگی کھانے والے جانور کو کھانے اور اس کا دودھ پینے سے منع فرمایا۔“

بخاری اور مسلم کی ایک روایت میں حضرت عبداللہ بن عباس رضی اللہ عنہما بتاتے ہیں کہ ان کو خالد بن ولید رضی اللہ عنہ نے بیان کیا کہ انہوں نے اپنی خالہ ام المومنین حضرت میمونہ رضی اللہ عنہا کے گھر نبی کریم صلی اللہ علیہ وسلم کے ہمراہ ان کے دسترخوان پر بھٹی ہوئی گوہ دیکھی، جسے حضور صلی اللہ علیہ وسلم نے کھانے سے انکار کر دیا، خالد رضی اللہ عنہ نے پوچھا کہ کیا یہ حرام ہیں؟ آپ صلی اللہ علیہ وسلم نے فرمایا: میں اسے حرام نہیں کہتا، لیکن میں اسے کھانا پسند نہیں کرتا کیونکہ یہ میرے ملک میں نہیں ہوتی، چنانچہ خالد بن ولید رضی اللہ عنہ نے حضور اکرم صلی اللہ علیہ وسلم کے گھر میں ان کے نظر کے سامنے گوہ کھائی۔ ایک اور روایت میں ہے کہ ایک صحابیؓ پر اٹھے پکا کر لائے، مگر انھوں نے گھی گوہ کی کھال کے مشکیزہ میں رکھا ہوا تھا، اس لئے تناول نہ فرمائے گئے۔

حضرت ابو ہریرہ رضی اللہ عنہ فرماتے ہیں کہ آپ صلی اللہ علیہ وسلم نے فرمایا:

كُلُّ ذَاتِ نَابٍ مِنَ السَّبَاعِ فَأَكْلُهُ حَرَامٌ [۳]  
 ہر قسم کے کچلی والے درندے کا کھانا حرام ہے۔

اسی موضوع پر ایک تفصیلی ارشاد گرامی حضرت عبداللہ بن عباس رضی اللہ عنہما سے یوں مروی ہے:

[۱] صحیح البخاری، ج: ۷، ص: ۱۱۰۔ [۲] ترمذی، رقم الحدیث: ۱۸۲۳۔ [۳] بخاری و مسلم و ابن ماجہ۔



نَهَى رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ عَنْ كُلِّ ذِي نَابٍ مِنَ السَّبَاعِ وَكُلِّ ذِي

مَخْلَبٍ مِنَ الطَّيْرِ ۱

”رسول اللہ ﷺ نے کچلی والے ہر درندہ اور پنچہ کے ساتھ شکار کرنے والے پرندوں کو کھانے سے منع فرمایا۔“

فتح خیبر کے موقع پر یہودیوں کے بہت سے گدھے مال غنیمت میں ہاتھ آئے اور لوگوں نے ان کا گوشت پکانا شروع کیا ہی تھا کہ حضور ﷺ کی جانب سے منادی ہوئی کہ گھریلو گدھے کا گوشت حرام ہے، جس پر لوگوں نے اپنی ہانڈیاں الٹ دیں۔

گھوڑے کا گوشت جائز قرار دیا تھا اور حضرت عائشہ رضی اللہ عنہا کی ایک روایت میں ہے کہ ایک مرتبہ عہد رسالت میں مدینہ منورہ میں گھوڑا پکایا گیا۔ مفسرین کے نزدیک گھوڑے کو کھانا اس لئے پسندیدہ نہیں کہ قرآن کریم نے اسے سواری کا جانور قرار دیا ہے، اس لئے اس کو کھانے کا مطلب اس کا غلط استعمال ہو سکتا ہے، چنانچہ اس مسئلہ کی مزید وضاحت میں حضرت خالد بن ولید رضی اللہ عنہ روایت فرماتے ہیں:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى عَنْ أَكْلِ الْخُومِ الْخَيْلِ وَالْبِغَالِ وَالْحَمِيرِ ۲

”رسول اللہ ﷺ نے گھوڑے، خچر اور گدھے کے گوشت کو کھانے سے منع فرمایا۔“

حضرت جابر رضی اللہ عنہ روایت فرماتے ہیں:

إِنَّ النَّبِيَّ صَلَّى اللَّهُ عَلَيْهِ وَسَلَّمَ نَهَى عَنْ أَكْلِ الْهَرَّةِ وَأَكْلِ ثَمَنِهَا ۳

”نبی کریم ﷺ نے بلی کا گوشت کھانے اور اسکی قیمت کی رقم کو کھانے سے منع فرمایا۔“

حضرت جابر بن عبد اللہ رضی اللہ عنہ روایت کرتے ہیں کہ رسول اللہ ﷺ نے فرمایا کہ: ”جس چیز کو سمندر پھینک

دے یا پانی ہٹ جانے سے وہ تمھیں میسر آ جائے، اسے کھاؤ، اور:

وَمَا مَاتَ فِيهِ وَكَطَفَا فَلَا تَأْكُلُوهُ ۴ ”جو اس میں مر کر تیر نے لگے اس کو نہ کھاؤ۔“

۱ مسلم، ابن ماجہ۔ ۲ نسائی، ابوداؤد۔ ۳ ابوداؤد، ترمذی۔ ۴ ابوداؤد، ابن ماجہ۔

کیونکہ دریا یا سمندر کے پانی میں غلاظت، یا آج کل کے زمانہ میں جوہری توانائی کا مادہ یا پیٹرول پڑ جانے سے سمندری حیات کے متعدد اراکین ہلاک ہو کر پانی کے اوپر تیرنے لگتے ہیں، یہ تمام جانور بیماری پھیلا سکتے ہیں، لہذا ان کو کھانا خطرناک ہوتا ہے۔ حال ہی میں مرغیوں کی خوراک میں ایسی مچھلیوں کا گوشت شامل کیا گیا جو جوہری توانائی سے آلودہ تھیں، اس کی وجہ سے دنیا کے کئی ملکوں میں کروڑوں مرغیاں ہلاک ہو گئیں۔

حضرت عثمان بن عبد الرحمن رضی اللہ عنہ روایت کرتے ہیں:

إِنَّ طَبِيبًا ذَكَرَ ضَفْدَعًا فِي دَوَاءٍ عِنْدَ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ فَنَهَاةً  
عَنْ قَتْلِهَا ۱

”ایک حکیم نے رسول اللہ صلی اللہ علیہ وسلم کے روبرو ایک نسخہ میں مینڈک ڈالنے کا ذکر کیا تو حضور صلی اللہ علیہ وسلم نے مینڈک کو مارنے سے منع فرمایا۔“

بوعلی سینا نے مینڈک کو دوا کے طور پر نامناسب قرار دیا ہے۔

حضرت تمیم داری رضی اللہ عنہ کی ایک روایت میں ہے کہ آپ صلی اللہ علیہ وسلم نے فرمایا:

يَكُونُ فِي آخِرِ الزَّمَانِ قَوْمٌ يُحِبُّونَ أَسِنَّةَ الْإِبِلِ وَيَقْطَعُونَ أذُنَابَ الْغَنَمِ إِلَّا فَمَا  
قُطِعَ مِنْ حَيٍّ فَهُوَ مَيْتٌ ۲

”آخری زمانہ میں ایسے لوگ ہوں گے جو اونٹوں کے کوہان اور بکریوں کی دُمیں کاٹ لیں گے، اس حقیقت سے خبردار رہو کہ زندہ جانور کے جسم سے جو کاٹا جائے گا، وہ مردار ہے۔“

حضرت خزیمہ بن جزء رضی اللہ عنہ آپ صلی اللہ علیہ وسلم کی خدمت میں حاضر ہوئے اور جانوروں کے بارے میں پوچھا:

مَا تَقُولُ فِي الشَّعَلَبِ آپ صلی اللہ علیہ وسلم لومڑی کے بارے میں کیا فرماتے ہیں؟ آپ صلی اللہ علیہ وسلم نے فرمایا وَمَنْ يَأْكُلُ الشَّعَلَبِ بَهْلَا كَوْنِي لَوْمَرِي بَلَى كَمَا تَأْكُلُ فِي الذِّئْبِ بَهْطَرِي كَمَا تَأْكُلُ فِي الذِّئْبِ أَحَدٌ

۱] مسند احمد ابوداؤد، نسائی۔ ۲] ابن ماجہ۔

فِيهِ خَيْرٌ بَهْلًا كَبْهَى كَوْنِي آدَمِي بَهْيُ رِيَا بَهْيِي كَهَاتَا هَيْ؟ [۱]

حضرت عبداللہ بن عمر رضی اللہ عنہما فرماتے ہیں وَمَنْ يَأْكُلُ الْغُرَابَ بَهْلًا "کوا" کون کھا سکتا ہے؟ رسول اللہ صلی اللہ علیہ وسلم

نے اسے فاسق قرار دیا، اس لئے وہ پاک جانوروں میں سے ہرگز نہیں۔ [۲]

## محرمات کا خلاصہ

قرآن مجید نے ان چیزوں کو حرام قرار دیا ہے:

"مردار، خون، بہتا ہوا خون، سُور، غیر اللہ کے نام پر دیا گیا جانور، گلا گھونٹا ہوا، لاٹھی سے مارا ہوا، بلندی سے گرا ہوا، ٹکرا ہوا، درندے کا کھایا ہوا، بتوں اور مندروں کے استھانوں کا ذبیحہ اور شراب۔"

نبی کریم صلی اللہ علیہ وسلم نے ان چیزوں کی وضاحت، مشاہدات اور وحی الہی کے بعد کچھ مزید چیزوں کو حرام قرار

دیا ہے، ان میں درج ذیل چیزیں داخل ہیں:

گندگی کھانے والا، گوہ، کچلی والے جانور، ہر پنچہ کش پرندہ، خچر، گھریلو گدھا، بلی، اپنے آپ مر کر تیرنے والی مچھلی، چیونٹی، ہڈ ہڈ، چڑی ممولا، شہد کی مکھی، کوا، چوہا، کنڈیال، بجو، لومڑی، بھیڑیا، مینڈک، زندہ جانور کے جسم سے کاٹا ہوا گوشت اور جس چیز میں کتا منہ ڈال جائے۔

## شراب پینے کے نقصانات

شراب پینے سے معدہ کی جھلیاں ورم کر جاتی ہیں، تیزابیت بڑھتی ہے، جگر خراب ہوتا ہے اور آہستہ آہستہ

کام بند کر کے موت کا باعث بنتا ہے۔

انگلستان کے بادشاہ جارج ششم کے پھیپھڑوں سے سرطان نکالنے والے عظیم برطانوی سرجن سرکان خطاب

پانے کے بعد کثرت شراب نوشی کے بعد گھر کے دروازے پر بے ہوش پائے گئے، چوروں نے جب کھلا

[۱] ابن ماجہ۔ [۲] ابن ماجہ۔



دروازہ اور بے ہوش مالک دیکھا تو سارا مال لے گئے، کچھ عرصہ بعد یہ دماغی عوارض میں مبتلا ہو کر پاگل خانے کو سدھارے اور وہیں وفات پائی۔

### مردار کھانے کے نقصانات

مردہ جانور کے گوشت میں ایک اہم مسئلہ خون کا ہے، جانور کو ذبح کیا جائے تو اس کا خون نکل جاتا ہے جبکہ مردار کا سارا خون جسم کے اندر ہی موجود ہوتا ہے، جس سے گوشت جلد خراب ہو جاتا ہے اور گوشت میں کیمیائی طور پر ایسے زہریلے عناصر پیدا ہو جاتے ہیں جن کا استعمال تندرستی کے خلاف ہے۔

### خون کے نقصانات

کسی زندہ جسم سے نکلنے کے بعد خون فوراً جم جاتا ہے، جمنے کے بعد جو لو تھڑا ”کلاٹ“ بنتا ہے، اس میں موجود لحمیات کو ہضم کرنے والے جوہر انسانی معدہ میں نہیں ہوتے۔ بلی، کتا، شیر، چیتا، بھیڑ یا وغیرہ جیسے خونخوار جانوروں کے جسم میں اس کو ہضم کرنے کی صلاحیت پائی جاتی ہے، لیکن انسان کے جسم میں نہیں ہوتی، اس لئے اگر کوئی انسان خون پئے گا تو خون اس کے معدہ میں جا کر جم کر وہاں ہضم کرنے والے جوہروں کو بھی ناکارہ کر دے گا۔

ماہرین کو یہ پتہ چلے زیادہ عرصہ نہیں گزرا کہ انسانی جسم میں خون کو ہضم کرنے کی استعداد نہیں ہوتی، لیکن ہزاروں سال پہلے قرآن کریم نے خون پینے کو حرام قرار دیا، بلکہ اس ضمن میں فنی اہمیت کا مسئلہ یہ ہے کہ جس جانور کا خون اس کے جسم میں موجود رہے گا، اس کا گوشت جلد خراب ہو جاتا ہے اور اس میں کیمیائی زہریں پیدا ہو جاتی ہیں، کیونکہ خون جراثیم کے پھیلاؤ کیلئے بہترین ذریعہ ہے، لیبارٹریوں میں جب کسی مریض کی پیپٹسٹ کرتے ہیں تو اسے خون سے تیار کردہ ایک مرکب میں ڈال کر دیتے ہیں، پیپ کے جراثیم ایک ہی دن میں کروڑوں کی تعداد میں بڑھ جاتے ہیں۔

## سور کے گوشت کے نقصانات

قرآن کریم نے واضح اور غیر مبہم الفاظ میں پانچ مقامات پر سور کے گوشت کو حرام قرار دیا ہے، ہندوا اگر گائے کا گوشت نہیں کھاتے یا سکھ اگر مور نہیں کھاتے تو وہ اسے متبرک مانتے ہیں جبکہ اسلام نے سور کے گوشت کو نجس ہونے کی وجہ سے حرام کیا ہے، چونکہ اسلام کا کوئی حکم حکمت سے خالی نہیں ہوتا، اس لئے یقین اور ایمان کا تقاضا تو یہ ہے کہ اس پر من و عن یقین کر لیا جائے، لیکن وہ لوگ جو جوہات جاننے کا شوق رکھتے ہیں یا جو اسلام کو نہیں مانتے اور وہ حیران ہیں کہ آج کل کے پلے ہوئے سور، جن کا گوشت ڈاکٹر چیک کرنے کے بعد کھانے کی اجازت دیتے ہیں، کیسے مضر ہو سکتے ہیں؟

سور کو وہ تمام بیماریاں لاحق ہوتی ہیں، جو انسانوں کو ہو سکتی ہیں، مثلاً اس کی خون کی نالیوں میں موٹائی آتی ہے، اسے دل کا دورہ پڑتا ہے، اسے بلڈ پریشر ہوتا ہے اور جس گھر میں سور موجود ہو یا جو اسے کھائیں، اس کا وجود ان کے لئے ہمہ وقت خطرے کا باعث یوں ہوگا کہ وہ اپنے گھومنے پھرنے کے دوران باہر سے متعدد بیماریاں لاسکتا ہے، اور وہ یہ بیماریاں گھر والوں کو منتقل کرنے کی صلاحیت رکھتا ہے۔

سور کو ہیضہ ہوتا ہے، چیچک نکلتی ہے، جلدی بیماریاں ہوتی ہیں، آنتوں میں متعدد اقسام کے طفیلی کیڑے پرورش پاتے ہیں، سور خوراک کے لحاظ سے ہمہ خور ہے، یہ سبزی بھی کھاتا ہے اور خونخوار بھی ہے حتیٰ کہ یہ اپنا پاخانہ بھی کھا سکتا ہے اور اپنے بچے بھی، جنگلی سوروں میں باؤلہ پن بھی پایا جاتا ہے۔

جانوروں کے اجسام پر پرورش پانے والے طفیلی کیڑوں کی ایک قسم (ٹینیا سولیم) زیادہ طور پر سور میں موجود ہوتی ہے، یہ کیڑا خوراک کے ساتھ بلکہ جسم میں کسی بھی سوراخ کے راستے سے داخل ہو کر آنتوں اور گوشت کو نقصان پہنچاتا ہے۔

اس قسم کا ایک اور طفیلی کیڑا سور کے علاوہ گائے کے گوشت میں بھی ملتا ہے، لیکن یہ انسانی جسم میں زیادہ تر کھانے کے ساتھ داخل ہوتا ہے، اسی لئے رہبر کامل ﷺ نے گائے کے دودھ اور مکھن کو پسند کرنے کے باوجود

گائے کے گوشت کو بیماری کا باعث قرار دیا، حضرت عبداللہ بن مسعود رضی اللہ عنہ روایت فرماتے ہیں کہ نبی کریم صلی اللہ علیہ وسلم نے فرمایا:

عَلَيْكُمْ بِالْبَنِ الْبَقْرِ فَإِنَّهَا دَوَاءٌ وَأَسْمَانُهَا فَإِنَّهَا شِفَاءٌ وَإِيَّاكُمْ وَحُومَهَا، فَإِنَّ  
لُحُومَهَا دَاءٌ ۝ [۱]

”تمہارے فائدے کے لئے گائے کا دودھ ہے کیونکہ یہ دودھ اور اس کا مکھن مفید دوائیں ہیں، البتہ اس کے گوشت میں بیماری ہے اس سے بچو۔“

حضرت ملیکہ بنت عمرو رضی اللہ عنہا فرماتی ہیں کہ رسول اللہ صلی اللہ علیہ وسلم نے ارشاد فرمایا:

الْبَنُ الْبَقْرِ شِفَاءٌ وَسَمُّهَا دَوَاءٌ وَحُومُهَا دَاءٌ ۝ [۲]

”گائے کے دودھ میں شفاء ہے، اس کا مکھن ایک عمدہ دوائی ہے اور اس کا گوشت بیماری کا باعث ہوتا ہے۔“

یہاں گائے کے گوشت کو حرام نہیں کہا گیا، بلکہ مشورہ دیا گیا ہے کہ تم بیشک کھا لو مگر ایسا کرنے سے تم بیمار ہو سکتے ہو، ابن القیم رحمۃ اللہ علیہ نے اسے داء الفیل اور سرطان کا باعث قرار دیا ہے، داء الفیل کا مطلب یہ ہے کہ جسم کے بعض حصوں پر ورم نمودار ہو سکتا ہے۔

آنتوں اور جگر میں پلنے والا ایک خطرناک کیڑا (فیسسی اولوپس بسکی) سوراورکتے کے جسم میں پایا جاتا ہے، اس کی وجہ سے اسہال، پیٹ درد اور موت واقع ہو سکتے ہیں، یہ کیڑا کتوں اور سوروں کے قریب رہنے سے انسانی جسم میں داخل ہو کر زندگی بھر کی اذیت کا باعث بنتا ہے۔

سور کا گوشت کھانے سے دل کی بیماریوں اور بلڈ پریشر کا اندیشہ بڑھ جاتا ہے، اسے کھانے والوں کو جوڑوں کی تکالیف ہمیشہ رہتی ہیں اور سب سے بڑی چیز یہ ہے کہ اسے کھانے والا ہمیشہ ”غیرت“ سے عاری ہوتا ہے۔

[۱] ابن السنی، ابو نعیم، مستدرک الحاکم۔ [۲] طبرانی۔



## گلا گھونٹ کر مارے ہوئے جانور کے نقصانات

جس جانور کو گلا گھونٹ کر مارا گیا ہو اس کے جسم کا سارا خون اس کے اندر ہی رہ جائے گا، خون اندر رہنے کی وجہ سے گوشت جلد خراب ہوگا اور اس کا رنگ گہرا سرخ ہوگا، جس کی وجہ سے وہ بدنما اور ذائقہ میں خراب ہوگا۔ چوٹ خواہ کسی بھی قسم کی ہو، اس کے نتیجہ میں ہسٹامین پیدا ہوتی ہے، اس کی بدبو گوشت میں بس جاتی ہے، ہسٹامین کے اثرات اور اس کے نقصانات الگ عنوان تلے بیان کیے جا رہے ہیں۔

## بلندی سے گرا ہوا، لاٹھی سے مارا ہوا اور ٹکڑا کھایا ہوا جانور

جب کسی جانور یا انسان کو چوٹ لگتی ہے تو اس کی وجہ سے جسم میں کچھ تبدیلیاں واقع ہوتی ہیں، مثال کے طور پر جب ایک شخص کسی موٹر سے ٹکراتا ہے تو اس کے جسم پر کچھ چوٹیں آتی ہیں، خواہ اس کی کوئی ہڈی بھی نہ ٹوٹے یا جسم کا کوئی حصہ کچلا نہ جائے، اس کے باوجود اس ٹکراؤ کی دہشت اور درد سے اس کا رنگ اڑ جاتا ہے، نبض کمزور اور سست پڑ جاتی ہے، ٹھنڈے پسینے آتے ہیں، منہ خشک ہوتا ہے اور سردی لگتی ہے، مدہوشی طاری ہوتی ہے، ہونٹوں پر پیڑیاں جمنے لگتی ہیں۔

مریض کا بلڈ پریشر گرنے کے ساتھ آنکھوں کی پتلیاں پھیل جاتی ہیں، اس کو احساس ہوتا ہے کہ وہ مرنے والا ہے، اگرچہ چوٹ خطرناک نہ بھی ہو تو بھی اس کیفیت سے موت ہو سکتی ہے، یہ صورت حال چوٹ کی دہشت اور جسم کے اعصاب کے کچلے جانے سے واقع ہوتی ہے۔

چوٹ لگنے کے بعد ہر حصے پر پہلے سرخی آتی ہے، پھر ورم ہو جاتا ہے، پھر یہ جگہ نیلی پڑ جاتی ہے، یہ سب کچھ جھلیوں میں خون کی نالیاں پھٹ جانے یا ان کے پھیل جانے سے ہوتا ہے، اس لئے ایسی چوٹ لگنے کے بعد اگر گرم پانی یا اینٹ سے سینکائی کی جائے تو ورم زیادہ ہوگا، بلکہ پہلے چوبیس گھنٹوں کے درمیان جتنا زیادہ سینکا جائے گا، ورم میں اتنا ہی اضافہ ہوگا، کیونکہ گرمی سے خون کا دورانیہ بڑھتا ہے، اس کے مقابلے میں اسی جگہ پر اگر ٹھنڈا پانی رکھ دیا جائے یا برف ملی جائے تو سوجن میں ہر لحظہ کمی آتی جائے گی۔

چوہیں گھنٹوں کے بعد سینک دینے کا مطلب یہ ہے کہ وہاں پر جمع شدہ خون واپس نالیوں میں چلا جائے، کہتے ہیں کہ چوٹ لگنے کے بارے میں یہ مشاہدات جدید علم الامراض کا ایک شاندار کارنامہ ہے۔

پرانے لوگوں میں چوٹ لگنے کے بعد گرم گرم دودھ پلانے اور سینک دینے کا رواج عام تھا، چوٹ پر لگانے کیلئے ایسے لیپ تیار کئے جاتے تھے، جن سے دوران خون میں اضافہ ہوتا تھا، اس کے برعکس جنگِ اُحد کے دوران جب نبی کریم ﷺ کو گند آلات اور پتھروں سے زخم آئے تو ان کے علاج میں سب سے پہلا کام زخموں کو دھونا اور ان پر بار بار ٹھنڈا پانی ڈالنا ہوا، جس کا فائدہ یہ ہوا کہ وہاں انجمادِ خون نہ ہو سکا۔ بہتر پہلی طبی امداد کی وجہ سے نہ تو زخموں میں سوزش ہوئی نہ ہی ورم آیا اور نہ ہی شاک کی علامات ظاہر ہوئیں۔

### درندوں کے کھائے ہوئے جانور کا حکم

قرآن مجید نے ہر اس جانور کے گوشت کو حرام قرار دیا ہے جس کو کسی درندے نے پھاڑ کھایا ہو، اس کے لئے یہ ضروری نہیں کہ درندے نے اس کو ہلاک بھی کیا ہو، جیسے کہ اگر کسی بھیڑ کو بھیڑ یا کھانا شروع کرے اور لوگ آ کر اسے بچالیں، بھیڑ اگر چہ زندہ بچائی گئی، لیکن بھیڑیے نے اس کے جسم میں اپنے دانت داخل کئے تھے لہذا اس بھیڑ کا گوشت اسلامی تعلیمات کے مطابق حرام ہے۔

جب کسی زندہ جانور پر کوئی درندہ حملہ آور ہوتا ہے تو درندہ کی آمد اور اس کا حملہ جانور کے جسم میں دہشت کے تمام طبی افعال کو عمل میں لے آتا ہے، ہسٹامین کی پیدائش دہشت کے ساتھ ساتھ زخموں اور ان کی تکلیف سے بڑھ جاتی ہے، اس جانور کے جسم میں ہسٹامین کی موجودگی اسے انسانی استعمال کے ناقابل بنا دیتی ہے۔

درندوں کے منہ سے باؤلا پن کے جراثیم ہوتے ہیں، شہروں میں رہنے والے کتوں میں باؤلا پن کے جراثیم جنگلوں کے درندوں کے ذریعہ داخل ہوتے ہیں، جب کوئی بھیڑ یا، لومڑی، گیدڑ، جنگلی بلی، چیتا یا شیر کسی جانور کو منہ مارتے ہیں تو اپنے دانتوں کے ساتھ اس کے جسم میں باؤلا پن کے جراثیم داخل کر دیتے ہیں، باؤلا پن ان افسوسناک بیماریوں میں سے ہے جس کا کوئی مریض آج تک زندہ نہیں بچا، جس شخص کو باؤلا پن کا حملہ ہو جائے

کسی بھی علاج سے اس کی جان نہیں بچ سکتی۔

## باؤلا پن سے بچنے کے تین اہم طریقے

اسلام نے اپنے ماننے والوں کو باؤلہ پن سے بچاؤ کے تین طریقے بتائے:

- ۱۔ گھروں میں کتے نہ رکھے جائیں، آوارہ کتے ہلاک کر دیئے جائیں۔
- ۲۔ جس برتن میں کتامنہ ڈالے اسے کم از کم سات مرتبہ دھویا جائے، جن میں سے ایک مرتبہ مٹی سے ہو۔
- ۳۔ جس جانور کے جسم میں کتا اور اسکی برادری کے کسی درندے کا تھوک داخل ہو جائے، اسے نہ کھایا جائے۔

نبی کریم ﷺ نے ایک ہنگامی حکم کے تحت مدینہ کے تمام کتے ہلاک کروا دیئے تھے، پھر فرمایا کہ جس گھر

میں کتا ہو اس میں رحمت کا فرشتہ داخل نہ ہوگا، دوسرے الفاظ میں کتے کا وجود اہل خانہ کیلئے ہمیشہ زحمت کا باعث ہوگا۔

## پالتو کتیا کا واقعہ

لاہور چھاؤنی کے ایک ماڈرن گھرانے میں ”نشی“ نامی ایک مختصر سی روسی نسل کی کتیا پلی تھی جو گھر کے تمام افراد کی دلاری تھی، بچے تمام دن اس سے کھیلتے رہتے تھے اور اسے غصہ میں آنے کی عادت نہ تھی، اس گھر کے ایک بچے کو تشنجی دورے پڑے، ڈاکٹروں میں تشخیص مشتبہ رہی اور آخر کار بچہ مر گیا، چند دنوں بعد اسی قسم کی علامات ایک اور بچے میں پیدا ہوئیں، اس بچے کو ہسپتال میں دکھایا گیا تو باؤلا پن کی تشخیص ہوئی اور وہ بچہ بھی فوت ہو گیا۔

کتیا ان کے گھر کی پلی ہوئی تھی، اسے متعدد بیماریوں اور باؤلا پن سے بچاؤ کے ٹیکے لگے ہوئے تھے، یہ کتیا گھر سے باہر نہیں جاتی تھی کہ کہیں دوسرے کتوں سے بیماری حاصل کر لیتی، اس نے کسی بچے کو نہیں کاٹا،



حکماء نے اس کا مکمل معائنہ کیا، اس کے دانت بڑے چھوٹے اور اتنے مضبوط نہ تھے کہ کسی کو نقصان پہنچا سکیں، لیکن اس کی قربت دو بچوں کی موت کا سبب بنی۔ دوسروں کے اطمینان کیلئے اس کتیا کو ہلاک کر کے اس کا پوسٹ مارٹم کروایا گیا، مشاہدہ سے معلوم ہوا کہ کتیا کے جسم میں باؤلاپن کے جراثیم موجود تھے اور وہ دوسروں کو اس میں مبتلا کرنے کی استعداد رکھتی تھی۔

### خلاصہ

کتا، سور، بلی، چوہا، گوہ، جونک، کھونس، کچھوا، شیر، چیتا، گرگ، گینڈا، ہاتھی، ریچھ، گیدڑ، لومڑی، بچو، چرخ، لکڑ بگڑ، چیل، باز، شاہین، چمگاڈ، بچھو، مینڈک، گھریال، مکڑی، چھپکلی، سانپ، کیکڑا، مچھر، مکھی وغیرہ کا کھانا حرام ہے۔

گندگی کھانے والے تمام جانور حرام ہیں، اگر حلال جانور گندگی کھا رہے ہوں تو ان کا کھانا بھی حرام ہے، ان کو قابل خوراک بنانے کے عمل کو استبراء کہتے ہیں، اس کی ترکیب یہ ہے کہ ان جانوروں کو کچھ عرصہ کیلئے ایسے حالات میں رکھا جائے کہ وہ صاف چیزیں کھائیں اور اگر سابقہ خوراک سے ان کو کوئی بیماری لاحق ہوئی ہے تو اس کی علامات ظاہر ہو جائیں، یہ ایک معقول اور فنی لحاظ سے قابل یقین طریقہ ہے جس میں اونٹ کو چالیس دن، گائے کو بیس دن، بھیڑ بکری کو دس دن اور گھریلو مرغ کو تین دن زیر مشاہدہ رکھا جائے، اگر جانور یہ عرصہ تندرستی کی حالت میں گزار لے تو اس کو کھانا درست یعنی جائز ہے، ورنہ تلف کر دیا جائے کیونکہ وہ انسانی استعمال کے قابل نہیں رہا۔

### ذبح

اسلام وہ پہلا ضابطہ حیات ہے جس نے گوشت کو انسانی استعمال میں لانے کا آسان اور قابل عمل طریقہ سکھلایا، حضرت ابو اقدالیثی رضی اللہ عنہ بیان فرماتے ہیں:

قَدِمَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمَدِينَةَ وَالنَّاسُ يَقْطَعُونَ الْيَابِ الْغَنَمِ

وَأَسْنِمَةَ الْإِبِلِ يُحِبُّونَ أَسْنَامَ الْإِبِلِ فَقَالَ مَا قُطِعَ مِنَ الْبَهِيمَةِ وَهِيَ حَيَّةٌ فَهُوَ  
مَيْتَةٌ ۝۱

”جب رسول اللہ ﷺ مدینہ منورہ تشریف لائے تو وہاں کے لوگ زندہ بکری کے چوڑے اور زندہ اونٹوں کے کوہان کاٹ لیا کرتے تھے، آپ ﷺ نے اس کے متعلق فرمایا زندہ جانور کے جسم سے اگر ٹکڑا کاٹ لیا جائے تو وہ گوشت مردار ہے۔“

اسی سلسلہ میں ایک واضح حکم حضرت عبداللہ بن عمر رضی اللہ عنہما سے یوں منقول ہے:

إِنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: مَا قُطِعَ مِنْ بَهِيمَةٍ وَهِيَ حَيَّةٌ فَمَا قُطِعَ مِنْهَا فَهُوَ  
مَيْتَةٌ ۝۲

”نبی کریم ﷺ نے فرمایا جس کسی نے زندہ جانور کے جسم سے جو ٹکڑا کاٹا، وہ مردار ہے۔“

قرآن پاک نے ذبح کیلئے ”ذکیۃ“ کا لفظ استعمال کیا ہے، جس کے معنی پاک کرنا ہے، کیونکہ جانور کے گوشت کو ذبح کر کے آلائشوں سے صاف کر کے انسانی استعمال کے قابل بنانا اور اسے پاک کرنے کا عمل تو ریت مقدس اور قرآن پاک کی تعلیمات کے مطابق ہے۔

بخاری نے حضرت عبداللہ بن عمر رضی اللہ عنہما سے نبی کریم ﷺ کی بعثت سے پہلے کا ایک واقعہ بیان کیا ہے، جس میں ایک دعوت میں گوشت پکایا گیا، وہاں پر کتاب مقدس کے ایک عالم حضرت زید بن عمرو بن نفیل بھی موجود تھے، انھوں نے کہا کہ میں ایسا گوشت نہیں کھاتا جو اللہ کے نام پر ذبح نہ کیا گیا ہو یا وہ کسی بت کے استھان پر ذبح کیا گیا ہو۔ اس واقعہ سے یہ بھی پتہ چلتا ہے کہ حضرت عیسیٰ علیہ السلام نے ذبح کی وہی صورت مقرر کی تھی جسے اسلام نے ترویج دی۔

جانوروں کو لاٹھیوں، پتھروں اور چھریوں سے زخمی کرنے کے بعد ایک طریقہ گردن مارنے کا ایجاد ہوا، ذبح کرنے کا بنیادی مقصد یہ ہے کہ حلال جانور کا گوشت ایسی صورت میں حاصل کیا جائے کہ وہ خراب نہ ہو،

حضرت عبداللہ بن عمر رضی اللہ عنہما فرماتے ہیں:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أَمَرَ بِحَدِّ الشِّفَارِ وَأَنْ تُوَارَى عَنِ الْبَهَائِمِ،

وَقَالَ إِذَا ذَبَحَ أَحَدُكُمْ فَلْيُجْهِزْ ۝

”رسول اللہ صلی اللہ علیہ وسلم نے حکم دیا چھریاں خوب تیز کی جائیں اور ان کو جانوروں سے چھپا کر لے جائیں اور جب ذبح کرو تو جلد کر ڈالو“۔

### ذبیحہ کی سائنسی حیثیت

برصغیر میں صرف سکھ گوشت کھاتے تھے اور وہ جانور کو کھڑا کر کے اس کی گردن پر تلوار کا وار کر کے سر اتار

دیتے تھے، اسے وہ اپنی زبان میں ”جھٹکا“ کہتے تھے، ایسا گوشت، مہا پرشاد کہلاتا تھا۔

جھٹکا کرنے میں جانور کی ریڑھ کی ہڈی کٹ جانے کے باعث دماغ کا جسم سے تعلق منقطع ہو جاتا ہے اور

جانور کے عضلات بے حرکت ہو جاتے ہیں، زخم سے اتنا خون ہی نکلتا ہے جتنا کہ آس پاس موجود ہو، ایسے

جانور کے جسم میں خون کی کافی مقدار باقی رہ جاتی ہے، گوشت بدرنگ اور بد ذائقہ ہوتا ہے، اسے پکاتے وقت

ایک عجیب قسم کی بدبو اور سڑاند آتی ہے۔

یورپی ممالک میں مدتوں جانوروں کا جھٹکا کیا جاتا رہا، پھر انھوں نے اسے جدید شکل دیتے ہوئے (گلوٹن)

بنالی، جانور کو کٹھہرے پر کھڑا کر کے اوپر سے ایک بھاری چھرا گرا کر سرتن سے جدا کر دیا جاتا ہے۔

تجربات سے معلوم ہوا ہے کہ مشین سے اس طرح کا کاٹا ہوا گوشت جلد خراب ہو جاتا ہے، چونکہ خون اس

کے اندر رہ جاتا ہے، اس لئے پکاتے وقت بدبو دیتا ہے۔

جانوروں کو ذبح کرنے کا جدید مرکز ”ایبوٹائر“ کہلاتا ہے، جانور کو اندر لے جا کر اس کے سر میں ایک وزنی

ہتھوڑا مارا جاتا ہے یا دماغ پر بجلی کا کرنٹ لگایا جاتا ہے، جانور جب بے ہوش ہو جاتا ہے تو اسے زنجیروں



میں جکڑ کر اسے الٹا اٹھالیا جاتا ہے، اس جکڑے ہوئے مجروح اور بیہوش جانور کی گردن پر آری کی مانند ایک تیز چھری مشین سے پھیر کر اسلامی طریقہ کی بھونڈی نقل میں نصف گردن کاٹ دی جاتی ہے۔

جدید ذبح کا اصول یہ ہے کہ جانور کے جسم سے خون نکل جائے، اس عمل میں مشینی مدد میسر ہونے کے باوجود چار پانچ منٹ لگ جاتے ہیں، جبکہ ہاتھ سے اسلامی طریقہ سے ذبح کرنے میں بھیڑ، بکری پر ایک منٹ لگتا ہے اور گائے بھینس پر تین، چار منٹ صرف ہوتے ہیں۔

جدید طریقہ سے ذبح کرنے میں جانور کو بے ہوش کرنے کیلئے جو ”سٹننگ“ دماغی چوٹ جو بجلی کے جھٹکے سے لگائی جاتی ہے، وہ اسے جسمانی صدمہ یا ”سر جیکل شاک“ کی کیفیت میں مبتلا کر کے ہٹامین کی پیدائش کا باعث بنتا ہے اور اس طرح یہ گوشت قرآن کی ممنوعہ فہرست کے لاکھی سے مارے ہوئے اور ٹکر کھائے ہوئے جانوروں میں آ جاتا ہے، ان تمام جانوروں کا گوشت نہایت بدمزہ ہوتا ہے۔

الغرض ذبح کرنے کا اسلامی طریقہ جانوروں کے لئے آرام دہ اور کھانے والوں کے لئے محفوظ ترین ہے، اللہ تبارک و تعالیٰ ہمیں اسلامی تعلیمات پر عمل پیرا ہونے کی توفیق عطا فرمائے، آمین۔

وَأٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِيْنَ

قَدْ تَمَّ الْمُبَجَّلُ الثَّانِي، فَلِلّٰهِ الْحَمْدُ وَالشُّكْرُ

اَسْأَلُ اللّٰهَ سُبْحَانَهُ وَتَعَالٰى اَنْ يُوفِّقَنِيْ

لِاِكْمَالِ الْمُبَجَّلَاتِ الْبَاقِيَةِ عَلٰى

مَا يُحِبُّ وَيَرْضَا فَاِنَّهٗ تَعَالٰى

سَمِيْعٌ قَرِيْبٌ مُّجِيْبُ الدَّعْوَاتِ

☆☆☆☆☆☆

☆☆☆

☆

## حضرت اقدس مولانا کریم بخش صاحب کی دیگر کتب

### تفسیر ہذا ابلاغِ اللّٰہِ (جلد اول)

تفسیر ہذا ابلاغِ اللّٰہِ قرآن مجید کی عام فہم اور آسان تفسیر ہے جس کی ابتداء میں تفسیر بالرائے سے اجتناب وغیرہ جیسے اہم اصول تفسیر کے اضافہ کے ساتھ قرآنی حقائق و دلائل اور عجائبات قرآنی کو احسن اور بڑے سلیس انداز سے بیان کیا گیا ہے، الغرض تفسیر قرآن سے متعلقہ ضروری علوم کا کافی تفصیل سے بیان ہوا ہے

### خلاصۃ القرآن (تراویح کے بعد کے دروس القرآن)

خلاصۃ القرآن حضرت اقدس مولانا کریم بخش صاحب مدظلہ کے تراویح کے بعد کے دروس قرآن کا مجموعہ ہے، علما، طلباء، عوام اور ائمہ مساجد کے لئے انتہائی مفید ہے۔ اللہ تعالیٰ کے نازل کردہ پیغام کو مختصر طور پر سمجھنے کے لئے بے مثال ہے۔

### حضرت ابراہیم علیہ السلام کے حالات و واقعات

یہ کتاب بھی دورِ حاضر کی ایک عظیم تصنیف ہے، جو سیدنا ابراہیم خلیل اللہ کے ”خاندانی حالات، صفات ابراہیمی، اولیات ابراہیمی، معجزات ابراہیمی، بت پرستی و کواکب پرستی کی تردید، سیدنا ابراہیم علیہ السلام کا سفر ہجرت، ذبح اسماعیل علیہ السلام اور جذبہ ابراہیمی تاریخ و بنائے بیت اللہ، عشرہ ذی الحجہ اور قربانی کے فضائل و مسائل“ جیسے معلومات افزاء مضامین پر مشتمل ایک اہم تصنیف ہے۔

### فضائل حرمین شریفین اور حج و عمرہ کے اہم مسائل

اس کتاب میں حرمین شریفین یعنی مکہ المکرمہ اور مدینۃ المنورہ کے فضائل، حدود، تعمیر کعبہ، غلاف کعبہ، تاریخی مساجد، بعض تاریخی پہاڑ، کنوؤں اور وادیوں کا تذکرہ ہے، نیز ازواجِ مطہرات کے حجرات، قبائل انصار کے مقامات، حج و عمرہ اور ان کے ذیل میں ہونے والی عبادات: طواف، سعی، وقوف منیٰ، وقوف عرفہ، وقوف مزدلفہ، اور حلق وغیرہ پر مستند حدیثوں میں منقول اجر و ثواب اور ان کے آداب کا معتبر حوالہ جات، آسان، زبان اور دل آویز

اسلوب کے ساتھ تفصیلی ذکر ہے۔

## مسنون زندگی

سلام اور مصافحہ کے آداب و سنن، اندازِ گفتگو اور وعظ و نصیحت کا مسنون طریقہ، نکاح، ولیمہ، اور تربیتِ اولاد کے آداب و سنن، میاں بیوی کے حقوق، ان کے تنازعات کی وجوہات اور ان کا حل، کھانے پینے، سونے جاگنے، لباس اور وضع قطع کے متعلق مسنون آداب، بیماری، عیادت اور موت کے وقت اور بعد کے مسنون اعمال، اصلاحِ معاشرہ اور گھریلو معاملات کے رہنما اصول سنتِ نبوی ﷺ کی روشنی میں سہل اور سلیس انداز میں پیش کئے گئے ہیں۔

## خطباتِ کریم (جلد اول)

خطباتِ کریم جلد اول میں ”اللہ تعالیٰ کی شفقت و محبت، انسانیت کے رہبر حضراتِ انبیاء کرام علیہم السلام، اللہ کے حبیب ﷺ کا حلیہ مبارک، خاندانِ نبوت اور اس کی محبت کے تقاضے، معجزاتِ رسول ﷺ، فضائلِ مدینہ منورہ، شانِ صدیق اکبر رضی اللہ عنہ، تاریخِ فقہاء و محدثین، والدین کی ذمہ داری، ظالموں اور ظلم کا انجام“ جیسے عام فہم اور اصلاحی مضامین پر مشتمل ہے جو ہر شخص کی اصلاح کے لئے انتہائی مفید ہیں۔

## خطباتِ کریم (جلد ثانی)

خطباتِ کریم جلد دوم میں شبِ برأت سے لے کر شبِ قدر تک ”حضرت مدظلہ کے بیانات کا حسین مجموعہ ہے، جس میں درج ذیل مضامین ہیں: ”شبِ برأت کی حقیقت، استقبالِ رمضان، فضیلت و عظمتِ رمضان، پیغامِ رمضان (اُمتِ مسلمہ کے نام)، نیکیوں کا موسم بہار، جنت اور جہنم، گناہوں سے توبہ کریں، حقیقتِ تقویٰ، لوگوں سے حسنِ سلوک، قرآنِ کریم کی برکت، عظمت اور تاثیر، شبِ قدر کی برکات اور اس کے حصول کا طریقہ، رمضان المبارک کے اہم مسائل، صیام الدھر (شوال کے چھ روزے)۔“

## مواعظِ جمعہ (جلد اول)

جامعہ عمر بن الخطاب، ملتان کی جامع مسجد میں حضرت مدظلہ کے بیان کردہ خطبات کا مجموعہ۔ یہ جلد ”رسول اللہ ﷺ کی ازواجِ مطہرات، صاحبزادوں، صاحبزادیوں اور نواسوں، نواسیوں کی پاکیزہ سیرت و کردار“ کے ذکر کا



حسین گلدستہ ہے۔ نیز ”واقعہ کربلا کا حقیقی پس منظر“ اس میں مختلف وجوہ سے خاص اہمیت کا حامل ہے۔

### مواعظِ جمعہ (جلد ثانی)

اس جلد میں معاشرے کے سلگتے ہوئے مسائل کا حل انتہائی سہل و عام فہم انداز میں پیش کیا گیا ہے۔ قرآن و سنت کی روشنی میں محرم الحرام کے فضائل و احکام، نوحہ کی ممانعت، اظہارِ غم کا مسنون طریقہ، مسائل زیارتِ قبور، اسلام میں نحوست کا تصور، توہم پرستی سے اجتناب اور مشورہ و استخارہ کی اہمیت جیسے موضوعات پر مشتمل یہ جلد ایک عظیم شاہکار ہے۔

### مواعظِ جمعہ (جلد ثالث)

یہ جلد ”رسول اللہ ﷺ کے شمائل و خصائل، اخلاق و عادات، عفو و کرم، قدرت الہی کے مظاہر، درود شریف کے فضائل، اذان کے فضائل، مؤذنین کا مقام و مرتبہ، اور دعوت و تبلیغ کی اہمیت و ضرورت، جیسے عظیم عنوانات پر مشتمل ایک حسین گلدستہ ہے۔

### مواعظِ رمضان المبارک (جلد اول)

خطباتِ جمعہ از حضرت اقدس مدظلہ بموقع رمضان المبارک ۳۵-۱۴۳۴ھ، جس میں ”استقبالِ رمضان، فضائلِ رمضان، روزوں کی فرضیت کا مقصد، روزوں کی غرض و غایت، تزکیہ و طہارت، اصلاحِ ظاہر و باطن، رمضان اور ظہورِ رحمتِ الہی، رمضان اور توبہ، رمضان اور نزولِ قرآن، رمضان اور شبِ قدر، اور جمعۃ الوداع پر مشتمل دلنشین، فکر انگیز اور ایمان افروز واقعات، روح پرور بیانات، علمی، اخلاقی اور اصلاحی مضامین سے مزین انتہائی سہل و عام فہم انداز میں جمع کئے گئے ہیں۔

### مواعظِ رمضان المبارک (جلد ثانی)

رمضان المبارک ۳۵-۱۴۳۴ھ بعد نمازِ فجر کے دروسِ احادیث: رسول اللہ ﷺ کی احادیث کا وہ ذخیرہ جو ”رمضان، روزہ، تراویح، اعتکاف، صلوة التسبیح، آدابِ دعا، قبولیتِ دعا کے اوقات، ادائیگی قرض کی مسنون دعاؤں،

ذکر اور درود شریف کے فضائل پر مشتمل دروسِ احادیث کا یہ مجموعہ معتکفین کے لئے نایاب تحفہ اور عوام و خواص سب کے لئے انتہائی مفید ہے، بالخصوص ائمہ مساجد کے لئے ایک نایاب تحفہ ہے۔

### مواعظِ رمضان المبارک (جلد ثالث)

اس جلد میں روزہ کی حقیقت، نفسِ فرضیت، مختصر فضائل و مسائل، تراویح کی فضیلت اور بیس تراویح کی مدلل تحقیق، اعتکاف کے فضائل و مسائل اور معتکفین کے لئے مسنون اعمال، زکوٰۃ اور صدقہ فطر کے فضائل و مسائل، مصارفِ زکوٰۃ کا بیان، عید الفطر کے فضائل و احکام اور صیامِ ماہِ شوال کے فضائل و مسائل کو جمع کیا گیا ہے۔

### توضیح الترمذی شرح جامع الترمذی (جلد دوم)

درسِ نظامی کے درجہ عالیہ میں پڑھائی جانے والی کتب صحاح ستہ میں سے جامع ترمذی ایک اہم اور معتبر حدیث کی کتاب ہے، حضرت اقدس مولانا کریم بخش صاحب نے اس کی جلد دوم کی ایک بے حد مفید شرح لکھی ہے جو درج ذیل خصوصیات پر مشتمل ہے:

- (۱) اعراب (۲) عام فہم سلیس ترجمہ (۳) رُوَاۃ حدیث کا مکمل تعارف (۴) مغلق عبارات کا آسان انداز
- میں حل (۵) عام فہم انداز میں حدیث کی تشریح (۶) مذاہبِ فقہاء کرام (۷) مفتی بہا اقوال کی تعیین۔

### تسہیل النحو (جدید اضافہ شدہ ایڈیشن)

علومِ آلیہ میں جو اہمیت علمِ نحو کو حاصل ہے وہ اہلِ علم پر مخفی نہیں، اس اہمیت کے پیش نظر حضرت اقدس مولانا کریم بخش صاحب مہتمم جامعہ عمر بن الخطاب ملتان، نے علومِ عربیہ کے طلباء کیلئے ”نحو میر“ کا اردو زبان میں سلیس ترجمہ کیا ہے، اس کے بعد قرآن و حدیث اور متقدمین کی کتابوں سے تمارین جمع کی ہیں، ابتدائی طلباء کے لئے بہت نافع ہے۔

### الورد الطری (علی جامع الترمذی)

جامع ترمذی دورہ حدیث کی کتب میں انتہائی دقیق کتاب شمار کی جاتی ہے مگر شیخ الحدیث حضرت اقدس مولانا یاسین صابر صاحب کی تقریر (الورد الطری علی جامع الترمذی) نے اس کے مغلق مقامات کو ایسا سہل بنا دیا ہے کہ ہر صاحبِ علم اسے پڑھتے ہوئے عیشِ عیش کراٹھتا ہے۔

## احسن العقائد فی توضیح شرح العقائد

علم کلام میں جو اہمیت شرح عقائد کو حاصل ہے وہ اہل علم پر مخفی نہیں، اس اہمیت کے پیش نظر حضرت مفتی محمد عبداللہ صاحب مدرس و رئیس دارالافتاء جامعہ عمر بن الخطاب ملتان، نے علوم عربیہ کے طلباء کیلئے انتہائی سہل اور سلیس انداز میں احسن العقائد فی توضیح شرح العقائد کے نام سے ایک بیش قیمت شرح لکھی ہے، جو درج ذیل خصوصیات پر مشتمل ہے:

- (۱) باعرب عربی عبارت کے ساتھ ہی نیچے با محاورہ اور سلیس ترجمہ دیا گیا ہے جو نہ تو بالکل ہی لفظی ہے کہ مفہوم عبارت کو سمجھنے میں دشواری ہو اور نہ ہی بالکل آزاد ہے کہ الفاظ مفردہ کے معانی کی تعیین مشکل ہو جائے۔
  - (۲) اس کے بعد احسن انداز میں عبارت کی مختصر مگر انتہائی جامع تشریح ذکر کی گئی ہے جس کو پڑھنے کے بعد مفہوم عبارت بالکل واضح تر ہو جاتا ہے۔
  - (۳) تقطیع عبارت میں مناسب، معقول اور متوسط انداز اختیار کیا گیا ہے تاکہ ایک ہی جگہ زیادہ جمع عبارت سے نقل بھی پیدا نہ ہو اور بہت زیادہ تقطیع کی وجہ سے فہم عبارت میں انقطاع بھی نہ ہو۔
  - (۴) بعض اردو شروحات میں بعض جگہ مفہوم عبارت کی تعیین میں تسامحات ہوئے ہیں ان مقامات کو نبراس جو کہ انتہائی مفصل اور عربی شرح ہے کی روشنی میں صحیح طور پر حل کرنے کی پوری کوشش کی گئی ہے۔
  - (۵) مفہوم عبارت کا خلاصہ ذکر کرنے کے بعد بہت سارے مقامات پر انتہائی جاندار اور بامعنی فوائد اس انداز سے ذکر کئے گئے ہیں کہ وہ اس کتاب میں ”خاصے“ کی چیز ہے۔
- ان فوائد کو خلاصہ عبارت سے بالکل الگ ذکر کیا گیا ہے تاکہ فائدہ، فہم کتاب میں مفید و معاون بنے، مضر و محاصم نہ بنے۔

حضرت اقدس مولانا کریم بخش صاحب (مدیر جامعہ عمر بن الخطاب، ملتان)

## کی زیر طبع کتب

۱۔ سیرت سیدنا رسول اکرم صلی اللہ علیہ وسلم ۲۔ کتاب الاسماء ۳۔ رمضان اللہ کا مہمان

۴۔ دعاؤں کا مجموعہ ۵۔ خطبات کریم جلد سوم ۶۔ تفسیر ہذا بلاغ للناس جلد دوم


رابطہ نمبر: 061.6775251, 0306.7332451



بِسْمِ اللَّهِ الرَّحْمَنِ الرَّحِيمِ وَبِذَلِكَ الْكِتَابِ بَدَأْنَا مَا حَقَّ عَلَيْنَا مِنْ الْكِتَابِ أَنْ نَدُلَّكَ عَلَى الْبُرْجَانِ

الْبُرْجَانِ عَلَى الْحَسَنِ وَالْحُسَيْنِ وَالْأَسْمَاءِ وَالْزَيْنَبِ

وَأَسْمَاءُ كَاتِبَةُ الْبُرْجَانِ



جلد دوم

مکتبہ مولانا محمد رفیع صاحب مدظلہ  
لاہور

مکتبہ مولانا محمد رفیع صاحب مدظلہ  
لاہور  
0301-7574977